
פּאַָרוואָרט 


;אַ יאָרצענדליק אַזאַ" איז דאָס צוייטע מעמואַרךבוך, מיט װעלטן 
איך גײ אַרױס אין דער עפנטלעכקײט. דאָס ערשטע מעמאַָרן בוך 
באַרג-אַרױף" האָט געשילדערט מיינע קינדער- או יוגנטיאָרן ביז 
דער ערשטער וועלט-מלחמה. אין דעם דאָזיקן בוך שילדער איך מיינע 
איבערלעבונגען אין די יאָרן 1914--1924, די יאָרן פון דער ערשטעף 
וועלט-מלחמה, די יאָרן פון די פעוװורואַר- און אָקטאָבער-רעװאָלוציעס 
אין רוסלאַנד, פון דעם ידישן קאָמיסאַריאַט און די קיעווסעקציעס", 
פון דער יידיעש-סאָוועטישער ליטעראַטור און פון דער יידיש-אַמעריקאַ- 
נישער הילפס-אַרבעט. 

איך האָב פון דעם דאָזיקן משוגע-געװאָרענעם יאָרצענדליק אַרױס- 
געכאַפּט די סאַמע ויכטיקסטע און כאַראַקטעריסטישע עפּיזאָדן אן 
פּאַסירונגען, דורך וועלכע עס שנירלט זיך דורך, װױ אַ רױטער פאָדעם 
אויך מיין פּערזענלעך לעבן. ' 

די װאַרעמקײט, מיט וועלכער ס'איז אויפגענומען געװאָרן מין 
ערשטער מעמװואַרךבוך ;באַרג-אַרוױף* (װאַרשע, 1935), גיט מיר צן 
מוט אַרױסצוגײן איצטער מיט דעם צוױייטן בך. 

אױך ;אַ יאָרצענדליק אַזאַ"* אין נאָך אין דער פאָרס פו אַ מאַ- 
נוסקריפט זיער ואַרעס אויפגענומען געװאָרן סיי מצד דער חשובער 
דזשורי פון דעם ;לואיס לאַמעדיפאָנד פאָר אונדזער ליטעראַטור אין 
ביידע שפּראַכן"* און סיי מצד די חשובע קריטיקער, װאָס האָבן מין בוך 
רעצענזירט נאָך איידער ס'איז דערשינען. בין איך זיער גערירט פן 
אָט דעם האַרציקן קבלת-פנים, װאָס די יידישע ליטעראַטור האָט מיר 
געגעבן אויך אין מיין נייער (און לעצטער)) היים -- אַמעריקע. 

װי אָבער קאָן מיר איינגיין די פרייד מיט אָט דעם נייעם בוך מיי- 
נעם, ווען איך וייס, אַן גראָד די וויכטיקסטע לײיענעד מיינע -- אן 
צווישן זי -- אױך מיין ברודער ב. װלאַדעק וועלן מיך שוױן נישט 
קאָנען מער לייענען! 

זאָל דאָםס בוך דינען, װי אַ באַװעגלעכע מצבה איבער די קברים 
פון מיינע נאָענטסטע און ליבסטע אין אײראָפּע און אין אַמעריקע, ואָס 
אין זײער זכות לעב איך נאָך עד היום! 

צום שלוס ויל איך האַרציק אָפּדאַנקען די פריינט י. וױינבערג, 
יעפים ישורין און נ. כאַנין, װאָס האָבן געהאָלפן די דאָזיקע , מצבה" 
אויפשטעלן, 

דניאל טשארני. 

1943 


סיוװועט נישט קלעקן סײן דראָט 


דעם ערשטן אױיגוסט 1914 (ס'איז געווען תשעה באב) איז אויס- 
געבראָכן די מלחמה. אַ גרופּע יידישע שרייבער האָט דענסטאָל גע- 
פּראַװעט דאַטשע אין דער יידישער קאָלאָניע דאָמינאָווע נישט וייט פון 
באָברױסק, סזיינען געווען מיין ברודער שמואל (ניגער), װו. לאַצקי- 
בערטאָלדי, ז, סעגאלאָוויטש, ,דער טונקעלער" יוסף טונקל, װאָס 
שטאַמט טאַקע פון באָברױסק גופא און איך -- ,דער שוייצער", װאָס 
קומט אָקאָרשט פון די בערנער אַלפּען-בערג, 

פאַר מיר פּערזענלעך איז די מלחמה געווען אַן אמתע אָנשיקעניש, 
דער צעזומערטער װאַלד איז געווען פול מיט שװאַרצע יאַגעדעס און 
מיט ברוניעטקעס יידישע --- האָב איך נישט געוואוסט פאַרװאָס פריער 
צו כאַפּן זיך. די יידישע טעכטער פון באָברויסק זיינען געווען צו 
מיר באַזונדערס נייגעריק. כ'האָב שטענדיק געהאַט אַ פולן מױל מיט 
טשיקאַװוע געשיכטעס פון דער וייטער שווייץ, פון די אַלפּן, פון דער 
,יונגפרוי", װאָס צו איר העכסטן שפּיץ האָט זיך נאָך קיינער גישט 
דערקליבן,. אויך די איונגפרויען" פון באָברױסק זיינען געװען פול 
מיט שפּיצן און שפּיצלעך, װאָס קיין דיכטער האָט זיך נאָך צו זיי 
נישט דערקליבן. צוליב דער מלחמה זיינען מיינע אַקציעס אין דעם 
צעזומערטן װאַלד נאָך מער געשטיגן. איך בין דאָך, דאַנקען גאָט, 
אַ פּראָפּעסיאָנעלער ,ווייסער בילעטניק", פאַר װועלכן עס זיינען נישט 
גילטיק קיינע שום מאָביליזאַציעס. איך קאָן מיט אַ רואיקן געװיסן 
שווערן אונטער -יעדן בוים ,,אייביקע ליבע" און די מלחמה װעט אָט 
די אַלע ,אייביקייטן? מיינע נישט קאָנען צעשטערן. אָבער דאָך האָט 
די מלחמה צעשטערט פּלוצים אַלע מיינע ליבע-אַװאַנטיורעס. שוױן 
אויפן צווייטן טאָג נאָך דער ערשטער מאָביליזאַציע האָבן זיך אָנגע- 
הויבן ציען דורך דער יידישער קאָלאָניע עשעלאָנען יונגע מאָביליזירטע 
פּוערים פון די אַרומיקע דערפער. די מאָביליזירטע פּוערים האָבן 
געהאַט אַ מיאוסע טבע זיך אָנצושיכורן און װאַרפן שטיינער אין יידישע 
הייזער, און איבערשרעקן יידישע טעכטער, זיינען אַלע ,דאטשניקעס" 
פונעם יידישן דאָרף דאָמינאָװאָ אַנטלאָפּן אויף מאָרגן נאָך תשעה באב 

10 דניאל טשאַרני 


צוריק אין באָברויסק אַרײן און ס'איז געװאָרן אויס מיט אַלע מיינע 
,אייביקע? ליבעס, 

וועגן אומקערן זיך צוריק אין דער שוייץ, וואו ס'האָבן געװאַרט 
אויף מיר מיינע פּראָפּעסאָרן, וועלכע האָבן געהאַלטן אין איין ראַטעװען 
מיין לייב-און-לעבן, וואו ס'האָבן געװאַרט איף מיר מינע אַלפן 
וועלכע האָבן געהאַלטן אין איין דערהייבן מיין לעבן -- האָט שין 
ניט געקאָנט זיין מער קיין רייר, אַלע גרענעצן זיינען שוין געוען 
געשפּאַרט. האָט די נאַצע שרייבער-גרופּע באַשלאָסן צו פאַרבלייבן אין 
באָברויסק אַזױ לאַנג ביז ס'וועט קלאָרער ווערן די לאַגע. 

די באָברויסקער ,סטראַטעגן? און ,פּאָליטיקער" האָבן אונז גע- 
טרייסט, אַז די מלחמה װעט לאַנג נישט דויערן. דער חשבון איז געווען 
אַ פּשוטער: ווילהעלם האָט די גאַנצע צייט געהאַלטן אין איין גרייטן 
זיך צום קריג און די ,דייטשע טעכניק" איז געװאָרן אַ שם דבר אויף 
דער גאַנצער וועלט, בעת ניקאָלייקע, ימח שמו, איז גאָר געוזען פאַרטאָן 
מיט ראַספּוטינען און זיינע קעפּס-וייבער. חוץ דעם אַלעמען האָבן 
באָברױסקער יידן שטאַרק מיטגעפילט דעם אַלטן פראַנץ-יאָזעפן, װאָס 
מען האָט דערשאָסן זיין יורש-עצר -- דעם קרינפּרינץ פראַנץ פערדי" 
נאנד צוליב װאָס עס האָט זיך פאַרקאָכט די גאַנצע קאַשע. פראַנץ" 
יאָזעף איז געווען דער איינציקער קיסר צו וועלכן יידן האָבן געהאַט 
אַ סך סענטימענטן. שוין דאָס אַלײן, װאָס ער האָט געטראָגן אַ באָרד, 
כאָטש מיט אַן אױסגעראַזירטע מאָרדֶע, האָט אים צוגעגעבן אַ סך 
חשיבות. מען דערציילט אפילו, אַז װען מען האָט איינמאָל אַ פרעג 
געטאָן פראַנץ-יאָזעפן הלמאי ער ראַזירט אויס פון זיין באָרד די 
מאָרדע -- האָט ער געענטפערט, אַז ווען ער טוט עס נישט -- װאָלט 
ער דאָך געװאָרן ענלעך אױיף קאַרל מאַרקסן, באָברױסקער ידן 
האָבן שטאַרק הנאה געהאַט פון פראַנץ-יאָזעפס איינפאַל און שטייענדיק 
אין רעדלעך אויף די גאַסןװינקלען -- פלעגט יעדער איינער פון זיי 
האָבן אַ פולן מויל מיט נייס פון אַלע פראָנטן. 

-- אַ סברא, אַז ניקאָלייקען װעט קיין דראָט נישט קלעקן די 
מלחמה צו פאַרענדיקן! -- האָט איינער אַ ייד, אַ משכיל, אַרײנגעזאָגט 
אין רעדל אַרײן. זיינען אַלע געװאָרן נייגעריק צו הערן פאַרװאָס זאָל 
ניקאָלײיקען פּלוצלונג קיין דראָט נישט קלעקן? 

-- אָט הערט נאָר אַ מעשה, װאָס האָט פּאַסירט אויף אונדזער 
פּאָסט -- האָט שוין דער ייד אָנגעהױבן צו ,פאַרקויפן" אַ נייעם איינפאַל 
זיינעם. איינער אַ פּױער איז פאָריקן זונטיק געקומען אויף דער פּאָטשט 
קלאַפּן אַ טעלעגראַמע צו זיין זון אַזש קיין אירקוטסק. דער איינציקער 

טעלעגראַפיסט איז געווען שטאַרק שיכור און וועלנדיק פּטור װערן פון 
דעם פּויער -- האָט ער צו אים אַזױ געזאָגט. 

--- דיין טעלעגראַם, פּױיערל, קאָן איך נישט אָננעמען, ווייל אַזש 
קיין אירקוטסק װעט ביי מיר היינט נישט קלעקן קיין דראָט... ס'איז 
דאָך זונטיק ! 

-- איך דערצייל דאָס אייך אַנטקעגן דעם -- האָט זיך דער ייד 
באַלד אַ כאַפּ געטאָן צום נמשל, װאָס אויך ביי ניקאָלייקען װועט קין 
דראָט נישט קלעקן די מלחמה צו פאַרענדיקן ... 

-- אַ געלעכטער אָן אַ זייט -- האָט זיך שוין אַריײינגעמישט אַן 
אַנדער ,סטראַטעג? -- --דער אַרױסגעבער פון דעם רוסישן בלאַט 
אין באָברוסק --- איר זאָגט, אַז ס'עט קיין דראָט נישט קלעקן און ביי 
מיר אין דער דרוקעריי קלעקן שוין ניט קיין נולן פאַר די גוזמאדיקע 
ציפערן פון די געהרגעטע און געפאַנגענע דייטשן... 

-- כ'האָב געמוזט באַשטעלן אין מינסק אַ װאַגאָן מיט נולן -- 
האָט דער אַרױסגעבער באַלד צוגעגעבן מיט אַ כיטרען שמייכעלע -- 
דער עולם זאָל בעסער פאַרשטיין זיין וויץ, 

--- לויט מיין חשבון --- האָט זיך אַדיינגעמישט אַ דריטער לץ -- 
דאַרף שוין איצטער רוסלאַנד האָבן אַ פּאָר מיליאָן געפאַנגענע דייטשן 
און עסטרייכער, אַ חוץ די געהרגטע. 

-- שוטה איינער, -- האָט אים איבערגעשלאָגן אַ פערטער ,סטראַ- 
טעג" -- צו װאָס, אַן ערך, דאַדף ווילהעלם האָבן אַזויפיל סאָלדאַטן 
װיבאַלד ער שלאָגט זיך, זאָגט מען, מיט דעד היילער טעכניק. דאָרטן, 
וואו ניקאָלײיקע דאַרף האָבן הונדערט ביקסן -- איןז פאַר ווילהעלמען 
גענוג איין האַרמאַט מיט איין סאָלדאַט. דאָס איינציקע זאַך, װאָס עס 
פעלט זיי, די דייטשן, איז פּראָװויאַנט -- שיקט ער איבער אַלע זיינע 
איבעריקע סאָלדאַטן צו ,פאָנקע-קװאַס" אויף קעסט... נישקשה, די 
קייסערינע װעט שין זע אַז מען זאָל אירע לאַנדסלײט -- די 
דייטשע קריגסגעפאַנגענע -- חלילה נישט קריוודען... 

--- מען זאָגט טאַקע, אַז די ניקאָלייאיכע האָט ביי זיך אין שלאָפצימער 

אַזאַ מין טעלעפאָן, װאָס גייט גלייך צו ווילהעלמען אין פּאַלאַץ אַרײן. 
אפילו ,גרישקע" (ראַספּוטין) ווייס ניט פון דעם דאָזיקן טעלעפאָן! -- 
האָט נאָך איינעד פון עולם אַרײנגעבראָקט אַ שטיקל ניס, 

-- ווילהעלם, זאָגט מע האָט אַ פּאַראַליזירטע האַנט און ביי 
דעם ,אונדזעריקן" איז דאָך דעד גאַנצער קאָפּ פּאַראַליזירט! -- האָט 
שוין נאָך איינער צוגעשאָטן אַ ביסל פעפער מיט זאַלץ. 

-- און װאָס איז מיטן גענעראַל רענענקאַמף? -- איז איינער 

פון רעדל אַרַיבערגעשפּרונגען פון די קיסרים צו די גענערעלער 
-- ער האָט דאָך געשװאָרן, אַז אויב ער װעט אין צויי װאָכן אַרום 
ניט זיין אין בערלין --- זאָל מען אים אָפּהאַקן ביידע הענט, 


--- שוטה איינער, וען מען זאָל אים טאַקע געװען אָפּהאַקן די 
הענט -- װאָלט דאָך אים וילהעלם ניט געקאָנט געבן איבער די 
הענט! -- האָט איינער פון געזעמל פאַרענטפערט גלייך די קשיה. 

אָט אַזױ האָבן באָברױסקער יידן גאַנץ געשמאַק געװיצלט זיך 
אין די ערשטע פּאָר װאָכן פון דער ערשטער' וועלט-מלחמה און דערביי 
שטילערהייט הנאה געהאַט פון די נייע פאַרדינסטלעך, װאָס די מלחמה 
האָט זיי שוין צוגעשאַרט, : 


מער נישט יאַנקל די מאַסע", דער געװעזענער פאָנענטרעגער 
פון באָברױסקער ,בונד" פלעגט אָפּט קומען צו מיר פון די הינטער- 
: געסלעך זיך צו דערקונדיקן, װאָס טראַכט ועגן דער מלחמה די אינ- 

טעליגענץ? די יידישע אינטעליגענץ פון באָברױסק איז דווקא געווען 

פּאַטריאָטיש געשטימט. מען האָט זיך באַלד אָנגעשטעקט מיט דעם 
אַלגעמײינעם מלחמה"פּסיכאָז און מען האָט געגלייבט באמונה שלמה, 
אַז די איצטיקע מלחמה קעגן דעם דייטשן יונקערטום איז טאַקע אַ 
באַפרייאונגס-מלחמה, מען דאַרף נאָר צעקלאַפּן דעם דייטשן מילי- 
טאַריזם, װאָס גייט פאַרכאַפּן די וועלט, דעמאָלט וועט שוין גאַנץ אײיראָפּע 
פרייער אָפּאָטעמען, איך דאָס צאַרישע רוסלאַנד װעט, אונטערן 
דרוק פון אירע דעמאָקראַטישע מלחמה-שותפים -- פראַקרייך און ענג- 
לאַנד -- מוזן געבן פרייהייט צו אַלע אירע פעלקערשאַפטן, און במילא 
וועלן שוין אויך די רוסישע יידן באַקומען אַלע ,פּראַוועס?. 

,יאַנקל די מאַסע* האָט אָבער געװאָלט פון מיר דערגיין, צי װעט 
אויך דער פּראָלעטאַריאַט עפּעס װאָס געווינען פון דעם וועלט-קריג? 

ער קומט גראָד, יאַנקל, פון די באָברױסקער הינטער"געסלעך. 
ער קען זייער גוט דעם עלענד, װאָס הערשט דאָרט. אמת, איך פון 
די יידישע הינטער-געסלעך לויפן אייניקע פרייוויליק אין דער צאַרישער 
אַרמײ, נישט ואַרטנדיק אויף די מאָביליזאַציעס. עס לויפן שוסטער- 
יונגען און שניידער-געזעלן, אָבער נישט מחמת פּאַטריאָטיזם, נאָר עס 
טרייבט זיי אַהין די שרעקלעכע נױיט און דער עלענד, 

די מלחמה שפּייזט, די מלחמה גיט ,קאַזיאָנע* קליידעד, די מלחמה 
מאַכט פאַר אַ העלד! ס'איז דאָך איצט ,װסיאָ דליאַ פראָנטאַ. װסיאָ 
דליאַ פּאָביעדי" -- אַלץ פאַרן פראָנט, אַלץ פאַרן זיג ! 

-- צי װעט אָבער אויך דער אַרבעטער-קלאַס עפּעסװאָס געניסן 

פון דעם זיג? -- פלעגט גיאַנקל די מאַסע" שטענדיק צושטיין צו מיר 
מיט איין און דערזעלבער פּראַגע. 

-- אָט, למשל, הער איך, אַז די דייטשע סאָציאַלידעמאָקראַטיע 
גייט אינאיינעם מיטן דייטשן יונקערטום צו באַקעמפן ענגלאַנד, פראַנק- 
דייך און רוסלאַנד. ‏ קומט דאָך אױס, אַז װען קאַרל מאַרקס װאָלט 
געלעבט -- װאָלט ער דאָך איצטער אינאיינעם מיט ווילהעלמען געשאָטן 
אין דעם רוסישן פּראָלעטאַדיאַט! --- האָט זיך ,יאַנקל די מאַסע? אָנגע- 
הויבן קאָכן און מאָנען ביי מיר אַן ענטפער. 

דעם אמת געזאָגט, האָב איך יאַנקלען נישט געהאַט װאָס צו ענט- 
פעדן, ס'איז טאַקע געווען אַ גרויסע סתירה אין דעם, װאָס די דייטשע 
סאָציאַלידעמאָקדאַטן האָבן תיכף געשלאָסן יד-אחת מיט וילהעלמען 
און רוסישע סאָציאַליסטן --- מיט ניקאָלײיקען... 

מעד נישט איין זשאָרעס אין פּאַריז האָט זיך אַ בונטעווע געטאָן 
קעגן דעד מלחמה -- האָט מען אים תיכף דערשאָסן! האָב איך שוין 
געמוזט פאַר ,יאַנקל די מאַסע" װערן אַ פילאָזאָף (ניט אומזיסט האָב 
איך דאָך אין בערן באַזוכט דעם פילאָזאָפּישן פאַקולטעט!) און כ'האָב 
אים אַזױ געענטפערט: 

--- מלחמה צייט, פאַדשטייסטו מיך, טאָר מען ניט זוכן קיין 
לאָגיק! אָט, למשל, אין דען פאַדאַן אַ וועלכע ניט איז לאָגיק אין 
דעם, װאָס אַ יידישער סאָלדאַט פון רוסלאַנד דאַדף שיסן אַ יידישן 
סאָלדאַט פון דייטשלאַנד! װאָס האָט דער דוסישער ייד צו דעם 
דייטשן און דער דייטשער -- צו דעם רוסישן? דאָך אָבער, וען 
זיי באַגעגענען זיך אויף די פראָנטן --- מוזן זיי איינע די אַנדערע שיסן! 
דאָס נעמליכע, פאַרשטייסטו מיך, איז אויך אַזױ מיט די סאָציאַליסטן! 
אַ דייטשער מאַדקסיסט מוז שיסן דעם רוסישן מאַרקסיסט, כאָטש אין 
די פרידלעכע צייטן האָט מען מאַדשירט אונטער איינע און די זעלבע 
פאָנען, װאָס האָבן געהאַט איין און דעם זעלבן לאָזונג: , פּראָלעטאַריער 
פון אַלע פעלקער פאַראייניקט זיך זי" 

-- אַ מלחמה, פאַרשטייסטו מיך, אין פּונקט אַזא אָנשיקעניש 
וי כאָליערע אָדער טיפוס, מער נישט, װאָס קעגן כאָליעדע און טיפוס 
האָבן שוין די גדויסע געלערטע צוגעטראַכט פאַרשיידענע מינים איינ- 
שפּריצונגען, בעת קעגן מלחמות האָט מען נאָך נישט צוגעטראַכט קיין 
שום איינשפּריצונג..., 


מיין געטרייער צוהעדער -- ;יאַנקל די מאַסע" --- האָט, זעט אויס, 
נישט אינגאַנצן באַנומען מיין צו הויכע פילאָזאָפּיע און כ'האָב באַשלאָסן 

צו אילוסטרירן מיין געדאַנק מיט אַזאַ מין מעשהלע, װאָס ליגט זיך 
מער אויפן שכל: 

--- מען דערציילט, אַז איינער אַ מיסיאָנער אין אַװעק צו די 
מענטשנפרעסער פאַרשפּרײיטן קריסטנטום און ציויליזאַציע. האָט 
אים דער פירער פון דעם קאַניבאַלן-שבט אַ פרעג געטאָן, צי ס'קומען 
פאָר מלחמות אויך אין אײיראָפּע ביי די קריסטן! 

--- געוויס קומען פאָר מלחמות אויך אין איראָפּע -- האָט אים 
דער מיסיאָנער געענטפערט. 

-- װאָס טוט איר מיט די געהרגעטע! -- האָט אים דער מענטשג- 
פרעסער אַ פרעג געטאָן. 

-- די געהרגעטע באַגראָבט מען, פאַרשטייט זיך, מיט גרויס 
פּאַראַד, 

--- איז צוליב װאָס פירט איר מלחמות? -- האָט דער קאַניבאַל 
פאַרחידושט געפרעגט דעם מיסיאָנער -- ביי אונדזן עסט מען אױף 
די געהרגעטע שונאים ! 

דער מיסיאָנער האָט זיך גאָר אינגאַנצן פאַרלאָרן פון דער אומ- 
געריכטער דיסקוסיע מיטן פירער פון דעם קאַניבאַלן-שבט. ער האָט 
אָנגעהױיבן זוכן נייע קלוגע רייד, װי צו דערקלערן די מלחמות אין 
דער קריסטלעכע אײראָפּע, אָבער ביז װאַנען דער מיסיאָנער האָט אויפ- 
געזוכט זיינע נייע אַרגומענטן -- האָט מען אים אויפגעפרעסן.י. 

--- די מעשהלע אין אַ גאַנץ שיינע -- האָט מיר ,יאַנקל די מאַסע* אַ 
זאָג געטאָן, אָבער זי איז דאָך זייער אַ טרויעריקע ! 

-- געוויס, אַלע מעשיות זיינען זייער טרויעריק -- האָב איך פאָרט- 
געזעצט צו פילאָזאָפירן --- מער נישט, די מעשיות, װאָס ווערן דערציילט 
אין אַמעריקע מוזן האָבן אַ גוטן סוף, וייל די אַמעריקאַנער האָבן 
זייער ליב אַ ,,העפּי ענדינג?, וי זיי רופן דאָס. 

--- אַך, ווען ,אַמעריטשקע גנב" גייט אַריין אין קריג אויף אונדזער 
זייט --- װאָלטן מיר טאַקע געהאַט באַלד דעם ,העפּי-ענד", װוי איר זאָגט! 
--- האָט מיר ,יאַנקל די מאַסע? אַ זאָג געטאָן, וי אַן אמתער אינטעלי- 
גענט און ער האָט מיך שוין געלאָזט צו רו מיט זיין ,קלאָסן-קאַמף?... 

דענסטמאָל ערשט האָב איך אָנגעשריבן מיין ערשטע און אין" 
איינציק מלחמה-ליד, װאָס איך האָב געדאַרפט האָבן פאַר די יידישע 
טעכטער פון באָברויסק. זאָלן זיי נישט מיינען, אַז אַ ,ווייסער בילעטניק" 
קאָן ניט זיין קיין פּאַטריאָט! 

אָט איז דאָס ליד : 

,מיך ציט אַזױ צום הייסן שלאַכטפעלד, 
וי ס'ציט אַ שמעטערלינג צום ליכט. 
אויך איך וויל קוקן שטאָלץ און מונטער 
דעם רויטן טויט גלייך אין געזיכט, 


אויך איך וויל, ענדלעך, זיך באַפּרײען 
פון טױזנט-יאָריקן באַלאַסט 

און הפקרדיקער פון אַ חיה 
אַרומשפּרינגען מיט ווילדן האַסט 

דורך קופּעס צאַפּלדיקע קערפּערס 

פון מענטשן עלנדע און פערד 

און אויך אַליין זיין גרייט פאַרבלוטיקט 
אַ וואלגער טאָן זיך אויף דער ערד 
און הפקרדיק אַ לעצטן שפּײי טאָן 
דעם רויטן טויט גלייך אין געזיכט! ! 


מיך ציט אַזױ צום הייסן שלאַכטפעלד, 
וי ס'ציט אַ שמעטערלינג צום ליכט, 


מיין פראָנט-ליד האָט שטאַרק אויסגענומען אויף דעם ,ליבע-פראָנט" 
אין באָברוסק, וואו איך האָב געהאַט צויי צו-שטאַרקע קאָנקורענטן 
-- דאָס זיינען געווען װו. לאצקי-בערטאָלדי און ז. סעגאלאָוויטש. דער 
ערשטער פלעגט אימפּאָנירן די יידישע טעכטער פון באָברויסק מיט 
זיין פיזישער גבורה און מיט זיינע גייסטרייכע איינפאַלן, דער צווייטער 
(סעגאלאָוויטש) פלעגט שאַפן שטימונג מיט זיינע טרויעריקע ניגונים, 
װאָס ער פלעגט אױסבלאָזן אויף זיין קעמעלע מיט פּאַפּיראָס-פּאַפּיר, 

װאָס איז שייך צו ,דעם טונקעלער" איז ער געװען אַ גרויסער 
בריה אויף אויפצוזוכן אין באָברוסק די פיינסטע יידישע היימען, ואו 
ס'זיינען געווען אַ סך טעכטער און נאָך מער סלאָיעס מיט ,ווארעניעס" 
(איינגעמאַכטס) צום טיי. האָבן מיר זיך אַ האַלב יאָר נאָכאַנאַנד 
אַרומגעשלעפּט זאַלבאַדריט (סעגאלאָוויטש, דער טונקעלער און איך) 
איבער די פיינסטע היזער פון באָברױסק, וואו מען פלעגט אונדז 
קעכלען מיט אַלדאָס גוטס, װוי מיר װאָלטן שוין געווען אמתע קריגס" 
אינװואַלידן, אין די ליידיקע טעג פלעגן מיר שפּילן זאַלבאַדריט אין 
קאָרטן, אָבער אַזױ װוי דער טונקעלער איז זײיער אַ קורצזיכטיקער -- 
פלעגט ער ליגן דאָס רוב נישט די ריכטיקע קאָרט און ער פלעגט 

ביי אונדן שטענדיק פאַרשפּילן. אַזױ אַרום האָבן סעגאַלאָװיטש און 
איך געהאַט שטענדיק אַ ביסל קליינגעלט אין קעשענע. דער טונקעלער 
פלעגט יעדן פרייטיק אונדז פּינקטלעך אױסצאָלן די קאָרטן-חובות, 
ער האָט פאַרמאָגט אין באָברױסק אַ האַלבע ירושה-הויז און יעדן 
פרייטיק פלעגט ער זיין עלטערן ברודער פאַרקויפן אַ פּאָר בערווינעס 
פון זייער בשותפותדיקן ירושה-הויז. די פאַרקויפטע בערווינעס פלעגט 
ער מיט אַ שטיקל קרייט אויסמעקן פון זיינע ירושה-װוענט און וען 
דער טונקעלער האָט שוין אויסגעמעקט ערב ני-יאָר 1915 די סאַמע 
לעצטע בערווינעס ביים פּאָדמור -- האָבן מיר אַלע דריי פאַרשטאַנעף 
אַז מיר האָבן שוין מער נישט װאָס צו טאָן אין באָברױסק און מיר 
האָבן באַשלאָסן זיך אַװעקצולאָזן אין דער גרויסער ועלט אַריין זוכן 
נייע פּרנסות, 

דער טונקעלער און סעגאלאָוויטש האָבן זיך אַװעקגעלאָזט אין דער 
ריכטונג צו אָדעס, וואו ס'איז אַ סך װאַרעמער וי אין באָברוסק און 
איך בין אַװעק קיין ווילנע. 

אין ווילנע האָט צו יענער צייט שוין אָנגעהױבן צו דערשיינען די 

פּראָדאַנטאַנטישע װאָכנצייטונג ,די װאָך* ביי דער נאָענטסטער מיט" 
אַרבעטשאַפט פון ישראל עפרויקין, ז. קאַלמאַנאָוויטש, נחום שטיף און 
ש. ניגער. אַזױ אַרום האָב איך שוין געהאַט די גוטע אויסזיכט 
צו ווערן אַ מיטאַרבעטער פון דעם דאָזיקן װאָכנבלאַט, בפרט נאָך, ווען 
איך האָב געהאַט אין קעשענע מיין אויבנציטירטן פּאַטריאָטישן ליד... 

האָב איך נאָך אַ הפסקה פון זעקס יאָר אומגעקערט זיך צוריק 
קיין ווילנע, וואו איך האָב געשטעלט מיינע ערשטע דיכטערישע טריט 
און וואו ס'איז מיר געווען ליב און נאָענט יעטווידע גאַס און יעטװוידע 
הויז. 
אָבער ערשט אין ווילנע האָב איך באַשײמפּערלעך געהאַט דערזען 

אַז ניקאָלייקען װעט, ווירקלעך, קיין דראָט נישט קלעקן די מלחמה 

צו פאַרענדיקן. 

דער באָברױסקער ,סטראַטעג* איז דאָך געווען גערעכט, 


גיידישטע פערספעקטיהץןײ 
די שרייבער-משפּחה אין וילנע האָט מיך זײער װאַרעם אויפ" 


גענומען. באַזונדעדס שטאַדק האָבן זיך דערפרייט מיט מיר מיינע 
אַלטע יוגנט-פריינט, מיט וועלכע איך האָב כמעט גלייבצייטיק אָנגעהױיבן 

שטעלן מיינע ערשטע דיכטערישע טריט אין ווילנע. דאָס זיינען געווען 
א. י. גראַדזענסקי, װאָס זיין שרייבן פלעגט מען קאָנען פאַרשטיין אַ סך 
לייכטער, וי זיין רעדן (ער האָט געהאַט, נעבעך, אַ שװוערן שפּראַך- 
פעלער), א. י. גאָלדשמידט, וועלכן מען האָט געהאַלטן פאַר אַן אייביקן 
אָנפאַנגער, ווייל ער האָט קיינמאָל נישט געוואוסט ווען און וואו מען קאָן 
שוין ענדיקן, יאַשע ראָזענבוים, װאָס האָט זיך געדיסן צו ווערן אַ דראַ- 
מאַטורג, ווייל אַזראַ און עלמית --- די שפּעטער-געװאָרענע ;סטאַרס" 
פון דער ,ווילנער טדופּע? האָבן שוין געזוכט מאָדערנע דראַמעס, בערל 
אָרשאַנסקי, וועלכער האָט שוין געהאַט אָפּנעדרוקט אין דעם קלעצקין" 
פאַדלאַג אַ דראַמע מיטן נאָמען ,אַנאַ", אָבער קיינער האָט זי נאָך נישט 
געװאַלט אויפפירן; און דער גראַמען-װירטואָז לייב ניידוס. דער יינגסטער 
און אומרואיקסטער צוישן אונדזן איז טאַקע געװוען ליב נידוס, 
ער האָט זיך אומגעטראָג! איבעד די ווילנער גאָסן און ,זאַוואולקעס" 
מיט זיינע לאַנגע האָר, װי אַ יונגער גלחל, װאָס האָט נאָך נישט 
געפונען זיין שטענדיקן קלויסטערל צו קאָנען פּרײדיקן. מיט מיר 
איז לײיב נײידוס געװאָרן באַלד גאַנץ אינטים, וייל איך האָב 
מיט עטלעכע יאָר צוריק פּובליקירט אין א. ליטוינס (ש. הורויץ 
זשורנאַל , לעבן און װיסנשאַפט* אַ מעשה פון דער גריכישער מיטאָ- 
לאָגיע וועגן זעווסן און פּראָמעטעאוסן און אַזױ אַרום האָב איך זיך דאָך 
שוין מתחתן געווען מיט אַלע געטער פון דעם אֶלימפּ אין וועלכן לייב 
ניידוס איז געווען שטאַרק פאַרקאָכט. באַזונדערס שטאַרק איז אים 
געפעלן געװאָרן איינע אַ סטראָפע פון מיינס אַ ליד, װאָס ער פלעגט 
מיר דעקלאַמירן אויף אױסנװײיניק: 


...,סיטרעפט אַ מינוט 
און די װעלט װוערט דיר טייער. 
ס'פאַרװילט זיך דיר האָבן 
פּראָמעטעאוסעס רוט 

און רויבן דעם פייער 

פון הימלשע ספערן -- 

אַז ליכטיק זאָל ווערן 

אין אַלע פיר עקן -- 

און זאָלן זיך געטער 

פאַר מענטשן דערשרעקן! 


ס'טרעפט אַ מינוט...* 

-- יע, טשאַרני, לאָמיר טאַקע איבערשרעקן די געטער פון אונדזער 
,אָלימפּ". . . -- פלעגט צו מיר לייב ניידוס טענהן מיט געצנדינערישער 
התפּעלות. מען האָט שוין די לבנה גענוג אױסגעמאָלקן! די אָרעמע 
ווילנער לבנה! לאָמיר זיך אַ נעם טאָן פאַר דער זון! לאָמיר 
אַרײנטראָגן אין די פינצטערע ,זאַואולקעס" אַ ביסעלע זון! די 
אײנהאָרן-תקופה אין דער יידישער דיכטונג איז שוין פאַרביי -- לאָמיר 
זיך אומקערן צו אנאקרעאָנס זוניקער עראָטיק. די לבנה גיט שטימונג, 
אָבער די זון גיט פאָרם און אינהאַלט, גראָד דאָס, װאָס עס פעלט אונדזער 
ייִדישעד דיכטונג! אָט אַזױ פלעגט לייב ניידוס צו מיר אַרינטענהן 
מיט אויסערגעוויינלעכן פּאַטאָס און דערביי אַלײן נישט באַמערקן אַז 
ער רעדט אפילו אין גראַמען. יע, ליב ניידוס איז געווען ביי אונדן 
דער ערשטער (און ביז בראָדערזאָנען -- דער איינציקער) גראַמע" 
װירטואָז. זיינע גראַמען פלעגן אָפּטמאָל זיין אַזױ אויסטערליש- 
עקזאָטיש, אַז אפילו איך --- דער , אײיראָפּײיער* פלעג ניט שטענדיק זי 
פאַרשטיין +.. 

ס'איז אָבער געווען מלחמה-צייט. כ'האָב געוואוסט, אַז מיט אנא. 
קרעאָנטישע לידער אַליין װעל איך, אפשר, אויסנעמען ביי די ווילנער 
גימנאַזיסטקעס אין ,טעליאַטניק* אָדער אויפן , שלאָסבאַרג", אָבער ווער 
װעט באַצאָלן פאַר מיינע װעטשערעס אין שולגינס רעסטאָראַן! -- 
האָב איך זיך טאַקע פאַרבונדן מיט די אגרינינקע ביימעלעך", װאָס 
פאלק האַלפּערין איז געווען דענסטמאָל זייער רעדקאַטאָר, און מיט 
דער פּאַטריאָטישער ,װאָך", וואו אַלע פיר רעדאַקטאָרן זיינע געוען 
מיינע פּערזענלעכע פריינט, און מיט דעם קלעצקין"פאַרלאַג, װאָס האָט 
אַרױסגעגעבן עטלעכע קינדער-מעשיות מיינע, אָריגינעלע און איבער- 
געזעצטע, און אַזױ אַרום בין איך צום ערשטן מאָל אין מיין לעבן 
געװאָרן אַ שטיקל פאַרדינער. כ'האָב אָנגעהױבן װערן אַ שרייבער 
פאַר קליין און גרויס, אָבער מיך האָט שטענדיק געפּײניקט דאָס 
געפיל, אַז איך נאַר עמיצן אָפּ מיט מיין שרייבן . . . כ'האָב געשריבן 
פּאַטריאָטישע ,זאַכן" פאַר דער ,װאָך", בעת איך אַלײן בין געװוען 
גאַנץ וייט פון צו זיין אַ ,רוסישער" פּאַטריאָט. כ'האָב געשריבן 
פריילעכע קינדער-מעשיות, בעת איך אַלין האָב נישט געהאַט קין 
געזונטע קינדהייט. כ'האָב געשריבן לייכטע און לייכטזיניקע לידער, בעת 
איך אַלײן האָב שטענדיק געליטן פיזישע און מאָראַלישע יסורים. חוץ 
דעם אַלעמען פלעג איך זיך אָפּטמאָל פּראָסט-פּשוט שעמען פאַר מיינע 
עלטערע ברידער (ניגער און װלאַדעק), ווען כיפלעג דרוקן , נאַרישקײטן". 

אַ נס, װאָס מיינע פּערזענלעכע סתירות זיינען באַלד געװאָרן די 

סתירות פון דער גאַנצער יידישער אינטעליגענץ אין רוסלאַנד, איינ- 
צייטיק מיט די רוסישע מפּלות אויף אַלע פראָנטן -- האָט זיך ווידער 
אַמאָל אָנגעהויבן אַ וילדע העצע קעגן יידן, װאָס זיינען, לויט דער 
אַנטיסעמיטישער פּרעסע, דורכאויס שפּעקוליאַנטן און שפּיאָנען לטובת 
דייטשלאַנד. .. 

שוין אין דעם ערשטן נומער פון דער פּראָדאַנטאַטישער עװאָך" 
(יאנ. 1915) האָט דער פאַרשטאָרבענער מ. באזין (ד"ר משה זילבער. 
פאַרב) געהאַט פּובליקירט אַן אַרטיקל אונטערן נאָמען ,סתירות" אין 
וועלכן ער האָט, אגב, געשריבן: 

,גלייך מיט דער גאַנצער באַפעלקערונג פון רוסלאַנד זיינען מיר 
בײיגעשטאַנען דעם שװערסטן נסיון, װאָס די גרעסטע מלחמה אין דער 
וועלט האָט אַװעקגעשטעלט פאַר אונדער בירגערלעכן געפיל, צענדליקער 
טויזנטער קרבנות טראָגט דאָס יידישע פאָלק אויף דעם אַלגעמײנעם 
מזבח, אָבער אונטער די פּלײיצעס אונדזערע הערן מיר שוין: אניט 
באַװיליקט איז אייער קרבן, ניט אָנגעליינט איז אייער בלוט!? און 
טיפער װערט דער ריס אין אונדזער נשמה און שרייענדיקער די 
גװואַלדיקע סתירות פון אונדזער ווירקלעכקייט," 

אָבער אָט האָט די סמאָלענסקער שטאָט-דומע געהאַט אָנגענומען 
אַ רעזאָלוציע, אַז זי -- די דומע -- האַלט פאַר ניטיק באַלד צו 
דערוועקן אַ השתדלות אָפּצושאַפן אַלע באַגרענעצונגען פאַר רוסישע 
אונטערטאַנען פון יידישן גלויבן און, באַזונדערס -- אָפּצושאַפן דעם 
תחום המישב -- האָט זיך די פּאַטריאָטישע שטימונג אין אונדזערע 
קרייזן ווידער אַמאָל געהויבן און ס'האָט זיך שוין אָנגעהויבן דובטןף 
אַז אפשר וװעלן אונדזערע קרבנות ,באַװיליקט? וערן און אונדזער 
בלוט װעט דאָך װערן ;אָנגעלייגט" ביי די גוים... 

דער רוסישער גענעראַל-שטאַב, װאָס איז געווען דענסטמאָל די 
העכסטע מאַכט אין דעם צאַרישן רוסלאַנד האָט, פאַרשטייט זיך, 
װינציק-װאָס זיך צוגעהערט צו אַ עפּעס אַ יידנפריינטלעכער רעזאָלוציע 
פון אַ וועלכער ניט איז סמאָלענסקער דומע און ער האָט וייטער גע- 
זוכט זיינע ,נצחונות" ניט אויף די פּראָנטן קעגן דייטשלאַנד און עסט- 
רייך, נאָר אויף די אַנט-יידישע פראָנטן אין פּוילן און ליטע... 

אַזױ אַרום האָבן די יידישע פּערספּעקטיון אויף נאָך דער מלחמה 
אָנגעהױבן װוערן אַלץ טונקעלער און פינצטערער. אַמבולטסטן זיינען 
די דאָזיקע יידישע ,פּערספּעקטיון" אויסגעדריקט געװאָרן אין שי 
ניגערס אַרטיקל-סעריע ;װאָס לערנט אונדז דער פאַרשטאַנד?* אין 
דער אויבן-דערמאָנטער ,װאָך?. 


20 דניאל טשאַרני 


דער גרונט"געדאַנק פון ש. ניגערס אַרטיקלען איז געווען אַן 
ערך, פאָלגנדיקער . די קאָמפּאַקטע פילמיליאָניקע יידישע מאַסע, װאָס 
איז אַ דאַנק געוויסע היסטאָרישע אומשטענדן צונויפגעקליבן געװאָרן 
אונטער איין מלוכה-דאַך -- מוז שטרעבן דערצו, אַז זי זאָל, חלילה, 
נישט צעריסן װערן אויף באַזונדערע שטיקער און נישט געמינערט 
ווערן אין צאָל און אין קראַפט! -- דאָס פאָדערט פון אונדז דער 
נאַציאָנאַל-קולטורעלער באַוואוסטזיין. +. 


,אויך די עקאָנאָמישע אַנטװיקלונג פון די יידן אין רוסלאַנד -- 
האָט ש. ניגער ווייטער אַנטװיקלט זיין געדאַנק -- איז פּונקט װי די 
נאַציאָנאַל-קולטורעלע אַנטװיקלונג פאַרבונדן מיטן זיג פון רוסלאַנד,..,* 

איז אָבער געקומען דער יידישער צענזאָר פון ווילנע, ועלכער 
פלעגט, אגב, באַקומען פון דער ,װאָך"-רעדאַקציע װאָכן"געלט און ער 
האָט ש. גיגערס שלוס-אַױטיקל וועגן די יידישע ,פּערספּעקטיון" אויף 
נאָך דער מלחמה גאָר אינגאַנצן אויסגעמעקט פון אָנהײב ביזן סוףייי 


וען מען האָט אים אַ פרעג געטאָן: ,ס'טייטש, סאיז דאָך 
אַ פּאַטדיאָטישער אַרטיקל!"" -- האָט ער כיטרע אַ זאָג געטאָן: 
,כ'האָב אַ ווייב און קינדער... כ'האָב מורא, אַז מען װעט מיך 
מסרן +.. צי דען פאַרשטיי איך ניט, אַז מען דאַרף ביי אייך לײיענען 
אַלץ פאַרקערט ?* 

אַזױ אַרום האָבן אונדזערע ,יידישע פּערספּעקטיוון" אין דער ניגער- 

אויפפאַסונג זיך געהאַט סימבאָליש פאַנאַנדערגעלייגט וריס-אויף"ויים 
איבער די גאַנץ גרויסע בית-עלמין-זייטן פון דער ,װאָך"!' 

אָבער אָט די דאָזיקע דודכאויס פּוסטע זייטן האָבן אונדז דער" 
ציילט וועגן אונדזערע נאָך-מלחמהדיקע ,פּערספּעקטיון" פיל מער, וי 
זיי װאָלטן געווען באַדרוקט און באַפּינטלט... 

אויף דעם ווילקיר מצד דער דאַמאָלסדיקער מיליטערישער צענזור 
האָט באַלד געגעבן אַן אומדירעקטן ענטפער איינער אַ יידישער זעצער 
פון אַ ווילנער רוסישן אָװנט-בלאַט. ער האָט, נעמלעך, אָנגעהיבן 
איבערהיפּן אין דעם װאָרט ,גלאַװנאָקאָמאַנדושטשי" דעם בוכשטאַב ,על" 
און אַ ,גלאַװנאָקאָמאַנדושטשי אָן אַן ,על" שמעקט זייער מיאוסיי. 
דער ווילנער צענזאָר האָט זיך באַלד אָנגעשטױסן אויף דעם שרעקלעכן 
,דרוקפעלער" און ער האָט דעם דאָזיקן בלעטל תיכף פאַרמאַכט, אָבער 
דער פיינער איינפאַל פון דעם זעצער איז געװען אַ גוטער סיגנאַל 
פאַר די אַנדערע זעצער, אַז ס'איז אַ מצוה אויסצוקראַצן דעם בוכשטאַב 
,על" אין דעם װאָדט ,גלאַװנאָקאָמאַנדוושטשי" אפילו אין די אָפּיציעלע 

קאָמוניקאַטן, װאָס פלעגן צעקלעפּט וװערן אױיף די װענט פון די 
ווילנער קאזיאָנע געביידעס. 

פון אָט די דאָזיקע שטינק-קאָמוניקאַטן פלעגן קלייבן נחת אַפילו 
די ערשטע ידישע געאָרגי-קאַװאַליערן, װאָס האָבן זיך שוין געהאַט 
באַװיזן אויף די וילנער גאַסן מיט די געאָרגי-קרייצן אױף זייערע 
איינגעפאַלענע ברוסט-קאַסטנס. אמת, די יידישע פּאַטריאָטישע פּרעסע 
האָט זיך אָנגעהויבן אַרומטראָגן מיט די דאָזיקע יידישע געאָרגי 
קאַװאַליערן, מיט די שענסטע לעבעדיקע טראָפייען פון דער ועלט- 
מלחמה. מען האָט אין אַלע יידישע און יידן-פריינטלעכע צייטוננגען 
און זשורנאַלן אָנגעהױיבן דרוקן זייערע פּאָרטרעטן, וי איך נאָך 
שפּאַלטן-לאַנגע לײטאַרטיקלען וועגן די העלדנטאַטן פון די מאָדערנע 
,מכבייער", װאָס האָבן זיך מוסר נפש געווען פאַר דעם פאָטערלאַנד, 

אָבער נישט נאָר די צאַרישע אַרמײ אַלײן האָט פאַרמאָגט אַ 
מענגע יידישע געאָרגי-קאַװאַליערן. אויך אין די ענגלישע און פראַני 
צויזישע אַרמײען האָבן זיך אויסגעצייכנט היבשע עטלעכע יידישע סאָל- 
דאַטן און פרייוויליקע. די ידיש-פּאַטריאָטישע פּרעסע אין רוסלאַנד 
האָט געוואוסט צו דערציילן, אַז יידישע עמיגראַנטן אין פראַנקרייך, 
וועלכע זיינען געווען אַנטלאָפן פון די רוסישע טורמעס אָדער וועלכע 
זיינען דורך דער צאַרישער מאַכט פאַרשיקט געװאָרן קיין אױסלאַנד 
--- האָבן באַלד נאָכן אויסברוך פון דער וועלט-"מלחמה זיך פרייװויליק 
אַרײנגעגאָסן אין דער פּראַנצויזישער אַרמײי און זיי האָבן העלדיש 
געקעמפט קעגן די דייטשע אָקופּאַנטן. אויך צװוישן זיי -- די פֹּאַ- 
ליטישע עמיגראַנטן אונדזערע -- זיינען געווען אַזױנע, װאָס האָבן 
געגלייבט, אַז נאָך דער מלחמה װעט רוסלאַנד אונטערן דרוק פון 
די פאַרבינדעטע געבן פרייהייטן צו אַלע אירע נאַציאָנאַלע מינדערהייטן 
און אַמנעסטיעס פאַר אַלע פּאָליטישע פאַרברעכנס... 

אַז רוסלאַנדס דעמאָקראַטישע שותפים אין דער ועלט-מלחמה -- 

ענגלאַנד און פראַנקרייך --- זיינען, ווירקלעך, געווען גוט צו יידן האָט 
מען געקאָנט זען פון דעם אויפרוף, װאָס די ענגלישע מאַכט האָט 
פּובליקירט אין יידיש באַלד נאָכן אויסברוך פון דער מלחמה. דער 
דאָזיקער אויפרוף האָט זיך געלייענט אָט װי: 

,פון אָליווער קראָמװעלס צייטן אָן האָט גרויס-בריטאַניע באַ- 
האַנדלט יידן אויפן פיינסטן אַרט פּאָליטיש, עקאָנאָמיש און אין יעדער 
הינזיכט בכלל! איצט איז רי צייט פאַר יידן צוריק צו צאָלן און ווייזן, 
אַז דער אַלטער גיסט פון די מכביער איז נישט אָפּגעשטאָרבן! 
יעדער קערפּערלעך-פעאיק, אומפאַרהײראַטער ייד צװישן 19 און 45 

יאָר זאָל זיך אָנשליסן. אָן דער ענגלישער אַרמײ! שליסט אייך אָן אַלס 
יידן און זייט שטאָלץ אויף אייער ראַסע! גאָט שיץ דעם קעניג!* 

דער דאָזיקער ,קעניגלעכער" אויפרוף אין יידיש האָט בי די 
יידיש-רוסישע מאַסן שטאַרק געהויבן די שטימונג. ענגלאַנד אַלין 
הייסט אונדז ווערן ,שטאָלץ אויף אונדזער ראַסע"...! 

בעל-מחשבות האָט אפילו אויסגענוצט דענסטמאָל דעם אױיבנ- 
ציטירטן אויפרוף אין איינעם אַ פראַבאַגאַנדע-אַרטיקָל פאַר יידיש, 
ער האָט צוישן אַנדערס געשריבן: 

,ווען די איצטיקע ענגלישע רעגירונג, האָבנדיק ביי זיך אין פאַר" 
גלייך מיט רוסלאַנד אינגאַנצן אַ הייפל יידן -- געפינט פאַר נייטיק 
זיך צו ווענדן צו דער יידישער באַפעלקערונג מיט אַן אױיפרוף איף 
יידיש --- טאָ װי זאָלן זיך שוין שעמען אונדזערע באַדײטנדיקע כלל- 
טוער זיך נישט צו באַנוצן מיט דער שפּראַך, אויף וועלכער ס'האָבן 
אַמאָל גערעדט זייערע טאַטעס?. (זע ,די װאָך", נומ. 15). 

ס'איז געווען, פאַרשטײיט זיך, אַ ביסל נאַאיוו צו מאָנען דענסטמאָל 
פון די געשװאָרענע כלל-טוער -- זיי זאָלן אָנהייבן אָנערקענען יידיש 
גראָד אין דער מלחמהצייט, ווען אפילו אױסגעשפּראָכענע יידישיסטן 
פלעגן אין עפנטלעכע פּלעצער אָפּטמאָל נישט קאָנען ריידן קיין יידיש. 
יידיש איז דאָך פאַר די שונאי-ישראל געווען דאָס זעלבע, װאָס 
דייטש, און ריידן דענסטמאָל דייטש האָט שוין געשמעקט מיט מלוכה- 
פאַרראַט.. . 


בייב'היי רוס 


כ'האָב ווילנע נאָך קײינמאָל נישט געזען אין אַזאַ געהױבענער 
יום-טובדיקער שטימונג וי אין יאָר 1915, 

ווילנע איז שוין געווען דענסטמאָל דורכאויס מיליטאַריזירט. אין 
די ווילנער קאַפעס און אין די שטאָט-גערטנער איז געשפּילט געװאָרן 
מיליטערישע מוזיק. די אוניפאָרמירטע און ניט-אוניפאָרמירטע מלחמה" 
געניסער פלעגן אונטער די באַרוישנדיקע קלאַנגען פון די מיליטערישע 
מאַרשן זייער בראַװו און העלדיש פלירטעווען מיט די ,פּאַטריאָטישע" 
דאַמען פון דער ווילנער אױיבערוועלט און אונטערוועלט. 

דער מלחמהפּסיכאָז האָט שוין באַװיזן צו עראָטיזירן אויך אפילו 
די שטילע צניעותדיקע וילנע. די פאַרטרוימטע ידישע טעכטער 
האָבן אָנגעהױיבן אַרױסצעװײזן בולטע סימפּאַטיעס צו די יידישע געאָרגי- 

קאַװאַליערן און צו די מיליטעריש-אוניפאָרמירטע יידישע באַאַמטע פון 
,סאָיוז גאָראָדאָו" (פאַרבאַנד פון שטעט'), פון וועלכע ער האָט שין 
געשמעקט מיט מלחמה-דאָמאַנטיק און ,העלדנטום", 
מעד נישט איין לייב ניידוס האָט געלעבט אין גאַנץ אַנדערע װעלטן 

מיט די גריכישע געטער און געטינען פון אָלימפּ, וי אויך מיט די 
רוסישע און פראַנצויזישע ליריקער פון ניינצנטן יאָרהונדערט פלעגט 
זיך ניידוס פילן אַ סך היימישער, וי מיט אונדז -- די נאָענטסטע 
פריינט און קאָלעגן זיינע. דאָך אָבער איז ער אינמאָל געקומען צו 
מיר מיט אַ גאַנץדקאָנקרעטן פאָרשלאָג און נעמלעך: מיר זאָלן אָנ" 
שרייבן איינע וועגן די אַנדערע צויי סאָנעטן-קרענץ. ס'איז געווען 
אַ גאַנץדקאָמפּליצירטע דיכטערישע פאַרמעסטונג. יעדער סאָנעט פאַר. 
מאָגט פערצן שורות. אַ גאַנצער סאָנעטן קראַנץ באַשטײט פון פופצן 
סאָנעטן, דער פופצנטער סאָנעט פאַרסכהכלט די אַלע פױיערדיקע 
פעדצן, ד"ה, אַז אַלע זיינע פערצן שורות װערן צונויפגעשטעלט 
פון די שורות מיט וועלכע ס'הייבן זיך אָן די אַלע פערצן סאָנעטן 
די גאָר גרויסע פערזן-מייסטעדס הייבן מסתמא אָן לכתחילה פון דעם 
פופצנטן סאָנעט און נאָכדעם באָרגן זיי אויס ביי אים די שורות פאַר 
די פריערדיקע פערצן סאָנעטן, ס'האָט מיר אַזש אָנגעהויבן שווינדלען 
אין קאָפּ פון ניידוסעס פאָרשלאָג. מיין גרעסטע ליד צו יענער צייט 
האָט פאַרמאָגט צװאַנציק שורות, פון וועלכע מען װאָלט אַכט שורות 
געקאָנט, מסתמא, אויסמעקן... אָנשרייבן אָבער צויי הונדערט און 
צען שורות וועגן איין-איינציקן מענטשן, בעת קיינער פון אונדז ביידן 
איז נאָך נישט פּושקין און נישט היינע -- האָט מיר אױיסגעזען די 
זאַך זייער פאַנטאַסטיש און כ'בין געווען זיכער, אַז אפילו ניידוס 
אַלײן -- דער פערזן- און גראַמען-װירטואָז --- װעט נישט פאַרטיק 
ווערן מיט אַזאַ שווערער אונטערנעמונג, 

וי גרויס אָבער איז געווען מיין איבערראַשונג, ווען שוין אויפן 
צווייטן טאָג איז ניידוס געקומען צו מיר מיט די ערשטע פינף סאָנעטן 
וועגן אונדז ביידן, ער האָט אויסגעזוכט אַזעלכע אויסטערלישע וערטער 
און גראַמען, װאָס אפילו איך -- דער ,העלעניסט? -- האָב נישט 
געוואוסט דעם טייטש און דעם באַדײט זייערן. 

אָט האָט איר דאָ איינעם פון זיי, װאָס איזן שױין מער אָדער 
וייניקער פאַרשטענדלעך : 


,אַמאָל-אַמאָל, ביסטו געווען לבנהייק 
און תפילהדיק און צערטלעך, וי אַ קרעל, 

דו ביסט געווען אַ יונגער מענעסטרעל, 
װאָס ליבט זיין ליד, װוי ס'ליבט די בין איר האָניק. 


ס'איז פאָרזיכטיק געוועזן און דיטאָניק. 

דיין רירנדיקע ציטעריקע טרעל, 

נאָר ס'בליט שוין לאַנג אויף איר אַן אימאָרטעל 

און ס'איז דיין שלאָס שוין מער נישט וייס-קאָלאָניק. 


מיר דוכט, ס'האָט אַ פאַרשאָלטענער לוציפער 
געמאַכט דיך פאַר אַ לייכטזיגיקן שטיפער 

און כאָטש געצויגן סודיק מיט זיין בלאַנק 

האָט מיך נאָר יענער טעמפּל-שטראַל, דער בלאַסער -- 
דאָך גיב איך דיר מיט ליבע מיין געשאַנק, 

װאָס בלאַנקט מיט אַ געשליפנקייט פּאַרנאַסער,* 


אין דעם זעלבן ,פּאַרנאַסער* נוסח זיינען געווען די ווייטערדיקע 
פיר סאָנעטן און ער װאָלט, זיכער, געווען אָנגעשריבן די אַנדערע צען 
סאָנעטן אויך, ווען איך ענטפער אים מיט דעם זעלבן נוסח. ס'איז 
אָבער געווען איבער מיינע דיכטערישע כוחות אויסצוזוכן פאַר ניידוסן 
אַזעלכע עקזאָטיש-טשיקאַװע װערטער און גראַמען, װאָס זאָלן אים 
באַגײסטערן און אַזױ אַרום האָט לייב ניידוס אויסגעפילט דענסטמאָל 
נישט מער וי איין דריטל פון זיין גרויסן פאַרמעסט, אָבער אויך דעם 
אייגענעם לעבן זיינעם האָט ניידוס אויסגעפילט, ליידער, נישט מער וי 
איין דריטל. ער איז סוף 1918 געשטאָרבן אין גראָדנע אויפן 28-טן 
יאָר פון זיין לעבן. 

בענקט זיך אָפטמאָל נאָך דעם לאַנגיהאָריקן בלאַסן ריטער פון 
דער מאָדערנער יידישער דיכטונג -- נאָך לייב ניידוסן -- װאָס האָט 
אויפגעריסן דעם שאַבלאָן פון דעם יידיש ליד אין ליטע-לאַנד, 


ליימענע טעפ 


דער ערשטע מלחמה"פרילינג פונעם יאָר 1915 האָט אונדן גע- 
בראַכט דריי אומגליקן איינעם נאָך דעם אַנדערן 

הול המועד פּסח איז פּלוצלונג געשטאָרבן ביי זיין שרייבטיש אין 
װאַרשע י. ל. פּרץ, איבערלאָזנדיק אַ נישט-פאַרענדיקט קינדער"ליד; 
,שטילער, שטילער -- דאַנקען װיל ער"... 

עדבישבועות האָט זיך אָנגעהױבן דער מאַסױגירוש פון דער 
יידישער באַפעלקערונג אין ליטע און לעטלאַנד און באַלד נאָכדעם 
איז פאַרבאָטן געװאָרן צו דרוקן אין יידיש וועלכע עס אין צייטונגען 
און זשורנאַלן, 

מען האָט, הייסט עס, אױסגעװאָרצלט אַ מיליאָן יידישע מענטשן 
פון זייערע איינגעפונדעוועטע היימען און צו דער זעלביקער צײיט 
האָט מען אויפגעהאָנגען אַ שלאָס אויפן מויל פון דעד יידישער עפנט- 
לעכקייט. דערמיט האָט די צאַרישע רעגירונג ;אָפּגעדאַנקט? די יידן 
פאַר זייעד פּאַטריאָטיזם און פאַר די טױזנטער יידישע פרייװויליקע 
סאָלדאַטן און ;געאָרגי-קאַװאַליערן", װאָס האָבן זיך אױיסגעצייכנט 
אויף די פראָנטן, 

ווילנע איז פאַדפלייצט געװאָרן מיט כװאַליעס פון יידישן עלנד 
און הײימלאָזיקייט די צענטראַלע יידישע הילפס-געזעלשאַפטן האָבן 
באַלד מאָביליזידט די אַרבעטסלאָזיגעװאָרענע שרייבעד און זשודנאַליסטן 
פאַר דער הילפסיאַרבעט אַרום די ,בעזשענצעס". 

איך אַליין האָב זיך באַזונדערס שטאַרק פאַראינטערעסירט מיט 
די הײימלאָזיגעװאָרענע יידישע קינדער און איך האָב גענומען אױף זיך 
די אויפגאַבע צו פאַריידישן פון די דייטשע שול-כרעסטאָמאַטיעס אַזעלכע 
קינדער-לידער, צו וועלכע עס זיינען שוין געווען פאַרטיקע נאָטן צום 
זינגען. 

מען האָט געמוזט די עלנדע קינדער פאַרנעמען, װי עס איז מיט 
לידלעך און טענצלעך. אַזױ, יעדנפאַלס, האָט פאָדגעשריבן דער הילפס- 
קאָמיטעט, 

אָבער ייט ניט אַלע קינדער האָבן זינגענדיק און טאַנצנדיק 
געקאָנט פאַרגעסן אָן זייערע עלנדע מאַמעס און באָבעס, װאָס װאַלגערן 
זיך ערגעץ אין די קהל'שע צװאַמענוואוינונגען, װוי אויך גיט אָן די 
טאַטעס זייעדע, װאָס זיינען אַװעק אויף דער מלחמה און מען הערט 
פון זיי גאָרנישט. 

איז מיד פאַרבליבן אין זכדון אַ זיבןדיעריק יינגעלע מיט אַ קליין 
הערבעלע אויף זיין פּלייצע. ער איז צוגעקומען צו מיר שוין נאָכדעם 
וי ער איז נעבעך פּטור געװאָדן פון דעם פאָרגעשריבענעם פרעבעל" 
געזאַנג און קאַראַהאָדדטענצל -- איז ער צוגעקומען צו מיר מעשה 
געשעפטסמאַן און הייזעריק אַ זאָגיגעטאָן: 

-- לערער, איך קאָן נישט זינגען און טאַנצן, ווען די מאַמע און 
די באָבע זיינען הונגעדיק. 

האָב איך דערפילט וי אָט דאָס הײימלאָ-געאָרענע יידישע יינגעלע 

טראָגט שוין אויף זיך די גאַנצע אחריות פאַד זיין הויזגעזינד און, אַז 
אויף זיין קליין הערבעלע הויערט שוין ,דער צער פון טויזנט דורות". 
מיט װאָס, פרעגט זיך, האָב איך געקאָנט דענסטמאָל טרייסטן דאָס 
זיבן-דיעריקע האָרבאַטע יידעלע? 
אַ נס, װאָס די פרעבעליסטין האָט אים באַלד ווידער אײנגעשפּאַנט 
אין נייעם קאַראַהאָד-טענצל און כ'האָב וידער אַמאָל דערהערט דאָס 
באַקאַנט לידל: 


קומט אַ פייגעלע צעפליען 

און עס זעצט זיך אויף מיין פוס. 
ס'טראָגט אַ צעטעלע אין שנעבל -- 
פון דעם טאַטן אַ גערוס! . 


פלי זשע פיעגעלע, פלי וייטער! 
ס'איז מיר טייער יעדע שעה -- 
לאָז געריסן דאָרט מיין טאַטן -- 
איך אַלײן מוז בלייבן דאָ! 


כמעט אַלע קינדער האָבן באַזונדערס שטאַרק געקװעטשט די 
לעצטע צוויי שורות : 


לאָז געריסן דאָרט מיין טאַטן -- 
איך אַליין מוז בלייבן דאָ! 


מער ניט, דאָס האָרבאַטע יידעלע האָט ניט מיטגעזונגעןף 

נאָר אויב ס'איז שווער געווען זיך צוצעקוקן צו דעם צער פון 
די קליינע אומבאַהאָלפענע קינדער וועגן וועלכע מען האָט זיך דאָך גע- 
זאָרגט אין אַ פולער מאָס --- איז נאָך שווערער און פּיינלעכער געווען 
דער עלנד און די אומבאַהאָלפנקײט פון די דערוואקסענע פּליטים, 

ס'פלעגן אָנקומען קיין ווילנע גאַנצע שטעטלעך, וי זיי גייען און 
שטייען: דער רב מיט דער רביצן, דער שוחט און דער שמש, הינטער 
זײי -- די גאַנצע עדה יידן, אָנהײבנדיק פון דער סאַמע מזרח:װאַנט 
ביז צו דעם לעצטן פון דער מערב-װאַנט. אויך דער שטאָט-משוגענער 
און די עובר-בטלע זקנים און זקנות, און די שװער-קראַנקע, און די 
מעוברתע אויפן ניינטן חודש און די עופהלעך אין די וינדעלעך -- 
אַלע-אַלע פלעגן מעת לעת"לאַנג שלעפּן זיך אויף די פורלעך און גיין 

צעפוס אויף די מיליטאַריזירטע שליאַכן, װאָס האָבן געפירט צו ווילנע. 

ווילנע איז דאָך ,ירושלים דליטע". אין וילנע רוען דאָך די 
ביינער פון דעם גר צדק און פון דעם וילנער גאון! אפשר װעלן זײ 
זיך פאָרט איינשטעלן פאַר די הונדערטער יידישע קהילות, װאָס זיינען 
פאַדטדיבן געװאָרן אין גלות אַרײן. 

אָט דער דאָזיקער מאַרש פלעגט אָפּטמאָל אויסזען אין מיינע 
אויגן, װי דער מאַרש פון די עולי"דגלניקעס, װאָס האָבן זיך געהאַט 
אַמאָל געצויגן בנשים וטף קיין ירושלים אויף יום-טוב, צום בית המקדש, 
צום כבהן גדול. 

די עטלעכע ציגן און בהמות מיט זייערע איינגעפאַלענע זייטן און 
מיט זייערע יידישלעך-פאַדבענקטע אויגן, אפילו אָט די עטלעכע אומ. 
שולדיקע יידישע בידלעס, װאָס אייניקע פּליטים האָבן נאָך באַװיזן 
מיטצונעמען אין זייער אומבאַקאַנטן וועג אַרײן -- האָבן אויסגעזען אין 
מיינע אויגן, װוי קרבנות, װאָס דער כהן גדול װעט באַװיליקן צו שעכטן 
לכבוד דעם אַלמעכטיקן. 

נאָך אַ פיל שטאַרקערן איינדרוק פלעגן מאַכן אויף מיר די ליימענע 
טעפּ, װאָס די ווייבער פלעגן שלעפּן אויף זייערע צעהויקעדטע פּלײצעס 
און דערשלעפּן זיי, װי עס איז, קיין ווילנע. 

איך פלעג זיך דערביי דערמאָנען מיין אייגענע שטענדיקע בענק- 
שאַפט נאָך די פּסחדיקע כלים, װאָס זיינען געבליבן ליגן אויף אונדזער 
דוקאָדער בוידעם און איך האָב אָנגעהױיבן גוט צו פאַרשטיין די 
אומגליקלעכע פאַרטדיבענע מאַמעס, װאָס האָבן אין אָט די ליימענע טעפ 
דעדזען דעם סימבאָל פון זייעד פריער-געוועזענער גדלות, פון זייער 
פריער"געוועזענער אַלטהײימישער איינגעזעסנקייט, 

דורך אָט די ליימענע טעפּ האָט דאָך די יידישע מאַמע אױסגעהאָ- 
דעוועט אַלע אירע קינדער. אין אָט די ליימענע טעפּ האָט דאָך די 
יידישע מאַמע אַרײנגעדראָטעװעט אַלע אירע מאַמע-סענטימענטן און 
גוטע כוונות. מיט אָט די ליימענע טעפּ איןז דאָך אויך אויסגעוואקסן 
איר אייגענער אױטאָריטעט אין הויז. איז דען אַ ואונדער, װאָס די 
פאַרטריבענע יידישע מאַמעס האָבן צזאַמען מיט די פּאָר קישנס און 
קאָלדרעס אויך נאָך מיטגענומען אין שװערן וועג אַרײין די עטלעכע 
ליימענע, אָפּטמאָל שוין אײינגעדראָטעװעטע טעפּ זייערע? 

קוקנדיק אויף אָט די קופּעס הײימלאָזע טעפּ און קריגלעך, װאָס 
מערערע פון זיי האָבן זיך שוין אונטערוועגס צעשערבלט -- פלעגט 
מיין האַרץ צעשפּאָלטן װערן פאַר צער און וייטיק. כ'מוז מודה זייף 
אַז כ'פלעג אָפּטמאָל פיל מער באַנעמען און פאַרגעמען דעם צער פון 

אָט די הײימלאָזע כלים, איידער פון די לעבעדיקע מענטשן... 

אַ מענטש, ווען מען פּייניקט אים -- קאָן דאָך, לכל הפּחות, 
אָנהײיבן אַמאָל געװאַלדעװען. אַ מענטש קאָן דאָך אַמאָל אויך אַראָפּ 
פון זינען און אױספּלױדערן דענסטמאָל אַלץ, װאָס עס קאָכט זיך בי 
אים אין טעפּל, אָבער אַ ליימענער טאָפּ, אַן אַלטער איינגעדראָטעװעטער 
יידישער טאָפּ! װער קאָן דען פאַרנעמען און באַנעמען דעם גרױיסן 
צער פון זיין פּוסטן אינגעווייט ? 


די ,בלינדע ליכט-פאַרשפּרײטערץײ 


פון די אַלע לערערינס און פרעבעליסטינס, װאָס זיינען צו יענער 
צייט געווען טעטיק אין ווילנע -- האָט זיך באַזונדערס פאַרשניטן אין 
מיין זכרון די בלינדע װעראַ מאטוועיעוונא (דבורה) קופּערשטײן, די 
אַזױ גערופענע ,בלינדע ליכט-פאַרשפּרײטערין?". 

איך האָב זי צום ערשן מאָל געטראָפן אין דער מיידל-שול, װאָס 
איז שפּעטער אָנגערופן. געװאָרן אויף איר נאָמען. װען דער שול- 
פאַרװאַלטער גרשון פלודערמאַכער האָט מיך פאָרגעשטעלט פאַר דער 
בלינדער פרוי מיטן גרויען בובי-קאָפּ -- האָט זי גלייך אַ זאָג געטאָן 
אַז זי האָט מיך תיכף דערקענט, לויט דער שטים מיינער. 

--- אייער שטים איז זייער ענלעך צו ניגערס -- האָט מיר װערא 
מאטוועיעוונא באַלד דערקלערט, פאַרװאָס זי האָט מיך תיכף דערקענט, 

איז מיר געװאָרן קלאָר, אַז די ,בלינדע ליכט-פאַרשפּרײיטערין" 
קאָן מיט אירע אויערן נישט נאָר הערן, נאָר אויך זען. ניין, נישט נאָר 
מיט די אויערן, אויך אַפילו מיט די פינגער אירע קאָן זי אַלץ זען. אָט 
האַלט זי אין איין שטריקן און די פּרענטלעך באַװעגן זיך צווישן אירע 
פינגער מיט אַן אויסערגעוויינלעכער שנעלקייט. 

לאָזט זיך אויס, אַז אויך אפילו מיט בלינדע אויגן קאָן מען אַזױ 
געשיקט אַרױפכאַפּן ,אַן אויגל" אָדער אַראָפּלאָזץ ,אַן אויגל". דאָס 
איז געווען פאַר מיר דענסטמאָל אַן אמתע אַנטפּלעקונג. אָבער נאָך 
מער פלעג איך װערן איבערראַשט װען װערא מאטװעיעװונא פלעגט 
מיט אירע בלינדע אויגן אױפכאַפּן אויך שטימונגען און איבערלעבונגען 
פון די נאָענטסטע, װאָס פלעגן זי אַרומרינגלען. 

אַזױ, למשל, האָט זי מיך נישט אײנמאָל געהאַט אויסגעמוסרט, 
למאי איך רויכער צופיל, איך עס צו װינציק און דערפאַר טאַקע זע 
איך אויס אַזױ שלעכט. 

פון װאַנען, אַן ערך, האָט ווערא מאטוועיעוונא געקאָנט ויסן, וי 
כ'זע אויס? זי האָט דאָך מיין געזיכט נאָך קיינמאָל נישט באַטאַפּט! 
נישט אַנדערש, װי לוט דער שטים מיינער ,דערזעט" זי שוין איך 
מיין שטימונג און מיין אויסזען. 

אויך דעם גאַנג פון דער צייט פלעגט ווערא מאטוועיעוונא קאָנען 
קאָנטראָלירן מיט די אויערן. זי האָט שוין געהאַט אַזאַ מין טאַשן" 
זייגער, װאָס פלעגט איר פּינקטלעך אויסקלינגען די שעהן און די 
מינוטן, 

זייער אָפט פלעג איך די בלינדע, אָבער שטעקױלאָזע לערערין 
באַגלײיטן אַהיים דורך די קרומע און צעהויקערטע וילנער געסלעך, 
איך פלעג מערקן, װי זי שטאָלפּערט ביי יעטװוידן שלעכטאַרײנגעקלאַפּטן 
ברוק-שטיין און דענסטמאָל ערשט פלעג איך זיך איבערצייגן, אַז איר 
בלינדקייט שטעקט גאָר אין די פיס אירע.... 

זי פלעגט, אגב, שטענדיק זיין גליקלעך צו האָבן מיך פאַר איר 
באַגלײיטער, איך פלעג זי באַצייטנס װאָרענען וועגן יעטװידן טרעפּל, 
וועגן יעטווידער רינע און יעטװוידער שטרויכלונג אױף אונדזער װעג. 
פלעגט זי מיך פעסטער נעמען אונטערן אָרעם און נאָך זיכערער שטעלן 
אירע בלינדע טריט, וי זי װאָלט געגאַנגען מיט מיר דורך גוט-באַקאָנטע 
וועגן. 

זי פלעגט זיך שטאַרק קלעמען וועגן דעם גרויסן יידישן אומגליק 
װאָס רינגלט אונדז אַרום, 

מען דאַרף באַזאָרגן ניט נאָר די עטלעכע הונדערט קינדער פון 
ווילנע גופא, נאָר אויך נאָך -- און טאַקע דער עיקר -- די טויזנטער 
און טויזנטער יידישע קינדער פון די פּליטים, װאָס וואלגערן זיך 
אַרום אין די פאַרשמוציקטע און פאַרלייזיקטע פּליטים-לאַגערן. 

אַ דאַנק די גרויסע אָנשטרענגונגען פון אָט דער בלינדער פאָלקס- 
פרוי זיינען דענסטמאָל אויסגעבויט געװאָרן אין ווילנע מערערע שולן 
און קינדער-היימען. וועלכע זיינען שפּעטער געװאָרן דער יסוד פין 
דעם ברייט-פאַרצווייגטן יידישן שוליוועזן און אויך דער שטאָלץ פון 
דער מאָדערנער יידישער קולטור, 

װי אָפט בענק איך נאָך אָט דער ליבער װוערא מאטועיעונא, 
וועלכע האָט אין די צייטן פון די שווערסטע נסיונות אונדזערע ,געזען" 
מיט אירע בלינדע אויגן פיל וייטער און פיל טיפער איידער אַלע 
געשװאָרענע כלל-טוער און כלל-פאַרזאָרגער. 

אונדזערע אַלצזעעװודיקע" כלל-טוער און כלל-פאַרזאָרגער זיינען 
געווען דענסטמאָל נאָך גענוג ,קורצזיכטיק", זיי האָבן נישט געקאַנט 


30 דניאל טשאַרני 


קומען אין דירעקטן קאָנטאַקט מיט די נויטליידנדיקע יידישע מאַסן, ווייל 
זיי האָבן אַראָפּגעבראַכט פון פּעטראָגראַד די שפּראַך די רוסישע, װאָס 
פאַר דעם הײמלאָזן עולם איז זי געווען ווייט נישט צוגענגלעך. אויסער 
דעם האָט דער פילאַנטראָפּישער צוגאַנג צו דער ברייט-פאַרצווייגטער 
הילפס:אַקציע אָנגעהויבן צו דעמאָראַליזירן די פּליטים. אַ סך פון 
זיי האָבן זיך פאַרװאַנדלט אין פּראָפּעסיאָנעלע שנאָרערס. צו דער 
זעלבער צייט האָט זיך אַרום דער הילפס-אַרבעט אָנגעהױבן אַנטװיקלען 
אַ פאַרביטערטער פּאַרטײ-קאַמף פאַר דער העגעמאָניע אַרום דער 
קהלשער שיסל. זייער פיל געזעלשאַפטלעכע ענערגיע און געזעלשאַפט- 
לעכע פאָלקס-איניציאַטיוו האָט מען דענסטמאָל דערטרונקען אין ים 
פון דיסקוסיעס, רעפּעראַטן, זיצונגען און מיטינגען. 

מעגלעך, אַז די דאָזיקע אַלע רייסערייען און דיסקוסיעס אויפן 
שוועל פון דעם גרויסן וועלט-איבערברוך זיינען געווען אַ סימן פון 
אונדזער אײיביקן דראַנג צו לעבן און צו בונטעוען זיך. אָבער די 
אומגליקלעכע פּליטים גופא האָבן דעמאָלט נישט געקאָנט צו לאַנג 
װאַרטן אויף דעם אױיסגאַנג פון די דיסקוסיעס און פּאַרטיי:דינגענישן. 
פלעגן אָפטמאָל די פּליטים גופא אָרגאַניזירן אייגענע קאָמיטעטן און אַלין 
אָנפירן מיט דער הילף-אַרבעט. ס'זיינען דאָך געווען צווישן זיי גענוג 
אייגענע גבאים און קהלשע קאָכלעפל. 

זייער רירנד איז געווען די באַציאונג פון דער ווילנער באַפעלקערונג 

צו דעם גרויסן פאָלקס אומגליק. די וילנער יידישע פאָלקס-מענטשן 
האָבן אויפגענומען די פּליטים, װי גאָר נאָענטע קרובים. זיי האָבן 
זיך געטיילט מיט זיי מיט דעם לעצטן ביסן. זיי האָבן זיי געטרייסט 
און געמונטערט. עס פלעגט אפילו טרעפן אַז די פּליטים גופא, נישט 
קאָנענדיק מער פאַרטראָגן אַזױ פיל ליבע און אויפמערקזאַמקייט מצד דעם 
ווילנער ,עמך" -- פלעגן אָנהייבן טרייסטן און מונטערן די ווילנער 
אָרעמעלײט. ועגן די וילנער קבצנים גופא האָט זיך דאָך דעמאָלט 
קיינער ניט געזאָרגט, 

װעל איך קיינמאָל נישט פאַרגעסן די דרשה פון איינעם אַ 
קליינשטעטלדיקן רבל, װאָס האָט אין איינעם אַ וילנער בית-מדרש, 
וואו ס'האָבן זיך איינגעקוזאַרטירט אַ פּאָר הונדערט פּליטים, אָנגעהױיבן 
טרייסטן די פּליטים און די תושבים אויף אַזאַ מין אופן; 

--- כ'זאָג אייך רבותי, אַז דער גאַנצער ענין , בעזשענסטװאָ?" איז 
אַן אצבע אלקים! װאָס װאָלט מיט אונדז געװאָרן, װוען מיר בלייבן 
אונטער דעם שונאס פייער? ס'װואָלט דאָך פון אונדז קיין שריד ופליט 
נישט געבליבן! איז מען געקומען ,פון אויבן" און מען האָט באַשלאָסן 

אַרױסצוראַטעװען באַצײיטנס דאָס פאָלק ישראל פון אונטער דעם שונאס 
פייער מען שיקט אונדז אַװעק אין די אַנדערע ערטער, וואו ס'איז 
נישטאָ קיין מלחמה. איצטער זיינען מיר געראַטעװעט, לכל הפחות, מיטן 
נפש. איצטער װעלן די רוסישע חיילות שוין מער נישט קאָנען ראַבעװען 
אונדזער האָב און גוטס און קיינער װעט נישט קאָנען זאָגן אויף אונדז 
אַז מיר פאַרנעמען זיך, חלילה, מיט שפּיאָנאַזש. 

אַזױ, אַן ערך, האָט דער קליינשטעטלדיקער רבל, װאָס אין צו" 
זאַמען מיט זיין עדה פאַרטריבן געװאָדן פון דער אַלטער היים, גע- 
טדייסט און געמונטערט זיין היימלאָזיגעװאָרענע קהילה, פאַר וועלכער 
ער האָט זיך נאָך געפילט פאַראַנטװאָרטלעך. 

ווען כ'האָב געהאַט איבערגעגעבן דעם אינהאַלט פון דער דאָזיקער 
טשיקאַװער דרשה צו ווערא מאטוועיעוונא -- האָט זי -- די , בלינדע 
ליכט-פאַרשפּרײטערין" -- מיט איר פאַדשפּיצטן פאָלקס-אינסטינקט 
באַלד דערשפּירט אין דעם רב'ס דרשה אַ וייטן רמז אויף דער רעװאָ- 
לוציע אין רוסלאַנד. 

-- דער רוסישער פּוער -- האָט ווערא מאטועיעוונא מיר אָנ- 
געהויבן צו דערקלערן, װעט טאַקע אויפנעמען דעם גירוש פון די 
יידן, װי אַ פּריווילעגיע ספּעציעל פּאַר דער יידישער באַפעלקערונג 
פון די פראָנט-געביטן. אויך די רוסישע פּראָנט-סאָלדאַטן װעלן װערן 
דודך דעם שטאַרק אומצופרידן. זיי װעלן דאָך אין די ליידיק-געװאָרענע 
יידישע שטעט און שטעטלעך נישט האָבן ביי וועמען צו ראַבעװען... 
אַזױ אַרום װעט אױיסװאַקסן אין דער רוסישער אַרמײ אַ גרויסע אומ- 
צופרידנקייט און ס'קאָנען דערפון אַרױסקומען גאַנץ גרויסע בונטן... 

אַזױ, אַן ערך, האָט מיר ווערא מאטועיעוונא אויסגעטייטשט די 
דרשה פון דעם קליינשטעטלדיקן רבל, וועלכער האָט אומעטום און 
שטענדיק געזוכט דעם ,אצבע אלקים"... 

מיט אַ פּאָר יאָר שפּעטער, וען ס'איז טאַקע אױסגעבראָכן די 


פעווראל-רעװאָלוציע -- האָב איך זיך געקאָנט איבערצייגן, אַז די 
;בלינדע ליכט-פאַרשפּרײטערין" האָט,. ווירקלעך, געהאַט אַ וויטן 
קוקט:ש 


אויפן ווילנער פראָנט 


דער רוסיש-דייטשער פּראָנט אין פּױלן האָט, וי אַ װאַלד-שרפה, 
װאָס קיינער לעשט ניט, אָנגעהויבן פּױזן אַלץ נענטער און נענטער 

צו ווילנע, ואַרשע איז שוין געווען געפאַלן. דורך דעם גופא האָט 
זיך געעפנט דער ועג קיין ווילנע און קיין מינסק. די מיליטערישע 
מאַכט האָט נאָך אָבער געהאַט פּרובירט צו פאַרטיידיקן ווילנע. צוליב 
דעם צװעק האָט זי אָנגעהױיבן מאָביליזירן די ציווילע באַפעלקערונג 
זיך צו באַטײליקן אין דער פאַרטיידיקונגט-אַרבעט. מען האָט געדאַרפט 
גראָבן אָקאָפּעס (טראַנשײען) אַרום ווילנע. ניט אַלע האָבן, פאַרשטײט 
זיך, געהאַט חשק צו לאָזן זיך מאָביליזירן אויף אַזאַ מין צװאַנג-אַרבעט, 
בפרט נאָך, װען קיינער האָט נישט געגלייבט אין דער נוצלעכקייט 
פון אַזאַ מין אַרבעט. די דייטשן האָבן צו יענער צייט שוין באַויזן 
איינצונעמען גוט-איינגעפונדעוועטע פעסטונגען -- װעלן זיי זיך אַװדאי 
דערשרעקן פאַר די גריבעלעך אַרום ווילנע? 

מען האָט אָבער אָנגעהױבן צו כאַפּן מענטשן פון די גאַסן און 
זיי אַװעקשיקן צום עווילנער פראָנט, 

צווישן די מאָביליזירטע ;,גיבורי ישראל", װאָס זיינען אַװעק 
דענסטמאָל , פאַרטײידיקן? ווילנע, זיינען אויך געווען אַ סך ידישע 
שרייבער און זשורנאַליסטן, װאָס האָבן פריער געאַרבעט אין די פאַרמאַכטע 
זשורנאַלן ,די װאָך", ,די אידישע וועלט", ,די גרינינקע בוימעלעך" 
און אַלע אַנדערע יידישע אױיסגאַבן פון ווילנע. 

דער ליטעראַטור-היסטאָריקער נחום שטיף, דער פילאָלאָג ז. קאַל- 
מאַנאָװיטש, דער דיכטער-בעלעטריסט פאלק האַלפערין, דער דיכטער 
און דדאַמאַטורג יאַשע ראָזענבוים, דער בעלעטריסט דן קאַפּלאַנאָװיטש, 
דער ערב-קלאַסיקער ליפּמאַן לעווין, דער כלל-טוער משה שאַליט און 
נאָך אַ סך פריינט און קאָלעגן זיינען אין אַ יידישער ראָטע אַװעק 
הינטער ווילנע גראָבן אָקאָפּעס. 

איז מיר געװאָרן לאַנגװײליק צו פאַרבלייבן איינער אַלין אין ווילנע, 
האָב איך זיך פרייוויליק אָנגעשלאָסן אין דער שרייבער-,אַרמײ?, װאָס 
איז אַװעק פאַרטיײידיקן ווילנע. 

אמת, מיינע פדיינט און קאָלעגן האָבן מיך געהאַט אָפּגערערט 
פון דער דאָזיקער אַװאַנטיורע. מיט איין האַנט, האָבן זיי געטענהט, על 
איך מיט דעם גראָבאײזן סיי וי סיי גאָרניט קאָנען אױפּטאָן, שפּעטער 
אַ ביסל האָט זיך אָבער אַרױסגעשטעלט, אַז אפילו מיט די ביידע הענט 
זייערע האָבן מיינע פריינט און קאָלעגן אויך גאָרניט געקאָנט אױפּטאָן. 

דעם ערשטן טאָג פון אונדזער ,פּראָנט-לעבן" הינטער ווילנע האָבן 
מיר פאַרבדאַכט אין איין װאַרטן אויף די גראָבאײזנס, װאָס מען האָט 
געדאַרפט צושטעלן נאָך מיט אַ פֹּאָר טעג פריער. אויפן צוייטן טאָג 
זיינען שוין די גראָבאיזנס אָנגעקומען, אָבער אָן די שטעקלעך.י. 

די שטעקלעך צו די גראָבאייזנס האָבן שוין געהערט, לאָזט זיך אויס, 
צו אַן אַנדער , װעדאָמטטװע? (דעפּאַרטמענט)... האָבן מיר פון פריילעכ- 
קייט וועגן אָנגעהױבן קאַלופּען די ערד מיט שטעקנלאָזע גראָבאײיזנס, וי 
מיט האַקמעסערס. די איבערשטע ערד-שיכט, װאָס איז שוין געװען 
גוט אויסגעצערט פון די תמוזדיקע היצן, האָט אונדז אַרױסגעוױיזן אַן 
עכט-דייטשישן וידערשטאַנד. ‏ ערשט אויפן דריטן טאָג האָבן זיך 
געמאָלדן די שטעקנס פאַר אונדזערע האַקמעסערס, אָבער צו יענער 
צייט האָט שוין אָנגעהויבן אויספעלן פאַר אונדז פּראָװיאַנט, און 
נאַטשאַלסטװע האָט אוגדן אָפּגעלאָוט אַהײם, 

זיינען מיר 1 נקומען צוריק קיין ווילנע, מיד און צעבראָכן, װי די 
אמתע פראָנט-סאָלדאַטן, 

מיר האָבן שוין אפילו געקאָנט דערציילן נייס פון די פראָנטן 
די נייס זיינען באַשטאַנען אין דעם, װאָס עטלעכע װיאָרסט הינטער 
ווילנע קען מען שוין בײנאַכט הערן די שווערע האַמעטענע טריט פון 
דער מלחמה, ליגנדיק בינאַכט אין די דאָרפישע פּוגיעס מיט הי, 
וואו עס איז געווען אונדזער קאַזיאָנער נאַכטגעלעגער -- פלעגן מיר הערן 
זייער מאָדנע אונטערערדישע גערוישן, װי עס װאָלט עפּעס װאָס 
געבורטשעט אין דער ערדס אינגעוייט. דאָס האָבן ערגעץואו 
הינטער ביאַליסטאָק, אָדער גראָדנע, געהוסט אַ גאַנצע נאַכט די האַרמאַטן, 
אויך די קױלנװאַרפערס האָבן, װי ניט-דערזיינטע קינדער, זיך געריסן 
אַ גאַנץ נאַכט אויף די העלדזלעך. 

די אַלע טשוהונענע און בלייערנע אױסגעשריען אין מיטן דער 
נאַכט פלעגן זיך צענויפמישן אין איין מהומה-קאדריל און די ערד 
פלעגט פון דעם אָנהייבן פיבערן אויף מיילן וייט, װי ערב אַן ערד" 
ציטערניש, 

נאָך ,אינטערעסאַנטער" פלעגט וערן, ווען מען פלעגט אין מיטן 
דער נאַכט אַדױסגײן פון פּוניע אין דרויסן אַרײן און דערזען, װי עס 
ברענען אַלע האָריזאָנטן. 

מען האָט געקאָנט מיינען, אַז דער נאָרד-שײין פון די פּאַליאר-געגנטן 
האָט פאַרבלאָנדזשעט קיין ליטע און פּױלןף 

-אין דער אמתן אָבער האָבן עס געברענט די ידיש-פּוילישע 
שטעט און שטעטלעך, װאָס די אָפּטרעטנדיקע רוסישע חיילות פלעגן, 
דעם דייטש אויף צו להכעיס, אונטערצינדן פון אַלע זייטן 

עס פלעגט דענסטמאָל גאָרניט קומען אויפן זינען, אַז בי אָט 
די צעפלאַמטע האָריזאָנטן קומען אום טויזנטער און טױיזנטער מענטשן 
און חיות. אדרבא, ביי אָט דעם ,פּאָליארן נאָרד-שיין" אין ליטעלאַנד 

האָט זיך געגלוסט אויסצוזינגען אַ לױבגעזאַנג דעם אונטערגאַנג פון 
דער אַלטער וועלט, אָדער אָנשרײיבן עפּעס אַ נייע ,איליאדע", װאָס זאָל 
פאַראײביקן דעם מלחמה-עפּאָס פון צװאַנציקסטן יאָרהונדערט. 

פלעג איך זיצנדיק אין די שפּעטע אָװונט-שעהן אויף דעם וילנער 
שלאָסבאַרג פון וועלכן מען פלעגט שוין אויך קאָנען זען די אונטער- 
געצונדענע האָריזאַנטן --- פלעג איך פאַר מיינע קאָלעגן און חברטעס 
דעקלאַמירן די שווער-פאַרװיקלטע סטראָפן פון דער , איליאדע", װאָס איז 
אין דעם זעלבן מלחמה-יאָר פּובליקירט געװאָרן אין דער יידישער 
איבערזעצונג פון מאַקס וויינרייך. 


.,. צעאוס דער אכזר, ער האָט דאָך מבטיח געווען פון פריער, 
אַז ער װעט צעשטערן צום סוף די מעכטיק-באַװענטיקטע טראָיע, 
איצט אָבער גרייט ער אַ פעלשונג, 

אַ בייזע פאַר מיר און ער הייסט מיך קומען 

קיין אַרגאָס, אָן כבוד, נאָכדעם וי פיל פאָלק אין געפאַלן"... 


אין אָט די האָמערישע שורות האָבן מיר, פאַרשטײט זיך, געפונען 
אַ רמז אויף די איצטיקע צייטן, מיר האָבן אַזױ שטאַרק געגלייבט, אַז די 
מלחמה וװעט אונדז ברענגען נייע ישועות, אַז סוועט זיכער פאַלן 
די , מעכטיק-באַװענטיקטע טראָיע", ד"ה, דער תחום המושב, און מיר 
וועלן זיך אומקערן ;קיין אַרגאָס", ד"ה אין די באַפרייטע היימען אונדזע- 
רע, וי גלייכבאַרעכטיקטע בירגער, פון דעם זיגערישן רוסלאַנד. אָבער 
,צעאוס דער אכזר" -- דער פאַרפלוכטער צאַריזם מיט אַלע זיינע 
ראַספּוטינס און פּורישקעוויטשעס שפּייט אונדז אין פּנים אַריײן: עניט 
באַװיליקט איז איער קרבן, ניט אָנגעליגט איז אייער בלוט!? און 
די אַנטיסעמיטישע צייטונגען זיינען פול געװאָרן מיט בבא-מעשיות 
און מיט נייע בלוט-בלבולים. אָט האָט מען ביי איינעם אַ יידן געפונען 
אַ באַהאַלטענעם טעלעפאָן אין באָרד, אָט האָט מען בי איינער אַ 
יידישער לויה דורכגעשמוגלט אַ קױלנװאַרפער פאַר די דייטשן אָט 
האָט מען אין איינעם אַ בית-מדרש געפונען אַ דראָטלאָזע פאַרבינדוגג 
מיטן דייטשישן גענעראַל-שטאַב און אַזױ ווייטער און דאָס גלייכן 

--- ווער זשע וועט זיך קאָנען פאַר אונדז איינשטעלן 1 

די דאָזיקע פראַגע האָט אונדז דענסטמאָל אַלעמען שטאַרק גע- 
פּייניקט. 

האָב איך זיך דערפילט דענסטמאָל, װי אַ קריגסגעפאַנגענער 
אין מיין אייגענעם היימלאַנד, אין מיין אייגענער װוילנע! 

לאַנגזאַם. אָבער זיכער האָט דער דייטשישער פּראָנט געפּױזעט 
אַלץ נענטער און נענטער צו וילנע. איבער דער שטאָט האָבן זיך 
שוין אָנגעהױיבן באַװייזן אין מיטן טאָג די דייטשע אױיסשפּיר-עראָפּלאַנען 
-- די אַזױ גערופענע ,טאובעס", די דאָזיקע ,טאובעס" פלעגן, וי 
שפּאַרבערס, װאָס זוכן זייער רױב, אַרומקרײזן עטלעכע מאָל די 
װאָקזאַל-געגנט און פון צייט צו צייט מכבד זיין די דאָזיקע געגנט 
מיט באָמבעס, גאַנץ ווילנע איז פאַרכאַפּט געװאָרן פון דער עװאַקואַציע- 
בהלה. ס'האָט אַלעמען פּלוצים באַהערשט דער מאַסױפּסיכאָז פון 
וועלן אַנטלויפן, ס'האָבן זיך אַפילו געהאַט פאַרשפּרײט קלאַנגען אין 
שטאָט, אַז דער רוסישער גענעראַל-שטאַב װעט אויך פון ווילנע פאַרטרייבן 
אַלע יידן, װי זיי זיינען פאַרטריבן געװאָרן פון קאָװונע און פון אַנדערע 
פראָנט-געביטן, 

האָט זיך גאַנץ ווילנע אָנגעהױיבן פּאַקן 

די עוואַקואיר-קאָמיסיע פלעגט צושטעלן ניט נאָר אומזיסטע פראַכט- 
װאַגאָנעס נאָר אויך נאָך געבן גרעסערע געלט-סומעס פאַר די אַלע, װאָס 
עוואַקואירן זייער האָב און גוטס פון ווילנעי 

באַזונדערס פּריווילעגירט זיינען געווען די יעניקע, װאָס פלעגן 
אַרויספירן מאַשינעס, אייזן,. שטאָל און אַנדערע מעטאַלזאַכן. די 
דייטשן פלעגן זיין באַזונדערס להוט נאָך מעטלװאַרג, אין די אָקופּירטע 
געביטן פלעגן די דייטשן אַרונטעררײסן אפילו די שילדן פון די טירן 
און די קליאמקעס מיט די ריגלען, שוין ניט גערעדט פון די קלויסטער- 
גלעקער און מעטאַלענע דענקמעלער, 

אויך פייוול מאַרגאָלין, דער פריער געוועזענער אַרױסגעבער פון 
ווילנער ;הזמן", האָט פעסט באַשלאָסן צו עװאַקואירן זיין שטיקל 
דרוקעריי פון ווילנע אַזש קיין מאָסקװע. 

זייענדיק אָבער אַ טיפּישער מנחם-מענדל-טיפּ האָט זיך אים אויך 
נאָך פאַרגלוסט, מאַרגאָלינען, מיטצונעמען קין מאָסקװע די גאַנצע 
שרייבער-משפּקה פון ווילנע, 

ער האָט אונדז צוגעזאָגט : 

ערשטנס, , פּראַװאָזשיטעלסטװע? איבער גאַנץ רוטלאַנד! 

צווייטנס -- אומזיסטע באַן-בילעטן ביז סאַמע מאָסקװע. 

דריטנס --- אַרבעט אין צוויי צייטונגען (אַ יידישער און אַ העברע- 
אישער), װאָס ער װעט אָנהייבן אַרױסגעבן אין מאָסקװע וי נאָר ער ועט, 

אי"ה, אױספּועלן אין די הויכע פענצטער, אַז מען זאָל אָפּשאַפן די 
גזירה קעגן דעם געדרוקטן יידישן װאָרט, 

האָבן כמעט אַלע יידישע און העברעאישע שריבער אָנגעהױיבן 
פאַרשרייבן זיך אויף מאַרגאָלינס עװאַקואיר-צעטל, 

אויך איך בין געווען. צווישן די פאַרשריבענע,. מיך האָט שטאַרק 
געלאָקט די פּערספעקטיוו צו דערזען אַמאָל רוסלאַנד, דאָס אמתע 
רוסלאַנד! 

ביז דער מלחמה איז גאַנץ רוסלאַנד געווען באַשטאַנען פאַר מיר 
פון סך הכל צוויי גובערניעס: מינסקער און ווילנער, 

איצטער אָבער איז די ווילנער עװאַקואיר-קאָמיסיע גרייט געווען 
צו געבן אונדז וואוינרעכט איבער גאַנץ רוסלאַנד, ווייל מיר ראַטעװען 
אַרױס פון דעם שונאס הענט די ,בליעדנע אַרמײ? פון מאַדגאָלינס 
דרוקעריי. 

איך האָב געוואוסט, אַז אַ סך פון די ווילנער שרייבעד און זשור- 
נאַליסטן, װאָס האָבן זיך פאַרשריבן אויף מאַרגאָלינס צעטל, װעלן 
ווילנע נישט פאַרלאָזן, 

אַ סך פון זיי זיינען געווען, אָן עין הרע, שטאַדק באַװייבט און 
באַקינדערט. עס איז גאָר נישט געװען אַזױ איינפאַך צו רירן זיך 
פון די אַלט-אײינגעזעסענע ערטער און װערן איף די עלטערע אָרן 
,בעזשענצעס", בפרט נאָך וען די ווילנער קאָלעגן האָבן שוין גאַנץ 
גוט געוואוסט, אַז פייוול מאַדגאָלין איז אַ שטיקל פאַנטאַסט, אַ מנחם- 
מענדל! 

-- די יידישע קריגס-אינװאַלידן און אפילו די יידישע ,געאָרגי- 
קאַװאַליערן באַקומען ניט קיין , פּראָואָזשיטעלסטװע" און מיר, ווילנער 
ליטעראַטן, זאָלן יאָ באַקומען!? -- האָט זיך שטאַרק געספקט דן 
קאַפּלאַנאָװויטש. 

-- און װאָס װעלן מיר טאָן אין מאָסקװע, אוב מאַרגאָלינען 
זאָל נישט געלינגען אָפּצושאַפן די גזירה קעגן דעם ידיש-געדרוקטן 
װאָרט ? --- האָט ליפּמאַן לעווין אַרױסגעזאָגט זיינע גדויסע ספקות, 

ביי מיר אָבער האָט זיך שוין געהאַט אָנגעצונדן מיין ציגיינעריש 
װאַנדערבלוט און כ'האָב שוין געװאָלט אָנקוקן װאָס גיכעד די פערציק- 
מאָל פערציק-באַגלעקערטע מאָסקוע. 

ס'האָט מיך נאָר פאַרדראָסן, װאָס איך דאַדף שוין וידער אַמאָל 
פאַרנעמען זיך מיט דער ליקװידאַציע פון ניגערס באַלעבאַטישקײט, 

ניגער האָט זיך באַצײיטנס אַדיבערגעפּעקלט פון וילנע קײן 

באָברױסק באַלד נאָכדעם, וי עס אין פאַרבאָטן געװאָרן צו דרוקן 
יידיש אָדער העברעאיש. : 

זיין דירה אין דעם קלעצקיך-הויזן איף קלין-סטעפּן גאַס 23 
איז פאַרבליבן אונטער מיין השנחח, 

ערשט מיט אַ יאָר צוריק איז מיר אויסגעקומען אין בערן צו 
ליקווידירן ניגערס אַ באַלעבאַטישקײט. די דאָזיקע באַלעבאַטישקײט 
איז, ליידעד, אומגעקומען אין די ערשטע פּלאַמען פון דער ועלט- 
מלחמה אויף דער רוסיש.דייטשער גרענעץיסטאַנציע װערזשבאָלאָװע. 

איצטער קומט מיר שוין װוידער אויס צו זיין דער ,ליקװידאַטאָר" 
פון מיין ברודערס אַ נייער באַלעבאַטישקײט, דער עיקר -- ביכער, 
זשורנאַלן און כתב-ידן. 

האָב איך פאַרפּאַקט דאָס סאַמע נייטיקסטע און וויכטיקסטע און עס 
איבערגעשיקט צו מיין ברודער קיין באָברויסק. אפשר װעט ער עס 
בשלום באַקומען ? פון ווילנע קיין באָברוסק איז דאָך אין די נאָרמאַלע 
צייטן געווען אַזױ נאָענט! 

דאָס איבעריקע באַלעבאַטישקײט האָב איך געלאָזט שטיין אויף 
הפקר, מיט דער האָפענונג, אַז באַלדיבאַלד װעט דאָך ניגער קאָנען 
ווידער אומקערן זיך קיין ווילנע און װערן , באַלעבאָס". 

איך בין געווען פּערזענלעך פאַראינטערעסירט אין דעם, אַז מיין 
איינציק-פאַרבליבענער ברודער אין רוסלאַנד זאָל האָבן אַ שטענדיקע 
זיכערע היים, אַזױ לאַנג װי ניגער װעט האָבן אַ היים --- װעל איך 
שוין אויך ניט זיין היימלאָז אין רוסלאַנד, 

די רוסן האָבן שוין אָנגעהויבן אַרונטערצונעמען די גלעקער 
פון אַלע ווילנער קלויסטערס. אין ווילנע זיינען פאַראַן אַ סך קאַטױ- 
לישע קלויסטערס. האָבן די קאַטױליקן זיך שטאַרק געבונטעוועט, 
װאָס מען נעמט אַרונטער די גלעקער פון זייערע געבעט-היזער. 
באַזונדערס שווער איז אָנגעקומען דער מיליטערישער מאַכט אַרונטער- 
צונעמען די מאַסיווע גלעקער פון דעם קאַטױלישן הױפּט-קאָשטשאָל, 
עטלעכע הונדערט קאַטױלישע פרויען האָבן טאָג און נאַכט באַלאַגערט 
גאָטס פעסטונג און ניט דערלאָזט די פּראַװאָסלאַװנע גאָטסלעסטערער 
אַרונטערצונעמען די הייליקע קאַטוילישע גלעקער. 

דריי מעת-לעת האָט געדויערט דער קאַמף מיט דער לעבעדיקער 
קייט פון די קאַטױלישע פדויען. אויפן פערטן טאָג האָט די מיל- 
טערישע מאַכט געבראַכט אַ מאה קאָזאַקן און מען האָט מיט גװאַלד 
אָנגעהױיבן אַרונטערצונעמען די גלעקער פון דעם וילנעד הױפּט- 
קאָשטשאָל. 

די צאַרישע פּרעסע האָט פּרובירט טרייסטן די קאַטױלישע באַ- 
פעלקערונג, אַז מען װעט באַלד נאָך דער מלחמה די גלעקער צוריק- 
בדענגען, יעדן גלאָק אויף זיין ריכטיקן פּלאַץ, אוב אָבער מען זאָל 
די גלעקער איבערלאָזן אין ווילנע -- וועלן זיי, די דייטשן, פאַרשמעלצן 
אויף האַרמאַטן און קױלנװאַרפערס. 

,מלחמה-צייט מוז מען אָפּטמאָל האַנדלען ברוטאַל און אַנטשײידן" 
-- אַזױ האָט געטענהט די צאַרישע פּרעסע. 

האָב איך אויך אַרונטערגענומען פון זיך אַלע מיינע וילנער 
סענטימענטן-גלעקלעך און כ'האָב אָנגעהויבן ,ברוטאַל און אַנטשײדן" 
זעגענען זיך מיט אַלע מיינע ווילנער חברטעס, װעמען כ'האָב אויפן 
,שלאָסבאַרג" ניט איינמאָל געשװאָרן ,, אייביקע ליבע". 


שרח בת טובים און יהושע מזח 


די קאָנטראַסטן צװישן הונגער און איבערגעפרעסנקייט, צװישן 
דחקות און לוקסוס האָבן אין ווילנע קײנמאָל נישט געװאָרפן זיך 
אַזױ שטאַרק אין די אויגן, וי אין דעם זומער פון 1915, ערב דער 
דייטשער אָקופּאַציע. 

פון איין זייט --- פולגעפּאַקטע בתי-מדרשים און קהלשע צװאַמענ- 
וואוינונגען מיט גאַנצע עדהס אױסגעװאָרצלטע און פאַרהונגערטע יידישע 
מענטשן, פון דער צוייטער זייט -- פולגעפּאַקטע רעסטאָראַנען און 
טאַנץ-לאָקאַלן פאַר די אוניפאָרמירטע און נישט-אוניפאָרמירטע מלחמה- 
געניסער. 

די דאָזיקע שרייענדיקע קאָנטראַסטן האָבן מיך שטאַרק דערמאָנט אָן 
איינעם אַן עפּיזאָד מיט דעם אַלטן פאַרװאָרלאָזטן ווילנער שריפט- 
שטעלער יהושע מזח, ע"ה. ש. ניגער האָט אײנמאָל אַ פרעג געטאָן 
דעם דאָזיקן אַכציק-יאָריקן מזחן, וועלכער האָט שוין פּובליקירט הו" 
דערטער ראָמאַנען, מעשיות, תחינות און װאָס נישט! -- האָט ער 
אים איינמאָל אַ פרעג געטאָן, מיין ברודער, צי ווייס ער נישט, מזח, 
וועלכע נישט איז פּרטים װעגן דער באַרימטער תחינה-שרייבעריז 
שרה בת-טובים ? 

האָט דער מגושמדיקער, רױטינאָזיקער און ווילד פאַרװאָקסענער 
יהושע מזח צוגעפירט ניגערן צום שפּיגל און אים אַ זאָג געטאָן ; 

-- אָט, שטייט פאַר אייך שרה בת טובים... 

דער אַלטער יהושע מזח האָט מיט דעם דאָזיקן איינפאַל געװאָלט 

זאָגן, אַז אונטער דעם זייער פּאָפּולערן נאָמען שרה בת טובים, האָט 
אויך ער, מזח, אָנגעשריבן נישט איין תחינה... 

דער קאָנטראַסט צװוישן דער גאָטספאָרכטיקער, צאַרטער און סענטי- 
מענטאַלער שרה בת טובים, וי זי לעבט אין אונדזער פאַנטאַזיע און 
דעם מגושמדיקן, רויט-נאָזיקן און פאַרװאָרלאָזטן יהושע מזח איז געווען, 
פאַרשטייט זיך, זייער שרייענדיק. 

פּונקט אַזױ שרייענדיק און מגושמדיק איז אויך געווען דענסטמאָל 
דער קאָנטראַסט צװישן דער פאַרימלחמהדיקער שטילער און צניעות- 
דיקער ווילנע מיט דער נייער ווילנע פון 1915, װאָס די מלחמה האָט 
זי שוין צעהפקרט און פאַרװאָרלאָזט, 

ווילנע איז געווען דענסטמאָל דאָס נאָענטסטע הינטערלאַנד פון 
די רוסיש-דייטשישע פראָנטן, דורך ווילנע פלעגן דורכגיין די עשע- 
לאָנען ניי-מאָביליזירטע סאָלדאַטן צו פאַרשטאַרקן די צעקלאַפּטע און 
שיטער-געװאָרענע רוסישע אַרמײען. דורך ווילנע פלעגן דורכגיין די 
עשאַלאָנען צעמזיקטע און צעפליישטע קריגס-אינװאַלידן, אויפן ווילנער 
װאָקזאַל פלעגן די הורא-פּאַטריאָטישע אויסגעשרייען פון די גיי-מאָבילי- 
זירטע סאָלדאַטן זיך אויסמישן מיט די זיפצן פון דעם באַנדאַזשירטן 
האַרמאַטן-פלייש, װאָס די פראָנטן פלעגן געבן אויסגאָב דעם הינטערלאַנד, 

אויף די וילנער גאַסן פלעגן שון אָנפיסיקע און אָנהענטיקע 
קריגסאינוואַלידן בעטלען נדבות און אין די וױילנער שטאָט-גערטנער 
פלעגן די עלעגאַנטע אָפיצירן און פּאָלקאָװניקעס בעטלען ליבע און 
צערטלעכקייט ביי די באַרמהאַרציקע דאַמען פון דער וילנער אויבער- 
און אונטערוועלט, 

-- ,ווסיאָ דליא פּראָנטאַ, װסיאָ דליא פּאָבעדי!? (אַלץ פאַרן 
פּראָנט, אַלץ פאַרן זיג !) -- אויך אפילו די פרוי, אויך אפילו די ליבע! 
פלעגן טאַקע די רוסישע אָפיצירן און פּאָלקאָװניקעס האָבן דענסטמאָל 
פיל גרעסערע נצחונות אױיף די פאַרשײדענע ליבע-פראָנטן, אײידער 
אויף די פראָנטן פון דער וועלט-מלחמה, 

אַ סך פּראָפּעסיאָנעלע גאַסן-פרױען האָבן זיך דענסטמאָל בכיון 
אָנגעטאָן, וי ,מאנאשקעס" און ,באַרמהאַרציקע שוועסטער" און די 
אמתע, בטבענאַאיווע און צניעותדיקע באַרמהאַרציקע שװעסטער 
פלעגן אויף די פראָנטן און אין דעם נאָענטסטן הינטערלאַנד מוזן דע- 
מאָראַליזירט און צעהפקערט װערן. 

דלות און לוקסוס, צניעות און זנות, וייטיק און פרייד, פלעגן, 
װי לייבלעכע שװעסטער, שפּאַצירן געארעמט דורך די גאַסן און 
הינטערגעסלעך פון ווילנע. 

מיין דיכטערישע פאַנטאָזיע האָט מיר שוין געשילדערט אַ בילד, 
וי פון דעם ווילנער שול-הויף גייען אַרױס פעסט געאַרעמט די צערטלעך- 
סענטימענטאַלע שרה בת טובים מיט דעם פאַרװאָרלאָזטן און מגושמדיקן 
יהושע מוח. זי, שרה בת טובים, ציט דעם אַלטן מזחן צו דעם אַלטן 
פעלד מתפּלל צו זיין אויף די הייליקע קברים פון דעם וילנער גאון, 
פון דעם גר צדק און פון די אַלע אַנדערע יידישע צדיקים און מאַרטירער, 
אָבער ער, יהושע מזח, צִיט זי אין אַ שכנותדיקן שענקל אַריין. ער 
װיל פאַר שרה בת טובים פאָרלייענען אַ נייע תחינה טאַקע פון איר 
אַליין --- פון שרה בת טובים, אַ מלחמה-תחינה, װאָס ער האָט אָקאָרשט 
פאַרפאַסט פאַר מוטערס, װאָס זייערע זין זיינען געפאַלן אין קריג 
און פאַר פרויען, װאָס זייערע מענער זיינען שוין אויך געפאַלן אין 
קריג... 

דאָס איז אָבער נישט מער, וי אַ פאַנטאַזיע מיינע! אָבער אָט איזן 
אַ שטיק מלחמה-ווירקלעכקייט --- אַן איבערלעבונג פון דעם ערשטן 
צעפּעלין איבער ווילנע. 

ס'איז געווען אַ שטאָק-פינצטערע אױגוסט-נאַכט, 

כ'האָב זיך אומגעקערט פון ,שלאָסבאַרג", וואו איינע אַ בלאָנדע 
חברטע האָט מיר דעקלאַמירט לערמאָנטאָוס ,מלאך? אין מיין אייגענער 
איבערזעצונג : 


,;ביינאַכט האָט אַ מלאך אין הימל געשװועבט 
און פאַר זיך אַ ליד שטיל געוועבט. 

עס זיינען געקומען אים מחנותווייז הערן 
די װאָלקנס, לבנה און שטערן"... 


אויף צוריקוועגנס אַ היים --- האָב איך פּלוצלונג דערהערט איבערן 
קאָפּ אַן אויסערגעויינלעך זשומען פון עפּעס אַ גאָר נייער הימל- 
באַשעפעניש. ס'איז נישט געווען קיין געזאַנג פון לערמאָנטאָווס , מלאך", 
נאָר אַ זשומען פון אַ צעפּעלין. די נייע הימליבאַשעפעניש פון דער 
דייטשישער רציחה-קולטור האָט געשװעבט אין דער ריכטונג צום 
װאָקזאַל. איבער יענעם שטאָט-טײיל האָט זיך גראָד אויסגעלייגט דער 
מילך-וועג, װי אַ רעפּלעקטאָר. אויפן טונקעלן פאָן פון דעם טיף- 
אויסגעשטערנטן הימל האָט דער צעפּעלין אויסגעזען וי אַ לאַנגער 
ציגאַר, ביים פאָדערשטן שפּיץ פון דעם ציגאַר האָט געבלינצלט 
אַ גרין פייערל, װי דאָס אויג פון אַ קאַץ. די הימל-קאַץ האָט זיכער 
עפּעסװאָס געזוכט איבער דער פינצטער געװאָרענער וױלנע. די 

עלעקטרישע צענטראַלע האָט, זעט אויס, אָפּנעשטעלט דעם צושטראָם 
פון ליכט. עס זינען אויסגעלאָשן געװאָרן אַלע גאָסן-לאמטערנעס, 
וי אויך אפילו די פענצטער אין אַלע הייזער. 

דער צעפּעלין איז געשואומען רואיק און זיכער אין דער 
- ריכטונג צום װאָקזאַל. פּלוצלונג האָב איך דערהערט אַ שיסעריי פון 
רעװאָלװערן. דאָס האָבן די איבערגעשראָקענע און צעטומלטע פֹּאַ- 
ליציאַנטן אָנגעהױבן פון זייערע רעװאָלװערן שיסן צו דער שװאַרצער 
גרין-אויגלדיקער קאַץ. דער צעפּעלין אָבער איז מיט פולער זיכער- 
קייט געשוואומען ווייטער. באַלד האָבן זיך פון דער װאָקזאַל געגנט 
דערהערט עטלעכע מוראדיקע אויפרייסן, איינע אַן איבעדגעשראָקענע 
גאַסן-פרוי האָט מיט היסטערישע גװאַלט-געשרייען זיך אָנגעהויבן רייסן 
אין אַ געשלאָסענעם טויער, װי עמעצער װאָלט זי װעלן תיכף אומ- 
ברענגען, 

עס איז געװאָרן זייעד סומנע אויפן האַרצן. נאָך די עטלעכע 
אויפדייסן איז די אַרומיקע נאַכט-פינצטעדניש געװאָרן נאָך פיל פּיינ- 
לעכער און אומהיימלעכער. דעד צעפּעלין איז שוין געווען פּאַרשוואונדן 
פון דעם ווילנער הימל, דערפאַר אָבער האָט זיך פון דער װאָקזאַל- 
געגנט באַלד אויפגעהויבן אַ פייער, װי אַן עמודיהאש. דאָס האָבן 
די צינד-באָמבעס געוויס אַדױסגערופן אַ שרפה. אפשר ברענט עס 
גאָר אויף קליין-סטעפעױגאַס דאָס קלעצקי-הויז, וואו עס געפינט 
זיך מיין דירה ? ס'האָט אָבער געברענט, לאָזט זיך אױס, אַ הױז פון 
הינטער דער װאָקזאַל-געגנט. ווען איך בין שוין געוען אַרױסגע- 
קומען אויפן באַלקאָן פון מיין דירה -- האָב איך דייטלעך דערזעף 
וי פון הינטערן װאָקזאַל גייט אויף אַ גרויסער פלאַקער צום פינצטערן 
הימל, אָבער קיינעד האָט זיך ניט באַמיט דעם פייער צו לעשן. בין 
איך ביים אָפּגלאַנץ פון דער אַנטקעגאיבערדיקער שרפה אַדין אין 
די פּוסטע און פינצטערע חדדים (דאָס עלעקטרישע ליכט האָט נאָך 
נישט פונקציאָנירט), 


אין דעם װאַנט-שפּיגל האָב איך דערזען דעם אָפּגלאַנץ פון דער 
שרפה און דעם מגושמדיקן שאָטן פון זיך אַלײן, װאָס האָט באַקומען 
דעם אויסזען פון אַ יהושע מזח. האָט מיך ערשט דענסטמאָל אָנגע- 
הויבן צו פאַרדריסן, הלמאי איך בין יענע נאַכט נישט געװען פאָד- 
בליבן אויפן , שלאָסבאַרג" מיט מיין אייגענער ,שרה בת טובים?.. 

אין איינעם אַ הייסן אױגוסט-טאָג האָט דער זייער ענערגישער : 
פייוול מאַרגאָלין מיר אָנגעזאָגט די גוטע בשורה, אַז מיין , פּראַװאָזשי- 
טעלסטווע" איבער גאַנץ רוסלאַנד איז שוין פאַרטיק און אַז דער װאַגאָן 
מיט ,, בליי און קופּער", וועלכן ער עװאַקואירט קיין מאָסקװע -- איז 
שוין אויך פאַרטיק, 

פון די אַלע דרייסיק יידישע שרייבער, װאָס ער האָט געזאָלט 
עוואַקואירן" פון וילנע קיין מאָסקװע זיינען אין דער לעצטער 
מינוט פאַרבליבן נאָר צוויי: זעליג מעלאַמעד און איך.י. 

אפילו מאַרגאָלין אַליין האָט אין דער לעצטער מינוט באַשלאָסן 
צו פאַרבלייבן אין ווילנע ביי די דייטשן. ער האָט זיך פּלוצלינג 
דערמאָנט, אַז ער האָט עפּעס אַ וויכטיקן ענין אין לייפּציג... 

האָט מאַרגאָלין, הייסט עס, אונדז ביידן אָנפאַרטרױט זיין גאַנצע 
דרוקעריי, װאָס ער ראַטעװעט אַרױס פון ווילנע. אין מאָסקװע װעלן 
מיר אָט די דרוקעריי דאַרפן איבערגעבן צו די פּערסיצעס און זלאַ- 
טאָפּאָלסקיס און דערפאַר װעלן זי אונדז, זיכער, געבען שטעלעס אין : 
זייערע געשעפטן... 

אַזױ, יעדנפאַלס, האָט אונדז איינגעשמועסט פייוול מאַרגאָלין. 

האָב איך זיך אָפּגעזעגנט מיט אַלע מיינע חברים און חברטעס 
פון ווילנע, װוי כ'װאָלט געווען אַװעק אױפן פראָנט און כ'האָב זיך 
אַװעקגעלאָזט מיט זעליג מעלאַמעדן צום ווילנער װאָקזאַל. 

קיינער האָט אונדז נישט געטאָרט באַגלײטן, אין װאָקזאַל פלעגט 
מען אַרײנלאָזן נאָר די אמתע פּאַסאַזשירן, װאָס האָבן שוין בילעטן, 

מער נישט אֵיין מאַרגאָלין האָט געהאַט אַ צוטריט צום װאָקזאַל, 
ווייל אויף איינער פון די באַזדליניעס איז דאָך געשטאַנען זיין װאַגאָף 
װאָס ער האָט עװאַקואירט קיין מאָסקװע. 

האָט אונדז מאַרגאָלין אַװועקגעפירט אויף איינער אַ זייטיקער באַן 
ליניע און געוויזן אונדז דעם ואַגאָן זיינעם,. ס'איז געווען אַ גאַנץ- 
געוויינלעכער פּראַכט-װאַגאָן פון ציגל-קאָליר מיט אַ פאַרזיגלטער טיר, 
אויף דער טיר איז געוען אָנגעשריבן מיט קרייט די צויי רוסישע 
ווערטער אאַלאָװאָ, מעדז" (בליי און קופּער. 

-- אָט דעם דאָזיקן װאַגאָן זאָלט איר זוכן אין מאָסקװע -- האָט 
אונדז פייוול מאַרגאָלין אָנגעזאָגט. 

-- מיר װעלן אים זוכן, מיר װעלן אים זוכן! -- האָבן זעליג 
מעלאַמעד און איך אָנגעהויבן איינצייטיק צו באַרואיקן דעם צעטומלטן 

מאַרגאָלינען און מיר זיינען אַװעק צו דער ערשטער באַרפּלאַטפאָרם, 
וואו ס'איז שוין געווען געשטאַנען אונדזער פּאַסאַזשיר-צוג. 

דער צוג איז נאָך געווען כמעט אינגאַנצן אַ פּוסטער. די געציילטע 
פּאַסאַזשירן, דאָס רוב אָפיצירן, זיינען נאָך געזעסן אין בופעט. זעליג . 
מעלאַמעד און איך האָבן פאַרנומען צוויי פענצטער-פלעצער פון אַ 
דריט-קלאַסיקער קופּע, עס איז געוען אַ זייגער פיר בײטאָג. ‏ דער 
באַןיװעכטער האָט שוין געגעבן דעם ערשטן קלונג. מיר האָבן 
שוין געװאַרט מיט אומגעדולד אויפן צווייטן און דריטן קלונג. עס 
האָט זיך שטאַרק געגלוסט צו אַנטלױפן, װאָס גיכער, פון וילנעי 
אַנטקעגנאיבער אונדזער צוג איז געשטאַנען אַן אָקאָרשט-אָנגעקומענער 
סאַניטאַר-צוג פון דעם נאָענטסטן פּראָנט. די ווי-געשרייען פון די 
צעקאַליעטשעטע און צעפיבערטע קריגס-אינװאַלידן, ווען מען האָט זי 
גענומען שלעפּן פון די װאַגאָנעס אויף די שטאַרק-אָפּגענוצטע טראָג- 
בעטלעך פון רויטן קרייץ, האָבן געשניטן דאָס האַרץ. 

נאָר אָט זיינען צו די דאָזיקע ויי-געשרייען צוגעקומען די 
גװאַלט-געשרײיען פון די פּאָר צענדליק פּאַסאַזשירן. מיר האָבן 
פּלוצים דערהערט איבערן קאָפּ אַ דייטשישן עראָפּלאַן, װאָס האָט וי 
געוויינלעך, אָנגעהויבן דרעליעווען דעם וילנער הימל. ער האָט גע- 
זוכט אַראָפּצואװאַרפן זיינע באָמבעס דווקא איבערן װאָקזאַל. ‏ עס איז 
אױיסגעבראָכן אַ משוגענע פּאַניק. אייניקע פּאַסאַזשירן האָבן אָנגעהויבן 
זיך אױיסבאַהאַלטן אין טונעל פון וילנער װאָקזאַל. אַנדערע האָבן 
וי פּאַריאָגטע הינט גענומען קריכן אונטער די װאַגאָנעס פון אונדזער 
צוג. די מער-פאָרזיכטיקערע האָבן גענומען שפּדינגען אין די װאַ- 
גאָנעס פון דעם קעגנאיבערדיקן סאַניטאַריצוג, גלייבנדיק, אַז די 
דייטשישע באָמבן-װאַרפערס וועלן זיכער שאַנעווען די רויט-באַקרייצטע 
װאַגאָנעס מיטן צעקאַליעטשעטן האַרמאַטן-פלייש. 

דער לאָקאָמאָטיוו-פירער פון אונדזער צוג האָט זיך אויך, קענטיק, 
שטאַרק איבערגעשראָקן פאַר די דייטשישע באָמבעס און אַרױס- 
לאָזנדיק דעם איבעריקן דאַמף פון קעסל --- האָט ער נישט דערװאַרטנדיק 
זיך דעם צווייטן און דריטן קלונג זיך אָפּגעטראָגן קיין ניי-ווילייקע. מיר 
און מעלאַמעדן איז שטאַרק געפעלן געװאָרן דער איינפאַל פון אונדזער 
מאַשיניסט, 

אין קאַרגע צען מינוט אַרום איז שוין אונדזער צוג געוען אין 

ניי-ווילייקע. אונדזער מאַשיניסט איז תיכף אַרעסטירט געװאָרן און 
דער גאַנצער צוג איז אקאָנפיסקירט? געװאָרן דורך דער מיליטאַרי 
זירטער אייזנבאַן-מאַכט, 

עס זיינען, לאָזט זיך אויס, געװען פאַרבליבן אין בופעט פון 
ווילנער װאָקזאָל אייניקע הויכגעשטעלטע גענערעלער און אָפיצערןף 
װאָס האָבן מיט אונדזער צוג געזאָלט פאָרן צום גענעראַלישטאַב. 

אויסער דעם האָט אונדזער צוג אויך נאָך צעקוועטשט, לאָזט זיך 
אויס,. די עטלעכע איבערגעשראָקענע פּאַסאַזשירן, װאָס האָבן זיך 
משוגענערווייז אױיסבאַהאַלטן אונטער די װאַגאָנעס. האָט מען טעלע- 
פאָנירט פון ווילנע קיין ניי-ווילייקע -- מען זאָל אונדזער צוג ;אַרעס- 
טירן". | 

דער צווייטער צוג, װאָס האָט אונדז געזאָלט פירן קיין מינסק 
האָט געדאַרפט אָפּגײן ערשט אַזייגער צויי בינאַכט, 

פאַרבלייבן װאַרטן אַזױ לאַנג אויף דעם קליינעם װאָקזאַל און אין 
דער סביבה פון זשאַנדאַרמען, שפּיאָנען און האַלב-שיכורע אָפיצערן -- 
איז אונדז נישט געווען צום האַרצן. פאַר ריידן יידיש האָט מען 
דעמאָלט געקענט זייער לייכט אַרעסטירט וערן אונטערן פאַרדאַכט 
פון שפּיאָנאַזש און דערשאָסן ווערן פון אַ וועלכן נישט איז פעלד" 
געריכט, 

איז אונדז איינגעפאַלן צו איבערראַשן ווילנע מיט אַ גאַנץ קורצן 
באַזוך. מיר זיינען דאָך געוען אָפּגעפאָרן פון ווילנע סך הכל ניין" 
צען קילאָמעטער. זיינען מיר אַװעק צופוס קיין ווילנע מיט דער 
האָפענונג, אַז אונדזער פאַרלעגער באָריס ארקאדיעוויטש קלעצקין װעט 
אונדז געבן זיין פורל אויף צוריק, 

אַרױסגײענדיק צום טראַקט, װאָס פירט קיין ווילנע האָבן מיר זיך 
באַלד אָנגעשטױסן אויף אַ לאַגער פון סאָלדאַטן, פערד און בהמות. 
דאָס איז געווען אַ מיליטערישע אָפּטײלונג, װאָס מען האָט צוריק" 
געצויגן פון פראָנט אויף אַ מער אָדער וייניקער ,פרידלעכער" אַרבעט. 
זיי האָבן געדאַרפט צוגרייטן הינטער וילנע פּאָזיציעס פאַר דער אִמֹי 
טרעטנדיקער רוסישער אַרמײ. פון די סאָלדאַטישע געזיכטער האָט מען 
גאָרנישט געקאָנט אַראָפּלײענען. זיי האָבן אַלע אויסגעזען, וי פאַר- 
גולמטע. אַ סך פון זיי זיינען געווען געזעסן אין קליינע גרופּעס און 
געבאַקט קאַרטאָפל אין די צעפלאַקערטע שייטערחויפנס. צוליב דער 
בלענדנדיקער ערב-שקיעה-זון האָט מען די פייערן קוים-קוים געקאָנט 
באַמערקן מער נישט די רויכן פלעגן פויל און שלעפעריק אויפגיין 
צום לויטערן הימל און צערונען װערן אין מיטן גאַנג. 

מיר האָבן שוין געהאַט בדעה זיך אומצוקערן. פאַר ציויל-גע- 
קליידטע מענטשן האָט אַזאַ מין שפּאַצירגאַנג, וי אונדזערער, זיך זייער 
שלעכט געקאָנט ענדיקן. ס'װאָלט געוען גענוג, ווען איינער פון די 

סאָלדאַטן זאָגט אַרױס דעם חשד, אַז מיר זיינען שפּיאָנען אָדער אפילו 
נישט מער, וי יידן --- און מיר ביידע װאָלטן באַלד געװאָרן מיט צויי 
קעפּ קירצער. אָבער די פאָדערשטע סאָלדאַטן האָבן אונדז גלייך 
באַמערקט. האָט זיך איינער פון זיי געהאַט אָפּגעריסן פון זיינע גע" 
באַקטע קאַרטאָפל און ער איז צוגעשפּרונגען צו אונדז מיט אַזאַ פרייד, 
וי ער װאָלט אויף אונדז ביידן שוין פון לאַנג געװאַרט. לאָזט זיך אויס, 
אַז ער װיל פון אונדז נישט מער, װי אַ פּאַפּיראָס. ער פּגרט אַװעק 
נאָך אַ לייטישן שמעקעודיקן פּאַפּיראָס. האָב איך, פאַרשטייט זיך, 
אים באַלד אַװעקגעשענקט אַלע מיינע פּאַפּיראָסן, װאָס איך האָב געהאַט 
מיט זיך. פאַר די דאָזיקע פּאַפּיראָסן אין דער סאָלדאַט געװאָרן 
גרייט צו באַגלײטן אונדז אַ שטיק װעג ביז דער סאָלדאָטן לאַגער 
װעט שוין זיין געענדיקט. ער נעמט אונדז, הייסט עס, אונטער זיין 
שוץ, אונדזער באַגלײיטער, װאָס האָט אויסגעזען צו זיין אַ שטיקל 
קאָמאַנדיר, האָט זיך געשמאַק פאַרצויגן מיטן , אינטעליגענטנעם" פּאַפּי 
ראָס און ער האָט אָנגעהױבן קייען דעם שמעקעװדיקן רויך, װי ער 
װאָלט געזשאַלעװעט אים אַרױסצלאָזן פון מױל. װען ער האָט זיך 
דערוואוסט פון אונדז, אַז מיר האָבן בדעה שפּעטער אַ ביסל זיך 
אומצוקערן מיט דעם זעלבן וועג צוריק צו ניי-װילייקע, האָט ער זיך 
נישט געקאָנט איינהאַלטן, דער סאָלדאַט, צו בעטן אונדז מיר זאָלן 
אויף צוריקוועגס מיטברענגען עטלעכע מיידלעך פון ווילנע. 

--- ווילנע, זאָגט מען, איז פאַרפלייצט מיט נקבות און מיר דאָ 
פּגרן אַװעק נאָך אַ נקבה! -- האָט דער סאָלדאַט צו אונדז אַ בליץ- 
געטאָן מיט זיינע פאַרתאוהטע אויגן, 

ס'איז מיר געװאָרן זייער אומהיימלעך און אימהדיק נישט אַזױ 
פון די סאָלדאַטן, װאָס זיינען, װי בידלעס געזעסן ביי די פייערן און 
געהאַט פולע מיילער מיט הייסע קאַרטאָפּל, װי פון די פערד און 
בהמות, װאָס האָבן זיך געפּאַשעט פּאַזשע דער אײנבאַן"ליניע. כ'האָב 
נאָך קיינמאָל נישט געזען ביי פערד און בהמות אַזעלכע מענטשיש- 
געװאָרענע אויגן. באַזונדערס ביי די פערד! נישט אײגער פון זיי אין 
שוין געווען, קענטיק, אויף די פּאָזיציעס און דורכגעמאַכט דאָרטן די 
אַלע שרעק פון טוט און פאַרניכטונג. אַזעלכע פאַר'אבלטע צער-פולע 
אויגן, מיט וועלכע די פערד האָבן אונדז אָנגעקוקט, קאָן מען זען 
נאָר ביי מענטשן, װאָס קומען פון אַ לויה. איך האָב דענסטמאָל 
באַשײמפּערלעך דערזען, װי די מלחמה נעמט צו ביי דעם מענטשן זיין 
,צלם אלהים", פאַרגולמט אים און פאַרבילדעװועט אים -- בעת די 
בידלעס, פאַרקערט, באַקומען אויף די פראָנטן אַ אנשמה יתירה" אַ 

,צלם אלהים"... װער קאָן דען באַשרײיבן די אויגן פון אַ פּראָנט- 
פערד, װאָס האָט זיך אַרױסגעריסן פון שלאַכט פעלד, פאַרלירנדיק 
אונטערוועגנס דעם דערשאָסענעם רייטער זיינעם 1 

נאָך עד-היום פאַרפאָלגן מיך די גרויסע ברעמענלאָזע אויגן פון די 
בידלעס, װאָס איך האָב דעמאָלט געטראָפן צװישן ני-וילייקע און 
ווילנע,. אַ מענטש, ווען ס'ווערט אים נישט גוט, ווען ס'באַפּאַלט אים 
אַן אימח --- קאָן לכל הפּחות, אָנהייבן וויינען און געװאַלטעװען, אָבער 
אַ פערד, אַ שטומער פראָנט-פּערד! װער קאָן דען באַנעמען דעם צער 
פון זיינע ברעמענלאָזע אויגן און ווער קאָן דען פאַרשטיין זיין שטומען 
ווייטיק? 

איז מיר באַפאַלן דעמאָלט אַזאַ מין אומעט און אַזאָ מין ,וועלט- 
שמערץ", אַז איך בין שוין גרייט געװאָרן צו פאַרבלייבן בעסער אין 
ווילנע. -- זאָל מיך אָקופּירן דער דייטש, אַבי ניט פאַרבלייבן איינער 
אַליין אין אַזאַ מין וועלט-מהומה, 

ווער װאַרט מיך דען אין דער פרעמדער, אין דער פערציק-מאָל 
פערציק-באַגלעקערטער מאָסקװע 1 | 

אַזױ האָב איך דעמאָלט געטראַכט, אַזױ האָב איך דעמאָלט גע- 
פילט, 

איצט, אָבער, שרייבנדיק די דאָזיקע שורות, זע איך באַשײמפּערלעך, 
אַז מיין דעמאָלטדיקער אַנטליפן קיין מאָסקװע האָט מיך דערהויבן 
צו נייע געפאַרן און צו נייע דערפאַרונגען, צוליב וועלכע עס לױנט 
זיך אָפּטמאָל נישט נאָר צו לעבן, נאָר אויך אפילו --- צו שטאַרבן ! 


צווישן ווילנע און מינסק 


דער צוג, װאָס האָט אונדז געפירט קיין מינסק איז אָפּגעגאנגען 
פון ניי-ווילייקע (הינטער ווילנע) אַ האַלבע שעה פאַרטאָג. די װאַגאָנעס 
זיינען געווען שטאַרק באַזעצט. אַף די אונטערשטע בענק זיינען האַלב- 
געזעסן האַלב-געלעגן שלעפערדיקע פּאַרשױנען, דאָס רוב אין מיליי 
טערישע אוניפאָרמס, פון די אויבערשטע בענק, אַפילן אויך פון די גאָר 
אויבערשטע פּאָליצעס, װאָס זיינען באַשטימט פאַר פּעק און פּעקלעך 
-- האָבן אַרױסגעשטעקט באַשטיולטע פיס. די פיס האָבן נישט גע- 
מאַכט דעם איינדרוק, אַז זיי געהערן צו לעבעדיקע מענטשן. מען האָט 
געשנאָרכט, מען האָט געהוסט, אָבער קיין לעבעדיקן װאָרט האָט מען 
פון קיינעם נישט געהערט. מער נישט די פלעמלעך פון די סטעאַרין- 

ליכט, װאָס האָבן קוים-קוים באַלױכטן אונדזער װאַגאָן, האָבן פריילעך 
אונטערגעטענצלט און שטיפעריש גענויגט זיך אין אַלע זייטן סאיז 
עדגעץ-וואו געווען אָפן אַ פענצטער. דורכן אָפענעם פענצטער האָט / 
זיך אַרײנגעכאַפּט אין אונדזער װאַגאָן אַ שטיקל פאַרטאָגיקער דרויסן. 
די אױגוסט:נאַכט האָט אויסגעזען צו זיין נאָך גענוג זומערדיק און 
קורץ. ס'װאָלט אָבער קיינעם פון די פּאַסאַזשירן נישט געאַרט ווען די 
אױיגוסט-נאַכט ציט זיך אָט אַזױ ביז סאַמע מינסק. סיי וי סיי װאָלט 
קיינער פון די פּאַסאַזשירן נישט געוואוסט, װאָס מען קאָן דאָ אָנהייבן 
צו טאָן מיט דעם נייעם טאָג און מיט זיך אַליין ? מען איז געװען צואַ- 
מענגעפּרעסט און צוזאַמענגעלײגט, וי גאָר נאָענטע משפּחה-לייט, װאָס 
קענען שוין איינע אָן די אַנדערע נישט אויסקומען. אָט, למשל, האָט זיך 
איינעמס אַ קאָפּ אויסגעלייגט, װי אַ קירבעס אויפן אַקסל פון דעם שלע- 
פעריקן שכן זיינעם און דעם שכנס אַ פוס האָט זיך טיף איינגענורעט 
אין אַ בויך פון איינעם אַ סאָלדאַט, װאָס איז זיצנדיק ,געלעגן" אויף 
דער אַנטקעגנאיבערדיקער באַנק צווישן צוויי אוניפאָרמירטע פּאַרשױ- 
נען. 

איינער פון די דאָזיקע נישט-אוניפאָרמירטע פּאַרשױנען איז געווען 
-- איך אַלין, אויך איך בין געווען טויט-מיד און שלעפעריק. אָבער די 
בענקשאַפט נאָך ווילנע האָט מיך נישט געלאָזט איינדרימלען. ערשט 
אַ פּאָר שעה פון ווילנע און דאָך האָט די בענקשאַפּט מיינע נאָך דער 
דאָזיקער שטאָט שוין געהאַט צעשרויפט אַלע מיינע גערוון. ס'האָט מיך 
שוין אַפילו אָנגעהױיבן צו פאַרדריסן, װאָס איך האָב זיך אַרײנגעלאָזט 
אין דער מאָסקװער אַװאַנטיורע". פיוול מאַרגאָלין אַלין, וועלכער 
האָט פאַרטראַכט די גאַנצע געשיכטע מיט דער ,עװאַקואַציע" איז דאָך 
פאַרבליבן אין ווילנע, װאָס זשע טראָגט מיך איצט צו דער פערציק-מאָל 
פערציק-באגלעקערטער מאָסקווע וואו איך האָב נישט קיין פריינט און 
קיין גואל? ערשט נעכטן בין איך נאָך אין ווילנע געוען אַ ;פּרינץ". 
מען האָט מיר אַנטקעגנגעטראָגן אַזױ פיל ליבע און צערטלעכקיט, 
ערשט נעכטן האָב איך נאָך געבאַלעבאַטעװעט איבער ניגערס דרי" 
צימערדיקע דירה, וואו יעדעס ווינקעלע איז מיר געװען אַזױ ליב און 
טייער און אָט איצט בין איך שוין אַ ,בעזשענעץ". בין איך שוין אַ 
היימלאָזער ! יעטװוידער שלעפעדיקער סאָלדאַט קאָן שוין איצט אַרױפ- 
לייגן זיין קירבעס-קאָפּ אויף מיין שמאָלן אַקסל און אַזױ אַרום מיך 
פּענטן פון קאָפּ בין די פיס. 

איז מיר געװאָרן שרעקלעך-אומהיימלעך אין דעם דאָזיקן װאַגאָן. 
װי מען װאָלט מיך מיט גװאַלט צוגעקנעפּלט צו אַן עשאלאָן פראָנט- 

סאָלדאַטן. נאָך גוט, װאָס אונדזער צוג פלעגט זיך אױף יעדער סטאַנ- 
ציע אָפּשטעלן און כ'פלעג דערהערן פון דרויסן מענטשישע געשרייען. 
דאָס פלעגט אונדזער צוג דורכלאָזן אויף יעדער סטאַנציע עשאלאָנען 
מיט האַרמאַטן-פלייש פאַר די נאָענטע פראָנטן. אויף יעדער סטאַנציע 
פלעגט דער לאָקאָמאַטיוו פון אונדזער צוג אַרױסלאָזן װאָלקנס רױיך ' 
און דאַמף, װוי אויך ער װאָלט זיך װעלן באַפרײען פון עפּעס אַן אינע- 
וװיניקסטן דרוק. ביים שיין פון דעם ערשטן באַגינען האָט מען 
געקענט זען, אַז אונדזער צוג פּױזעט, אייגנטלעך, קעגן דעם שטראָם. 
כמעט אויף אַלע סטאַנציעס זיינען געשטאַנען פראַכט-צוגן מיט סאָל- 
דאָטן-עשאלאָנען, וועלכע האָבן זיך געצויגן צו ווילנע, צום פראָנט, 

נישט נאָר סאָלדאַטןדעשאלאָנען אַליין, אויך גאַנצע צוגן מיט בהמות 
און פערד האָבן זיך געצויגן צום פּראָנט. פלעגט וערן מאָדנע אומי 
היימלעך, ווען מען פלעגט דערהערן ביים ערשטן באַגינען, װי פון 
ערגעץ אַ פראַכט-װאַגאָן צעמוקעט זיך פּלוצלונג אַ בהמה, וי זי װאָלט 
זיך בעטן רחמים --- מען זאָל זי, װאָס גיכער, אויסמעהקן. 

נאָך אומהיימלעכער פלעגט וערן, ווען מ'פלעגט דערזען אויף די 
אייזנבאַן-סטאַנציעס דעם ,אױסגאָב", װאָס דער פּראָנט פלעגט צוריקגעבן 
דעם הינטערלאַנד פאַר זיינע מיליאָנען סאָלדאַטן, פערד און בהמות. 

דער דאָזיקער ;,אױיסגאָב" איז באַשטאַנען, דער עיקר, פון לאַנגע, 
זייער לאַנגע סאַניטאַר-צוגן מיט קראַנקע און פאַרוואונדעטע. אָט דער 
דאָזיקער מלחמה-פּסולת פלעגט אונטערוועגנס, צווישן ווילנע און מאָסקװע 
פאַרטײלט ווערן איבער די פאַרשיידענע שפּיטעלער און לאַזאַרעטן. 

נישט אַלע פאַרוואונדעטע אָדער טיפוס-קראַנקע פלעגן זיך דער- 
װאַרטן ביז מען װועט זיי אײנאָרדענען אין ערגעץ וואו אַ שפּיטאָל אָדער 
לאַזאַרעט. זיי פלעגן אין די װאַגאָנעס גופא אויסהויכן זייערע זעלנערי" 
שע נשמות. פלעגט מען כמעט אויף יעטװוידער סטאַנציע אַרױסטראָגן 
צוויידריי מתים און זיי איבערגעבן אין רשות פון רויטן קרייץ. כמעט 
יעטווידע סטאַנציע האָט שוין געהאַס פאַרמאָגט אַן אייגענעם גריטן 
קרייץ", 

דער נאַטשאַלניק פון יעטװידער לוויה-סטאַנציע פלעגט ביי אַזעלכע 
פאַרטאָגיקע װאַגאָןדלװויות זיך אָפּיציעל איבערצלמען דריי מאָל. באַלד 
נאָכדעם פלעגט ער אָנהייבן געבן סיגנאַלן, אַז דער צוג קען שוין 
גיין ווייטער. 

ווען דער אויגוסט-פרימאָרגן האָט זיך שוין פאַנאַנדערגעטאָגט 
אין אונדזער װאַגאָן --- האָב איך אויף דעם אַנטקעגנאיבערדיקן קופע- 
ווענטל באַמערקט אַ פּלאַקאַט מיט אַ װאָרנונג נישט צו ריידן אין די 

װאַגאָנעס, ווייל דער שונא הערט דיך אונטער אומעטום און שטענדיקי 

הייסט עס, אַז אין יעטווידן װאַגאָן קען זיך געפינען אַ שונא, װאָס 
זאָל דיך אונטערהערן, װאָס זאָל דיך אַרױסגעבן. האָב איך מיט מיינע 
נישט-אויסגעשלאָפענע אויגן אָנגעהױיבן זוכן אַרום זיך דעם ;שונא" 
און כ'האָב ביי זיך פעסט באַשלאָסן, אַז דער איינציקער שונא אין אונדזער 
װאַגאָן קען זיין דער סאָלדאַטל, װאָס שלאָפּט אַנטקעגן מיר מיט אַן אַראָפּ" 
געהאַנגענעם קירבעס-קאָפּ און שלוניוועט פון שלאָף, װי דער קירבעס- 
קאָפּ זיינער װאָלט שוין געװען ערגעץ-וואו אָנגעשפּאָלטן... 

אויף איינער אַ סטאַנציע האָט זיך דאָס סאָלדאַטל פּלוצלונג אויפ- 
געכאַפּט. האָט ער קודם-כל אַראָפּנעשלײײערט פון זיך די פיס פון דעם 
אַנטקעגנ-איבערדיקן פּאַסאַזשיר,. באַלד נאָכדעם האָט ער פאַרװיקלט 
אַ ביסל מאַכאָרקע"גרױיפּן אין אַ שטיקל צייטונגס-פּאַפּיר און נאָך איידער 
ער האָט באַװיזן צו פאַרציען זיך מיט דעם בייסנדיקן מאַכאָרקע-רױך , 
-- האָט ער תיכף אָנגעהויבן צו שיטן פּעך און שוועבל אויף די דייטשן 
און אויף די ,זשידעס", װאָס גייען פאַרטיליקן זיין מוטערל-רוסלאַנד, 

עס ווייס --- דער אוניפאָרמירטער שכן מיינער -- אַז די ;זשידעס" 
שטעלן צו פאַר דער רוסישער אַרמײ צעפוילטע קאָנסערװן, כדי אָפַּצוד 
סמ'ען די סאָלדאַטן. ער וייס אויך, אַז די ,זשידעס" גיבן פון זייערע 
סינאַגאָגעס סיגנאַלן צו די דייטשן און אַז די , זשידאָווסקע" סאָלדאַטן, 
װאָס פאַלן אַרין אין , פּליען? צו די דייטשן אָדער צו די עסטרייכער -- 
ווערן דאָרטן תיכף אָפּיצערן און גענערעלער. 

דער אויפגעטשוכעטער עולם האָט זיך װינציק-װאָס גענומען צום 
האַרצן דעם סאָלדאַטס פּלױדערײען. קיינער האָט נישט געװאָלט שטערן 
זיין ערשטן פאַרשלוניוועטן ,שחרית". האָט דער סאָלדאַט, וי ער װאָלט 
וועלן מיט זיין אַנטי-זשידאָווסקן ,מודה אני" זיך אַליין פאַנאַנדערשאָקלען 
פון זיין נישט-דערשלאָפּענעם שלאָף -- האָט ער װידער אַמאָל אָנגע- 
הויבן טענהן צו דעם שוייגנדיקן אַרּום זיינעם, אַז ער קומט אָקאָרשט 
פון דער קאָװנער פעסטונג און אַז ער וייס גאַנץ גוט, אַז די זשידעס 
האָבן אונטערגעקויפט דעם קאָמענדאַנט פון דער קאָװנער פעסטונג -- 
ער זאָל זי איבערגעכן צו די דייטשן, ער אַלין, זאָגט ער, פּאָרט איצטער 
אויף אורלויב אין זיין דאָרף, װאָס הינטער פּאָלטאַװע. ער װעט שױן 
זען, אַז מען זאָל די ,זשידעס" פון זיין דאָרף צורעכט מאַכ, װי עס 
קומט זיי. 

ווער ווייס, וי לאַנג דער דאָזיקער סאָלדאַטל װאָלט נאָך אָט אַזױ 
געשלוניוועט אויפן ניכטערן האַרצן מיט אָט די פינצטערע ריד זיינע, 
ווען די פּאָר באַשטיוולטע פיס פון דער אייבערשטער באַנק װאָלטן זיך 

- נישט געגעבן פּלוצלונג אַ לאָז אַראָפּ איבער דעם סאָלדאַטס קאָפּ, זוכנדיק 


אַ וועלכן נישט איז אָנשפּאַר. באַלד נאָכדעם האָט זיך פון דער אייבער- 
שטער באַנק דערהערט אַ הייזעריק-טרוקענע שטים: 

--- גענוג דיר דאָ צו פּלױדערן, , זעמליאַק". גיי בעסער , דריכניען" 
-- איך לאָז דיר מיין באַנק! 

די פּאָר פאַרפּאָדקעװעטע שטיװל האָבן געגעבן פאָרזיכטיק אַ 
שפּרונג אַראָפּ פון דער אויבערשטער באַנק און אין מיטן פון דער 
מענטשן-קופּע איז פּלוצלונג שטיין געבליבן אַ נייער סאָלדאַט מיט אַ 
געאָרגידקרייץ אויף זיין ברוסט, 

דער באַרײדעװדיקער סאָלדאַטל האָט זיך ראַפּטאָם געגעבן אַ שטעל 
אַװעק אין פראָנט אַנטקעגן דעם אָקאָרשט-אַראָפּגעשפּרונגענעם געאָרגי- 
קאַװאַליער, וי ער װאָלט דערזען פאַר זיך זיין נאַטשאַלניק. נישט לאַנג 
געטראַכט --- האָט דער אַנטי-זשידאָוװוסקער סאָלדאַטל גענומען אַרױם- 
הייבן זיך צו דער אויבערשטער פּאָליצע, װוי ער װאָלט געגאַנגען אויס- 
פילן אַ זייער וויכטיקן באַפעל פון נאַטשאַלסטװע. 

ווען דער בדאַװער געאָרגי-קאַװאַליער האָט שוין פאַרנומען אַנט- 
קעגן מיר דעם לײידיק-געװאָרענעם פּלאַץ -- האָב איך פּאַװאָליע געעפנט 
מיינע אויגן, וועלכע איך האָב די גאַנצע צייט געהאַלטן בכיוון פאַר- 
מאַכט און, ווען מיינע אויגן האָבן זיך באַגעגנט מיט די אױיסגעשלאָפענע 
אויגן פון דעם געאָרגי-קאַװאַליער, איז אונדז ביידן קלאָר געװאָרן אַז 
מיר געהערן צו איין ראַסע... 

-- שוין באַלד מינסק ? האָט מיך דער געאָרגי-קאַװאַליער אַ פרעג 
געטאָן, װי ער װאָלט װעלן דורך דעם זיך לאָזן דערקענען אַלס ברודער, 

-- יאָ, שוין באַלד מינסק! -- האָב איך אָפּנעשטאַמלט, דערשפּי- 
רנדיק אין זיך אַ היימישע װאַרעמקײט, 

האָט זיך מיר שטאַרק פאַרגלוסט צו באַדאַנקען מיט עפּעס דעם 
יידישן געאָרגי-קאַװאַליער, װאָס האָט אונדז באַפרײט פון דעם פאַר- 
פּאַסקודיעטן סאָלדאַטל. אָבער רעדן האָט מען דאָך נישט געטאָרט! 

האָב איך שווייגנדיקערהייט פאָרגעלייגט דעם געאָרגי-קאַװאַליער אַ 
ציגאַרעטל. דורך דעם אַליין איז שוין געשלאָסן געװאָרן אונדזער שטומע 
פריעטשאַפט, 

ערשט אַראָפּגײענדיק אויפן מינסקער װאָקזאַל -- האָט מיר דער 
יידישער געאָרגי-קאַװאַליער אַ זאָג געטאָן: 

-- אָט אַזױ פאַרסמט מען זיי, די בידלעס, מיטן אַנטיסעמיטישן 
גיפט ! 

אַרױסגײענדיק פונם װאָקזאַל האָב איך באַמערקט אַ מחנה אַרעס- 

טאַנטן געשמידטע אין קייטן, זיי זיינען פון אַלע זייטן געווען אַרומ- 
גערינגלט מיט באַװאָפּנטע סאָלדאַטן,. צװישן די אַרעסטירטע זינען 
געווען אַ סך ציוויל-געקליידטע,. האָט מען זיך באַלד געקענט אָנשטױסן, 
אַז דאָס זיינען פּאָליטישע. 

דאָס האָט מען, לאָזט זיך אויס, עװאַקואירט די קרימינעלע און 
פּאָליטישע פאַרברעכער פון די אָקופּירטע געביטן און זיי געטריבן אַלץ 
ווייטער און ווייטער צו צענטראַל-רוסלאַנד, 

די צאַרישע מאַכט האָט נישט געהאַט דענסטמאָל קיין אַנדערע 
זאָרגן, וי אַרױסצוראַטעװען פון די דייטשן די קרימינעלע און פּאָלי- 
טישע פאַרברעכער, 

האָט מיר פאַרכאַפּט דעמאָלסט אַ גרויס רחמנות צו אָט-די אומ- 
גליקלעכע מענטשן, װאָס ווערן געטריבן פון טורמע צו טורמע נאָך 
ערגער, װי קריגס-געפאַנגענע. ס'האָט זיך פאַרגלוסט זיי נאָכגײן פוס- 
טריט ביז צו דער מינסקער טורמע. מיט יאָרן צוריק בין איך שױן 
געווען נאָכגעגאַנגען פּונקט אַזאַ. געשמידטע מחנה, צװישן ועלכער 
ס'האָט זיך געפונען אויך מיין ברודער שמואל (ניגער). 

אומעטום און שטענדיק געפין איך, לאָזט זיך אויס מיינע ברידער, 
מיינע פאַרפּײניקטע ברידער! 


מציכטסע 


נישט געקוקט אויף דעם, װאָס אין די אַלטע גוטע צייטן אין 
מינסק מיט ווילנע געווען, װוי מען זאָגט, אַ שטוב מיט אַ קאַמער -- 
האָט אָבער מינסק אויסגעזען גאַנץ אַנדערש, ווי ווילנע. מינסק, דאָס 
יידישע מינסק, אין געווען פיל מער פאַרגױישט און אויך פיל מער. 
אַרײינגעטאָן אין עולם-הזה-זאַכן, וי ווילנע. 

מסתמא צוליב דעם, װאָס מינסק פאַרמאָגט אַ דירעקטע פאַרבינדונג 
מיט מאָסקװע, 

מינסק איז פון תמיד אָן געווען ,האַלב-יידיש פּאָלאַװינאַירוסיש". 
אַ ווילנעד ייד פלעגט זיך פילן אין מינסק האַלב-פרעמדלעך, וי אין 
אַ האָטעל, וואו ס'איז גוט נאָר איבערצונעכטיקן... 

אַפילון איך אַלײן, װאָס לויט מיין געבורט, געהער איך פיל מער 
צו מינסק, וי צו ווילנע -- פלעג זיך תמיד שפּירן אין מינסק פיל 
עלנטער און פרעמדער, וי אין ווילנע. אפשר דערפאַר, װאָס אין מינסק 
האָב איך דורכגעמאַכט די ערשטע און שװערסטע קאַפּיטלען פון מיין 

האַלב-דערװאָקסענעם לעבן? מיין ערשטע אָפּעראַציע און די ערשטע 
ליבע מיינע האָב איך דורכגעקרענקט אין מינסק. די בידע זיינען 
געווען נישט קיין געלונגענע. פלעגט מיר פון דער דאָזיקער שטאָט 
שטענדיק שמעקן מיט כלאָראָפּאָרם און מיט ליבע-ויי 

צוליב דער מלחמה איז מינסק געװאָרן די מיליטערישע הױפּט- 
באַזע פאַר דעם צפון-מערב-פראָנט. די שטאָט איז געװװען איבערגע- 
פילט מיט מיליטער און מיט מלחמה-ספּעקוליאַנטן, 

אין מינסק פלעגן פון ווילנער זייט אָנקומען טאָג-טעגלעך סאַניטאַר- 
צוגן מיט טויזנטער צעקאַליעטשעטע קריגס-אינװאַלידן. אָבער פון דער 
מאָסקװער זייט פלעגן אַנטקעגנקומען עשאַלאָנען מיט ניי-מאָביליזירטן 
האַרמאַטן-פלײיש און שווער-באַלאָדענע צוגן מיט קריגס-אַמוניציע און 
אָפּטייק-זאַכן, 

האָט מען געקענט מיינען, אַז אין מינסק קומט פאָר עפּעס אַן אויס- 
טערלישער שקלאַפן-יריד, אויף ועלכן מען בייט אויס מענטשן יינגע 
און געזונטע אויף מענטשן קראַנקע און צעקאַליעטשעטע. 

--- נאָדיר, פלעגט מינסק יעדן טאָג זאָגן צו דעם צפון-מערב- 
פּראָנט, װאָס הינטער ווילנע, נאַדיר עטלעכע טױזנט נײי-מאָביליזירטע 
קרעפטיקע סאָלדאַטן און אָפיצירן און דו, צפון-מערב-פראָנט, גיב מיר 
צוריק עטלעכע טויזנט קריגס-אינװאַלידן און טיפוס-קראַנקע. 

דעם דאָזיקן פאַרבלוטיקטן און פאַרלייזיקטן אױסגאָב פון דער 
מלחמה פלעגט מינסק נישט באַהאַלטן, פאַרשטײט זיך, פאַר זיך אַלײן, 
נאָר פאַרטיילן אים איבער די לאַזאַרעטן און בית-עלמינס פון גאַנץ 
רוסלאַנד, 

ביי אָט-דער דאָזיקער אויסטויש-און פאַרטיילונג-אַרבעט פלעגן אויך 
אַ סך יידישע מענטשן האָבן גענוג אַרבעט און פּרנסה. ס'איז נאָך 
קײנמאָל נישט געווען אַזױ יום-טובדיק און פריילעך אין מינסק, װי 
דענסטמאָל, אין אױיגוסט 1915. 

אויפן צווייטן יאָר פון דער ערשטער וועלט-מלחמה האָט מען זיך 
שוין אויף אַזױפיל איינגעלעבט מיט דעם פּערמאַנענטן קריג-צושטאַנד, 
אַז דער דאָזיקער צושטאַנד איז שוין געװאָרן אַ מין נייער לעבנס- 
שטייגער מיט נייע מנהגים און מיט אַ גאַנץ נייער מאָראַל. ‏ , 

אַפּילו די שפּראַך איז געװאָרן אַן אַנדערע, אַ מיליטאַריזירטע, אַ 
פאַרקירצטע, אייניקע ווערטער האָבן אָנגעהויבן צו באַקומען אַ גאַנץ 
אַנדערע אויסטייטשונג, 

אַזױ, למשל, האָט פאַר דער מלחמה דאָס װאָרט ;סאַמאַאָבאָרענע? 
(זעלבסטשוץ) אַרױסגערופן אויף דער יידישער גאַס זייער טרויעריקעי 

אָבער אויך זייער גוטע אַסאָציאַציעס. דאָס װאָרט פלעגט דערמאָנען 
אָן די העלדישע יידישע יונגעלייט, וועלכע פלעגן זיך אין א פּאָגראָם- 
צייַט מוסר נפש זיין פאַר דעם יידישן האָב-און-גוטס, פאַר דער יידישער 
ווירדע און פאַר דעם יידישן זעלבסטבאַוואוסטזיין. אָבער מלחמה-צייט 
איז דאָס זעלבע פאַרהייליקט װאָרט ,,סאַמאַאָבאָראָנע?" וואולגאַריזירט גע- 
װאָרן דורך אַ גאַנץ נייער אויסטייטשונג. אאַרבעטן אויף סאַמאָאָבאָ- 
ראָנע" האָט דענסטמאָל באַדײיט זיך אױסצובאַהאַלטן אין ערגעץ-וואו אַ 
מיליטאַריזירטן אַנשטאַלט אָדער פאַבריק פון די זייער אָפטע מאָבילי- 
זאַציעס. פאַרשטייט זיך, אַז וייט נישט אַלע ,סאַמאָאָבאָראָנצעס" 
האָבן טאַקע געאַרבעט אין די אַנשטאַלטן אָדער פאַבריקן, מען פלעגט 
דער עיקר, דאַרפן זיין צוגעשריבן צו אַזאַ פּלאַץ, װאָס באַפּרײט פון 
די אָפטע מאָביליזאַציעס. מען פלעגט דערפאַר, פאַדשטייט זיך, מון 
גוט באַצאָלן. אַזױ אַרום האָט די וװעלט-מלחמה פאַרשװועכט און פאַר- 
צינישט אֲַפילו אַזאַ מין העלדיש-אויפמונטערדיקן װאָרט, וי ,סאַמאָאָ- 
באָדאָנע* (זעלבסטשוץ). 


אָבער נישט נאָר װוערטער אַליין האָט די וועלט-מלחמה פאַרשוועכט 
און פאַרצינישט. דער גאַנצער ,צלם אלהים" פון דעם מענטשן איז 
געװאָרן דענסטמאָל פאַראומרייניקט. אויף די מלחמח-בירזשעס פלעגט 
מען פּונקט אַזױ גוט ספּעקולירן מיט ,ליבע" און מיט ,רחמים", וי 
מיט שטיוול און מיט קאָנסערוון. אויך די פרוי, די ראָמאַנטיש-סענ- 
טימענטאַלע פרוי האָט אויך געמוזט עפּעס:װאָס אױפּטאָן ,פאַר דעם 
צאַר און פאָטערלאַנד, 


איז מינסק פול געװאָרן מיט צעהפקרטע פרויען פון דעד אונטער- 
וועלט און פון דער אויבערוועלט. זיינען די מינסקער קאַפעס און רעס- 
טאָראַנען געװאָרן איבערגעפילט מיט אוניפאָרמידטע און נישט-אוני- 
פאָרמידטע מלחמה-ספּעקוליאַנטן און , סאַמאָאָבאָראָנצעס?, מיט אָפיצידן 
און גענערעלער, מיט לעגאַלע און אומלעגאַלע נקבות און ‏ דאַמען. 

גראָד דענסטמאָל האָב איך זיךך שטאַדק פאַרבענקט נאָך דער 
ערשטער ליבע מיינער, נאָך סאָניען ערשט מיט אַ יאָד זעקס צוריק 
האָב איך אין מינסק צום לעצטן מאָל זיך געטראָפן מיט סאָניען, מיט 
דער ראָמאַנטיש-פּאָעטישעד סאָניען און אָט איז שוין איר קבריבערגל 
פאַרװאָקסן געװאָרן מיט ווילד-גראָז, 

זי איז געשטאָרבן, קען מען זאָגן, נישט פון שווינדזיכט און נישט 
פון אייפערזוכט, נאָר פון ליבזוכט. וי געפין איך איצט מלחמח-צייט 
אַזאַ מין פרוי, װאָס זאָל מיך ליב האָבן אָט אַזױ, װי סאָניע האָט מיך 


54 : דניאל טשאַרני 


ליב געהאַט! סאָניע איז דאָך מיר געוען איינצייטיק אַ מאַמע, אַ. 
שוועסטער און אַ פרוי, 

װעל איך נאָך אין מאָסקװע אַזאַ איינע געפינען? על איך אויך אין 
דער פערציק-מאָל-פערציק באַגלעקערטער מאָסקװע קענען דערהייבן 
ווערן צו אַ ניי-יידיש לעבן? ער וייס דע װאָס און װער עס דער" 
װאַרט מיך אין דער פרעמדער וייטער מאָסקװע ? 

אפשר ווייס דערפון מיין קלוגע מומע איטקע, װאָס אלמנהוועט 
איצט אין מינסק אין אַ קליין הילצערנעם שטיבל, וואו סאָניע אין גע- 
שטאָרבן,. אפשר איז ביי דער מומע איטקען נאָך עפּעס-װאָס פאַרבליבן 
פון סאָניען -- װעל איך עס מיטנעמען קיין מאָסקװע, װוי אַ טאַליסמאַןף 
װי אַ קמיע? 

ביי דער מומע איטקען אָבער איז פון סאָניען קיין זאַך נישט געווען 
פאַרבליבן, אַ חוץ דעם ליכטיקן אָנדענק אָן איר. 

אַפילו דאָס צימערל סאָניעס האָט די מומע איטקע פאַרדונגען צו 
איינעם אַ יונגען מאַן, װאָס די באַשעפטיקונג זיינע איזן איר געװען 
לחלוטין אומבאַקאַנט, 

-- אַ ,סאַמאָאָבאָראָניעץ", מסתמא, צי אפשר גאָר אַ מלחמה-ספּע- 
קוליאַנט -- האָב איך אַ טראַכט געטאָן און ס'האָט מיך אָנגעהױיבן 
שטאַרק צו פאַרדריסן, װאָס דער מלחמה-אומזין האָט זיך שוין דער- 
קליבן אויך אַפילן צו סאָניעס צימערל. 

די קלוגע מומע מיינע האָט זיך באַלד אָנגעשטױסן אַז איך האָב 
אַ שטאַרקן חשק אַריינצוקומען אין סאָניעס צימערל, אין דעם דאָזיקן 
האַלב-טונקעלן צימערל האָב איך דאָך נישט איינמאָל געשטילט מיינע 
,וועלפישע בלוטן" און סאָניע האָט דאָ נישט אינמאָל באַװיינט און 
,באַזונגען* איר מיידלשן עגונה-גורל. 

די מומע איטקע האָט פאָרזיכטיק אָנגעקלאַפּט צום קװאַרטיראַנט 
אין טיר און זי האָט מיך פאָרגעשטעלט. דער יונגערמאַן איז געווען צו 
מיר זייער גאַסטפרײנטלעך. ער איז געוען זײיער ענלעך צו עיאַנקל 
די מאסע" פון באָברױסק. שײַן צוליב דעם אַליין האָב איך דערשפּירט 
. צום יונגנמאַן אַ געוויסן סענטימענט, כאָטש ערגעץ-וואו בין איך געװאָרן 
אייפערזיכטיק, װאָס אָטידער פרעמדער ינגערמאַן האָט זיך איינגע- 
נעסטיקט אין אַזעלכע פיר וענט, וועלכע האָבן איינגעאָטעמט אין זיך 
די אַלע פרייד און לייד פון אַ נישט-דערליבטער ליבע. 

,איך פיל, װי עס שװועבט דאָ אַרום די נשמה פון מיין נישט- 
דערליבטער געליבטער"? -- האָט שוין דער דיכטער, װאָס אין מיר 
אָנגעהויבן מיר אונטערזאָגן די ערשטע שורות פון אַ ליד. 

דער יונגערמאַן אָבער האָט זיך באַלד פאַרטרויט צו מיר; אַז ער 
ווייס ער איך בין און אַז מיט מיין עלטערן ברודער, מיט װלאַדעקה 
איז ער געווען אַפילו פּערזענלעך באַקאַנט. ער איז, הײיסט עס, אַ 
בונדיסט,. ער פירט אָן אין מינסק מיט דער אונטערערדישער אַרבעט 
צווישן די יידישע סאָלדאַטן און ערב-סאָלדאַטן, 

איז פאַר מיר געווען אַ נייס, װאָס אויך אַפילו קריגסצייט ווערט 
געפירט אַן אונטערערדישע אַרבעט און אַז ווייט נישט אַלע סאָציאַ- 
ליסטן זיינען געװאָרן קריגס-פּאַטריאָטן. הייסט עס, אַז דער אינסטינקט 
פון אַ איאַנקל די מאַסע? איז דאָך געוװען וייטזיכטיקער און וייט- 
שפּירעװודיקער, װי דער אױסגעפּשטלטער סאָציאַל-פּאַטריאָטיזם פון דער 
יידישער אינטעליגענץ... 

האָט מיך אָנגעהויבן פרייען, װאָס די קאָנספּיראַטיוװוע װענט פון 
סאָניעס צימערל האָבן ווידער אַמאָל באַקומען אַ נשמה. האָב איך 
צוגעוואונטשן דעם חבר, אַז דעם צווייטן מאָל זאָלן מיר זיך שוין באַ- 
געגענען אין מינסק נאָך דער סאָציאַלער רעװאָלוציע... 

-- אָמן! -- האָט די מומע איטקע פון דער קיך אַרױס צוגע- 
באָמקעט ... 


אונטערװעגנס קיין מאָסקװע 


דער קליינער, נידעריקער און פּראָװוינצלערישער , בריסקער װאָק- 
זאל" אין מינסק איז צוליב דער מלחמה דערהויבן געװאָרן צו דעם 
ויכטיקסטן סטראַטעגישן פּונקט, װאָס פאַרבינדט צענטראַלירוסלאַנד 
מיט דעם צפון-מערב-פראָנט אין ליטע און פּוילן. ביז דער מלחמת 
פלעגט דער דאָזיקער שטילינקער װאָקזאַלכל באַדינען רואיק און גע- 
לאַסן די עטלעכע פּאַסאַזשיר-און פראַכט-צוגן, װאָס פלעגן אין זייערע 
באַשטימטע צייטן אָפּגיין אין דעד ריכטונג צו מאָסקװע אָדער אָנקומען 
פון מאָסקװער ריכטונג, 

איצטער אָבער, מלחמה-צייט, אין דאָס בידנע װאָקזאַלכל פּשוט 
אַרױס פון די כלים. עס האָט בשום אופן נישט געקענט באַהערשן די 
אומגעהויערע באַוועגונג פון די געויינלעכע און אויסערגעװיינלעכע 
צוגן. 

אויפן ,בריסקער װאָקזאַל" איז געװאָרן אַ פאַרפלייצונג פון כלערליי 
מענטשן, בידלעס און פאַרשיידענע מינים פראַכטן 

גרויסרוסן און אוקראַינער, ווייס-רוסן און טאָטערן, יידן און סטאַ- 

ראָװערן, קריגס-געפאַנגענע און קריגס-אינװאַלידן, גענערעלער און ‏ 
סאָלדאַטן, מלחמה-ספּעקוליאַנטן און שפּיאָנען, קראַנקנשװועסטער און 
פּראָסטיטוטקעס, זשאַנדאַרמען און קעשענע-גנבים האָבן זיך לויט עמיצנס 
אַ באַפּעל צענויפגעװואַלגערט אויף איין ,סטראַטעגישן? פּונקט, כדי צו 
קענען איבערגעבן איינע די אַנדערע די טיפוס-ליין און דעם גאַנצן 
מלחמה-אומזין, 

אַלץ אַרום האָט געשריען און געגװאַלדעװעט, געליאַרעמט און 
געטומלט, געפיפן און געקלונגען. ס'האָט זיך געדוכט, אַז דער קליינער, 
הילצערנער װאָקזאַלכל קען יעדע רגע אויפרייסן, וי אַ לאָקאָמאַטיו- 
קעסל, װאָס באַקומט צופיל דאַמף. עס איז מיר געװאָרן פּשוט שװער, 
פיזיש שווער זיך דורכצושטופּן מיט מיין קראַנקער האַנט דורך אָט-דעם 
צעהפקרטן און צעטומלטן מענטשן-געקנויל. מיין עװאַקואַציע-פריינט, 
זעליג מעלאַמעד -- דער פאַרהאַרטעװעטער יידישיסט מיט זיינע פאַר- 
עקשנטע פּלײצעס, האָט מיט זיין אויסערגעויינלעכער עקשנות אויך 
מיך, װי עס איז דורכגעפירט צום צוג, װאָס האָט אונדז געדאַרפט 
אַוװועקפידן קיין מאָסקװע. בין איך געװאָרן גליקלעך, װאָס איך װעל 
זיך באַצײיטנס קענען ראַטעװען פון דעם גרויסן אויפרייס, ווען דער 
,בריסקער װאָקזאַלכל" װעט סוף-כל-סוף מוזן עקספּלאָדירן פון דער 
צו-גרויסער איבערגעלאָדנקייט זיינער. : 

ערשט פון דעם װאַגאָן-פענצטער האָב איך דערזען די אומגעלומ- 
פּערט-גרויסע פּלאַקאַטן, װאָס האָבן באַפּוצט די װענט פון דעם װאָק- 
זאַלכל. אויף איינעם אַ פּלאַקאַט איז געװען אױסגעמאָלט אין בונטע 
פאַרבן די ריזן-פיגור פון דעם קאָזאַק קוזמאַ קרוטשקאָוו, וועלכער זאָל 
האָבן כלומרשט אַרויפגעשטאָכן אויף זיין פּיקע זיבן דייטשן מיט- 
אַמאָל... 

אַ צווייטער פּלאַקאַט האָט אַרונטערגעשריען, אַז מען זאָל נישט 
טרינקען קיין רויען וואסער, מחמת מען קען קריגן די כאָלעריע, אָבער 
געקאָכטן װאַסער פלעגן קענען באַקומען נאָר די פּריצים און גענערעלער 
אין בופעט פאַר מזומן. אַ דריטער פּלאַקאַט האָט געװאָרנט פון שפּיאָנען 
װאָס הערן דיך שטענדיק אונטער, אָבער װער האָט דען געקענט 
דעמאָלט פאַרשטיין כאָטש איין װאָרט אין דעם מיש-מאַש פון קולות, 
אויסגעשרייען און וויייגעשרייען? 

אויף איינער אַ פּלאַטפאָרמע האָבן זיך געטאָפּטשעט אַ סך פרויען 
און קינדער, צװוישן זיי --- אויך אַ סך יידישע. דאָס האָבן זיי אַרױס- 
באַגלײט צום פראָנט זייערע זין און מענער, זייערע ברידער און טאַטעס. 

די ברייטע טירן פון די רויטע פראַכט-װאַגאָנעס זיינען געשטאַנען 

אָפן,. עס האָבן אַרױסגעקוקט פּנימער פון פאַרשײדענעם עלטער און 
פון פאַרשיידענע נאַציעס. פון ערגעץ אַ ,טעפלושקע" האָט זיך גע- 
טראָגן אַ פאַרשיכורטער ;,סאַמאָהאָן?-געזאַנג פון אַ סאָלדאַטישן מאַרש- 
ליד, 


,;טרי דערעווני, דואַ סעלאַ, 
װאָסעם דיעװאָק -- אַדין יאַ. 
קודאַ דיעווקי --- טודאַ יאַ! 
דיעווקי ווילעס -- יאַ זאַ נים 
דיעווקי ספּיאַט -- יאַ ס'נים. 
קודאַ דיעווקי -- טודאַ יאַ!" 
(דערפער דריי און דערפלעך צויי 
מוידן אַכט -- און איך מיט זיי, 
וואו די מוידן -- דאָרטן איך ! 
מוידן אין װאַלד -- איך נאָך זיי, 
מוידן שלאָפן --- איך מיט זיי, 
וואו די מוידן -- דאָרטן איך !!) 


און אַזױ ווייטער און דאָס גלייכן, 


דאָס האָבן געזונגען יענע סאָלדאַטן, וועלכע האָבן נישט געהאַט 
אויפן װאָקזאַל קיינע שום באַגלייטערינס. האָבן זיי זיך געטרייסט און 
געמונטערט כאָטש מיט די ,אַכט מוידן", װאָס זיי טרעפן אין די דערפער 
און דערפלעך פון דעם צעװאַלגערטן רוסלאַנד, דיזעלבע אינזאַמע 
סאָלדאַטן האָבן, קענטיק, אויך פאַרפּאַרנאָגראפעװעט מיט קרייט-אויפ- 
שריפטן אַלע װאַגאָןדװענטלעך. אויך די װענט פון די װאָקזאַל-גע- 
ביידעס, די פּאַרקאַנעס און בכלל, וואו נאָר עס האָט זיך געלאָזט שרייבן 
מיט קרייט --- זיינען געווען פאַרפּאַסקודיעט מיט עקלהאַפטע אויפ- 
שריפטן און פּאַרנאָגראַפישע צייכענונגען. 


די אומגליקלעכע פרויען און קינדער, װאָס פלעגן אַרױסבאַגלײטן 
זייערע מענער און טאַטעס צום פּראָנט -- האָבן שױן געמוזט לייענען 
די אַלע עקלהאַפטע אויפשריפטן און געמוזט אויך אויסהערן די אַלע 
מיאוסע רייד און אָנצוהערענישן. פלעגן די פרויען און קינדער נאָך 
שטאַרקער אָנהייבן צו באַװיינען דעם ביטערן גורל פון זײיערע מענער 
און טאַטעס, װאָס גייען אַװעקלײגן זייערע קעפּ פאַר דעם פאַרסיפי- 
ליטעװועטן , צאַר און פאָטערלאַנד?.. 

צו דעם דאָזיקן ווייבערשן געיאָמער האָט זיך אויך נאָך פאַר- 

אײניקט איינע אַ בהמה פון אַ זייטיקן װאַגאָן-שטײג. אױך זי, די 
בהמה, האָט זיך פּלוצים פונאַנדערגעמוקעט איבער אַלע פּלאַטפאָרמעס, 
וי מען װאָלט זי געפירט צום שוחט, 

דער עשאַלאָן מיט דעם נײי-מאָביליזירטן האַרמאַטן-פלײש האָט 
זיך גערירט פון אָרט. די עלנד-פאַרבליבענע פרויען און קינדער האָבן 
זיך נאָך מער פּנאַנדערגערעװועט איבער אַלע פּלאַטפאָרמעס. דער 
שיכורער ,סאַמאַהאָן"-געזאַנג פון די אַװעקפאָרנדיקע צום טױט און 
צום אומקום האָט פאַרהילכט די וייבערישע אויס- און ויי-געשרייעף 

די קלאַנגען פון די הילכיקע סאָלדאַטן-לידער האָבן נאָך לאַנג- 
לאַנג, וי לאָקאָמאַטיוודפונקען אַרײנגעשפּריצט אין אונדזערע ואַגאָן- 
פענצטער ; 


,טרי דערעווני, דוואַ סיעלאַ, 
װואָסיעם דיעװאָק -- אַדין יאַ" און אַזױ ווייטער און ווייטעד. 


צום צוייטן קלונג אין שוין אונדזער דריטיקלאָסיקער װאַגאָן 
געװאָרן איבערגעפילט מיט פּעק און מענטשן, װי מען װאָלט לויפן פון 
אַן ערד-ציטערניש. די מידע סאָלדאַטן, װאָס זיינען געפאָרן אין 
אורלויב אָדער אין וועלכע נישט-איז שליחותן צום טיפן הינטערלאַנד, 
האָבן שוין באַצייטנס פאַרכאַפּט אַלע אייבערשטע שלאָף-בענק, כאָטש 
עס איז ערשט געווען מיטאָג-צײט. די סאָלדאַטן האָבן קענטיק געהאָט 
איינצומאָנען אַ סך שלאָף-דעפיציטן. מיר מיט מעלאַמעדן איז אַ דאַנק 
אונדזערע שטאַרק-באַאָדלערטע און שטאַרק-באַשטעמפּלטע עװאַקואַציע- 
פּאַפּירן געלונגען אױסצופּועלן פאַר זיך צוויי זיץ-פּלעצער. מיר האָבן 
אָפּגעמאַכט ביי זיך, אַז מיר זאָלן אין משך פון דעם גאַנצן וועג נישט 
אויסרעדן איינע צו די אַנדערע קיין יידיש װאָרט. רעדן יידיש אין אַ 
װאַגאָן האָט דענסטמאָל געשמעקט מיט סכנות-נפשות. רוסיש האָבן 
מיר צווישן זיך יאָ געמעגט רעדן, אָבער זעליג מעלאַמעד האָט נישט 
געהאַט קיין חשק צו פאַדשװעכן זיין יידישיסטישן מויל מיט ;גוייש" 
--האָט ער טאַקע געשוויגן, וי אַ פרומער ייד אום שבת, װאָס װויל נישט 
רעדן קיין דברי-חול, 

אמת, ביז אָרשע האָט מען נאָך געקענט הערן אַ יידיש װאָרט פון 
די פאַרשיידענע מינים יידן און יידענעס אױיף די װאָקזאַלן, אָבער פון 
הינטער אָרשע און וייטער האָט זיך שוין, קענטיק, געענדיקט דער 
תחום-המושב. עס האָט זיך שוין אָנגעהױיבן צענטראַל-רוסלאַנד מיט 
אירע דורכאויס-פאַרגויישטע שטעט און דערפער. 

צום ערשטן מאָל אין מיין לעבן פא מיך דער צוג געטראָגן דורך 

אַזעלכע אומבאַקאַנטע קאַנטן, וואו אַ יידישער פוס האָט נישט געטאָרט 
טרעטן און אַ יידיש האַרץ האָט נישט געטאָרט קלאַפּן, 

אָבער װאָס טיפער מיר זיינען געווען אַרײינגעפאָרן קיין צענטראַל- 
רוסלאַנד -- אַלץ אָפּטער פלעגן מיר אויף די גרעסערע סטאַנציעס 
טרעפן לאַנגע פראַכט-צוגן מיט יידישע בעזשענצעס. די דאָזיקע צוגן 
פלעגן פּויזן מיט דער שנעלקייט פון טשערעפּאַכעס. זיי פלעגן דאָך מוזן 
קודם-כל דורכלאָזן די אַלע צוגן, װאָס פלעגן פון צענטראַל-רוסלאַנד 
איילן זיך צו די פראָנטן, פלעגן די עשאַלאָנען מיט די בעזשענצעס 
אָפּשטײן אָפּטמאָל מעת-לעתן לאַנג איף די זייטיקע ליניעס פון די 
גרעסערע סטאַנציעס און די פּויערעם, דער עיקר -- די פּוױערטעס פון 
צענטראַל-רוסלאַנד, דערזעענדיק צום ערשטן מאָל אין זייער לעבן 
אַזעלכע און אַזופיל טשיקאַװע פּאַרשױנען, נישט וויסנדיק גענוי צי זי 
זיינען קריגסגעפאַנגענע אָדער גלאַט אַזױ פאַרברעכער -- פלעגן זיי 
יעדנפאַלס באַקומען מיטלייד און שענקען די בעזשענצעס ברויט, אייער 
און מילך פאַר די קינדער. 


אונטערוועגנס קיין מאָסקװע האָב איך נישט איינמאָל געהאַט די 
גוטע געלעגנהייט אַרינצוכאַפּן זיך צװישן ערשטן און צוייטן קלונג 
אין די רויטע פראַכט-װאַגאָנעס, װאָס זיינען באַשטימט געווען פאַר 
,פערציק פערד און אַכט מענטשן" און איך פלעג באַואונדערן די 
לעבנספעאיקייט און דעם לעבנסאימפּעט פון די יידישע פאָלקס-מענטשן, 
װאָס קענען זיך אַזױ שנעל איינלעבן ביי אַלע מעגלעכע און אוממעגלעכע 
באַדינגונגען, 


אַזױ, למשל, האָב איך באַמערקט, אַז פאַר די צויי-דריי װאָכן 
װאָס די בעזשענצעס פלעגט אויסקומען צו זיין אונטערוועגנס, פלעגן זיי 
שוין באַװייזן צו גרופּירן זיך אין די פראַכט-װאַגאָנעס לויט לאַנדס- 
מאַנשאַפטן,. פלעגט שוין יעדער װאַגאָן האָבן זיין אייגענעם מנין, זיין 
גבאי און שמש, זיין רב'ל און זיין שוחט און אויף אייניקע װאַגאָנעס 
זיינען שוין אַפילן געווען צוגעקלאַפּט מזוזותלעך, 


פלעגט אָפט פּאַסירן, אַז די צעהפקרטע זנות-לידער פון די סאָל- 
דאַטן פלעגן זיך צענויפמישן מיט די פאַרדבקהטע תפילות פון די 
,בעזשענצעס". אויף איין פּלאַטפאָרמע פלעגט מען זינגען ,טרי דע- 
רעווני,, דוואַ סעלאַ" און אויף אַ צוייטער פּלאַטפאָרמע פלעגט מען 
דאַוונען , אשרי יושבי ביתך,"... 

פּראװאָזשיטעלסטוװע 


ווען איך האָב סוף אױגוסט 1915 צום ערשטן מאָל דערזען מאָסקװע 
-- האָב איך זיך שטאַרק אַנטוישט אין דער דאָזיקער וועלט-באַרימטער 
שטאָט. איך האָב זיך פאָרגעשטעלט, אַז מאָסקװע איז אינגאַנצן אַ 
ווייסע, אַן אָפּגעקאַלכטע, אויף רוסיש הייסט זי דאָך , בעלאָקאַמעננאַיאַ? 
--- די ווייסמויערדיקע. 

אויך די פערציק-מאָל-פערציק קלויסטערס, װאָס מאָסקװע פאַר- 
מאָגט האָבן זיך נישט געװאָרפן אין די אויגן. וילנע זעט אױס צו 
זיין אַ פיל מער-באַקלױסטערטע שטאָט איידער מאָסקװע. 

אַפילו די צענטראַלע הױפּטגאַס ,טװערסקאַיאַ, וועלכע איך האָב 
שוין נישט איין מאָל באַגעגנט אין דער רוסישער ליטעראַטור, האָט 
געמאַכט דעם איינדרוק פון אַ פּלאַנלאָזדאיפגעשטעלטער האַנדלסיגאַס 
אין אַ וועלכער נישט-איז גרעסערער פּראָװינץ-ישטאָט פון אײראָפּע, 
אויף דער ,טװערסקאַיאַ" האָט לחלוטין געפעלט דער גלאַנץ און די 
עלעגאַנץ פון אַ פרידריך-שטראַסע אין בערלין, צי פון אַ רינג- 
שטראַסע אין ווין, 

בכלל האָט מאָסקװע דענסטמאָל אויסגעזען, וי נאָך אַ שריפה, צי 
נאָך אַ פּאָגראָם, 

מערערע הייזער אין סאַמע צענטער שטאָט זיינען געווען גע- 
שטאַנען מיט אױיסגעהאַקטע פענצטער און טירן, מיט צעמזיקטע באַלי 
קאָנען און קאַרניזן. די שוי-פענצטער פון אַ סך גרויסע מאַגאַזינען 
זיינען געווען פאַרקלאַפּט מיט ביליקע נישט-געהובלטע ברעטער, 

מען האָט געקענט מיינען, אַז דורך די מאָסקװער גאַסן האָבן שוין 
דורכגעמאַרשירט די דייטשע חיילות. 

לאָזט זיך אויס, אַז די דאָזיקע חורבנות האָבן אָנגעמאַכט די אייי 
גענע עכט-רוסישע שװאַרץ-מאהניקעס. די הויך-פּאַטריאָטישע שװאַרץ" 
געלע פּרעסע פון מאָסקװע האָט דעמאָלט אַרױסגעפּרעסט ביי דער 
מאָסקװער אונטערוועלט דעם גרויסן ,פאָלקס-צאָרן" פון די רוסישע 
,פּאָלקס-מאַסן" קעגן די ווילדע , טעװוטאָנען" אין מאָסקװע גופא. 

ס'האָבן עקסיסטירט אין מאָסקװע אַ סך פריער געוועזענע דייטשע 
פירמעס, װאָס פאַר דער מלחמה האָבן זיי אפשר געהאַט געהערט צו 
אמתע אָדער צו נאַטוראַליזירטע דייטשן. פון די אמתע דייטשן איז 
באַלד נאָכן אויסברוך פון דער וועלט-מלחמה נישט פאַרבליבן פאַר" 
שטייט זיך, קיין זכר אין מאָסקע. עס האָבן געקענט פאַרבלייבן אין 
מאָסקװע אָדער די נאַטוראַליזירטע דייטשן, װאָס זיינען שוין פון לאַנג 

געװאָרן רוסישע בירגער, אָדער אמתע רוסן, װאָס האָבן פאַרטראָטן 
דייטשע פירמעס. מלחמה-צייט האָבן שוין אויך די דאָזיקע פירמעס 
נישט געקענט מער האָבן קיינע האַנדלס-באַציאונגען מיט דײיטשלאַנד, 
עס זיינען נאָר געווען פאַרבליבן די פאַרימלחמהדיקע שילדן מיט די 
נעמען פון די פריער-געוועזענע דייטשע פירמעס. דאָס איז שוין געווען 
גענוג צו קענען אָנהעצן די מאָסקװער אונטערװועלט קעגן דעם , דייטש", 
װאָס האָט זיך ברייט פאַנאַנדערגעלײגט אין מאָסקװע גופא, 

מען האָט געמוזט דעמאָלט דעם מאָסקװער המון אונטערװאַרפן אַ 
פעטן ביינדל, כדי אָפּצואװענדן זיין אויפמערקזאַמקײיט פון די גרויסע 
רוסישע מפּלות אויף די פראָנטן. 

דער יקרות אין מאָסקװע האָט אָנגעהויבן שטייגן פון װאָךְ צו 
װאָך,. די מער אָדער וייניקער אָרגאַניזירטע אַדבעטער האָבן אָנגע- 
הויבן פאָדערן הוספות. ס'יינען שוין געװען פאָרגעקומען אייניקע 
עקאָנאָמישע שטרייקן. אַפילו די מאָסקװער טראַמװײיען האָבן זיך שוין 
אַ פּאָר מאָל אָפּנעשטעלט אין סאַמע מיטן גאַנג, װי ס'װואָלט זיי פּלוצים 
אויסגעפעלט עלעקטרישער שטראָם... 

די צאַדישע מאַכט האָט, פאַרשטייט זיך, נישט געקענט דערלאָזן 
אין סאַמע ברען פון דער וועלט-מלחמה אַזעלכע ,עקאָנאָמישע? שטרייקן, 
צוליב וועלכע די טדאַמװײיען זאָלן בלייבן פּלוצים שטיין אויף די רעלסן, 
וי געליימטע. 

האָט מען אָנגעהויבן זוכן דעם , פיינט", וועלכעד איז געוויס פאַר- 
אינטערעסירט אין אַזעלכע שטדייקן. האָט מען אים טאַקע באַלד גע- 
פונען אונטער די גאָלדענע שילדן פון ,טװערסקאַיאַ, ,פּעטדאָוקע?, 
,קוזנעצקי מאָסט? און די אַנדערע הױיפּט-גאַסן פון מאָסקװע. 

האָט מען אין משך פון עטלעכע טעג געהאַלטן אין איין ראַבעװען 
און פּאָגראָמירן די אַלע שענסטע מאַגאַזינען און געשעפטן, װאָס געהעדן 
כלומרשט צו די דייטשן. אַזוי אַרום האָט ,דאָס רוסישע פאָלק" פון 
מאָסקװע זיך נוקם געווען אין די ;ווילדע טעװטאָנען", װאָס פאַרגװאַל- 
טיקן דאָס מוטערלירוסלאַנד, 

דעדזעענדיק פאַר זיך די מיאוסע שפּורן פון אָט-דעם אַנטיידײיטשן 
פּאָנראָם -- האָב איך, דעם אמת געזאָגט, די ערשטע נאַכט פון מיין 
אָנקום קיין מאָסקװע, זייער שלעכט געשלאָפן. איך האָב בטבע נישט 
ליב זיך אָפּצוזעצן אין אַזאַ מין שטאָט, וואו ס'איז נישט לאַנג געווען 
פאָרגעקומען אַ פּאָגראָם. ‏ אמת, דער פּאָגראָםס אין טאַקע אויפגעהעצט 
געװאָרן ספּעציעל קעגן די דייטשן, אָבער מלחמה-צייט זיינען דאָך אַלע 
יידן באַטראַכט געװאָרן פאַר , דייטשן", 

מיין אומרואיקער שלאָף איז געווען, לאָזט זיך אויס, אַ באַרעכטיק- 
טער. שוין זיבן אינדערפרי האָט דער האָטעלידינער אונדז (מיר מיט 
זעליג מעלאַמעדן) געמאָלדן, אַז מיר מוזן תיכף ומיד לויפן אין ;א" 
טשאַסטאָק* (קאָמיסאַריאַט) אַרײן, דער פּריװוטאַוו אַלײין וויל אונדז זעןף 

איבער אַ נאַכט האָט דער פּריסטאַו פון אונדזער אוטשאַסטאָק 
אַנטדעקט אַ גרויסע סתירה אין אונדזערע פּאַפּירן. לט דעם פּאַפּיר, 
װאָס די ווילנער עװאַקואיר-קאָמיסיע האָט אונדז אַרױסגעגעבן -- האָבן 
מיר באַקומען כלומרשט וואוינרעכט איבער גאַנץ רוסלאַנד, אָבער אין 
די פּעסער אונדזערע שטייט דאָך בפירוש געשריבן, אַז מיר האָבן וואויג- 
רעכט נאָר דאָרטן ,גדיע יעוורעאם דאָזװאָלענאָ", ד. ה. וואו יידן איזן 
דערלויבט צו וואוינען, האָט דער פּריסטאַוו געפּסקנט, אַז אונדזערע 
ווילנער פּאַפּירן זיינען קיין גראָשן נישט ווערט. 

-- ס'טייטש?! -- האָבן מיר אָנגעהויבן טענהנן צום פּריסטאַװ 
אויף אונדזער ווילנער ,רוסיש" -- ס'טייטש, מיר האָבן דאָך עװאַ- 
קואירט פון ווילנע אַ גאַנצן װאַגאָן מיט בליי און קופּער. דער פאָר- 
זיצער פון דער ווילנער עװואַקואיר-קאָמיסיע, דער גענעראַל דאָבוזשינסקי 
אַלײן האָט דאָך אונדז אַרױסגעגעבן פּראָװאָזשיטעלסטװע איבער גאַנץ 
רוסלאַנד? 

-- מאַלע-װאָס אַן עובר-בטלער גענעראַל אין וילנע האָט אייך 
דאָרט אָנגעפּאַטשקעס! -- איז געווען דעם פּריסטאַװס קאַטעגאָרישער 
ענטפער. 

-- און בכלל האָבן איצטער אַלע ,זשידעס" אָנגעהויבן שטופּן זיך 
דווקא קיין מאָסקװע אַרײן! -- האָט דער פּריסטאַװ באַלד צוגעגעבן 
גלאַט אַזױ אין דער ועלט אַרײן. 

אויף זיין רוסישן לשון האָט די לעצטע פראַזע געקלונגען, געדענק 
איך אָט װי: 

-- ,ווסיע זשידי פּרוט טיעפּער טאָלקאָ װימאָסקװאו!" 

זיינען מיר ביידע שטיין געבליבן אין אוטשאַסטאָק. וי געליימטע, 
נישט ויסנדיק װאָס אָנצוהייבן צו טאָן מיט זיך אַליין} 

נישט איך און נישט זעליג מעלאַמעד האָבן פאַרמאָגט אין זיך 
געגוג מוט --- אים אַרײנצושטעקן עפּעס אין יד אַרײן, אגב, איז אונדזער 
ביידנס קאַפּיטאַל געווען דעמאָלט באַשטאַנען פון סך-הכל קאַרגע צװאַנ- 
ציק רובל, 

דער פּריסטאַו, דערזעענדיק אַז מיר שטייען אָט אַזױ פאַרגליווערט 
און פאַרגולמט, װי די צויי קוני-לעמלס -- האָט ער אונדז באַפױלן 
אַז מיר זאָלן תיכף ומיד לויפן צום מאָסקװער גראַדאָנאַטשאַלניק. 

-- נאָר דער גראַדאָנאַטשאַלניק אַלײן קען באַשטימען, צי איר 
קענט פאַרבלייבן אין מאָסקװע אָדער נישט! 

--- ביז איינס בײיטאָג מוזט איר מיר ברענגען פון אים אַ תשובה, 
אויב נישט װעט איר היינט נאָך מוזן פאַרלאָזן מאָסקװע! -- איז געווען 
דעם פּריסטאַװס לעצטער אויסגעשריי צו אונדז, 
| = זיינען מיר הענדום-פּענדום אַװעקגעלאָפן צו דעם מאָסקװער גראַ- 
דאָנאַטשאַלניק, 

ס'איז שוין דאָרט געווען געשטאַנען אַ גאַנצע ריי פון נאָך אַזעלכע 
צעטומלטע און איבערגעשראָקענע יידן וי מיר ביידע. אויפגענומען 
האָט, פאַרשטייט זיך, נישט דער גראַדאָנאַטשאַלניק אַלין, נאָר זיין 
סעקרעטאַר. 

שטייענדיק אין דער ריי צו דעם סעקרעטאַר האָבן מיר זיך שוין 
דערוואוסט, אַז צו די אַלע דאָקומענטן, װאָס מען דעדלאַנגט אים -- 
מוז מען נאָך אויך צולייגן אַ , פּאַפּירל?, װאָס איז באַשטימט פאַר אים 
פּערזענלעך, פאַר דעם סעקרעטאַר, הייסט עס. װאָס גרעסער עס פלעגט 
זיין די בייגעלייגטע אַסיגנאַציע -- אַלץ לענגער פלעגט װערן דער 
טערמין פון דעם ,פּראָװיזאָרישן? וואוינרעכט אין מאָסקװע. 

האָבן מיר בייגעלייגט צו אונדזערע דאָקומענטן נישט מער, װי 
פופצן רובל, װאָס האָבן דעמאָלט אויסגעמאַכט איבער דריי פערטל פון 
אונדזער ביידנס פאַרמעגן. 

ווען דער סעקרעטאַר האָט דערזען אונדזערע מאָגערע ,פּאַפּירן" -- 
האָט ער אונדז באַלד געמאָלדן, אַז אויף אונדזערע ,פּאַפּירלעך" (שוין 
נישט , פּאַפּירן", נאָר , פּאַפּירלעך") װעט אונדז דער גראַדאָנאַטשאַלניק 
דערלויבן צו פאַרבלייבן אין מאָסקװע נישט מער, וי איין חודש. מיר 
קענען אָבער אין משך פון אָט דעם חודש דערלאַנגען פּאַפּירן צום אינערן 
מיניסטער פּראָטאָפּאָפּאָוו אין פּעטראָגראַד. 

האָבן מיר טאַקע דעם זעלבן טאָג אַװעקגעשיקט אונדזערע בקשות 
וועגן פּראַואָזשיטעלסטװע אין מאָסקװע צו אים אַלײן -- צום אינערן- 
מיניסטער פּראָטאָפּאָפּאָו, 

אַזעלכע מיני בקשות אין די הויכע פענצטער פלעגן ,דערלאַנגט" 
ווערן דורך , זאַקאַזנאָיע? (רעגיסטרירטע) בריוו. 

מיר האָבן אָבער נישט געװאוסט, אַז מען קען אויך מיט דעם 
פּאָסט-באַאַמטן, װאָס נעמט אויף די רעגיסטרירטע בריוו מאַכן געשעפט, 

ווען מען פלעגט דעם דאָזיקן באַאַמטן געבן אין יד אַרײן --- פלעגט 
ער אַרױסגעבן אַ קוויטונג אויף דעם אָנגענומענעם רעגיסטרירטן בױיו, 
װאָס איז אַדרעסירט קיין פּעטראָגראַד אויפן נאָמען פון אינערן-מיניס- 

טער פּראָטאָפּאָפּאָוו, אָבער די בקשה גופא פלעגט ער צוריקגעבן דעם 
אָפּשיקער אויף אַן ,אשר-יצר"-צעטל. אויף אַזעלכע מיני נישט-אַװעק- 
געשיקטע בקשות פלעגט דער מיניסטער, פאַרשטייט זיך, קייַנמאָל נישט 
קענען ענטפערן. אַזױ אַרום האָט מען שוין געקענט אויף דער פּאָסט- 
קוויטונג אַליין פאַרבלייבן וואוינען אין מאָסקװע וויפל ס'האַרץ גלוסט. 

אונדזערע פּאָסט-קװיטונגען זיינען הייסט עס, געווען כשרע און 
לעגאַלע, האָבן מיר זיך שוין דערפילט אין מאָסקװע, וי ביי זיך אין 
דער היים. מיר האָבן אַפילו באַקומען מוט אַריינצוקומען אין הייליקן 
קרעמעל אַריין. 

דאָרט, אין קרעמעל, האָב איך צום ערשטן מאָל דערזען די ,צאַר- 
פּושקא? (אַן אַלטן האַרמאַט), װאָס שיסט נישט און דעם אַרונטערגע- 
פאַלענעם "צאַר-קאָלאָקאָל" (קיסר-גלאָק), װאָס קלינגט נישט, 

דאָס זיינען געווען דעמאָלט די שטאַרקסטע צויי סימבאָלן פון 
ניקאָלאַי דעם צווייטנט און ראַספּוטינט רוסלאַנד, 


די הױפּטשטאָט פו גיעװראַזיעײ 


מאָסקװע, די צאַרישע מאָסקװוע איז געווען זייעו אַן אָריגינעלע 
און טשיקאַװע שטאָט. מען האָט זי נישט געקענט פאַרגלייכן מיט קיין 
שום מערב-אײיראָפּעאישער שטאָט. אויך נישט אַפילו מיט דער צאַ- 
רישער הױפּט-שטאָט, װאָס מען האָט שוין דעמאָלט משנה שם געוען 
אֲנִיף פּעטראָגראַד, 

מאָסקװע, די אַמאָליקע מאָסקװע, אין להיפּוך צוֹ אַלע אַנדערע 
הויפּט-שטעט פון דער ועלט, געבויט געװאָרן פּלאַנלאָז און סיסטעמלאָז. 

די מאָסקװער קופּצעס האָבן זיך געהאַט זייערע אייגענע געשמאַקן 
און קאַפּריזן ביים בויען זייערע ;אָסאָבניאַקעס" (ווילעס). אין דעם 
רוסישן װאָרט ,אָסאָבניאַק" ליגט שוין אייגנטלעך, דער כאַראַקטער פון 
דער טיף-רוסישער באַזונדערקייט און אָפּגעזונדערטקײט. 

דער מאָסקװער קופּיעץ האָט ליב געהאַט צו בויען זיין ווילע פּונקט 
קאַפּױער, װי ביי דעם שכן זיינעם. נישט נאָר דעם ,אָסאָבניאַק", נאָר 
אויך אַפילו דעם קלויסטער זיינעם, דעם משפּחה-קלויסטער, האָט ער 
געבויט פּונקט קאַפּױער, װי דער שכן זיינער. צוליב דעם טאַקע זיינען 
די הונדערטער מאָסקװוער קליסטערס אַזױ פאַרשיידן איינע פון די 
אַנדערע, װוי מען װאָלט זיי געבויט אויף צו להכעיס די אַלע שוין פון 
לאַנג קאַנאָניזירטע קלויסטער-סטילן. 

דעם פיינסטן אויסדרוק פון אַרכיטעקטאָנישער סטיללאָזיקייט זעט 
אויס צו זיין אויפן ערשטן קוק דער באַרימטער קלויסטער פון ,װאַסילי 
בלאַזשעני?,. יעדער איינער פון זיינע 5 קפּאָלן איז גאַנץ פאַרשיידן 
סיי לויט זיין פאָרם און סיי לוט זיין פאַרב. דער אַרכיטעקט, װאָס 
האָט געמאַכט דעם פּלאַן פון דעם ,װאַסילי בלאַזשעני*-טעמפּל איז געוויס 
געווען אַ דיכטער פון ציגל און בלעך, אָטידי דאַזיקע ראַפינירטע 
פּלאַן- און סטיללאָזיקײיט פון די מאָסקװער הייזער און קלױסטערס 
האָבן טאַקע געשאַפן דעם אייגענעם און אײיגנאַרטיקן מאָסקװער סטיל, 

ווען מען שפּאַצירט אַרום דער כינעזישער װאַנט, װאָס רינגלט 
אַרום דעם קרעמל -- הײבט זיך דיר אָן צו דוכטן אַז דו גײסט 
פּאַזשע דער גרענעץ-ליניע צוישן אַזיע און אײראָפּע. מאָסקװװע איז 
פון שטענדיק אָן געווען און װעט שון, אפשר, אויך פאַרבלייבן די 
הױפּט-שטאָט פון ,יעװוראַזיע". 

ווען די פערציק-מאָל-פערציק באַגלעקערטע מאָסקװע פלעגט אין 
אַ ווינטערדיקער הגא נאַכט זיך צעקלינגען מיט אַלע אירע 1600 גלע- 
קער -- פלעגט דער עכאָ פון דעם צעכװאַליעטן גלעקער-געקלאַנג 
אָפּהילכן, דוכט זיך, אין די סאַמע פאַרװאָרפנסטע ווינקעלעך פון סיביר 
און אמור און פאַרזונקען ווערן אין די גרענעץ-װאַסערן פון די מערב- 
אײראָפּעאישע און סקאַנדינאַװישע לענדער. 

די רחבות פון די רוסישע סטעפּס און די שמאָלקייט פון די אַל- 
טערטימלעכע קרומע געסלעך האָבן אין מאָסקװע געשלאָסן אַ יד אחת, 
ס'איז פּשוט געווען אַ פאַרגעניגן אַרײנצושפּאַצירן פון אַ ברייטן מאָסקװער 
בולװאַר אין אַ שמאָל-האַלדזיקן זאַקגעסל, וואו עס פלעגט פּלוצים 
ווערן אויס װעלט. אויך די נעמען פון די מאָסקװער גאַסן און געסלעך 
זיינען געווען זייער פאַרשײידן און סתירותדיק. צוגלייך מיט די גאַסן, 
װאָס האָבן געטראָגן די היסטאָרישע נעמען פון די אַמאָל-געװעזענע 
צאָרן, באָיאַרן, גלחים און הייליקע, פלעגט מען זיך אויך אָנשטויסן 
אויף גאַסן און געסלעך, װאָס די נעמען זייעדע, וי ,,ראַזהוליאַי" (הפקר- 
געסל), ,דיעווקין פּערעאַולאָק* (נקבה-געסל), ,כיטראָווקע", , כאַמאָװניקי" 
און דאָס גלייכן זיינען געווען טיפּיש פאַר דער רוסיש-טאָטערישער 
הױיפּט-שטאָט. 

אויך אַפילו די מאָסקװער הויפּט-גאַס, ;טװעדסקאַיאַי אין געווען 
אַ געמיש פון פאַרשיידענע יאָרהונדערטער. זייט ביי זייט מיט אַ מאָ- 
דערנער פּישטאָקיקער געביידע פלעגט שטיין אַ פאַרצייטיקע פּריצישע 
לאַנדהױז, װאָס אויף איר גרין-מאָכיקן שינדל-דאַך האָבן שוין געװאָקסן 
קליינע בעדיאָזקעלעך. 

קאָנטיק, אַז נישט גאַנץ מאָסקװע האָט אָפּגעברענט אין נאַפּאָלעאָנס 
צייטן. 

אין אָט-דער אײראָפּעאיש-אַזיאַטישער מאָסקװע האָט מען נאָך 
גאָרנישט געהאַט געשפּירט, אַז ערגעץ-וואו אין ליטע, פּױלן און גאַליציע 
גיסט זיך רוסיש בלוט, ,זאַ צאַריאַ אי זאַ אָטשעסטװאָ* (פאַרן צאַר און 
פאַרן פאָטערלאַנד), 

אַפילן אויפן צווייטן יאָר פון דער וועלט-מלחמה, ווען דער דייטש 
איז שוין געווען געשטאַנען אויפן שװועל פון גרויס-רוסלאַנד -- האָט 
מען נאָך אין מאָסקװע נישט געקענט מערקן, אַז די , מאטושקאַ ראָססיאַ" 
ווערט ערגעץ-וואו פאַרגװאַלטיקט און צעמזיקט. 

מער נישט די לײט, װאָס האָבן געוואוינט אין שכנות מיט די 
מאָסקװער װאָקזאַלן, האָבן געקענט מערקן, אַז ערגעץ-וואו, ערגעץ-ווייט 
קומען פאָר גרויסע פאַרביטערטע שלאַכטן מיט אַ שטאַרקן באַװאָפּנטן 
שונא. מען האָט עס געקענט מערקן אָן דער גרויסער צאָל פאַרואַונ- 
דעטע און קראַנקע סאָלדאַטן, װאָס די פראָנטן פלעגן טאָגיטעגלעך 
אַרײנשפּײיען אין מאָסקװע אַריין, װי אויך אָן די עשאַלאָנען קריגס- 
געפאַנגענע, װאָס מען פלעגט דורך מאָסקװע טרייבן אַלץ ווייטער און 
וויטער צו דעם װאָלגע-געביט און צו די טייגעס פון סיביר, 

די מאָסקװער איינוואוינער האָבן נישט געהאַט געפילט קיין שום, 
שנאה צו די קריגס-געפאַנגענע דייטשן אָדער עסטרייכער. מען פלעגט 
זיי באַגעגענען מיט אַ גאַסטפרײנטלעכן שמייכעלע און זיי אַרױסבאַ- 
גלייטן מיט אַ טיפן באַדױערן. נישט איין מאָסקװער ,באַרישנע? װאָלט 
זיך דעמאָלט גערן געלאָזט ,פאַנגען" פון אַ וועלכן נישט-איז קריגס- 
געפאַנגענעם דייטש אָדער עסטרייכער. 

מען קען נישט זאָגן, אַז די מאָסקװער איינוואוינער זאָלן האָבן 
געהאַט אַרױסגעװיזן פּונקט אַזאַ מין ואַרעמען מיטגעפיל אויך צו די 
אייגענע קריגס-געליטענע און קריגס-אינװאַלידן,. יעטװידער איינהענ- 
טיקער אָדער איינפוסיקער קריגס-אינװאַליד פלעגט דאָך זיין אַ שטום- 
שרייענדיקער פאָרוואורף צו די אַלע אוניפאָרמירטע און נישט-אוניפאָר- 
מירטע מלחמה-ספּעקוליאַנטן פון דעם צעיושעטן הינטערלאַנד, 

יעטווידער נייער קריגס-אינװאַליד פלעגט דאָך אויך דערמאָנען 
אָן די גרויסע מפּלות אויף די פראָנטן, אַזעלכע דערמאָנונגען זייגען 
פאַר די זאַטע מלחמה"געניסער נישט געווען צום האַרצן. 

די קריגס-אינװאַלידן פלעגן, אגב, אויך נאָך פאַרשלעפּן פון די 
פּראָנטן כלערליי קלעפּיקע קדאַנקייטן און אָנשטעקעװדיקע פּאַראַזיטן 
איז נישט געווען קיין שום גרונט, אַז דער געמיטלעכער און רואיקער 

,מאָסקאל" זאָל ליב קריגן אָט-דעם מיאוסן פּסולת פון דעם וועלט-קריג. 

פלעגן די מאָסקװער ,קופּצעס? געבן גרויסע נדבות אויף צו בױיען 
לאַזאַרעטן און קליניקעס ערגעץ-וואו אין צענטראַל-רוסלאַנד, אַבי נישט 
איבערבאַפעלקערן די לאַזאַרעטן און די קליניקעס פון מאָסקװע גופא, 

כמעט דאָס זעלביקע איז אויך פאָרגעקומען אױיף דער יידישער 
גאָס אין מאָסקװע. אויך די יידישע גרויסע סוחרים האָבן נישט גע- 
זשאַלעװעט קיין געלט פאַר די יידישע פּליטים (בעזשענצעס) מען זאָל 
זיי װאָס גיכער אַריבערשיקן אין די צענטראַלע גובערניעס פון דעם 
װאָלגע"געביט. 

דאָך אָבער איז אַ סך יידישע בעזשענצעס געלונגען צו פאַרבלייבן 
אין מאָסקװע. זיי האָבן, וי פון זיך אַליין זיך צונויפגעקנוילט אין די 
סאַמע אָרעמסטע און אין די שוין מער אָדער וייניקער יידיש-באַפעל- 
קערטע קװאַרטאַלן, 

אין אָטידי דאָזיקע קװאַרטאַלן האָט מען פאַר זיי אויסגעזוכט 
אַלטע פאַרלאָזענע פּוסטקעס, װאָס זיינען פאַרװאַנדלט געװאָרן אין צו- 
זאַמענוואוינונגען פאַר הונדערטער און הונדערטער הײמלאָזיגעװאָרענע 
יידישע משפּחות. 

אַזױ אַרום זיינען אינם יאָר 1915 סטיכיש אױיפגעשפּרונגען אין 
מאָסקװע די ערשטע קעמערלעך פון אַ נייעם יידישן ישוב. די פּריוי- 
לעגירטע יידישע תושבים פון מאָסקװע האָבן זיך שוין אָנגעהױבן שרעקן 
פאַר אַ נייעם גירוש מאָסקװע, אָבער די פּליטים-סטיכיע איז דעמאָלט 
געווען אַזױ שטאַרק. אַז אַפילו די צאַרישע מאַכט אַליין האָט זי נישט 
געקענט מער האַמעוװען אָדער רעגולירן. 

אגב, זיינען צווישן די בעזשענצעס געווען אויך אַ סך פאַרמעגלעכע 
מענטשן, װאָס זיינען נישט געוען אָנגעװויזן אויף קיינע שום הילפס- 
קאָמיטעטן. די דאָזיקע רייכע פּליטים פלעגן אַליין און זעלבסטשטענדיק 
זיך באַזעצן אין מאָסקװע און מאַכן גאָלדענע געשעפטן. די מלחמה-" 
ספּעקולאַציע האָט זיך שוין דעמאָלט אויף אַזױ פיל אַנטװיקלט, אַז 
מען פלעגט ביי אַ גלעזל טיי אין אַ וועלכער נישט-איז קאַװיאַרניע אויף 
,אילינקע? קענען פאַרקויפן פאַרשיידענע מינים סחורות װאַגאָנעסװײז, 
כאָטש די װאַגאָנעס פלעגן נאָך זיין ערגעץ-וואו וייט אונטערועגנס. 
אדרבא, װאָס ווייטער די װאַגאָנעס פלעגן זיין פון מאָסקװע -- אַלץ 
טייערער איז געווען זייער פּרײז. ביז די געקויפטע װאַגאָנעס װעלן 
זיך דערקייקלען צו מאָסקװע -- װעלן דאָך שוין די פּרייזן פון די 
סחורות, װאָס אין זיי, ווערן דריי-פיר מאָל טייערעה. 

איז גענוג געווען דעמאָלט צו באַװײזן אַ וועלכן ס'איז דובליקאַט 

פון אַ קוויטונג אויף אַ װאַגאָן מיט אַ וועלכער נישט איז סחורה --- כדי 
צו קענען מאַכן די בעסטע געשעפטן. די ;,דובליקאַטן" פלעגן איבער" 
גיין פון האַנט צו האַנט. יעדער איינער פלעגט דערביי פעט פאַרדינעןף 
מיט די סחורות גופא פלעגט זיך קיינער נישט אינטערעסירן. די פאַר- 
קויפטע ואַגאָנעס פלעגן עקסטראַ ,פאַרבלאָנדזשען" העט:העט ביז 
דער ,דאָנסקאַיאַ אָבלאַסט? אָדער גאָר ביז דעם אוראַל. דעמאָלט ערשט 
פלעגן די מלחמח-ספּעקוליאַנטן פאַרפירן פּראָצעסן קעגן דער איזנבאַן 
און מען פלעגט מאָנען שווערע טויזנטער פאַרן נישט צושטעלן די װאַ" 
גאָנעס צו דער ריכטיקער צייט. ס'פלעגט אויך טרעפן, אַז די װאַגאָנעס 
פלעגן אָנקומען צו דעם באַשטימטן פּלאַץ מיט זעקלעך זאַמד און שטיי- 
נער אָנשטאָט סחורות. מען פלעגט די װאַגאָנעס פּראָסט פּשוט צעגנבענען 
אויף זייער לאַנגן זיג-זאַגיוועג. אַ ,דובליקאַט? אױף אַ װאַגאָן מיט 
זאַמד און שטיינער איז פאַר די מלחמה-ספּעקוליאַנטן געווען נאָך פיל 
טייערער, װי אַ פולער טייסטער מיט פּאַפּיר"געלט. פּאַפּיר"געלט האָט 
דענסטמאָל געהאַט אַ מיאוסע טבע צו פאַלן יעדן טאָג אין פּרײז, בעת 
אַ פּראָצעס מיט דער אייזנבאַן, ווען אַלע באַאַמטע און ריכטער זיינען 
אונטערגעקויפט, האָט שוין געשמעקט מיט גאָר אַ סך פּרנסה, 

בין איך געווען געשפּאַנט, צי פייוול מאַרגאָלינס װאַגאָן מיטן 
כלומרשטן ,בליי און קופּער", װאָס איך מיט זעליג מעלאַמעדן האָבן 
עוואַקואירט פון ווילנע, װעט טאַקע דערגיין בשלום קיין מאָסקװע 
אָדער נישט ? 

פון פּראַװאָזשיטעלסטװע-שטאַנדפּונקט װאָלט, פאַרשטייט זיך, בע" 
סער געווען, ווען אונדזער װאַגאָן דערגייט נישט קיין מאָסקװע... 


איך װער אַ פרעבעליסטין 


אין מאָסקװע זיינען געווען צוויי וויכטיקע פּונקטן, װאָס פלעגן 
צוציען צו זיך יעטוידן ניי-איינגעװאַנדערטן יידן. אױיף איין פּונקט 
פלעגן די יידן , מאַכן" געלט, אויף דעם צוייטן פּונקט פלעגן די יידן 
אויסגעבן געלט. איין פּונקט האָט זיך געפונען אױיף ,אילינקע", וואו 
! ס'איז געווען די בירזשע פאַר אַלע סוחרים, װאַָיאַזשאָרן און מלחמה- 
ספּעקוליאַנטן,. דער צווייטער פּונקט האָט זיך געפונען אויף דעם ,קאָזי 
מאַדדעמיאַנאָווסקי פּערעאולאָק", נומער 10, ואו ס'איז געווען די 
,בירזשע? פון דער יידישער כלל-טועריי און פילאַנטראָפּיע, 

אויף ,אילינקע?" פלעגן די ניי-אויפגעקומענע מלחמה-גבירים און 

ספּעקולאַנטן זיך פרייען, װאָס גאָט האָט זיי צוגעשיקט אַזאַ פיינע וועלט- 
מלחמה פון וועלכער מען קען אָפּלעקן אַ פעט-ביינדל, אויף קאָזמאַ- 
דיעמיאַנער געסל, נומער 10 פלעגן יידן רעגיסטרירן טאָג-טעגלעך די 
נייע-צוגעקומענע יידישע צרות און אומגליקן, װאָס די מלחמה האָט 
אַרוױסגערופן: בעזשענצעס, קריגס:אינװאַלידן,. מלחמה-עגונות און 
מלחמה-יתומים, 

אויף די ביידע ,,בירזשעס" האָט מען געאַרבעט אין פולן טעמפּאָ. 
די אינטערעסן פון די ביידע פּונקטן זיינען געװע, פאַרשטייט זיך, 
קעגנגעזעצטע, אָבער דאָך פלעגן די שפּיצן פון די ביידע צענטראַלעס 
קומען אין אַ געוויסן קאָנטאַקט. די רייך: געװאָרענע מלחמהיספּעקו- 
לאַנטן פון , אילינקע? פלעגן געבן נדבות פאַר די אומגליקלעכע בעז" 
שענצעס, דערפאַר אָבער פלעגן די געשװאָרענע גבאים פון דער יידישער 
כלל-טועריי אַרייננעמען די מלחמה-ספּעקולאַנטן אין די פאַרשײידענע 
הילפס"קאָמיטעטן און זיי דאָרטן מכבד זיין מיט פיינע ,, עליות?, 

מיין אייגענער היימלאָזער וועג אין מאָסקװע האָט געפירט, פאַר- 
שטייט זיך, נישט צו די קאַװיאַרניעס פון דער ספּעקולאַנטישער ,אי- 
לינקע", נאָר צו די פאַרשײידענע יידישע הילפס-קאָמיטעטן, װאָס איף 
;קאָזמאַדדעמיאַנאָווסקי פּערעאולאָק?" נומער 10, 

אויף דעם דאָזיקן קליינעם באַקלױסטערטן געסל האָבן זיך איינגע- 
קװאַרטירט דער צענטראַלער יידישער הילפס-קאָמיטעט , מעװאָפּע? (מאָס* 
קאָװוסקאָיע יעװערעיסקאָיע אָבשטשעסטוװאָ פּאָמאָשטשי זשערטוואם 
װואָיני"), װאָס פלעגט פינאַנסירט װערן דורך דעם פּעטראָגראַדער 
צענטראַלן יידישן הילפס-קאָמיטעט איעקאָפּאָ?, אונטער די פליגלען 
פון , מעװאָפּאָ האָבן זיך אויפסניי דערװאַרעמט די שוין לאַנג עקטיס- 
טירנדיקע יידישע געזעלשאַפּטן ,אָפּע" (,,מפּיצי-השכלה", אָדער װי די 
בעזשענצעס פלעגן עס רופן ,פּיצעלע שקאָלעס" פונם רוטישן װאָרט 
,שקאָלאַ"), ,אָרט* און די געזעלשאַפּט ;אָזע", װאָס האָט זיך געזאָרגט 
פאַר די יידישע פאָרשול-קינדער. אין מאָסקװע האָט ,אָזע" געהייסן 
,מאָזען". 

איך האָב אָנגעקלאַפּט אין די טירן פון ,מאָזען", וייל איך האָב 
דאָך שוין געהאַט הינטער זיך אַ געוויסן פרעבליסטישן סטאַזש ביי דער 
הילפס-אַרבעט צװוישן די היימלאָזיגעװאָרענע יידישע קינדער פון ווילגע. 

די הויפּטיסעקרעטאַרין פון ,מאָזען" איז געװען דענסטמאָל די 
זייער בלאָנדע (מען קאָן אפילו זאָגן: די זייער געלע) און די זייער 
זומער-באַשפּרענקלטע פרוי יעליזאַװעטאַ יוליעוונא שאבאד, די פריער- 
געוועזענע פרוי פון דעם לאָדזשער יידישן דומע"דעפּוטאַט באמאש,. די 

דאָזיקע יעליזאוועטא יוליעוונא איז געווען אַן אויסערגעוויינלעכע גיך- 
ריידערקע, וי זי װאָלט לכתחילה געװען גערעדט סטענאָגראַפיש, 
אויסער דעם איז זי אויך נאָך געווען בכוח צו טאָן איינצייטיק עטלעכע 
אַרבעטן מיט אַמאָל. ‏ אַזױ, למשל, ווען כ'האָב זי צום ערשטן מאָל דערזען 
ביר איר שרייבטיש אין , מאָזען* -- איז זי געווען פאַרנומען מיט די 
פאָלגנדיקע דריי אַרבעטן: אין איין האַנט האָט זי געהאַלטן דאָס 
טעלעפאָן-טרייבל, װאָס האָט צו איר אַרינגערעדט, משמעות, זייער 
וויכטיקע זאַכן, אין דער צווייטער האַנט האָט זי געהאַלטן אַ רויטן 
בליישטיפט מיט ועלכן זי האָט אונטערגעשטראָכן געוויסע װיכטיקע 
פּלעצער פון די ניי-אָנגעקומענע בריוו, אין מויל האָט זי, זעט אויס, 
געהאַלטן אַ שטיקל צוקער אָדער אַ שטיקל שאָקאָלאַד, װעלכן זי 
פלעגט אַריבערװאַרפן ביים טעלעפאָן-געשפּרעך פון איין מויל-װוינקל 
צום צווייטן. און מיט די אױגן האָט זי מיר געהאַט צוגעוואונקען -- 
איך זאָל נעמען אַ שטול און זעצן זיך, . , 

ווען די ספּריטנע יעליזאַוועטא יוליעוונא איז אויף אַ ויילע פריי 
געװאָרן פון אָט די אַרבעטן אירע -- האָט זי מיר געגעבן סטענאָ- 
גראַפיש אַ פרעג, װאָס איך וויל פון איר ? 

-- כ'בין דניאל טשאַרני -- --האָב איך איר געענטפערט, זייענדיק 
זיכער, אַז מיין נאָמען איז איר שוין געוויס באַקאַנט פון די ,גרינינקע 
בוימעלעך", װאָס אַ , מאָזען*-טוערין מוז דאָך לייענען. 

וי גרויס אָבער איז געװאָרן מיין אַנטױשונג, וען מיין נאָמען 
האָט, לאָזט זיך אוס, נישט געמאַכט אױף יעליזאוועטא יוליעונא 
קיין שום איינדרוק. דענסטמאָל ערשט האָב איך שוייגנדיק אַװעק- 
געלייגט אויף איר שרייבטיש די עטלעכע קינדער-מעשיות פון די 
ברידער גרים, וועלכע כ'האָב דענסטמאָל פֿאַריידישט, װי אויך די 
עטלעכע נומערן ,גרינינקע בוימעלעך", וואו ס'זיינען געווען פּובליקירט 
מיינע קינדער-לידער מיט נאָטן און ... ואונדער איבער װאונדער! 
וי נאָר יעליזאוועטא יוליעוונא האָט זיך אַרומגעזען אַז איך בין אַ 
שרייבער, דערצו נאָך -- אַ שרייבער פאַר יידישע קינדער -- האָבן 
אַלע אירע זומער-שפּרענקלעך זיך אָנגעהויבן פּלוצים באַװעגן איבער 
איר געזיכט און איבער אירע הענט, װי איבערגעשראָקענע מוראַשקעס. 
זי האָט זיך באַלד געגעבן אַ הייב אױף פון איר פּלאַץ און זי האָט 
מיך געגעבן אַ נעם אַרום מיט אַזױ פיל פרייד און באַגײסטערונג, 
וי זי װאָלט שוין יאָרנלאַנג געװאַרט אויף דער באַגעגעניש מיט מיר. 

איך האָב קוים באַװיזן צו קומען צו זיך פון דעם דאָזיקן אומגעריכטן 
הייסן קבלת"פּנים, ערשט יעליזאוועטא יוליעוונא איז שױין געװען 

פאַרשוואונדן אין דעם שכנותדיקן צימער, איבערלאָזנדיק מיך אַלין 
אַ באַשאָטענעם מיט אַלע אירע באַועגלעכע זומער-שפּרענקעלעך. 
אין אַ פּאָר מינוט אַרום איז זי ווידער אַמאָל פּלוצים אױיסגעװאָקסן 
האַרט לעבן מיר, שטופּנדיק מיר אַ פּאָר פּאַפּירלעך אין די הענט. 

איין פּאַפּירל האָט דערציילט, אַז , מאָזען" קאָמאַנדירט מיך אין 
עטלעכע געוויסע צוזאַמענוואוינונגען פאַר הײימלאָזע, וואו איך דאַרף 
אָנהייבן , באַדינען אַלע הצטרכותן פון די קינדער" (אויף רוסיש האָט 
עס געהייסן: ,דליא אָבסלזשיואניא דיעטסקיך נוזשד") און דאָס 
צווייטע פּאַפּירל.. . אָ, דאָס צווייטע פּאַפּירל האָט מיר געקענט אַרױס- 
געבן טאַקע נאָר אַזאַ געזונט-מאַכנדיקע געזעלשאַפט, װי ,מאָזען"! דאָס 
איז געווען אַ קנאַקעדיקע פינפאונצװאַנציקער, פון וועלכער ס'איז מיר 
תיכף צוגעקומען אַ שטיק געזונט, 

איך האָב קוים באַוויזן צו באַנעמען די פרייד פון אָט די צויי 
פּרעכטיקע פּאַפּירלעך -- ערשט יעליזאוועטא יוליעוונא האָט מיר שין 
ווידער אַמאָל געגעבן פלינק אַ נעם אַרום און מיט סטענאָגראַפישער 
שנעלקייט האָט זיך מיך אָנגעהויבן טרייבן צו די הײימלאָזע קינדער, 
וי ס'װואָלט דאָרטן געברענט, צי װאָס? 

-- ,אידיטע, דאָראָגאָי, טשעם סקאָרעי ק'דיעטיאַם!?" דאָס האָט 
געהייסן : 

--- ,לויפט, טייערינקער, װאָס גיכער צו די קינדער ו!" 

אַ נס, װאָס אין די קאָרידאָרן פון ,מאָזען" האָב איך זיך אָנגע- 
שטויסן אויף צוויי מיינע גוט-באַקאַנטע פּרעבעליסטינס פון באָברויסק. 
איינע פון זיי איז געווען קייליע ראָזאָווסקי און די צווייטע ליזע טשאַרני, 
אָבער נישט קיין קרובה. די ביידע האָבן שוין איך געהאַט פּונקט 
אַזעלכע ,קאָמאַנדיראװוקעס?, וי איך, אָבער אָן די פינפאונצװאַנצי- 
קערס. האָב איך צו זיי אָנגעהויבן צושטיין -- זיי זאָלן מיר דערקלערן 
וי אַזױ, אַן ערך, ,באַדינט מען דאָס הצטרכותן פון יידישע קינדער?" 

האָבן מיר מיינע פאַך-קאָלעגינס באַרואיקט, אַז אויב נאָר איך 
װעל גיין מיט זיי שטעלן זיך תיכף אין ,אָטשערער" (אין דער רי) 
צו דעם ,כודאָזשעסטוועני טעאַטער? --- װעלן זיי מיר דאָרטן אַלץ דער- 
קלערן. 

סטאַניסלאווקיס קונסט"װעאַטער איז דאָך געווען אַ שם דבר אויף 
גאָר דער וועלט און אויב נאָר מען האַלט זיך פאַר אַ שטיקל אינטעלי- 
גענט -- מוז מען קודם כל זען אין מאָסקװע די ;כודאָזשניקעס", 

האָב איך, פאַרשטײיט זיך, געמוזט מסכים זיין מיט מיינע חברטעס, אַז 
מען מוז תיכף קריגן בילעטן אין סטאניסלאווסקיס טעאַטער אַרײן. 

אויפן וועג צום טעאַטער האָבן מיר די פּרעבעליסטינס דערציילט, 
אַז זי זיינען שוין געווען אין עטלעכע צוזאַמענוואוינונגען פון די היימ- 
לאָזע און זיי האָבן זיך איבערצייגט, אַז אין די צװאַמענואױינונגען 
גופא קאָן מען פאַר די קינדער גאָרנישט אױפּטאָן. מען מוז צוערשט 
די קינדער אזאָלירן פון די דערװאַקסענע. מען מוז, היסט עס, 
גרינדן אין אייניקע ראַיאָנען פון מאָסקװע ספּעציעלע קינדערהיימען 
מיט די אַלע נייטיקע מכשירים דערצו, צוליב דעם אָבער מון מען 
האָבן ספּעציעלע אַסיגנירונגען. די דאָזיקע אַסיגנירונגען קאָנען גע" 
מאַכט װערן נאָר פון איבן -- פון דעם הױפּט-קאָמיטעט. זיינען 
זיי, אָבער, די באָברױיסקער חברטעס, צו שװאַך אויף צו שטעלן פאָ- 
דערונגען דעם סאַמע הויפּט-קאָמיטעט אַלײן, דעריבער טאַקע זיינען זיי 
גליקלעך, װאָס איך בין אַדײן אין זייער בראנזשע און איך װעל זיי העלפן 
דורכצופירן אַלע זייערע פרעבעליסטישע פּלענער. 

----- איר זייט דאָך עפּעס פאָרט אַ מאַנספּאַרשױן! -- האָט מיר 
איינע פון די פרעבעליסטינס אַ זאָג געטאָן מיט אַ געשמאַקן ווייבערשן 
שמייכעלע, פאַרגעסנדיק גאָר אינגאַנצן, אַז איך בין אָקאָרשט געװאָרן 
פּונקט אַזאַ ,פרעבעליסטין", װי זיי... 

ווען מיר זיינען געווען צוגעקומען צום געסל, - וואו ס'געפינט 
זיך סטאַניסלאַװוסקיס טעאַטער -- האָבן מיר דערוען פאַר זיך אַ 
שערענגע מענטשן, װאָס האָט זיך געשלענגלט אויף אַ האַלבן װיאָרסט 
די לענג. דאָס זיינען געווען דאָס רוב סטודענטן און קורסיסטקעס, װי 
אויך אַ מענגע אָנגעפאָרענע פון דער פּראָװינץ, איך האָב זיך נישט 
געקאָנט פאָרשטעלן, אַז מאָסקװער איינוואוינער זאָלן האָבן אַזױ פיל 
צייט אָפּצושטײן ביי אַ טעאַטער צוליב צויי-דריי שעה פאַרגעניגןף 
איך װאָלט געווען גליקלעך, ווען די פרעבעליסטינס לאָזן מיך איצטער 
אָפּ צו ,מיינע" קינדער, וועלכע כ'מוז אָנהײבן ,צו באַדינען",. זי 
האָבן מיך אָבער אָפּנעהיט, די חבדטעס מיינע, וי צוויי זשאַנדאַרמען 
היטן אָפּ אַ גאָר װאַזשנעם אַדעסטאַנט. זיי האָבן מיך געגעבן אַ שטעל 
אַװעק אין דער ריי צװישן זיי ביידן. דורך דעם גופא בין איך שױן 
אױטאָמאַטיש פאַרװאַנדלט געװאָרן אין אַ רינג פון אָט דער טשיקאַװער 
אומרואיקער מענטשן-קייט. די זייער לאַנגע מענטשךן-קייט האָט גע" 
האַלטן אין איין באַװעגן זיך. די פאָדערשטע, װאָס ביי דער קאַסע, 
פלעגן האַלטן אין איין איבערגעבן צו די הינטערשטע אַלע לעצטע 
נייס פון דעם קאַסע-פראָנט, 

-- די ביליקע בילעטן ביז צו איין רובל זיינען שוין אַלע אויס- 
פאַרקויפט!!! -- האָט זיך די גאַנצע מענטשך-קייט געגעבן שלאַנגיש 


אַ יאָרצענדליק אַזאַ 73 


אַ באַװעג, װוי מען װאָלט אין איר אַרײנגעלאָזט אַ גאַלװאַנישן שטראָם. 

נאָך אַזאַ ‏ מין שלאַנגישער זיג-זאַג-באַװעגונג פלעגן פון דער 
ריי אַרױסגליטשן זיך נעבעך, עטלעכע אומגליקלעכע, ,טעאַטראַלןף, 
װאָס אַ קאַפּיטאַל העכער פון אַ רובל איז שוין געוען איבער זייערע 
כוחות. די שטיין-געבליבענע פלעגן בטבע װערן צופרידן פון די אַװעק- 
געגאַנגענע מיט גאָרנישט, דער שטח צו דער קאַסע פלעגט דאָך דורך דעם 
ווערן עטװאָס קירצער... 

ווען מיר האָבן, ענדלעך, באַקומען אונדזערע גאַנץ-טײערע בילעטן 
-- איז שוין געװוען צייט אַרײנצוקומען אין טעאַטער. מען האָט 
יענעם אָװנט געשפּילט טשעכאָוװוס ;דריי שװעסטער'. אין דער 
טעאַטער-פאָיע האָב איך אָבער פּלוצים באַמערקט אַ יונגן מאַן מיט צויי 
ליידיקע אַרבל... װי עס זעט אױס האָט יענער ינגערמאַן שוין 
באַװיזן צו פאַרלירן אויף דער מלחמה די ביידע הענט. האַרט לעבן 
אים איז געשטאַנען אַ יונגע פרוי מיט אַ ברענענדיקן ציגאַרעטל אין 
איר האַנט. זי פלעגט יעדע צען, פופצן סעקונדן צוטראָגן צו זיין מויל 
דעם ציגאַרעטל און דער אָנהענטיקער קאַװאַליער פלעגט זיך געשמאַק 
פאַרציען מיט דעם בלויען רויך. ס'האָט מיך אָנגעהױבן שוידערן פון אָט 
דעם בילד, מיר איז גוט באַקאַנט, װי אַזױ אַ מענטש קאָן זיך באַגײן 
נאָר מיט איין האַנט,. מיר איז אָבער געווען זייער שווער זיך פאָרצושטעלן 
װי אַזױ אַ מענטש קאָן איסקומען גאָר אינגאַנצן אָן הענט, ער מו, 
הייסט עס, האָבן לעבן זיך שטענדיק די חברטע זיינע. יעדע צע- 
פופצן סעקונדן מון ער דאָך האָבן די חברטע זיינע! װען טשעכאָוס 
פּראָװינצלערישע ,דריי שוועסטער? װאָלטן געווען געוואוסט, װאָס 
פאַר אַ שרעקלעכע בילדער מען קאָן איצט זען אין סטאַניסלאַװסקיס 
טעאַטער --- װאָלטן זיי, אפשר, אויפגעהערט צו בענקען אַזױ שטאַרק 
נאָך מאָסקװע!... 

דאָס שפּיל אויף דער סצענע האָט מיך, ליידער, נישט געקאָנט 
פאַרכאַפּן אויף אַזױ פיל -- איך זאָל זיך קאָנען באַפרײען, פון דעם 
גרויל, װאָס דער אָנהענטיקער מענטש מיט זיין דאַמע האָט אויף מיר 
אָנגעװאָרפן. די צוויי חברטעס מיינע זיינען אַזױ פאַרשלונגען געװאָרן 
פון דעם שפּיל אויף דער סצענע, אַז זיי האָבן לחלוטין נישט דערשפּירט 
מיין אומרו און מיין שרעק. סהאָט זיך מיר שטאַרק געגלוסט זי אַ 
פרעג צו טאָן אינמיטן שפּיל, צי װאָלטן זיי אויך פעאיק געווען צו 
באַדינען אַזאַ מין אָנהענטיקן מאַן, װאָס יעדע וילע מון מען אים 
עפּעס אונטערטראָגן אין מויל אַרײן: אַ פּאַפּיראָס. אַ שטיקל שאָקאָלאַד, 
אַ גלאָז טיי, אַ שטיקל ברויט מיט פּוטער. גאָט, מיין גאָט, צוליב 

װאָס. גייט אַן אָנהענטיקער מאַן אין טעאַטער, וװען ער קאָן נישט 
אַפּלאָדירן די אַרטיסטן און ער קאָן נישט אַרומנעמען זיין דאַמע, 
װאָס איז צו אים וואונדערלעך-גוט! איך בין אַװעק אינמיטן שפּיל... 


מלחמה- בריוו 


ס'איז מיר אָנגעקומען אין מאָסקװע זייער שווער אויסצופילן מיינע 
פרעבעליסטישע פונקציעס. די דערװאַקסענע בעזשענצעס פלעגן 
מיר פאַרשטעלן דעם וועג צו די קינדער. זיי, די דערװאַקסענע, פלעגן 
מיך שטענדיק באַטראַכטן וי אַ פאָרשטייער פון קאָמיטעט, איז דאָך 
אַ מצווה אויסצוגיסן פאַר מיר די פאַרביטערטע הערצער. אייגנטלעך, 
האָב איך שוין זייערע פאַרביטערטע הערצער גוט געקענט נאָך פון 
ווילנע. מער נישט, װאָס אין ווילנע האָבן זיך די בעזשענצעס געפונען 
אין אַ יידישער סביבה. מען האָט געדעדט צו זיי יידיש, מען האָט 
זי געטדייסט אויף יידיש. אין מאָסקװע אָבער האָבן די אָנגעשטעלטע 
קאָמיטעט-לײט, וי אויך די שטאַרק פּאַרפומירטע דאַמען"-פּאַטראָנעסעס 
גערעדט צו די בעזשענצעס אַ הויך-אינטעליגענטנעם רוסיש. האָבן די 
בעזשענצעס קינמאָל נישט געקאָנט ויסן, צי די קאָמיטעט-לײט 
טרייסטן זיי, אָדער בייזערן זיך אויף זיי! / 

אויסער דעם האָט זיך דעמאָלט צעטראָגן איבער אַלע מאָסקװער 
צוזאַמענוואוינונגען אַ קלאַנג, אַז דער קאָמיטעט האָט בדעה צו פאַרשיקן 
די בעזשענצעס אַזש קיין סיביר ! ,סיביר" האָט זיך ביי די בעזשענצעס 
אָנגעהױבן שוין פון ניזשני נאָװגאָראָד און ווייטער ביז סאראטאָוו און 
סאמארע. 

מען האָט אויך גערעדט דעמאָלט, אַז פאַרשיקן קיין סיביר װעט 
מען נאָר די אָרעמעלײט, די רייכערע און אינטעליגענטערע װעט מען 
איבערלאָזן אין מאָסקווע. זיינען פּלוצלונג אױסגעבראָכן אין אַלע 
צוזאַמענוואוינונגען גדויסע מחלוקות צווישן די בעזשענצעס, װער פון 
זי ס'איז געווען אין דער היים רייכער און אינטעליגענטנער? 

האָבן די הײמלאָזדגעװאָרענע מאַמעס און באָבעס װידעראַמאָל 
אָנגעהױבן שפּינען צווישן זיך די שוין פון לאַנג-פאַרגעסענע אַלט- 
היימישע חשבונות פון אָרעם און רייך, פון מערב-װאַנט און מזדח" 
װאַנט, פון געבילדעטע און ניט געבילדעטע. האָט מען אָנגעהױבן 
אַרױסשלעפּן פון די פּעק און פּעקלעך כל-עדליי ,טראָפײיען" פון דער 
אַמאָל-געװעזענער גדלות. װער פון זיי --- אַ זילבערנע צוקער-פּושקע, 


אַ יאָרצענדליק אַזאַ פל 


אין וועלכער מען פלעגט האַלטן נישט מער, װי דעם אתרוג, װער -- אַ 
שנידל פּערל פון אַ פאַרצייטיקער חתונה-מתנה און ער -- אַן אָפּי 
געדיבענעם טערקישן שאַל מיט אויסגעצופּטע פרענז, וי פּסול-געװאָרענע 
ציצית, 

דורך אָט די דאָזיקע ,אינטעליגענץ-טראָפײיען"* האָבן די בעזשענ- 
צעס זיך געװאָלט ראַטעװען פון ,סיביר"... 

האָב איך פּרובירט מיט פאַרשיידענע מיטלען צו איבערצייגן די 
עלנטע פרויען, אַז קיין שום קאָמיטעט האָט ניט בדעה צו פאַרשיקן 
וועמען ניט איז קיין סיביר אַרײן, דאָך אָבער פלעגן די מלחמה- 
עגונות נישט אויפהערן צו אַטאַקירן מיך -- איך זאָל זיך פאַר זי 
איינשטעלן! אויך די קינדערלעך פלעגן מיך אַרומרינגלען פון אַלע 
זייטן און קוקן אויף מיר מיט איבערגעשראָקענע אויגעלעך, װי כ'װואָלט, 
ווירקלעך, געווען געקומען צו זיי אַװעקצונעמען זייערע מאַמעס מיט 
די באָבעס. 

ביי אַזעלכע גערייצטע שטימונגען איז געווען לחלוטין אוממעגלעך 
צו פאַדנעמען זיך מיט אַ וועלכער נישט איז פּעדאַגאָגישער טעטיקייט. 
אויסער דעם זיינען די צװאַמענוואוינונגען גאַנץ וױיט נישט געוען 
צוגעפּאַסט פאַר ,קינדער-היימען? אָדער ,קינדער-גערטנער? 

ס'האָט געפעלט רוים, ס'האָט געפעלט לופט. פון די װענט האָט 
זיך שוין געטראָגן דער פּריקרער דיח פון נישט-דערװואַשענע ווינדעלעך, 
כאָטש אין די צוזאַמענוואוינונגען זיינען נישט געווען קיין זויג-קינדער. 
אויך פון די אָנגעװאָרפענע פּעק און פּעקלעך איז שוין געווען אויפגע- 
גאַנגען אַ פאַרלעגערטער גערוך פון פאַרצייטיקע דורות, האָב איך נישט 
געקאָנט קלוג וערן, צי די דאָזיקע פאַדלעגערטע ריחות נעמען זיך 
פון די ירושה-קישנס און פּערענעס, צי פון די געל-געװאָרענע סידורים 
און מחזודים, װאָס די בעזשענצעס האָבן נאָך באַװיזן מיטצונעמען 
אין זייער שווערן אומבאַקאַנטן װאַנדערװעג? 

מיין ערשטע פרעבעליסטישע טעטיקייט אין די מאָסקװער צו" 
זאַמענוואוינונגען איז באַשטאַנען אין דעם, װאָס איך פלעג צוינגען 
די בעזשענצעס צו עפענען אויף אַ ויילע אַ לופטשטיק. די מאַמעס 
מיט די באָבעס פלעגן זיך אָנהייבן שטאַרק שדעקן פאַר דעם ביסל 
(פרישע לופט, װאָס פלעגט אַרײנקומען פון דדוסְן. פלעגו זיי די 
קינדער אָנהייבן וויקלען אין פאַרשיידענע שמאַטעס און די זקנות 
פלעגן שטילערהייט שילטן דעם קאָמיטעט, װאָס יעדן טאָג טראַכט 
ער. אויס קעגן זיי נייע גזירות... 

וועגן פאַרנעמען זיך מיט די קינדער גופא -- האָט גאָר קיין 

רייד נישט געקאָנט זיין. ס'װאָלט געװען נאָך מער וי לעכערלעך, 
אָנצוהייבן מיט די איבערגעשראָקענע קינדער צו זינגען און טאַנצף 
ווען די מאַמעס מיט די באָבעס ברעכן זיך די הענט פאַר יאוש און 
פאַרצווייפלונג, 

-- אָנשטאָט צו ברענגען אונדז װאַרעמע קליידער אויף ווינטער 
-- לאָזט מען גאָר אַרײן אַ קעלט אין שטוב, -- פלעגן די עלטערע 
בעזשענקעס זיך בונטעווען קעגן מיר. מער נישט די עטלעכע יינגערע 
צווישן זיי -- די אַזױ גערופענע ,סאָלדאַטקעס?, װאָס די מענער 
זייערע זיינען געווען אויף די פראָנטן --- פלעגן זיך צו מיר וייבעריש 
אונטערחנפענען און מיך נעמען שטענדיק אונטער זייער שוץ. 

--- ס'איז דאָך ביי אים, נעבעך, אַ פּרנסה אַזאַ צו לופטערן אונדזערע 
דירות ! --- פלעגן די סאָלדאַטקעס אָנהייבן טענהן צו די אָפּגעשטאַנענע 
ווייבער, 

-- אַז דער קאָמיטעט צאָלט אים דערפאַר -- מוז ער דאָך! 

דערפאַר, װאָס די סאָלדאַטקעס פלעגן זיך פאַר מיר איינשטעלן 
--- פלעג איך שוין מוזן אַרוסהעלפן זיי מיט די ברייו צו זייערע 
מענער אויף די פּראָנטן 

יידישע בריוו האָט מען דאָך דעמאָלט נישט געטאָרט שרייבן 
און רוסיש האָבן די סאָלדאַטקעס, נעבעך, נישט געקענט. 

בין איך אַזױ אַרום געװאָרן דער ,קריגס-קאָרעספּאָנדענט?" צװישן 
די ווייבער מיט זייערע מענער איף די פּראָנטן. 

די הײימלאָז-געװאָרענע סאָלדאַטקעס האָבן געװאָלט געבן צו ויסן 
די מענער זייערע אויף די פּראָנטן, אַז אויך זיי -- די איחסנטעס? -- 
האָט מען נישט געשאַנעװעט און מען טרייבט זיי איצטער ביז סאַמע 
סיביר. אַזעלכע בריוו האָט מען געמט, פאַרשטייט זיך, שרייבן 
זייער פאַרשטעלט. די מיליטערישע צענזור איז געװען זײיער אַ 
שטרענגע. האָבן די סאָלדאַטקעס איינגעפונען, אַז איך בין וי אָנגע- 
בוירן פאַר אַזאַ מין קאָנספּיראַטיווער בריוו-שרייבעריי. 

ווען איינע פון זי פלעגט אין איר זאַפטיקן, פאָלקסטימלעכן 
יידיש מיר אָנהייבן צו דיקטירן אַ בריוו צו איר מאַן אויף דער 
מלחמה --- פלעגן שוין די אַנדערע בעזשענקעס תיכף ומיד פאַרגעסן 
זייערע פריערדיקע מחלוקות, ווער פון זיי ס'איז געווען רייכער און 
אינטעליגענטער. פלעגן זיי שליסן צוישן זיך אַ צײיטװײיליקן שלום- 
בית און זיי פלעגן גאָטספאָרכטיק זיך צוהערן צו דעם דיקטאַט פון 
דער ,לעבעדיקער אלמנה", נעבעך! 

איינע אַן אַלטע בעזשענקע פלעגט בשעת מעשה, געדענק איך, 


אַ יאָרצענדליק אַזאַ ח" 


אונטערבאָמקען אירע אייגענע פיין-געגראַמטע פּסוקים, װאָס איינעם 
פון זיי געדענק איך נאָך ביז היינט, און נעמלעך ; 


7*.., אין די אָקאָפּעס זיינען שוין אַלע גלייך 
סיי אָרעם, סיי רייך... 
נישטאָ דאָרט קיין מזרח-װאַנט, קיין מערב-װאַנט, 
ס'ווערן אַלע געשטראָפט פון איין גאָטס האַנט,,. " 


די סאָלדאַטקע, װאָס פלעגט מיר דיקטירן דעם בריו, פלעגט 
אָנהייבן טומלען זיך, ווען זי פלעגט דערהערן די געגראַמטע פּלאַפּלערײ 
פון דער װיסטער אלמנה, און אָפּװישנדיק דאָס נעזל פון איינעם אַ 
קינד אידס, װאָס גראָד דעמאָלט האָט דאָס נעזל גאָרניט גענעצט -- 
פלעגט זי מיר ווייטעד דיקטירן. 

,און געפירט האָט מען אונדז, װוי מחותנים דורך הונדערטער 
שטעט און שטעטלעך אין די בעסטע װאַגאָנעס. אױיף אַלע װאָקזאַלן 
פלעגט מען אונדז באַגעגענען מיט כלי זמר און מיט כיבוד. אױפן 
מאָסקװער װאָקזאַל האָבן אונדז שוין אָפּגעװאַרט די גרעסטע אַריסטאָ- 
קראַטן פון שטאָט. מען האָט שוין פאַר אונדז געהאַט צוגעגרייט די 
שענסטע פּאַלאַצן און מען האָט פאַר אונדז געדעקט די טישן וי צו 
אַן אמתער חופּה-וועטשערע"... 

,פון מיר דיין אייביק-געטרייע וייב לאה קאַפּױער,.." 


פון דער אונטערשריפט אַלין האָט זיך שוין דער מאַן אויפן פראָנט 
געדאַרפט אָנשטױסן, אַז אַלץ, װאָס זיין ווייב שרייבט אים -- דאַרף 
מען לייענען פּונקט קאַפּױער 

אמת, צוליב מיין רוסישער איבערזעצונג פלעגט אין די דאָזיקע 
בריוו פאַרלוירן גיין סיי דער ביטערער ;הומאָר" און סיי די יידישע 
פאָלקסטימלעכקייט. אָבער די סאָלדאַטקעס פלעגן בלייבן העכסט 
צופרידן פון מיינע בריוו, ווייל ס'פלעגן זיך אויף זיי באַקומען ענטפערס, 

אויך די רוסישע ענטפערס פלעג איך מן פאָרלייענען, כאָטש 
פאַנאַנדערשיפרירן די פּראָנט-בריוו פלעגט מיד אָנקומען פיל שװערער, 
וי מיין איבערזעצונגס-קונסט. 

דער סאָלדאַטישער פּאָטשערק פלעגט זיך אויסלייגן אויפן צע- 
קנייטשטן פּאַפּיר, װי אַ נעץ פון שטעכלדראָט. ס'איז געווען אַ געמיש 
פון קאָטשערעס מיט פּאָמעלעס. מען האָט זיך געקאָנט אָנשטױסן, 
אַז די בריוו זיינען געשדיבן געװאָרן אין די קאַלטע פינצטערע 

אָקאָפּעס אָדער, אין בעסטן פּאַל, ערגעץ-וואו אין אַ ,טיעפּלושקע" 
(פראַכט-װאַגאָן), װאָס האָט שטאַרק געטרייסלט. די בייגעלעך פּאַפּיר 
זיינען געווען שטאַרק צעקנייטשט, וי מען װאָלט זיי װאָכנלאַנג געטראָגן 
אין אַ הויזודקעשענע. די בליישטיפט, מיט װעלכע די בריו זיינען 
געשריבן געװאָרן, זיינען, זעט אויס, פאַרשפּיצט געװאָרן מיט די נעגל 
אָדער גאָר מיט די ציינער? 

אויך דער אינהאַלט פון די בריוו פלעגט זיין צעפּלאָנטערט און 
פאַרדרייט, וי פאַרזשאַװערטער שטעכל-דראָט, 

אַזױ, למשל, פלעגט איינער שרייבן, אַז ער קלייבט זיך אינגיכן 
אויף קבר-אָבות צו די עלטערן... דאָס האָט געדאַרפט באַדײטן, אַז 
ער קלייבט זיך אי"ה אין ,פּלען" אַריין צו די דייטשן, וועלכע האָבן 
שוין אָקופּירט זיין היימאַטס-שטעטל, 

ביים פאַנאַנדערשיפרירן אָט אַזעלכע בריוו, װאָס פלעגן אָנקומען 
פון די פראָנט; אָן בריװו-מאַרקעס און אָפילו אָן פּאָסט-שטעמפּלען -=י 
מען זאָל נישט וויסן, וואו די בריוודשרייבער געפינען זיך -- פלעגט 
ווידער אַמאָל די אַלטע בעזשענקע אָנהייבן פּרעפּלען פרום און גאָטט" 
פאָרכטיק אירע געגראַמטע פּסוקים און די עלנדע סאָלדאַטקעס פלעגן 
שוין װידער אַמאָל אָנהײיבן אונטערווישן די נעזלעך ביי זייערע קינדער, 
כאָטש די נעזלעך זייערע זיינען גראָד דעמאָלט געװען טרוקן. אַזױ 
אַרום האָבן מיר די הײמלאָזיגעװאָרענע מאַמעס און באָבעס שטענדיק 
פאַרשטעלט דעם וועג צו די קינדער, וועלכע איך האָב געדאַרפט לוט 
די פאָרשריפטן פון דעם ;אָזע"-קאָמיטעט באַדינען סאַניטאַר-היגיעניש 
און קולטורעל, 

האָב איך די ערשטע צייט געהאַט באַקומען פון מאָסקװער ,אָזע" 
חודש-געהאַלט נאָר דערפאַר אַלײן, װאָס איך פלעג כאָטש איין מאָל אין 
טאָג דורכלופטערן אַ ביסל די צוזאַמענוואױנונגען פון די בעזשענצעס. 

אַז איך פלעג זיך פאַרנעמען, דער עיקר, מיטן שרייבן פאַרשטעלטע 
בריוו פון די סאָלדאַטקעס צו זייערע מענער אויף די פראָנטן --- פלעג 
איך אין ,אָזע", פאַרשטײיט זיך, נישט דערציילן. 

די דאָזיקע אַרבעט האָט דאָך נישט געהאַט קיין שום שייכות צו 
מיינע דירעקטע פּרעבעליסטישע פליכטן. 


יולי דמיטריטש ענגעל 


אויפן צווייטן יאָר פון דער וועלט-מלחמה, סוף 1915, איז שוין 
מאָסקװע געװאָרן איינער פון די װויכטיקסטע יידישע קולטור-צענטערף . 

דער פּליטים-שטראָם פון די פראָנט-געביטן האָט זיך שוין מער אָדער 
וייניקער אָפּגעשטעלט. די פאַרטריבענע יידישע באַפעלקערונג פון 
ליטע, װײיסרוסלאַנד און קורלאַנד איז שוין געװאָרן צעזייט און צע- 
שפּרײט איבער די פאַרשיידענע שטעט און שטעטלעך פון דער אוק- 
ראינע און פון צענטראַלירוסלאַנד, די הױפּט-קאָמיטעטן האָבן שױן 
געמוזט אָנהייבן באַזאָרגן די היימלאָזע נישט נאָר --- מיט ,תכריכים 
פאַר די טויטע און פאַר די לעבעדיקע -- ברויט", נאָר אויך נאָך -- 
מיט קולטור און בילדונג, דער גרעסטער פּראָצענט פון די הײימלאָזי 
געװאָרענע יידישע מאַסן איז דאָך באַשטאַנען פון פרויען און קינדער. 
אַרום די עלנד-געבליבענע יידישע פרויען און מיידלעך האָבן שטענדיק 
און אומעטום זיך אַרומגעדרײט אַלפאָנסן און מיסיאָנערן. האָט מען זי 
געמוזט שיצן פון די ביידע געפאַרן, אַ באַזונדערן שוץ האָבן געפאָ- 
דערט די האַלב-דערװאַקסענע מיידלעך, װאָס מערערע פון זיי האָבן 
נישט געהאַט איבער זיך קיין שום השגחה. האָט די ,אָזע"-געזעלשאַפט 
אָנגעהױבן אױיסשפּרײיטן אַ גרויסע נעץ פון קינדער-היימען פאַר די 
פאָרשול-קינדער, די ;אָפּע" (,מפיצי השכלה") האָט אָנגעהױבן ביען 
שולן פאַר דערװאַקסענע קינדער און דער פאָרט? -- װאַרשטאַטן פאַר 
שניידערקעס און נײיטאָרקעס און פאַר כלערליי אַנדערע האַנט-אַרבעטן 

די אַלע אױבנדערמאָנטע געזעלשאַפטן האָבן צעשיקט זייערע באַ- 
פולמעכטיקטע איבער אַלע פּונקטן, וואו ס'האָט זיך שוין אָפּגעזעצט די 
יידישע הײמלאָזיקייט, אָבער די אינסטרוקציעס און די אַלע ניטיקע 
הילפס-מיטלען פלעגן געגעבן װערן פון ;צענטער", ד. ה, פון פּעטראָ- 
גראָד אָדער פון מאָסקװע. 

אין מאָסקװע האָט זיך שוין צו יענער צייט קאָנצענטרירט כמעט 
דאָס גאַנצע ביסל יידישע אינטעליגענץ, װאָס האָט זיך נישט געלאָזט 
אָקופּירט ווערן דורך דעם דייטש אָדער דורך דעם עסטרייכער... 

אין די צענטראַלע יידישע הילפס-קאָמיטעטן זיינען שוין געוען 
דעמאָלט פאַרטראָטן אַלע פּאַרטײען און אַלע ריכטונגען פון דעם דע- 
מאָלטדיקן יידישן עפנטלעכן לעבן. 

דער קאָמיטעט איז געװאָרן דער איינציקער קאַמף-פּלאַץ, וואו דער 
הײימלאָזיגעװאָרענער יידישער קולטוד- און כלל-טוער פלעגט זיך 
קענען אויסלעבן פּאַרטײיאיש און געזעלשאַפטלעך. באַזונדערס שטאַרק 
האָט מען זיך דעמאָלט געריסן אַרום דער שפּראַכן"-פדאַגע. 

-- יידיש אָדער העברעאיש 1 

-- וועלטלעכע שולן אָדער רעליגיעזע? 


80 דניאל טשאַרני 


דער הױיפּט-קעמפער פאַר יידישיזם און וועלטלעכקייט איז געווען 
דעמאָלט דער פריער-געוועזענער סיימיסט און שפּעטער-געװאָרענער 
פאָלקיסט נחום שטיף. דער פאַרטיידיקער פון דעם העברעאיזם איז געווען 
חיים נחמן ביאַליק. די שלאַכטן צװישן די ביידע לאַגערן זיינען געווען 
אַזעלכע הייסע און לאַנגדױערדיקע, אַז די אַסימילירטע פּעטערבורגער 
און מאָסקװער , איזראַעליטן? האָבן גאָר אינגאַנצן געהאַט פאַרגעסן זיך 
איינצושטעלן פּאַר דער רוסישער שפּראַך... 

געזיגט האָט דעמאָלט דער יידישיסט נחום שטיף. 

דער יידישיסטישער לאַגער האָט געהאַט דעמאָלט הינטער זיך די 
גרויסע מאַסע פון יידישע הײמלאָזע, װאָס האָט נישט געקענט (און אויך 
נישט אָנערקענט) קיין אַנדער שפּראַך, װי די יידישע. 

האָט אויך אַפילו די װאָלגע -- די ,װאָלגאַ מאַטושקאַ-רעקאַ? -- 
אָנגעהויבן רעדן ידיש! אויך די ,מאָסקװאַ-רעקאַ" האָט אָנגעהױיבן 
רעדן יידיש! 

װי אָפט פלעג איך מיט די הײמלאָזיגעװאָרענע קינדער עפון 
רייסן, ליטע און פּולן? זיך אַװעקלאָזן מיט די שליטעלעך און גליטשערס 
צו דער אינגעפראָרענער ,מאָסקװאַירעקאַ" און זינגען צופוסנס דעם 
הייליקן קרעמל אָדער צופוסנס דעם גאָלד-באַקופּאַלטן ,כראַם כריסטאַ 
ספּאַסיטיעלאַ?: 


;העי, דו חברה-מאַן הער, 
גיב דעם שליטל אַהער! ' 
און מיר שליטלען זיך פריילעך און מונטער. 
האָפּ, מיר פליען גאַלאָפּ, 

און פאַלט איינער אַראָפּ -- 

שטייט ער אויף באַלד צוריק אַ געזונטער". 


מיין יידישיסטיש האַרץ פלעגט קװעלן פאַר נחת, ווען כ'פלעג 
דערהערן, װי צעשטיפטע קולעכלעך פון די יידישע קינדער פלעגן 
אויסזינגען אין דער פערציק-מאָל-פערציק-באַקלױסטערטער שטאָט מיינע 
לידער, װאָס איך האָב פאַריידישט פון די דייטשישע שול-כרעסטאָמאַ- 
טיעס. 

די מעלה פון די דאָזיקע דייטשישע לידער איז באַשטאַנען אין 
דעם, װאָס עס זיינען שוין געווען צו זיי פאַרטיקע נאָטן. האָט מען 
די דאָזיקע לידער אין מיין יידישער באַאַרבעטונג תיכף ומיד געקענט 
אָנהײיבן זינגען אין אַלע ניידגעגרינדעטע קינדער-היימען, אָנהײבנדיק 

פון מאָסקװע און ניזשני-נאָװאָגראָד ביז סאַראַטאָו, סאַמאַרע, פּענזע 
און נאָך ווייטער. 

דאָך אָבער איז דער רעפּערטואַר געווען אַ צו-קליינער פאַר דער 
גרויסער נעץ שולן און קינדער-היימען, װאָס זיינען אויפגעשפּרונגען װי 
שוועמלעך נאָך אַ רעגן אויף אַלע ברעגן פון דעם דניעפּער און דער 
װאָלגע. 

האָב איך זיך געװענדט דעמאָלט צו דעם יידיש-רוסישן קאָמפּאָ- 
זיטאָר יולי דמיטריטש ענגעל -- ער זאָל מיר העלפן שאַפן אַ לידער- 
רעפּערטואַר פאַר די יידישע שולן און קינדער-היימעןף 

יולי דמיטריטש ענגעל אין געווען דעמאָלט דער הױפּט-רעצענ- 
זענט פאַר טעאַטער און מוזיק אין דער פּראָגרעסיווער מאָסקװער הויפּט- 
צייטונג ,דוסקיע װיעדאָמאָסטי?, ענגעל האָט אָבער געהאַט אַ שטאַרקן 
אינטערעס צו דער יידישער פאָלקס-מוזיק. ש. אַנסקי האָט נאָך מיט 
יאָרן צוריק ענגעלן אַרײנגעצױגן אין זיינע פאָלקלאָריסטישע עקספּע- 
דיציעס. אין יולי דמיטריטש געװאָרן פאַר מיר דעמאָלט דער סימבאָל 
פון דער אַסימילירטער יידישער אינטעליגענץ, וועלכע האָט אונטער 
די קלעפּ פון די שװוערע און האַמעטנע אַנטי-ײידישע מלחמה'גזירות 
אָנגעהױבן פּאַװאָליע זיך אומצוקערן צום געיאָגטן און געפּלאָגטן יידנטום 
און, במילא שוין -- אויך צו דער פאָלקסטימלעכער יידישקייט, 

יולי דמיטריטש ענגעל איז געווען אין מאָסקװע איינער פון די 
ערשטע רוסיפיצירטע יידישע אינטעליגענטן, װאָס זיין מוזיקאַלישער 
אויער האָט באַלד פאַרנומען אַלע יידישע וויי-און אויסגעשרייען. 

האָט זיך יולי דמיטריטש באַלד אָנגעכאַפּט אָן מיין פאָרשלאַג צִו 
שאַפּן אָריגינעלע יידישע קינדער-לידער אָדער, לכל הפּחות, צו פאַר- 
יידישן מוזיקאַליש יענע קינדער-לידער, װאָס איך האָב שוין אַרױסגע- 
כאַפּט פון די דייטשישע שול-כרעסטאָמאָטיעס און וועלכע זיינען שוין 
געזונגען געװאָרן אין די שולן און קינדער-היימען. 

איך האָב ענגעלן צוגעשטעלט פופציק טעקסטן פון אָריגינעלע און 
איבערגעזעצטע קינדער-לידער, צװישן זיי -- ביי אַ צענדליק מיינע 
אייגענע. 

האָט זיך דער הױך-באַגאַבטער יידיש-רוסישער קאָמפּאָזיטאָר 
אַרײנגעטאָן דעמאָלט מיט ליב און לעבן אין די האַלב-שפּילעװדיקע 
און האַלב-פאָלקסטימלעכע טעקסטן פון די שפּיל- און טאַנץ-לידער 
און ער האָט זיי אָנגעהױיבן צו באַצױבערן מיט זיינע אייגענע מעלאָדיעס. 

איך גלויב, אַז דעמאָלט איז יולי דמיטריטש ענגעל ערשט ריכטיק 
דערהויבן געװאָרן דורך דעם פּרימיטיוו פון דעם יידישן פאָלקס-ליד 

און קינדער-ליד צו דער אוראַלטער מיסטיק פון דעם יידישן פאָלקס- 
ניגון, די שעפערישע אַרבעט זיינע איבער יענע פופציק קינדער"לידער 
איז געוויס געװאָרן פאַר ענגעלן איינער פון די װיכטיקסטע עטאַפּןף 
וועלכער האָט אים מיט עטלעכע יאָר שפּעטער דערהויבן צו זיין באַ" 
רימט-געװאָרענער מזיקאַלישער קאָמפּאָזיציע צו ש. אַנסקיס ,הדבוק", 
װאָס די ,הבימה" האָט אויפגעפירט מיט אַזאַ ריזיקן דערפּאָלג. 

די דאָזיקע פופציק יידישע קינדער-לידער אין ענגעלס באַאַרבע- 
טונג זיינען באַלד געװאָרן פּאָפּולער נישט נאָר אין די יידישע פאָלקס- 
שולן און קינדער-היימען, נאָר אויך אַפּילו -- אין די סאַלאָנען פון דער 
גאַנץ- און האַלב-אַסימילירטער יידישער אינטעליגענץ פון מאָסקװעי 
די יידיש-מוזיקאַלישע געזעלשאַפּט, בראש פון וועלכער ס'איז געשטאַנען 
דעמאָלט דער זעלבער יולי דמיטריטש, האָט אָנגעהױבן צו געבן אין 
מאָסקװע קאָנצערטן פון יידישן פאָלקס-ליד און קינדער'ליד, אַזױ 
אַרום איז מלחמה-צייט רעאַביליטירט געװאָרן דער ,זשאַרגאָן" נישט 
נאָר אין די אויגן פון די פּעטערבורגער און מאָסקװער קאָמיטעט-לײט, 
נאָר אויך אַפילו אין די אויגן (און אין די אויערן און אין די מיילער) 
פון די הויכגעשטעלטע דאַמען-פּאַטראָנעסעס, װאָס פלעגן זייער אָפט 
איבערשרעקן די בעזשענצעס מיט זייער שטאַרק-פּערפומירטער רוסי" 
שער שפּראַך. 

באַלד נאָך דער דאָזיקער רעאַביליטאַציע פון דעם ;זשאַרגאָן? -- 
האָבן סיי ,אָפּע" און סיי ,אָזע" געהעכערט מיין געהאַלט און כ'האָב 
יענעם ווינטער שוין געקענט איינקויפן זיך אַ װאַרעמען מאַנטל, װאָס 
האָט מיך געשיצט פון די שאַרפע מאָסקװער פרעסט. 

אין יענעם ווינטער איז אויך דער ברודער מיינער ש. ניגער גע- 
ווען אַן ,,אופּאָלנאָמאָטשענער? (ד"ה אַ באַפולמעכטיקטער) פון ;יעקאָפּאָ 
אַזש אין סאַראַטאָוו און, ווען ער איז געווען געקומען פון באָברױסק 
קיין מאָסקװע איבערצונעמען פון מאָסקװער קאָמיטעט זיין שליחות -- 
בין איך שוין געווען בכוח אים אויפצונעמען, װי אַ מער-פאַרמעגלעכער 
ברודער נעמט אויף אַ װינציקער-פאַרמעגלעכן ברודער. האָט מין 
האַרץ שטילערהייט געקלעמט, װאָס אויך ניגעדן איז באַשערט צו װערן 
אַן ,אופּאָלנאָמאָטשענער? אין די ווייטע און קאַלטע מקומות און פאַר" 
נעמען זיך דאָרטן מיט אַזעלכע אַרבעטן, װאָס פּאַסן זיך פיל מער פאַר 
אַ פּאַרטײפּראָפּעסיאָנאַל איידער פאַר אַ פּראָפּעסיאָנעלן ליטעראַטור- 
קריטיקער. ! 

ווען איך האָב מיין ברודער אַ פרעג געטאָן, פאַרװאָס ער האָט 
נישט מיטגענומען אין וייטן און קאַלטן וועג אַרײן, קיין װאַרעמע 

זאַכן -- האָט ער מיר שטיל און שעמעודיק אַן ענטפער געטאָן אַז 
ער האָט נישט געהאַט װאָס מיטצונעמען. לאָזט זיך אויס, אַז די אַלע 
זאַכן װאָס איך האָב אים איבערגעשיקט פון וילנע קיין באָבריסק 
זיינען צו אים נישט דערגאַנגען. 

שוין צום צווייטן מאָל, הייסט עס, װי ש, ניגער איז צוליב דעם 
מלחמה-פייער געװאָרן אַ ;נשרף". 

אָבער אָט האָט אונדז דער זעלבער מלחמה-פייער אַװעקגעשטעלט 
ווידער אַמאָל אויף די פיס. ש. ניגער און איך זיינען מאָביליזירט 
געװאָרן צו דער הילפס-אַרבעט לטובת די פּליטים און --- 


,מיר פליען גאַלאָפּ, 

און פאַלט איינער אַראָפּ -- 

שטייט ער אויף באַלד צוריק אַ געזונטער וי 
אַזױ איז שוין אונדזער לעבן! 


אַ הײמלאָזע ליבע 


עס זיינען פאַראַן צוויי ווערטער אין אונדזער שפּראַך, װאָס פאַר 
מיר זיינען זיי נישט מער, וי צוויי טויטע באַגריפן. דאָס זיינען די 
צוויי גאָר גרויסע ווערטער: ,טאַטע* און , היים". 

נישט האָבנדיק געהאַט איבער זיך דעם אױטאָריטעט און די 
שליטה פון אַ טאַטן, האָט זיך שוין במילא נישט געקענט ביי מיר 
אַנטװיקלען די מורא און דער דרך-ארץ פאַר יענער העכערער קראַפט, 
װאָס קען באַפּעלן און אָנפירן. 

די מאַמע מיינע װאָס האָט פון אָנהייב אָן געמזט איבערנעמען 
אויף זיך די טאַטישׂע פונקציעס -- האָט מיר קיינמאָל נישט באַפוילן, 
נאָר שטענדיק געבעטן מיך, האָט מיך קינמאָל נישט אָנגעפירט, 
נאָר מוטערלעך געפירט, 

איז דאָס װאָרט ,טאַטע*" עד היום געבליבן פאַר מיר נישט מער, 
וי אַ פּוסטער קלאַנג. אויך דאָס װאָרט ,היים" אַפּעלירט נישט קינ" 
מאָל צו מיינע געפילן און סענטימענטן, 

מיין היימאַט-שטעטל דוקאָר איז געװאָרן פאַר מיר אויסגעליײידיקט 
פון יענעם מאָמענט אָן, זינט די מאַמע מיינע האָט זיך אַריבערגעפּעקלט 
צו איר צווייטן מאַן קיין זעמבין, הינטער באָריסאָו, 

האָב איך פון דער גאַנצער ,מאַטשוקאַ ראָסיאַ" --- פון מיין אָפַי- 

ציעלן ,הײימלאַנד" -- מיטגענומען קיין אױסלאַנד נישט מער, װי די 
צוויי שטעט מינסק און ווילנע, מינסק האָט װייניק װאָס בײיגעטראָגן 
צו מיין גייסטיקער אַנטװיקלונג. שפּיר איך נישט צו דער דאָזיקער 
שטאָט קיינע שום באַזונדערע סענטימענטן. וילנע אָבער האָט זיך יאָ 
איינגעבאַקן אין מיין האַרצן און, ווען איך הייב אָן אַמאָל שטאַרק בענקען 
נאָך דער מאַמען צי נאָך די ברידער מיינע --- פאָר איך אַװעק דעמאָלט 
קיין ווילנע און איך דערשפּיר זיך דאָרטן, װי איך װאָלט געווען גע- 
קומען אויף יום-טוב צו דער מאַמען אַהיײם. 

אין ווילנע האָב איך דאָך געשטעלט מיינע ערשטע שריט צו דער 
יידישער ליטעראַטור. אין ווילנע האָב איך אויך דערקענט נענטער 
די צוויי עלטערע ברידער מינע -- ניגערן און װלאַדעקן, -- אין 
ווילנע האָב איך אויך דורכגעמאַכט מיינע דיכטער-ליבעס, װאָס האָבן 
אָנגעהױיבן צו פאַרמענערישן מיין פּאַרמוזיניקטע אינגלשקייט. 

צוליב דעם אַלץ איז ווילנע געװאָרן פאַר מיר די צווייטע היים, 
וואו אויך אַפּילו דער טויט ווערט היימיש.י. 

ווען מען גיט מיך אָבער איצטער אַ פרעג, וואו, אַן ערך, װאָלט 
איך ועלן עס זאָל זיך בערגלען מיין קבר -- װאָלט איך זיכער געענט- 
פערט ; 

-- אין ניוזיאָרק! 

אין ניו-יאָרק, ווייס איך, װאָלט איך זיך געפילט אַ סך רואי- 
קער און היימישער אויך אַפּילו נאָכן טויט, 

ס'איז אָבער געווען אַ צייט אַזאַ, ווען איך האָב געגלויבט, אַז מיין 
היים, מיין שטענדיקע היים װעט גאָר װערן מאָסקװע, די פרעמדע 
ווייסשטיינערדיקע מאָסקװע. 

ס'איז געווען אין יענע גרויסע מהומה" און בהלה-אָרן פונם 
ערשטן וועלט-קריג, װען די גאַנצע וועלט איז געװאָרן, פּונקט װי איך, 
היימלאָז און טאַטעלאָז,. גראָד דעמאָלט. װען די יידישע היימ- 
לאָזיקייט האָט זיך בלוטיק צעכװאַליעט איבער גאַנץ רוסלאַנד און 
דער וויי-געשריי פון צענדליקער מיליאָנען מענטשן אויף די פּראָנטן און 
אין די פאַרשיידענע הינטערלענדער האָט זיך פונאַנדערגעגלעקערט אי- 
בער גאָר דער וועלט -- גראָד דעמאָלט האָט זיך מיין האַרץ שטיפעריש 
צעקלונגען, װי אַ גלעקל פון אַ דאָרפישן קלויסטערל ערב אַ גרויסער 
חגא. 

דאָס איז געווען די ליבע. די ליבע צװישן צויי היימלאָזדגעװאָי 
דענע מענטשן אין אַ שרעקלעך-הײימלאָזער צייט. דאָס איז געװען די 
אויפגעשטראַלטע ליבע צוישן מיר און איינער אַ יידישער טאָכטער, 

װאָס איז דורך דעם פּליטים-שטראָם אויך פאַרטראָגן געװאָרן קיין 
מאָסקװע, 

ס'איז איר געלונגען, דער דאָזיקער יידישער טאָכטער פון ביאַ- 
ליסטאָק צו באַהאַלטן אין אירע גרויסע רבנישע אויגן די אַלט-ײידישע 
מנוחה און דעם אַלט-ײידישן בטחון, 

זי האָט געהייסן רחל, אָט-די דאָזיקע היימלאָזיגעװאָרענע מוטער- 
רחל האָט מיט זיך אַליין פאָרגעשטעלט, קען מען זאָג, אַ גאַנץ הױיזי 
געזינד. זי האָט געקענט רעדן שטרענג און קלוג, וי אַ טאַטע. זי האָט 
געקענט זיין צאַרט און מילד, װוי מאַמע און זי האָט אויך געקענט שטיפן 
און שפּילן זיך,װוי אַ קינד. 

שוין ביי דער ערשטער באַגעגעניש מיט איר האָב איך דער- 
שפּירט, אַז עמיצער דערהייבט מיך צו אַ נייעם אונטערגאַנג, 

,אם אשכחך, רחל, תשכח ימיני" -- אויב איך וװועל דיר פאַרגעסן, 
רחל, זאָל פאַרגעסן װוערן די רעכטע האַנט מיינע -- האָב איך איר 
צוגעשוואוירן אין איינעם אַ חצות, ווען דער שטאָט-זייגער אין קרעמל 
האָט פּונקט צוועלף באַנאַכט אויסגעקלונגען דעם רוסישן הימן. 

ס'איז געווען זייער אַ האַרבע שבועה, מיט דער רעכטער האַנט 
מיינער ניאַנטשע איך זיך אַ לעבן לאַנג, װי עס ניאַנטשעט זיך אַ מאַמע 
מיט אירן אַ פאַרקריפּלט קינד, 

דערהערנדיק פון מיר אַזאַ שבועה --- האָט זיך רחל פנאַנדער- 
געוויינט צופוסנס דעם קרעמל, וי זי װאָלט שוין באַצייטנס אָנגעהויבן 
צו באַװיינען דעם ווייטערדיקן גורל פון מיין רעכטער האַנט, 

;רחל מבכה על בניה" -- האָב איך אַ טראַכט געטאָן. די מוטער 
רחל וויינט אויף אירע קינדער, װאָס זיינען געװאָרן צעזייט און צע" 
שפּרייט איבער גאָר דער װעלט. איז זי געקומען איצטער, די מוטער- 
רחל, קיין מאָסקװע זיך איינצושטעלן פאַר די הײימלאָז-געװאָרענע יידישע 
קינדער, װאָס זייערע טאַטעס קומען אום אויף די פּראָנטן און די מאַמעס 
זייערע בעטלען ברויט אין די קאָמיטעטן. 

זי איז געווען אַ פרעבעליסטן, רחל, זי איז געווען נאָך מער, װױ 
אַ פרעבעליסטן, זי איז געווען אַ מאַמע. 

מיר האָבן דעמאָלט געאַרבעט צװאַמען אין איין און דער זעלבער 
שול,. אין דער ערשטער ידישער שול, װאָס ,אָזע" און ;אָפּע? האָבן 
געגרינדעט אין דער מאָסקװער פאָרשטאָט ,מאַרינאַ דאָשטשאַ" פאַר 
די קינדער פון די הײימלאָזע. 

ס'איז געווען אַ קאָמבינאַציע פון אַ קינדער-היים מיט אַ שול צר" 
זאַמען. 

זי, רחל, פלעגט לערנען די פינף-זעקס יעריקע קינדער שפּילן 
זיך אין פּילקעס, קנעטן צאַצקעס פון ליים, אויסשניידן קווייטן פון קאָ- 
לירטן פּאַפּיר, זינגען און טאַנצן און איך פלעג אין אַ צוייטן צימער 
לערנען מיט די מער-דערװאַקסענע קינדער די שוין פון לאַנג פעסט- 
געשטעלטע אמתן, אַז איין מאָל איינס איז איינס און אַז צוויי מאָל צוויי 
איז פיר, 

וי אָפּט פלעג איך מקנא זיין די פינף-זעקס יעריקע יתומימלעך, 
װאָס פלעגן אַזױ גוט שפּילן אונטער רחלס מוטערלעכער השגחה און 
וי אָפּט פלעגט זיך מיר פאַרגלוסטן צו געבן אַ שפּרונג אַריין אין איר 
קינדער-קאַראַהאָד און מיטטאַנצן אונטער רחלס קאָמאַנדע. 

אין אַזעלכע מינוטן פלעג איך אָנהייבן צווייפלען אין די אַלע שוין 
פון לאַנג פעסטגעשטעלטע אמתן, אַז איין מאָל איינס איז טאַקע איינס 
און אַז צוויי מאָל צוויי איז טאַקע פיר. אָט איז רחל אַליין און פאַר 
זיך אַן איינס און איך בין אויך אַליין און פאַר זיך אַן איינס, נאָר ווען 
מען זאָל די ביידע איינסן כפלען איינע אויף די אַנדערע -- װעט זיך 
דאָך נישט באַקומען קיין נייער איינס ! | 

אין אָט אַזעלכע מינוטן פון ספקות און צווייפל --- פלעג איך װאַרפן 
דאָס לערנען מיט די קינדער און אָנהײיבן אױספאַנטאַזירן פאַר זײ 
כלערליי מעשיות, װאָס פלעגן סיי מיך און סיי די קינדער אַריבערטראָגן 
אין גאַנץ אַנדערע ועלטן, אין װעלטן אַזעלכע, וואו איינס געכפלט 
אויף איינס קען טאַקע ווערן צוויי און וואו צוויי מאָל צוויי קען אַמאָל 
ווערן פינף... 

אין די פרייע אָװנטן פלעג איך די זעלבע מעשיות איבערדער- 
ציילן טאַר רחלן, -אָבער שוין מיט אַן אַנדער פאַטאָס און מיט גאָר אַנ- 
דערע רמזים, : 

רחל פלעגט זייער גערן אויסהערן מיינע מעשיות, זי פלעגט זיך 
שטאַרק פאַרטראַכטן איבער דעם מוסר-השכל. זייער אָפּט פלעגט מיך 
רחל באַרואיקן מיט אירע אייגענע פּסוקים און איינפאַלן, װי איך װאָלט 
ווירקלעך געווען אירט אַ קינד, װאָס זי דאַרף ערשט אָנהייבן אַדוקירן. 

מערערע ווערטלעך און פּסוקים אירע האָב איך פאַרנאָטירט אין 
מיינע נאָטיץ-ביכלעך, אָבער ליידער זיינען זיי ביי מיר אַלע פאַרברענט 
געװאָרן. 

מער נישט עטלעכע פון זיי זיינען פאַרבליבן אין מיין זכרון און איך 
נעם זיי איצט אַריין אין מיינע כראָניקעס, װי צעשאָטענע פּערל פון אַ 
לאַנגיצעריסענעם ירושה-שנור. 
אָט האָט איר זיי דאָ אָן קיין שום צװאַמענהאַנג: 

,אין דער פּראַקטיקע איז די פּראַקטיקע אַליין אויך גאָרנישט, 

,קיין איין מענטש איז נישט װערט דאָס, װאָס ער באַקומט, 
ווען ער ווערט געליבט?, 

;אַלץ הענגט אָפּ דערפון, וי מען שניידט צו און וי מען 
נייט אויף.. 

,אויף יעדער שולד קען מען חרטה האָבן, אָבער נישט יעדע 
שולד לאָזט זיך אויסבעסערן. 

;דאָס סאַמע קלענסטע קלייניקייט קען אַמאָל פאַרגאַנצן דאָס 
גרעסטע בילד". 

,מענער דאַנקען גאָט, װאָס ער האָט זיי נישט געמאַכט פאָר 
קיין ווייבער און מיר, פרויען, דאַנקען גאָט, װאָס מיר דאַרפן זיך 
נישט נעמען קיין ווייבער". 

,דער מענטשלעכער שכל איז ספּריטנע אויף צו שטעלן פראָגן, 
ער איז אָבער פויל צו פאַרענטפערן זיי. אַזױ אַרום ווערט פון דער 
קלאָרקייט באַשאַפן אַ נייער כאַאָס?. 


דער לעצטער אַפאָריזם אירער איז געװען דעמאָלט פאַר מיר באַ- 
זונדערס אַקטועל, איך האָב דערזען דעמאָלט באַשײנפּערלעך, אַז װאָס 
מער איך יאָג זיך נאָך ;קלאָרקייט? -- אַלץ גרעסער װוערט דער כאַאָס 
אין מיר, 

אָבער דעמאָלט האָט דער כאַאָס געבושעװועט נישט נאָר אין מיר 
אַלײן, די גאַנצע וועלט איז געװען דאַן אויפגעבושעוועט וי אַ צע- 
שטורעמטער ים. וי קליין און וי נעבעכדיק עס האָט געמוזט דעמאָלט 
אויסזען מיין מולטער-שיפעלע אין פאַרגלייךט מיט די שווער-באַװאָפּנטע 
פּאַנצער-קרייצערס, װאָס זיינען אַװעק איבער אַלע זיבן ימים שאַפן 
;קלאָרקייט? אין דער וועלט, 

האָב איך געלאָזט מיין האַרץ שווימן, װי אַ פּילקע, באַרג-אַרויף 
באַרג-אַראָפּ איבער די צעשוימטע כװאַליעס פון אונדזער הײימלאָזער 
ליבע און איך האָב אַלץ געװאַרט און געציטערט, צי װעט רחל די פּילקע 
מיינע אויפכאַפּן אָדער נישט ? 

רחל האָט די פּילקע מיינע, ליידער-ליידער, יאָ אויפגעכאַפּט! 

דאַן ערשט איז דער כאַאָס אין מיר געװאָרן נאָך פיל שטאַרקער. 
דאַן ערשט איז מיר געװאָרן קלאָר, אַז רחל האָט איר גורל פאַרבונדן מיט 
מיינעם און אַז דורך דעם אַליין איז שוין אויך רחל דערהויבן געװאָרן צו 
עפּעס אַ נייעם אונטערגאַנג, 

איינס געכפלט אויף איינס, איז דאָך ניט שטענדיק איינס. 


8 דניאל טשאַרני 
אַדיע, מאָסקװע 1 


אין מאָסקװע, אין דער צעהפקרטער מאָסקװע, פון די יאָרן 
5 -- 1916 האָט זיך ענדלעך אָנגעהויבן מיין ערשטער ,באַרג אַרויף" 
צו אַ נייעם זעלבסטשטענדיקן לעבן. ביז דער וועלט-מלחמה האָב איך 
נאָך אַלץ געלעפט אויפן חשבון פון מיינע עלטערע ברידער אין אַמעריקע. 
ביז דער וועלט-מלחמה בין איך נאָך געווען שטענדיק פאַרטאָן מיט 
מיינע פאַרשיידענע מחלות און מיט מיינע פאַרשיידענע ליבעס. איך 
מוז זיך, אגב, מודה זיין, אַז די ליבעס האָבן געהאַט אויפגעטאָן פאַר 
מיין געזונט פיל מער, װי די פּראָפּעסאָרן. מיינע חברטעס פון פאַר" 
שיידענע שטעט און לענדער פלעגן מיך שטענדיק האַלטן אין אַ געהוי- 
בענער שטימונג. אַ דאַנק זיי פלעג איך שטענדיק גובר זיין די שווער- 
סטע אָפּעראַציעס און עקספּערימענטן, װאָס די פּראָפּעסאָרן פלעגן מאַכן 
איבער מיין זינדיקן גוף. 

אין מאָסקװע, אין דער צעיושעטער מאָסקוע, איז געקומען די צייט 
-- איך זאָל װערן סוף-כל-סוף זעלבסטשטענדיק. 

איך בין, זעט אויס, געװאָרן אין מאָסקװע אויף אַזױפיל זעלבסט- 
שטענדיק און סאָליד, אַז מען האָט מיך אָנגעהויבן רופן נישט אַנדערש 
װי ,דאַניאיל װלאַדימיראָװיטש?, אַזאַ מין טאָפּל-נאָמען פאַרפליכטעט 
שוין צו סאָלידקײיט און צו ערנסטקייט. האָב איך פאַר זיך אַלײן אָנגע- 
הויבן באַקומען מער דרך ארץ. 

דער דאָזיקער , דאַניאיל װלאַדימיראָװויטש* איז געװאָרן אַ ,ספּעץ" 
ביי די געזעלשאַפטן ,אָזע" און ;אָפּע". מיין אויפגאַבע איז געווען צו 
,עקזאַמינירן? די אַלע פרעבעליסטנס און לערערינס, װאָס פלעגן קומען 
קיין מאָסקװע זוכן אַרבעט. די דאָזיקע געזעלשאַפטן האָבן שוין געהאַט 
דעמאָלט אַ גאַנץ גרויסע נעץ פון שולן און קינדער-היימען איבער גאַנץ 
צענטראַל-רוסלאַנד. די יידישע פּליטים האָבן זיך פאַנאַנדערגעשפּרײט 
איבער דעם גאַנצן װאָלגע-געביט, אָנהייבנדיק פון ניזשנינאַװגאָראָד 
ביז סאַראַטאָו, סאַמאַרע און אַסטראַכאַן. אין די אַלע פּלעצער איז 
געװאָרן אַ גרויסער נאָכפרעג אויף פרעבעליסטינס און לערערינס. איך 
אַלײן, אמת, בין געווען אַ גאָר קנאַפּער פּעדאַגאָג, די פרעבל- און פּעס- 
טאַלאָצי-טעאָריעס וועגן קינדער-דערציאונג זיינען מיר געווען לחלוטין 
פרעמד, אויך אַפילו די דערציאונגס-סיסטעם פון דער מאַדאַם מאָנטע- 
סאָרי, אין וועלכער אַלע יידישע פרעבעליסטינס זיינען געווען דעמאָלט 
שטאַרק פאַרקאָכט -- איז מיר געװוען אומבאַקאָנט. איך האָב נאָר 
געוואוסט, אַז די אַלע דערציאונגס-סיסטעמען, װאָס זיינען אױיסגעאַרבעט 

געװאָרן פאַר נאָרמאַלע קינדער פון סטאַבילע פעלקער, פּאַסן זיך לחלוטין 
נישט פאַר דעם קליינשטעטלדיקן יידישן קינד, בפרט נאָך -- פאַר דעם 
אױיסגעװאָרצלטן יידישן קינד פון די נע"ונדנע בעזשענצעס. איך האָב 
אויך געוואוסט, אַז איך אַליין, למשל, האָב קינמאָל נישט באַקומען אַ 
וועלכע נישט איז סיסטעמאַטישע דערציאונג (אַ חוץ װאָס ביי דער 
מאַמעס פאַרטוך) און דאָך בין איך אױיסגעװאָקסן, זאָגט מען אַ גאַנץ 
לייטישער מענטש. וען מען מאָביליזירט מיך, למשל, פאַר אַ סאָלדאַט 
אין דער מלחמה -- װאָלט איך, זיכעד, קיין איין מענטשן נישט דער- 
שאָסן און קיין איין פדוי װאָלט איך נישט פאַרגװאַלטיקט. 

האָב איך פון די פרעבעליסטינס און לערערינס אָנגעהויבן פאָדערן 
יידישקייט און , ליבע". די עקזאַמענס אויף ;יידישקייט" זיינען געווען 
גאַנץ פּשוטע. זיי פלעגן דאַרפן פאָרלעזן אַ פּאָר קינדער-לידער און 
קינדער-דערציילונגען פון דעם זשורנאַל ,גרינינקע ביימעלעך" און פון 
די דעמאָלטדיקע שול-כרעסטאָמאַטיעס. פיל שװערער און קאָמפּליציר- 
טער פלעגן זיין די עקזאַמענס איף ,ליבע"... ,ליבע" האָט ביי מיר 
געהייסן ליבע צו מענטש און צו װעלט. אָן ליבע צו מענטש און צו 
וועלט קען מען נישט האָבן קיין שום אינטימע באַציאונג צום יידישן 
קינד, באַזונדערס נאָך -- צום פאַרװאָרלאָזטן יידישן קינד. די פרע- 
בעליסטין, אָדער די לערערין מוז וערן פאַר דעם הײמלאָזן יידישן 
קינד די היים זיינע, די פרייד זיינע און אָפּטמאָל אויך --- די מאַמע זיינע. 

אָט אַזאַ מין , טעאָריע? האָב איך זיך אויסגעאַרבעט פאַר מיין איי- 
גענעם געברויך און כ'האָב זי אויך אָנגעהויבן צו פּרעדיקן פּאַר די אַלע 
פרעבעליסטינס און קינדער-דערציערינס, װאָס האָבן געשטרעבט צו 
באַקומען שטעלעס ביי די געזעלשאַפטן ,אָפּע* און "אָזע". 

די מער-יידישע און די מערימאַמעדיקע דערציערינס פלעג איך 
פאַרטיילן איבער די צענטראַלע אַנשטאַלטן פון מאָסקװע און פון אַרום 
מאָסקװע. די האַלב-רוסיפיצירטע און די וינציקער-מוטערלעכע פלעג 
איך ,פאַרשיקן קיין סיביר" ביז סאַמע אַסטראַכאַן... 
- = די פרעבעליסטין רחל רייסקאַיאַ פון ביאַליסטאָק, וועלכע האָט 
פאַרמאָגט די בעסטע קװאַליפיקאַציעס סיי אַלס דערציערין און סיי אַלס 
מוטער-מענטש --- האָב איך איינגעלאַדן פאַר אַ לערערין אין דער ער- 
שטער יידישער שול פון מאָסקװע, וועלכע איז געוען אַ געמיש פון אַ 
קינדער-היים און אַ פאָלקסשול, אין אָט דעם דאָזיקן געמישטן קינדער- 
אַנשטאַלט בין איך אָבער אַליין באַלד צעמישט געװאָרן פון מיין ליבע 
צו רחלען. איך האָב דערשפּירט, אַז אָט-ידי קלוגע, צנועתדיקע רחל 
װעט זיכער אונטערפירן דעם לעצטן סך-הכל צו אַלע מיינע פריער- 

געוועזענע ליבע-,,פרעבעליזמען". איך האָב נאָר מורא געהאַט, צי װעט 
זיך רחל אַליין נישט פאַרפּלאָנטערן, חלילה, אין דעם שפּינװעבס פון 
מיינע פערזן-נעצן : י: 


,עס איז פול מיט שפּיצן 
דיין גאַנצער טואַלעט : 

די בָלוזן און די העמדער, 
די דעקע אויף דיין בעט, 


פול איז אויך דיין וועזן 

מיט שפּיצן כלערליי, 

: זי פלאַטערן כסדר -- 

און כ'פלאַטער מיט מיט זי""... 


איך האָב דעמאָלט, ווירקלעך, אָנגעהױבן נאָכפלאַטערן נאָך רחלעף 
וי אַ שמעטערלינג נאָך אַ באַװעגלעכן רעפלעקטאָר, 

װאָס מער איך האָב זיך צוגעבונדן צו רחלען -- אַלץ מער האָב 
| איך זי אָנגעהױבן צו זשאַלעװען און צו ראַטעװען זי פון מיינע ליבע- 
ספּאַזמעס. איך האָב שוין דעמאָלט פאָראױסגעשפּירט, אַז מיין צו- 
שנעלער ,באַרג-אַרױף? אין מאָסקװע װעט זיך ענדיקן מיט אַ קאַטאָס- 
טראָפע. זייענדיק אָפּגעריסן סיי פון מיינע ברידער אין אַמעריקע און 
סיי פון דער מאַמען, װאָס איז שוין געווען אָקופּירט דורך די דייטשן 
-- האָב איך אַפילו נישט געהאַט מיט וועמען צו טיילן זיך. 

שוין באַלד צוויי יאָר װוי עס בושעוועט די וועלט-מלחמה, מיליאָנען 
יונגע, שטייפע מענטשן קומען אום אויף די שלאַכט-פעלדער וי משוגע- 
געװאָרענע הינט. מיליאָנען אַלין-פאַרבליבענע פרויען און קינדער 
קומען אום אין הינטערלאַנד פון טיפוס און כאָלערע, פון הונגער און 
עלנד, און איך --- דער פּראָפּעסיאָנעלער וועלט-בעזשענעץ זאָל גראָד 
איצטער זיך פּאַרמעסטן אויף אַ לייטישן סטאַבילן משפּחה-לעבן 1 דאָס 
איז געווען דעמאָלט איבער מיינע כוחות,. דאָס איז געװען דעמאָלט 
איבער מיין פאָרשטעלונגס-קראַפט. , דאַניאיל װלאַדימיראָװיטש? װאָלט 
אפשר פעאיק געווען אויף אַזאַ מין אַװאַנטורע, אָבער דאָניע -- דער 
צעפּעשטשעטער מוזיניקל -- האָט זיך גאָר נישט געקענט פאָרשטעלן, 
וי אַזױ אויך ער קען װוערן אַ מאַן צו אַ פרוי, אַ באַלעבאָס פון אַן אייגן 
היים און ער רעדט נאָך -- אַ טאַטע צו קינדער! י 

רחל האָט צו מיר אײנמאָל אַ זאָג געטאָן, אַז ווען אַ פרוי האָט נישט 

באַלד נאָך דער חתונה קיין קינד -- פאַרבלײיבט זי דיזעלבע מױד, 
אָבער אונטער אַן אַנדער פאַמיליע +.. 

האָב איך שוין באַצײטנס אָנגעהויבן רחמנות צו האָבן אויף יענעם 
קינד, װאָס רחל ועט פון מיר האָבן. 

רחמנות און ליבע זיינען אָבער לייבלעכע שװועסטער. פלעג איך 
אין די פרייע שעהן אַרומלויפן איבער די מאָסקװער בולװאַרן אַ צע" 
טומלטער, אַ צעקלונגענער, װי ערב אַ גאָר גרױיסער חגא. עס האָבן 
זיך דענסטמאָל צעקלונגען אין מיינע אויערן נישט נאָר די פערציק" 
מאָל-פערציק גלעקער פון מאָסקװע, נאָר אויך אַפילו די אַלע עװאַקו- 
אירטע גלעקער פון וילנע. אין דעם עװאַקואירטן גלעקער"געקלאַנג 
פון ווילנע פלעג איך אויך נאָך דערהערן דעם געיאָמער פון אַלע מיינע 
ווילנער חברים און חברטעס, װאָס צוליב די קינדער זייערע האָבן זי 
זיך נישט געקענט רירן פון ווילנע, װי איך האָב עס געמאַכט. 

ווען כװאָלט נישט געווען קיין פּראָפּעסיאָנעלער ,ווייסער בילעט- 
ניק", ווען איך װאָלט נישט געווען קיין בעל-מום --- װאָלט איך פריי- 
װיליק, צי נישט פרייוויליק געווען אַװעק דעמאָלט אויפן פראָנט און 
אַזױ אַרום װאָלט איך, אפשר, רחלען געקענט אַרױסראַטעװען פון מיין 
ליבע צו איר, 

נאָר אָט האָט עמיצנס אַ פרעמדע ברוטאַלע האַנט איבערגעשניטן 
דעם קנופּ, ס'איז אָנגעקומען אַ באַפּעל פון פּעטראָגראַד, אַז איך האָב 
נישט אין מאָסקװע קיין שום וואוינרעכט. איך מוז, הייסט עס, אין משך 
פון פיר און צװאַנציק שעה פאַרלאָזן מאָסקװע. גאַנצע צען חדשים איז 
אָפּגעלעגן מיין בקשה וועגן וואוינרעכט ביים אינערן-מיניסטער פּראָטאָ- 
פּאָפּאָוון. אויפן עלפטן חודש האָט זיך דער אינערן"מיניסטער אַרומ" 
געזען, אַז דער וילנער בעזשענעץ דניאל טשאַרני האָט נישט קין 
וואוינרעכט אין מאָסקװע. 

דער דאָזיקער נייער גװאַלדריס אין מיין לעבן איז גראָד געקומען 
צו דער ריכטיקער צייט, מיין געצוואונגענער אַװעקפאָר פון מאָסקװע 
האָט געדאַרפט געבן רחלען די מעגלעכקייט צו באַפרײיען זיך פון דעם 
שפּינװועבס אין וועלכן כ'האָב זי פאַרוועבט. 

דער ערשטער מאַרשרוט מיינער פון מאָסקװע איז פאַר מיר געווען 
אַ קלאָרער. דאָס איז געווען דער גאַנץ-לאַנגער און אומבאַקאַנטער 
וועג צו דעם דאָנער-געביט (;דאָנסקאַיאַ אָבלאַסט?). אויף איינער אַ 
סטאַנציע פון דעם דאָנער-געביט האָט זיך געװאַלגערט ניגערס האָב- 
און-גוטס, װאָס איך האָב אים מיט אַ יאָר צוריק איבערגעשיקט פון 
ווילנע קיין באָברױסק. 

וי אַזױ ניגערס באַלעבאַטישקײט איז פאַרשלעפּט געװאָרן פון 
ווילנע אַזש צו די קאָזאַקן פון דעם דאָנער-געביט איז פאַרבליבן אַ סוד . 
פון די דעמאָלסדיקע פּאַראָנדקעס אויף דער מיליטאַריזירטער רוסישער 
אייזנבאַן, 

איך בין אָבער געווען שטאַרק צופרידן, װאָס דער װעג צו דער 
,דאָנסקאַיאַ אָבלאַסט* ליגט דורך קאַטערינאָסלאַו. די שטאָט קאַטערי- 
נאָסלאַװו האָט שוין געהאַט דענסטמאָל באַקומען פאַר מיר אַ גאַנץ גרויסע 
באַדײיטונג. אין אָט דער דאָזיקער שטאָט האָבן זיך אָפּנעזעצט רחלס 
עלטערן. צו יענער צייט האָבן זיך אין קאַטערינאָסלאַו אָפּגעזעצט 
טויזנטער און טויזנטער אַנדערע יידישע ,בעזשענצעס" פון ליטע און 
פון ווייס-רוסלאַנד. דאָרטן האָבן שוין פונקציאָנירט אָפּטײלונגען פון 
אַלע הילפס-קאָמיטעטן. אויך די געזעלשאַפט ;אָזע" האָט שוין אין דער 
דאָזיקער געגנט אָנגעהויבן צו אָרגאַניזירן מערערע קינדער-היימען פאַר 
די פאָרשוליקינדער פון די בעזשענצעס. בראש פון דער דאָזיקער 
סאַניטאַר-היגיענישער און דערציערישער טעטיקייט איז געשטאַנען די . 
יונגע דאָקטאָרקע מירע כענקינאַ. מיט אָט-דער יונגער דאָקטאָרקע 
האָב איך זיך באַפרײינדעט אין מאָסקװע. זי פלעגט קאָנטראָלירן דעם 
געזונט-צושטאַנד פון די היימלאָזע קינדער, וועלכע האָבן זיך געפונען 
אונטער מיין , פּעדאַגאָגישער* אויפזיכט. האָט מיר די דאָזיקע דאָק" 
טאָרקע געשריבן פון קאַטערינאָסלאַוו, אַז איך װאָלט צונוץ-געקומען אויך 
, דאָרטן? אין דער אוקראַינע... 

אַזױ אַרום איז מיר קאַטערינאָסלאַוו שוין געװאָרן דאָפּלט נאָענט 
און ליב. 

װעל איך אפשד צװישן די סטעפּעס פון אוקראַינע קענען שטילן 
מיין צער און מיין בענקשאַפט נאָך דער נישט-דערליבטער ליבע אין 
מאָסקוע 1 


רחל איז געקומען אויפן װאָקזאַל זיך געזעגענען מיט מיר, זי 
האָט געשוויגן, זי האָט פּיינלעך געשויגן. ס'איזן שוין געװען דער 
צווייטער קלונג, באַלד-באַלד װעט זיין דער דריטעד. דער לאָקאָמאַטיוו 
האָט שוין אַרױסגצלאָזט פון זיך דעם איבעריקן דאַמף. איך קוק אויף 
רחלען און ס'האַרץ מיינס צעהוידעט זיך אין מיין שמאָלן ברוסט-קאַסטן, 
וי אַ קלויסטער-גלאָק בעת אַ לוויה. 

-- גלין, גלין, גלאָן! --- דער דריטער קלונג! 

-- אַדיע, מאָסקװע! -- אַדיע, רחל! 

, מאָסקװע" און ,רחל" -- צוויי מוטער-װוערטער און צוויי מוטער- 

סימבאָלן! װען מען מון צו די ביידע זאָגן אַדיע!" -- װערט פון 
דעם דאָזיקן װאָרט אַזױ ענג אין האַלדז ביז דערשטיקט צו װערן! 

אַפּילו דער שטראָם פון אומגעריכטע טרערן קען דעם דאָזיקן אָפּי 
שיידס-װאָרט נישט אַרונטערשװענקען. 

רחל האָט נישט געװויינט,. זי איז שטיין געבליבן אויף דער פּלאַט- 
פאָרמע וי אַ ווייסע סטאַטוע פאַרגליווערט און געליימט. זי האָט אַפילו 
מיט איר נאָזדטיכל נישט געפאָכעט צו מיין װאַגאָןדפענצטערל. 

דער לאָקאָמאָטיװויקױמען האָט אָנגעהױבן אַרױסלאָזץ פון זיך 
שװאַרצע קנוילן דויך. האָב איך געציטערט, צי װעט נישט דער 
שװאַרצער רויך פאַרסאַזשען, חלילה, די ווייסע סטאַטוע, װאָס איז איי" 
נינקע אַליין פאַרבליבן אויף דער פּלאַטפאָרמע פון איינעם אַ מאָסקװער 
װאָקזאַל, 


רויטער שױים 


זיצנדיק אין צוג, וועלכער האָט מיך געדאַרפט ברענגען קיין דרום- 
רוסלאַנד צו די קאָזאַקן פון דאָן, --- האָב איך אָנגעהױבן אונטערצופידן 
אַ שטיקל סך-הכל פון דעם קאַרגן יאָר, װאָס איך האָב פאַרבראַכט אין 
מאָסקװע. געוויס װאָלט איך אין מאָסקװע געקענט בהדרגה זיך אַרױפ- 
אַרבעטן אויף אַ ליטעראַריש-געזעלשאַפטלעכער קאַריערע. די נױט 
אין יידישער קולטור און כלל-טוער איז געווען דענסטמאָל שרעקלעך 
גרויס, די אַלטגעזעסענע יידישע אינטעליגענץ, װאָס האָט זיך אָפּגע- 
זעצט אין מאָסקװע נאָך פאַר דער מלחמה איז געװען צופיל פאַרנומען 
מיט די אייגענע ,ביזנעס". געזעלשאַפטלעך האָבן זיי זיך געקענט 
אויסלעבן צװישן די װענט פון דער מאָסקװער קהילה, וואו עס זיינען 
שוין געווען דענסטמאָל פאַרטראָטן אַלע ריכטונגען פון דעם יידיש" 
געזעלשאַפטלעכן לעבן, 

צווישן די דאָזיקע שוין מער-אָדער װייניקער-אַקלימאַטיזירטע יידי- 
שע אינטעליגענטן אין מאָסקװע זיינען געװען באַזונדערס אַקטיוו די 
פריער-געוועזענע עס-עסאָווצעס אהרן סאָקאָלאָװסקי (פאַראָן מאַקעדאָ 
נעץ") און דער אינזשעניער שמואל וייצמאַן (אַ ברודער פון פּראָפּעסאָר 
חיים וייצמאַן),. די סיימיסטישע פּאַרטײ איז געװען פאַרטראָטן דורך 
מישע ראַסקינען, װאָס איז מיט עטלעכע יאָר צוריק געווען אין װין 
דער הױפּט-אַדיוטאַנט פון פאַרשטאָרבענעם סיים-טעאָרעטיקער מאַרק 
באָריסאָװיטש ראַטנער,. דער ;בונד" איז געווען פארטראָטן דורך דעם 

ד"ר טעאָדאָר הײליקמאַן און דורך אײנעם אַ שװאַרץיבאַבערדלטן 
טעמפּעראַמענטפולן יונגן מאַן מיטן נאָמען מאַזאָװועצקי. די ציוניסטן 
האָבן פאַרמאָגט דענסטמאָל אין מאָסקװע דעם דיכטער ליב יאַפע און 
דער גביר-אַדיר הלל זלאַטאָפּאָלסקי. 

ס'זיינען שוין אויך געווען דעמאָלט אין מאָסקװע אייניקע אומפּאַר- 
טייאישע יידישע אינטעליגענטן, װי דער בלאָנד-באַבערדלטער פילאָלאָג 
דוד האָכבערג, װאָס האָט פאַרפאַסט אַ לערױבוך פאַר די יידישע 
אָנפאַנג-שולן און דער שװאַרץ-באַבערדלטער יונגערמאַן דוד קאַפּלאַן" 
קאַפּלאַנסקי, װאָס האָט פון זיין אַלטער היים, פון ביאַליסטאָק, מיטגע- 
בראַכט קיין מאָסקװע זיין ליבע און געטרייקייט צו דער מוטער-שפּראַך 
יידיש. 

אָט מיט די אַלע דערמאָנטע פריינט און חברים (חוץ מיט די 
ציוניסטן) בין איך שוין געווען פּערזענלעך געקניפּט און געבונדן. איך 
פלעג זיך מיט זיי אָפּט טרעפן אויף די זיצונגען פון ;אָפּע" און ,אָזץ", 
מיר פלעגן צוזאַמען שטורמען די פעסטונגען פון דער יידישער אַסימ 
לאַציע, וי אויך -- די ציוניסטיש-העברעאישע פּאָזיציעס. מיר האָבן 
דאָך געהאַט הינטער זיך אַ גאַנצע אַרמײ פון צענדליקער טוזנטער 
,בעזשענצעס", װאָס זיינען געווען צעשאָטן איבער גאַנץ צענטראַלירוס- 
לאַנד און אָט-די דאָזיקע הײימלאָזע אַרמײ אונדזערע האָט דאָך גערעדט 
און געפילט נאָר יידיש. האָבן מיר יידישיזירט אין מאָסקװע אַ גאַנץ 
באַדײטנדיקן טייל פון דער דיפּלאָמירטער יידישער אינטעליגענץ. דער 
קאָמפּאָזיטאָר יולי דימיטראָװיטש ענגעל, דער קונסט-קריטיקער אברהם 
מאַרקאָװיטש עפּראָס, די מעדיצינער עמאַנואיל איסאַקאָװיטש פּעווזנער, די 
אַדװאָקאַטן אַראָן נאומאָוויטש טריינין און לאַזאַר איליטש פּאַטקין און 
נאָך פיל אַנדערע אַלטגעזעסענע און ניי-צוגעקומענע קולטור-מענטשן 
זיינען געװאָרן שטאַרקע אָנהענגער פון יידיש און פון יידישער קולטור, 
די אַלע האָבן זיך אײינגעשפּאַנט אין דער דעמאָלסטיקער ברייט-פאַר- 
צווייגטער הילפס-טעטיקייט לטובת די געליטענע יידן פון דער ועלט- 
מלחמה, 

איז דאָך געווען פאַר מיר זייער אָנגענעם צו וערן כאָטש אַ קליין 
שרייפעלע אין אָט-דעם קאָמפּליצירטן קולטור"אַפּאַראַט, װאָס אין גע- 
דרייט געװאָרן דורך אַזויפיל ראַפינירטע און היך-קװאַליפיצירטע 
מייסטערס פון דער יידישער עפנטלעכקייט. האָט אָבער דער אינער- 
מיניסטער פּראָטאָפּאָפּאָוו נישט געהאַט דענסטמאָל קיין אַנדערע זאָרגף 
וי אַרױסצושיקן מיך פון מאָסקװע. ווען נישט אָט דער ראַספּוטין-מי- 
ניסטער פּראָטאָפּאָפּאָוו --- װאָלט איך אפשר פאַרבליבן אין מאָסקװע אַ 

, דאַניאיל װלאַדימיראָוויטש? צוגלייך מיט אַלע אַנדערע יידישע אינטע- 
ליגענטן. כ'װאָלט זיך אפשר אויך אַרױפגעאַרבעט אויף אַ פראַנצויזישן 
בערדל צוגלייך מיט אַלע אַנדערע יידישע קולטור- און כלל-טוער פון 
יענער צייט, 

,אַדיע מאָסקװע, אַדיע רחל!" -- האָבן אָבער די רעדער פון 
צוג אַלע וויילע איבערגעריסן מיין שטילן חשבון-הנפש. האָט מיך אָנ" 
געהויבן שטאַרק פאַרדריסן, װאָס איך האָב נישט באַװיזן צו זעגענען 
זיך מעשה מענטש מיט די אַלע אױבנדערמאָנטע פריינט און חברים 
מיינע. ס'האָט אויסגעזען, ווירקלעך, װי כ'װאָלט געװען באַגאַנגען 
אין מאָסקװע אַ גאָר גרויסן פאַרּברעכן און כ'האָב געמוזט עוקר זיין 
פון דער דאָזיקער שטאָט אָן אַ זיי-געזונט. באַזונדערס שטאַרק האָט 
מיך פאַרדראָסן, װאָס איך האָב נישט באַװויזן צו געזעגענען זיך מיט 
דער זייער ליבער און האַרציקער משפּחה וייצמאַן, איך האָב געהאַט 
אין זייער הויז אַ יידישע לעקציע. די קינדער פון שמואל וייצמאַן -- 
חיימל און פּערעלע --- זיינען געווען די בעסטע תלמידים מיינע. מ'פלעג 
זיי דערציילן מעשיות. מעשיות פון חומש און מעשיות פון דער וועלט- 
מלחמה, מיינע קינדער-מעשיות פלעגן שטענדיק גיין מיט לאַנגע פאָר- 
זעצונגען, אַזױ אַרום פלעג איך די ביידע קינדער האַלטן אין אַ שטענ- 
דיקער שפּאַנונג. אויך די אַלטע פרוי וייצמאַן -- די מוטער פון די 
אַלע ווייצמאַנס --- פלעגט אָפּט צוהערן זיך צו מיינע מעשיות און אָפט- 
מאָל באַצאָלן מיר מיט אידע אייגענע משפּחה-מעשיות. האָב איך זייער 
ליב באַקומען די אַלטע פרוי וייצמאַן, װי זי װאָלט געווען אַן עלטערע 
שוועסטער פון מיין אָקופּירטער מאַמען. זי האָט מיר אינמאָל דער- 
ציילט, די אַלטע, אַז דער זון אירער אין לאָנדאָן -- דער פּראָפּעסאָר 
חיים ווייצמאַן -- האָט עפּעס געמאַכט אַ זייער וויכטיקע אָנטדעקונג, 
װאָס איז גוט פאַר דער מלחמה. די ענגלישע רעגירונג האָט אים 
דערפאַר געשענקט אַ פּדעכטיקע ווילע מיט אַלדאָס גוטס. װויל ער איצטער 
--- דער גרויסער זון אירער -- זי אַראָפּנעמען קיין לאָנדאָן, זי זאָל 
זיך ביי אים עלטערן אין נחת און אין כבוד. איז מיר זייער געפעלן 
געװאָרן, װאָס דער פּראָפּעסאָר חיים װייצמאַן, האָט נאָך אין זיך אַזױ 
פיל קינדישע סענטימענטן צו זיין אַלטער מוטער. 

האָב איך זיך נישט געקענט פאָרשטעלן אַז איך על שוין מער 
נישט קענען שפּינען מיינע קינדער-מעשיות אין דעם גאַסטפריינטלעבן 
און ליבהאַרציקן ווייצמאַן-הוז, אַז כ'וועל שוין אויך נישט מער קענען 
פאַרברענגען מיט די הײימלאָזע קינדער פון דער ערשטער ידישער 
שול, װאָס איך האָב אויפגעבויט אין דער מאָסקװער פאָרשטאָט ,מאַרינאַ- 

ראָשטשאַ?. איך האָב זיך אויך נישט געקענט פאָרשטעלן, וי אַזױ 
רחל װעט דאָרטן קענען וייטער זינגען און טאַנצן מיט די הײימלאָזץ 
קינדער, װיבאַלד דער גרינדער פון דער דאָזיקער קינדער-היים אין 
אַלײן געװאָרן היימלאָז און רחל-לאָז... 

האָט מיר אָנגעהויבן דעמאָלט אויסזען נאָך מער, װי לעכערלעך, 
װאָס כ'האָב זיך אַװעקגעלאָזט צו דער אוקראַינע און צו דער , דאָנסקאַיאַ 
אָבלאַסט" אויפצוזוכן דאָרט דאָס ביסל באַלעבאַטישקײט פון מיין ברו* 
דער ניגער, װאָס פאַראַ ווערט האָבן דעמאָלט געקענט האָבן די עטלעכע 
שמאַטעס אין פאַרגלייך מיט מיינע דעמאָלסטיקע איבערלעבונגען!! 
כ'האָב אָבער געוואוסט, אַז דאָס אויפזוכן די זאַכן ניגערס איז געווען 
פאַר מיר נישט מער װי אַ שטיקל אויסרייד --- איך זאָל קענען אָנקומען 
קיין קאַטערינאָסלאַו. קאַטערינאָסלאַו איז דאָך שוין געוען דעמאָלט 
די צווייטע היימאַט פאַר רחלען, אין קאַטערינאָסלאַ האָבן זיך אָפּגע* 
זעצט אירע עלטערן. האָב איך זיך געקענט טרייסטן אַז אין קאַטע- 
רינאָסלאַוו װעל איך, אפשר, קענען וידער אַמאָל באַגעגענען זיך מיט 
רחלען ! 

כ'האָב שוין געוואוסט פון מיין דערפאַרונג, אַז אַלע מיינע נייע 
,באַרג-אַרויפן" ליגן שטענדיק דורך וועלט-אומגליקן און װעלטיקא 
טאַסטראָפעס. 

ווען נישט דער דורכפאַל פון דער רוסישער רעװאָלוציע אין 
05טן יאָר -- װאָלטן דאָך די ברידער מיינע נישט געוען אַנטלאָפן 
קיין אַמעריקע און איך װאָלט קיינמאָל נישט געקענט באַקומען די גוטע 
מעגלעכקייט צו קורירן זיך יאָרנלאַנג אין אױיסלאַנד און נאָך ווערן דערצו 
אַ שטיקל דיכטער. 

ווען נישט די וועלט-מלחמה -- װאָלט איך דאָך קינמאָל נישט 
געקענט באַקומען די גוטע מעגלעכקייט אויסצואװאַנדעדן קיין מאָסקװע 
און דאָרטן ווערן אַ ,דאַניאיל װלאַדימיראָװיטש", ד"ה -- אַ פּריווילע- 
גירטער ,בעזשענעץ" מיט גוט-באַצאָלטע שטעלעס און לעקציעס. וען 
נישט דער פאַרבאָט פון יעדן ידיש-געדרוקטן און יידיש-געשריבענעם 
װאָרט -- װאָלטן אפשר מיינע שררייבערישע אַקציעס נישט געװען 
געשטיגן אַזױ גיך, װוי דענסטמאָל, ווען אַלע יידישע שרייבער זיינען 
געװאָרן גלייך שטום און במילא שוין -- גלייך טאַלענטירט... 

אויך די ליבע מיינע צו רחלען איז דאָך געווען אַ רעזולטאַט פון 
די אַלע וועלט-קאַטאַסטראָפעס, וועלכע האָבן מיך בכיוון דערהויבן -- 
איך זאָל ווידער אַמאָל קענען אונטערגיין, 

האָט מיך די דאָזיקע נייע ליבע באַאומרואיקט און געשפּאַנט נאָך 

פיל מער, וי די אַלע פריערדיקע. 
אַלע מיינע פריער-געוועזענע ליבעס האָב איך שױן פון לאַנג 
פאַרנעקראָלאָגיזירט דורך פאַרשיידענע פערזן און גראַמען. 


;כ'האָב די ליבעס און די ליבסטע 
איינגעצוימט אין פערז און גראַמען 
יאָ, די ליבע לאָזט זיך צוימען, 
ווען ס'פאַרגײען אירע פּלאַמען, 
נאָר מיין לעבן, אַך, מיין לעבן 
קאָן איך אין קיין ריטס צוימען -- 
קאָן מען דען אַ ים באַגרענעצן, 
ווען די ווילדע כװאַליעס שוימען? !י 


בפרט נאָך װען דער שוים פון די װעלט-כװאַליעס איז געוען 
דענסטמאָל נישט וייס, נאָר רויט. די גאַנצע װעלט האָט דענסטמאָל 
געבלוטיקט אויף אַלע יבשות און איבער אַלע װאַסערן. אויך דאָס 
- יידישע פאָלק האָט דענסטמאָל שווער מיטגעבלוטיקט אויף אַלע פראָנטן 
און אין אַלע הינטערלענדער, 

האָב איך זיך געלאָזט שווימען, װי אַ רודערלאָז שיפל איבער די 
רויטיצעשוימטע כװאַליעס פון דער דעמאָלסטיקער ווירקלעכקייט, 

הינטער מיר איז נאָכגעשוואומען אַ גאַנצע וועלט, װאָס האָט, פּונקט 
וי איך, נישט געװאָלט אונטערגיין און פּונקט װי איך האָט זי נישט 
געװאָלט זיך אונטערגעבן. 

ס'איז געווען רחל! 


דער מענער-דעפיביט 


דער צוג, װאָס האָט מיך געפירט פון מאָסקװװע קיין קאַטערינאָס- 
לאַװו האָט זיך אַריינגעשניטן אין די סטעפּעס פון אוקראַינע. ס'איז 
געווען שניט-צייט, ווען מען כאַפּט אַרונטער פון די פעלדער גאָטס 
מתנות. כ'האָב דערזען פאַר זיך פולע פעלדער מיט וייבער. 

זינט די וועלט שטייט --- פירן די מענער מלחמות, אַ סך פון זי 
קומען אום אויף די פראָנטן, די ווייבער אָבער בלייבן! אַזױ אַרום איז 
געװאָרן אויף דער ועלט אַ מענער-דעפיציט. דער דאָזיקער מענער- 
דעפיציט האָט זיך באַזונדערס שטאַרק געװאָרפן אין די אויגן, ווען מען 
האָט פון װאַגאָן?פענצטער אַרױסגעקוקט אויף די רחבותדיקע סטעפעס 

פון אוקראַינע. אויף אַלע פעלדעד און אין אַלע גערטנער האָבן זיך 
געפּאָרעט, דער עיקר, פּוױערטעס. פּױערטעס אין בונטע קליידלעך און 
מיט נאָך בונטערע קאָפּיטיכלעך. פּויערטעס ביים אויסיעטן דעם ווילד- 
גראָז, פויערטעס ביים היי-שניידן, פּױערטעס ביים פאַרריכטן די אייזנ- 
באַזדליניע, די מאָביליזאַציעס האָבן שוין דענסטמאָל, ערב דעם דריטן 
יאָר פון דער וועלט-מלחמה, אָפּגעצאַפּט פון די דערפער אַלע קרעפטיקע 
מענער פון צװאָנציק ביז פופציק. זיינען פאַרבליבן די זקנים, די אינג" 
לעך און די אינװאַלידן. אויך פערד האָט מען זעלט"װען געקענט 
באַגעגענען אין די סטעפּעס פון אוקראַינע. אויך די קרעפטיקע פערד 
האָט מען אַװעקגענומען אויף דער מלחמה, זיינען פאַרבליבן די ווייבער 
מיט די אָקסן, 

פונדערווייטנס, פון װאַגאָזדפענצטער האָט מען נישט געקענט מערקן, 
אַז די מלחמה-עגונות אויף די פעלדער און אין די גערטנער פון אוק- 
ראינע זאָלן זיין זייער דערשלאָגן, װאָס זיי מוזן טאָן אַלע שװערע 
מאַנסבילשע אַרבעטן. אדרבא, מערערע פּױערטעס מיט די קאָסעס 
אָדער גראָבאײזנס אין די הענט פלעגן זייער פאַרשייט און אױסגעלאַסן 
ווינקען צו די מענער-קעפּ פון די װאַגאָןדפענצטער, אָנװײזנדיק מיט 
זייערע שטעקלדיקע פינגער אויף די קופּעס װילדגראָז אָדער היי, וואו 
מען קאָן נאָך דער אַרבעט געשמאַק זיך אַ װאַלגער-טאָן. אייניקע פון. 
די ווייבער פלעגן אַפילו נישט פויל זיין צו פאַרקאַשערן זייערע בונטע 
קליידלעך ביז איבער די קני און מאַכן דערביי מיאוסע באַועגונגען. די 
גרויסע בענקשאַפט נאָך אַ מאַן האָט זיך פון די אוקראַינער סטעפּעס 
אַרײינגעריסן אין די אָפּענע װאַגאָןדפענצטער אינאיינעם מיט די שפּריץי 
פונקען פון דעם לאָקאָמאַטיוו-קױמען. מען האָט געמזט צומאַכן די 
פענצטער. דער גרויסער מענער-דעפיציט האָט זיך שוין געשפּירט 
אויך אַפּילו אין די שטעט און שטעטלעך. 

כמעט אַלע װינציקער-פאַראַנטװאָרטלעכע פּאָסטנס אויף דער איזנ" 
באַן און אין די מאַגיסטראַטן, אויף די פאַבריקן און זאַװאָדן זיינען 
באַזעצט געװאָרן דורך פרויען. די עלטערע מענער און די פּראָפע- 
סיאָנעלע קאַליקעס, װאָס האָבן נישט געטױגט פּאַר דער מלחמה, וי 
אויך די ניי-צוגעקומענע מלחמה-אינװאַלידן פלעגן אָפטמאָל טרייבן 
קאַטאָװעס פון די זעלבסטשטענדיק-געװאָרענע ווייבער און רעדן ועגן 
זיי מיאוסע רייד, 

די פרויען אָבער, די שטאָטישע פרויען, פלעגן זיך װינציק-װאָס 
נעמען צום האַרצן די פּלױדערײען און די װיצן פון די עובריבטלע 
מענער און פון די מלחמה-אינװאַלידן. זיי פלעגן מיט שטאָלץ און ווירדע 

אויספירן אַלע שווערע אַרבעטן, װאָס אַמאָל האָט מען געמיינט, אַז נאָר 
מענער קענען זיי אויספירן. 

די זעלבסטשטענדיק-געװאָרענע פרויען האָבן זיך אָנגעהויבן צו 
פאַרמענערן. אַ סך פון זי האָבן אָנגעהױבן צו רויכערן ציגאַרעטלעך, 
אַ סך פון זיי האָבן אויך אָנגעהױבן אַרונטערצואװאַרפן פון זיך די צעפּ, 
זיי האָבן זיך אָנגעהױיבן קליידן ,;אַילאַ-גאַרסאָן. 

די אַקציעס פון די אַז-גערופענע ,װייסע-בילעטניקעס", װאָס 
זיינען צוליב זייערע פיזישע דעפעקטן קיינמאָל נישט גענומען געװאָרן 
אין מיליטער-דינסט, די אַקציעס פון אָט די דאָזיקע פּראָפּעסיאָנעלע 
קאַליקעס און בעלי-מומס זיינען דענסטמאָל גװאַלדיק געשטיגן 

-- זאָל דוכטן, אַז זיי זיינען קריגס-אינװאַלידן -- פלעגן די שדכנים 
פּאָרשטעלן זייערע חתנים-קאַליקעס. פאַר סאָלדאַטן, דאַנקען גאָט, טויגן 
זיי נישט, אָבער מאַנסבילן זיינען זיי דאָך! 

אויך מיינע אייגענע מענערישע אַקציעס האָבן זיך דענסטמאָל 
שטאַרק אַ הייב געטאָן,. צוליב דער קראַנקער האַנט מיינער פלעגן מיך 
אַנדעדע אָננעמען פאַר אַ ,קריגס-אינװאַליד" און מען פלעגט מיר רעדן 
גאָלדענע שידוכים. 

נישט איינטר פון די בעזשענצעס אין קאַטערינאָסלאַװ פלעגט מיך 
אָפּטמאָל אַ פרעג טאָן מיט גרויס מיטגעפיל 

--- די מלחמה, זעט אויס, האָט אייך שוין קאַליע געמאַכט אַ האַנט! 

-- און גראָד די רעכטע! -- פלעגט אַ צווייטער באַלד צוגעבן נאָך 
מיט גרעסערן מיטגעפיל. 

פלעג איך מסכים זיין מיט מיינע ניי-"געבאַקענע פריינט, אַז די 
מלחמה האָט שוין אויך מיך אומגליקלעך געמאַכט, און איך פלעג זי 
מוזן דערציילן אַלע מיינע שווערע איבערלעבונגען אויף די פראָנטן 
ווייל מיר איז דאָך געווען אַ סך לייכטער צו דערציילן זיי פאַרשיידענע 
פראָנט-מעשיות, איידער אויסלייגן פאַר זיי די קראַנקן"געשיכטע פון 
מיין רעכטער האַנט, 

מלחמה-מעשיות האָב איך שוין געהאַט דענסטמאָל אַ פולן מױל. 
כ'האָב זיך גענוג אָנגעזען און אָנגעהערט אױף דער שטרעקע וילנע- 
מינסק, אויסער דעם האָט שוין געהאַט דענסטמאָל צירקולירט אין 
רוסלאַנד אַ גאַנץ-ברײטער מלחמה-פאָלקלאָר. אַרּום דער וועלט-מלחמה 
זיינען געשאַפן געװאָרן הונדערטער מעשיות, וויצן און אַנעקדאָטן, װאָס 
איך פלעג גערן איבערדערציילן --- פאַר מיינע חברים און חברטעס פון 
דעם ;אָזע*-קאָמיטעט אין קאַטערינאָסלאַ. דער ;אָזע"-קאָמיטעט האָט 
מיך גלייך געמאַכט פאַר זיינעם אָ מיטאַרבעטער און מיך באַשטימט צו 

ווערן דער אָנפירער פון דעם זיבן-קעפּיקן ,אָזע-אָטריאַד, 
דער זיבן-קעפּיקער מיידל-,אָטריאַד" פון דעם קאַטערינאָסלאַװער 

,אָזע*, האָט זיך דענסטמאָל געקליבן אַרויסצופירן ביי הונדערט היימלאָזע 
קינדער אין אַ זומער-קאָלאָניע --- האָבן זיך די דאָזיקע זיבן וואוילע 
און געראָטענע יידישע טעכטער געגעבן אָן מיר אַ כאַפּ אָן וי אָן 
איינעם אַ מאַן, װאָס האָט שוין הינטער זיך אַ גאַנץ באַדייטנדיקן פרע- 
בעליסטישן סטאַזש און וועלכער קאָן שוין וערן זייער פירער און 
אָנפירער... : 

בראש פון דעם דאָזיקן ,אָזע"-אָטריאַד איז געווען געשטאַנען די 
יונגע דאָקטאָרין מירע כענקינאַ, וועלכע איך האָב שוין גוט געקענט פון 
מאָסקװע, (די. דאָזיקע מירע כענקינאַ, אגב, האָט באַלד נאָך דער מלחמה 
חתונה געהאַט מיט דעם גוט-באַקאַנטן דיכטער און ליטעראַטור-היס- 
טאָריקער, נחום אויסלענדער, װאָס איז אויך געווען אַ מעדיצינער. די 
ביידע זיינען אָבער נישט פאַרבליבן ביי זייערע מעדיצינישע קאַריערעס. 
אויך מירע כענקינאַ האָט באַלד נאָך דער אָקטאָבערירעװאָלוציע זיך 
אַנטפּלעקט פאַר אַ דיכטערין. 

האָט מיך אָט די ענעדגישע און גאַנץ-באַגאַבטע מירע כענקינאַ 
טאַקע באַלד אײנגעשפּאַנט אין איר זיבן-קעפּיקן מיידל-אָטריאַד, װאָס 
האָט אַרוסגעפירט איבער הונדערט הײמלאָזע קינדער אויף אַ גאַנצן 
זומער אין אַ יידישער קאָלאָניע פון כערסאָנער גובערניע. 

די דאָזיקע קאָלאָניע האָט געהייסן ,נאָװאָדװיטעבסק", מחמת אַלע 
קאָלאָניסטן װאָס מען האָט אין די צייטן פון ניקאָלאַי דעם ערשטן באַ- 
זעצט אין די סטעפּעס פון כערסאָנער גובערניע, האָבן געשטאַמט פון 
דער שטאָט וויטעבסק. די פאַמיליעס פון דעם גרעסטן טייל נאָװאָי 
וויטעבסקער קאָלאָניסטן איז געווען ,בעזסמערטני", ד, ה. --- די ,אומי 
שטערבלעכע". וי אַזױ די אבות פון די דאָזיקע קבצנים האָבן נאָך 
מיט אַ יאָר-הונדערט צוריק זיך אַרױפגעאַרבעט אויף אַזעלכע ;אומ- 
שטערבלעכע" פאַמיליעס, איז פאַר מיר פאַרבליבן אַ רעטעניש ביז היינט, 

אויך דאָ, צװישן די ,אומשטערבלעכע", האָט זיך שוין געהאַט 
שטאַרק געפילט דער גרויסער מענער-דעפיציט. די אָפטע, זייער אָפטע 
מאָביליזאַציעס האָבן אויך פונם יידישן דאָרף אַרױסגעשלעפּט אַלע 
קרעפטיקע און קריגספייאיקע מענער. ס'זיינען געווען פאַרבליבן נישט 
מער, װי די זקנים, די חדר-אינגלעך און די עטלעכע דאָרף-אינװאַלידן. 

אויף די פעלדער און אין די געדטנער, אין די שטאַלן און אין 
די פּוניעס האָבן זיך געפּאָדעט כמעט דורכאויס פרויען, יידישע פאַר- 
האָרעװעטע און אויסגעצערטע פרויען. פון מיין טעריטאָריאַליסטישן 

שטאַנדפּונקט איז געווען גאַנץ אינטערעסאַנט זיך צוצוקוקן, װי די יונגע 
יידישע טעכטער מיט די קלעצעלדיקע פיס טאָפּטשען איין אַ הויכן װאָגן 
היי און װוי אַן עלטערע ,צאינה-וראינה?-פּוױיערטע ציט איין דעמזעלבן 
װאָגן היי מיט אַ דיקער שטריק -- ער זאָל זיך אונטערוועגנס, חלילה, 
נישט צעשיטן, אַפילו די פּאָר אױיסגעדאַרטע פערדלעך און די עטלעכע 
אָפּנעצערטע אָקסן, װאָס האָבן אַרױסגעהאָלפן די יידישע קאָלאָניסט- 
קעס אין זייער שווערער זומערדיקער האָרעװאַניע, האָבן קוים געשלעפּט 
הינטער זיך דעם יידישן יאָך, 

אַז פערד און אָקסן קענען איינזאַפּן אין זייערע קיילעכדיקע אויגן 
אויך אַפילו יידישן צער און עלנד -- האָב איך צום ערשטן מאָל 
דערזען אין דער יידישער קאָלאָניע ;נאָװאָ'וויטעבסק?, 


דער ווינטמיל 


די יידישע קאָלאָניע ,נאָװאָדװיטעבסק? איז געוען זײיער גאַסט 
פריינדלעך צו' די איבער הונדערט הײימלאָזיגעװאָרענע קינדער פון ליטע- 
לאַנד,. די גבאים פון דער קאָלאָניע האָבן איבערגעגעבן אין אונדזער 
רשות די געמויערטע פאָלקס-שול, װאָס די ;איקאָ? (די יידישע קאָלאָני- 
זאַציע-געזעלשאַפט) האָט אויסגעבויט פאַר די קאָלאָניסטישע קינדער. 
די מער-פאַרמעגלעכע קאָלאָניסטן האָבן זיך באַשטײערט מיט מילכװאַרג 
און מיט גרינסן לטובת אונדזערע קינדער. די אָרעמע קאָלאָניסטן 
האָבן אָנגעטראָגן גרויסע קופּעס שטרוי אויף אָנצושטאָפּן די , שעניקעס" 
(מאַטראַצן) פאַר די קינדער. די כלייקודש פון דעם ידישן דאָרף 
האָבן מיר -- דעם איינציקן מאַנספּערשױן פון דעם ;אָזע-אָטריאַד -- 
פאָרגעלייגט ,אַ שטאָט? אין דער סאַמע מזרח-װואַנט פון זייער שולכל, 

די קאָלאָניסטישע קינדער פלעגן יעדן פאַרנאַכט, וי נאָר זיי פלעגן 
פריי ווערן פון די שטוביקע מלאכות און פון די פעלד-אַרבעטן, קומען צו 
אונדז פאָרלייגן זייעדע פאַרהאָרעװעטע הענט. 

-- אפשר איז נייטיק אויסצואװואַשן די פּאָדלאָגעס ? --- פלעגן זי 
אונדז פרעגן, 

-- אפשר איז נייטיק אָנצוטראָגן װאַסער אויף דער נאַכט? 

אָט די דאָזיקע גרייטקייט מצד דער דאָרפישער יוגנט אונדז אַרױס- 
צוהעלפן -- פלעגט מיך אָפּטמאָל רידן ביז טרערן. איך האָב גאַנץ 
גוט געוואוסט, אַז אַ סך פון די דאָזיקע קאָלאָניסטישע קינדער לעבן ביי 
פיל ערגערע באַדינגונגען, װי די קינדער פון די בעזשענצעס, 

אויך זיי, די קאָלאָניסטישע קינדער, זיינען דאָך געװאַקסן דענסט- 
מאָל אָן טאַטעס און אָן מאַמעס. די טאַטעס האָט מען צוגענומען אויף 
דער מלחמה און די מאַמעס פלעגן אויף גאַנצע טעג פאַרפאַלן ווערן אין 
סטעפּ צװוישן די קוקורוזע-פעלדער און די זון-בלומען-,וועלדער" (,סע- 
מעטשקעס" אָדער ,קערלעך?. זיינען זיי דאָך געװען -- די קאָלאָי 
ניסטישע קינדער -- נישט װינציקער פאַריתומט װי די אונדזעריקע -- 
די הײימלאָזע. אָבער דאָך זיינען די קאָלאָניסטישע קינדער געװען בי 
זיך אין דער היים, אויף דעם אייגענעם סמעטניק. האָבן זיי זיך גע" 
שפּירט פריווילעגירטער און תקיפ'ער, װי די אונד:ערע, די הײימלאָזע. 

איך פלעג אָבער אָפט באַואונדערן װי גיך אונדזערע הײמלאָזע 
קינדער האָבן זיך אַקלימאַטיזירט אין דער גאַנץינײער און גאַנץ-פרעמדער 
סביבה. די תמוזדיקע סטעפּיזון פלעגט זיי קיינמאָל נישט זיין צויהייס. 
די געלע שטרוי-װאָרצלען אויף די פעלדער פלעגט פאַר זײיערע באָר- 
וועסע פיסלעך קיינמאָל נישט זיין צוישטעכעדיק. זיינען די בלאַסע 
און פאַרװאָרלאָזטע קינדער פון ליטע-לאַנד געװאָרן באַלד ברוין און 
פאַרהאַרטעװעט, װי זיי װאָלטן דאָ לכתחילה געוען געבוירן געװאָרן. 

מער נישט צו איין טשיקאַװער באַשעפעניש פון נאָװאָיװיטעבסק 
האָבן אונדזערע קינדער בשום אופן נישט געקענט זיך צוגעוואוינעף 
דאָס איז געווען דער ווינטמיל פון דער קאָלאָניע. 

דער דאָזיקער ווינטמיל איז געשטאַנען אין דער נאָענטסטער שכנות 
מיט אונדזער שול. דער פּוזאַטער און הויך-באַפּליגלטער ווינטמיל האָט 
ווירקלעך געהאַט דעם אויסזען פון אַ ריזיקן בעליגוף, װאָס צו אים 
געהערן אַלע ווייס-געקאַלכטע ליימענע כאַטקעס פון דער קאָלאָניע, װי 
אויך די אַלע פעלדער און לאָנקעס פון דעם גאַנצן אַרום. 

אונדזערע קינדער האָבן די ערשטע צייט פּראָסט פּשוט געשראָקן 
זיך פאַר אָט דער גרויסער סטראַשידלע מיט די פיר ריזיקע פליגלען. 
אין דער ליטע זיינען ווינטמילן אַ גרויסע זעלטנהייט. האָבן די קינדער 
צוערשט געמיינט, אַן דאָס איז אַזאַ הילצערנער קלויסטער, װאָס דער 
ריזיקער צלם זיינער ליגט אים אויפן בויך... שפּעטער אַ ביסל, ווען 
די קינדער האָבן אינמאָל דערזען, אַז אָט דער ריזיקער ,צלם" האָט 
פּלוצלונג אָנגעהױיבן װי פון זיך אַליין צו דרייען זיך -- איז דער שרעק. 
פאַר דעם וינטמיל געװאָרן נאָך פיל שטאַרקער. דענסטמאָל ערשט 
זיינען די קינדער געװאָרן נאָך מער װי זיכער, אַז אין אָט דעם פענצ- 
טערלאָזן הילצערנעם ,קלויסטער" זיצן די נישט-גוטע... פלעגט דער 
ווינטמיל כמעט יעטווידע נאַכט קומען די קינדער צו חלום. פאַר שרעק 
פלעגן די קינדער גאַנץ אָפֹט זיך אױפכאַפּן פון שלאָף און אין מיטן דער 


אַ יאָרצענדליק אַזאַ 103 


נאַכט פלעגן זי אָנהייבן גװאַלדעװען, אַז זיי ווילן ,אַהיים? צו דער 
מאַמען. 
אויף מאָרגן פלעג איך די מער-דערװאַקסענע קינדער אויספרעגן, 
װאָס עס האָט זיך זיי געחלומט ? 
פלעגט איינער דערציילן, אַז ס'האָט זיך אים געחלומט אַ שװאַרצער 
ים-קאָטער מיט ריזיקע צויי װאָנצעס, וי שפּיזן, אַזאַ מין שרעקלעכן 
! ,ים-קאָטער? האָט ער נאָך קיינמאָל נישט געזען. 
פלעגט זיך אַ צוייטער דערמאָנען, אַז אים האָט זיך געהלומט 
דער איינציקער כהן פון זייער שטעטל. וען ער דוכענט מיט אויסגע- 
שטרעקטע הענט -- האָט אים דער כהן געװאָלט נעמען צו זיך אונטערן 
טלית -- האָט ער זיך זייער דערשראָקן, דער אינגל, 
פלעגט שוין א דריטער אינגל דערציילן אַז פאָריקע נאַכט איז 
נים געקומען צו חלום ;גאַנטע קאָזאַק" מיט צויי שטעקנס, װי מיט 
פּיקעס און עו האָט אים אָנגעהױיבן שלעפּן צו זיך אין טאָרבע אַרין 
איז מיר געװאָרן קלאָר, אַן אין די אַלע קינדערשע חלומות איז 
שולדיק די פּוזאַטע טטראַשידלע מיט אירע פאַרריסענע פליגלען -- דער 
ווינטמיל! 
דעם אמת געזאָגט, איז אויך אַפילו פאַר מיר דער וינטמיל גע- 
געװאָרן דענסטמאָל דער צענטער פון אַלע מיינע דעמאָלסטדיקע שווערע 
איבערלעבונגען און זעאונגען. 
דער ווינטמיל פלעגט אין סטעט ווירקלעך מאַכן אָפּטמאָל אַן אורמ- 
היימלעכן איינדרוק. ס'פלעגט פון אים וערן באַזונדערס אימחדיק אין 
די סטעפּישע לבנה-נעכט. ביים שיין עון דער לבנה פלעגן זיינע צויי 
פאַרריסענע פליגלען אויסזען, װי מאַסטן פון אַ שיף, װאָס שווימט אויף 
דער יבשח. אין אָט אַזעלכע לבנהינעכט פלעג איך ערשט ריכטיק 
אָנהייבן צו פאַרשטיין דעם שפּאַנישן קאָלעגע מיינעם -- דאָן קיכאָטן, 
װאָס פלעגט פירן מלחמות מיט אָט די דאָזיקע הויך-באַפלינלטע סטראַ- 
שידלעס. 
נאָך פיל אומהיימלעכער פלעגט ווירקן דער געהיימניספולער ווינט- 
מיל אין די שטאָקיפינצטערע סטעפּינעכט. כהאָב נאָך קײינמאָל נישט 
געהאַט איבערגעלעבט אַזעלכע אומגעהייער פינצטערע נעכט, װי אין 
די אוקראַינישע סטעפּעט. אין אַזעלכע סוף-חודשדיקע שװאַרצע נעכט 
פלעגט זיין פּשוט געפערלעך אַױױסצוגײן דרױסן. מען פלעגט קענען 
שעחן-ווייז אַרומבלאָנדזשען אַרום זיך אַליין און נישט טרעפן דעם װעג 
צו דעם אייגענעם שוועל. אויך אין דער סטעפּ, זאָגט מען, זיינען פאַראַן 
די נישט-גוטע. דער הױפּט-נעסט פאַר די אַלע סטעפּישדים און סטעפּי 

רוחות זיינען, פּאַרשטײט זיך, די ווינטמילן, פלעגט אונדזער ווינטמיל 
אין די שטאָק-פינצטערע נעכט אַרומװיקלען זיך מיט אַזױ פיל פינצ- 
טערקייטן און גטָהיימניסן, אַז מען פלעגט אַפילו זיינע הויך-פאַרריסענע 
פליגלען שוין נישט קענען מער אַרױסזען, דענסטמאָל ערשט פלעגט 
ער ווערן נאָך פיל געהיימניספולער און שרעקלעכער. װען דער שונא 
פּאַרשטעקט זיך פון דיר -- װוערט ער נאָך מער געפערלעך. מען קען 
דענסטמאָל קיינמאָל נישט וויסן פון ועלכער זייט ער װעט אױיף דיר' 
אָנפאַלן 1 אין אָט אַזעלכע שטאָק-פינצטערע נעכט פלעגט זיך מיר טאַקע 
אָנהײבן דוכטן, אַז אין דעם ווינטמיל טוט זיך װאָס! אַ סברה, אַז ער 
באַװועגט זיך שטיל און פּאַװאָליע, װי אַ טשערעפּאַכע, אַלץ נעענטער 
און נעענטער צו אונדזער שול-געביידע. וען דער ווינטמיל װעט שוין 
האָבן גאָר אינגאַנצן דערקליבן זיך צו אונדזער שול-געביידע -- װעט 
מוזן דענסטמאָל אויסברעכן אַ קאַטאַסטראָפּע. עפּעס האָב איך געהאַט 
אַזאַ מין פאָרגעפיל, 

מיין פאָרגעפיל איז געווען אַ גאַנץ באַרעכטיקטער. אין איינער א 
סוף-חודשדיקער שװאַרצער נאַכט האָבן די סטעפּירוחות אָנגעטראָגן 
פון ערגעץ-וואו אַ שרעקלעכן געוויטער. 

כ'האָב שוין דורכגעמאַכט אין מיין לעבן נישט איין געויטער, 
געוויטערס אין די שטעט און שטעטלעך פון װיסרוסלאַנד און ליטע. 
געוויטערס אין די שװײיצאַרישע אַלפּן, געװויטערס אויף פאַרשיידענע 
טייכן און אָזערעס. אומעטום און שטענדיק פלעגט אַ געװיטער מיך 
אַרײינברענגען אין גרויס התפּעלות. בעת אַ געװיטער זעט מען דאָך 
באַשײנפּערלעך, וי גאָט אַליין גייט אַרױס פון די כלים. אָבער אַ גע- 
וויטער אין אַ סטעפּ --- האָב איך צום ערשטן מאָל אין מיין לעבן דורכ- 
געמאַכט אין דער קאָלאָניע ,נאָװאָדװיטעבסק?. דורכמאַכן אַ געוויטער 
אין אַ סטעפּ איז שוין כמעט דאָס זעלבע, וי דורכמאַכן אַ פייער-אַטאַקע 
פון שונא אויף די גאָר ערשטע פּאָזיציעס. אין דער פּוסטער נאַקעטער 
סטעפּ, האָבן נישט די שטורעם-ווינטן אָן װאָס צו פּאַרהאַלטן זיך. נישטאָ 
קיין וועלדער, װאָס זאָלן די שטורעם-ווינטן קענען האַמעװען נישטאָ 
קיין בערג, װאָס זאָלן די שטורעם-ווינטן קענען צוימען. אין די סטעפּן 
פילן זיך די שטורעם-ווינטן פראַנק און פריי, וי צעווילדעוועטע כװאַ- 
ליעס פון אָקעאַן, װאָס יל פאַרשלינגען די גאַנצע ועלט. זיי טראָגן 
. זיך, די װינטן, מיט אַזאַ מין שרעקלעכן אימפּעט, װי זיי װאָלטן וועלן 
אויפהייבן די ערד העכער פון די געוויטער-כמאַרעס. אויך די דונערן 
און די בליצן זיינען אין דער סטעפּ גאָר אַנדערע, װי אומעטום. זי 
זיינען ממש מיט דער האַנט צו דערלאַנגען? ס'איז נישטאָ פון זיי קיין 

שום באַהעלטעניש. מען װערט אַלין אַן אָרגאַנישער טייל פון דער 
צעװוילדעוועטער נאַטוד-סטיכיע. ס'פאַרגלוסט זיך דענסטמאָל אַליין 
אויך אָנהייבן צו עקספּלאָדירן מיט אַזעלכע מינים אומבאַקאָנטע און צע- 
ווילדעוועטע ליידנשאַפטן, װאָס זאָלן איבערשרעקן אַ װעלט! 

אָבער דער ווינטמיל איז מיר אין יענער נאַכט געװען פאַרלאָפן 
דעם װעג! 


ער האָט באַװויזן צו עקספּלאָדירן אַ סך פריער פאַר מיר! 
ער האָט זיך געגעבן פּלוצלונג אַ. צינד אָן פון אַלע זייטן װי 


עמעצער װאָלט אים פון פריער געהאַט באַגאָסן פון קאָפּ בין די פיס 
מיט בענזין. 


די אויפגעפלאַמטע פיר וינטמיל-פליגלען האָבן פּלוצלונג אָנגע- 
הויבן משוגענערווייז צו דרייען זיך אַרום זיך אַלײן. סהאָט זיך 
באַװיזן אַ פונקען-שפּריצנדיקע פייער-דאָד, װאָס האָט זיך געריסן צום 
פינצטערן הימל. די פונקען, װאָס פלעגן אָפּשפּריצן פון דעם פייער- 
ראָד --- פלעגן זיך משוגענערווייז דרייען אַרום זיך אַלײן -- ביז זי 
פלעגן אומקומען פון דעם אייגענעם פאַרניכטונגס-אימפּעט. עס אין 
קלאָר, אַז אַזאַ מין אויסעדגעוויינלעכן פּײיעד-ספּעקטאַקל אינמיטן דער 
נאַכט האָבן געקענט מאַכן נאָר די נישט-גוטע אַליין. צוליב אָט דעם 
פלאַם-פייערדיקן שדים-קאַרניװאַל האָבן זיך אַלע אונדזערע הונדערט 
קינדערלעך אױפגעכאַפּט פון שלאָף און נישט טױט, נישט לעבעדיק 
האָבן זיי אָנגעהויבן צו גװאַלדעװען פון אַלע זייטן: 

--- מאַמע, סע ברענט! 

-- מאַמע, מען שיסט ! 

-- מאַמע, וואו ביסטו?! 


ערשט דענסטמאָל, ביים שיין פון דעם פייער-שפּײיענדיקן ווינטמיל, 
האָב איך דיכטיק דעדשפּירט דעם גװאַלטיקן כוח פון אַ מאַמען, װאָס 
אונטער איר פאַרטוך קענען קינדער פיל רואיקער אַריבערטראָגן די 
שטאַרקסטע שטורעמווינטן און די געפערלעכסטע געוויטערס. 


ערשט אויף מאָרגן האָב איך ביי די האַלאַװעשקעס פון דעם אַמפֹּ- 
געבדענטן ווינטמיל געקענט דערציילן די קינדער, וי אַ דונער האָט 


אײינגעשלאָגן די סטעפּיסטראַשידלע און זי אונטערגעצונדן פון אַלע 
זייטן, איז אונדז אַלעמען גרינגער געװאָרן. 


16 דניאל טשאַרני 
מלחמה-פאָלקלאָר 


די יידישע קאָלאָניע נאָװאָדװיטעבסק האָט שוין פאַרמאָגט איר 
אייגענעם קריגס-אינװאַליד, דאָס איז געווען דער ערשטער מלחמה- 
אױיסגאָב פאַר די עטלעכע צענדליק מאָביליזירטע קאָלאָניסטן. דער 
קריגס-אינוואַליד איז מיט אַ קאַרגן יאָר צוריק נאָך געװען אַ געזונטער 
קדעפטיקער קאָלאָניסט. איצטער אָבער האָט אים די מלחמה אָפּגע- 
ריסן די רעכטע האַנט און זי האָט אים אױיסגעשפּיגן צוריק צו זיין היים, 
צוריק צו זיין ווייב און קינדער. אין שטוב ביי זיך האָט דער דאָזיקער 
אײנהאַנטיקער אינװאַליד נאָך געקענט זיין אַ מאַן צו זיין ווייב און אַ 
טאַטע צו זיינע קינדער. פאַר דער סטעפּ אָבער האָט ער שוין נישט 
געטויגט. מיט איין האַנט קען מען נישט אַקערן און זייען, שניידן און 
דרעשן, די וייב זיינע פלעגט אָבער דאַנקען דעם אייבערשטן, װאָס 
זי האָט דערזען איר מאַן צוריק אַ לעבעדיקן. זיינען אירע קינדערלעך 
פאָרט נישט קיין יתומים. די אַנדערע סאָלדאַטקעס פון דער קאָלאָניע, 
די מער-אינגערע, פלעגן טאַקע שטילערהייט מקנא זיין די קאָלאָניסט- ' 
קע, װאָס די מלחמה האָט איר שוין אומגעקערט דעם מאַן 

--אַ. מאַן אָן אַ האַנט איז אויך אַ מאַן! 

דער דאָזיקער איינהאַנטיקער קריגס-אינװאַליד פון נאָװאָדװיטעבסק 
איז אָבער גאָר ניט געווען קיין קריגס-אינװאַליד, ער איז גאָר געוען 
אַ פּאָנראָם-קרבן. ער האָט זיין רעכט האַנט פאַרלאָרן נישט אין אַ 
שלאַכט מיט די דייטשן, צי מיט די עסטרייכער, נאָר אין אַ שיסעריי 
מיט די קאָזאַקן אין אַ יידיש שטעטל פון גאַליציע. 

ער איז געווען געלעגן, דער נאָװאָדװיטעבסקער סאָלדאַט, אין די 
אָקאָפּעס הינטער איינעם אַ ידישן שטעטל פון גאַליציע. עס איז 
געווען גראָד א שבתדיקער האַרבסט-טאָג. א ימים נוראים טאָג. ס'האָט 
שטאַרק גערעגנט. קיינער האָט זיך נישט געהאַט געריכט, אַז אין אַזאַ 
פּאַסקודנעם טאָג זאָל דער שונא אַרױס אין אַן אַטאַקע. פּלוצלונג אָבער 
האָט זיך איבער אַלע אָקאָפּעס צעטראָגן אַ קאָמאַנדע -- מען זאָל זיך 
נעמען פאַר די ביקסן! 

-- די ,מאַדיאַרן" לויפן אויף אונדז, די נישטיגוטע אַטאַקירן 
אונדו! -- האָבן זיך פון אַלע זייטן גענומען טראָגן משונה-ווילדע 
קולות, 

באַלד נאָכדעם האָט זיך דערהערט אַ קאָמאַנדע: 

--= , פּלי? --- שיס, , פּלי" --- שיס! --- האָט מען אָנגעהױבן שיסן! 

די , מאַדיאַרן" האָבן, פאַרשטײט זיך, געענטפערט מיט אַ שיסעריי, 

דעמאָלסט ערשט האָט מען אויף זי אָנגעהויבן פייערן פון די קוילנ- 
װואַרפערס. 

--- אויך איך, פאַרשטײט זיך, -- פלעגט שוין דער קריגס-אינואַ- 
ליד אַרײנקומען אין אַזאַרט, איבערלעבנדיק נאָכאַמאָל דעם גרויסן מאָ- 
מענט פון יענער שלאַכט -- אויך איך, פאַרשטײט זיך, בין געווען תיכף 
אַרױסגעשפּרונגען פון אָקאָפּ מיט מיין אָנגעצילטער ביקס. איך האָב 
אָבער קוים באַװיזן אויסצושיסן אין די װילדע בעסטיעס אַלע מיינע 
קוילן -- ערשט איינע אַ קויל האָט מיך געטראָפן פּונקט אין עלנבויגן 
און איך בין געפאַלן אין חלשות, 

-- ערשט ליגנדיק אין לאַזאַרעט --- האָט דער קריגס-אינװאַליד 
אָפּגעכאַפּט אַ ביסל דעם אָטעם -- ערשט ליגנדיק אין לאַזאַרעט האָב 
איך זיך דערוואוסט, אַז דאָס זיינען גאָר נישט געוען קיין מאַדיאַדן 
אָדער אַנדערע נישט"גוטע, דאָס איז גאָר געװוען לאָזט זיך אויס, אַ 
;סאָטניע? קאָזאַקן ! 

די סאָטניע קאָזאַקן, װאָס איז געווען אַריינגעקומען אין שטעטל -- 
האָט זיך קודם-כל געלאָזט וואוילגיין. זיי האָבן זיך צוערשט אָנגע" 
זויפט מיט ,סאַמאָהאָן", נאָכדעם זיינען זיי אַװעק זוכן נקבות. אַ גע- 
וויסער טייל פון דער ידישער באַפעלקערונג האָט נאָך באַװיזן צו 
פאַרשטעקן זיך אין די פאַרשיידענע לעכער, אָבער אַ סך אַנדערע, װאָס 
האָבן נישט געהאַט, וואו צו באַהאַלטן זיך --- זיינען אַװעקגעלאָפן צום 
בית-מדרש בעטן רחמיםט ביים רבונו של עולם. זיינען אויך די שיכורע 
קאָזאַקן אין ביתימדרש אַרין, װאָס דאָרטן איז פאָרגעקומען אין דער 
ווייבערשער שול איז שווער צו דערציילן. אויך אין דער מאַנסבילשער 
שול האָט זיך געגאָסן יידיש-בלוט וי װאַסער. ווען די רוצחים זיינען 
פאַרטיק געװאָרן מיט דער שחיטה האָבן זיי צוזאַמענגענומען די פאַר- 
בלוטיקטע טליתים און איבערגעדעקט מיט זיי די פערד זייערע. די 
קאָזאַקישע פערד, דערשמעקנדיק בלוט, זיינען געװאָרן נישט-װינציקער 
ווילד, װוי די רייטער זייערע. האָבן זיי זיך משוגענערווייז אַ יאָג געטאָן 
דורכן שטעטל אין דער ריכטונג צו אונדזערע פּאָזיציעס. די פאַר- 
בלוטיקטע טליתים האָבן זיך צעפלאַטערט, װי די פליגלען פון נישט- 
גוטע. צוליב דעם טאַקע האָבן אונדזערע אויסקוקערס זיי געהאַט אָנגע- 
נומען פאַר ,,מאַדיאַרן", צי פאַר אַנדערע נישט-גוטע. האָבן די אויס- 
קוקערס געגעבן אַ סיגנאַל --- מען זאָל אָנהײיבן שיסן. האָט מען טאַקע 
אַ האַלבע סאָטניע קאָזאַקן צעשאָסן אויפן אָרט און די צווייטע האַלבע 
סאָטניע האָט זיך נישט-טויט נישט-לעבעדיק אָפּגעטראָגן אין פאַר- 
שיידענע ריכטונגען, 

-- אמת, די דאָזיקע שלאַכט האָט מיר טאַקע געקאָסט אַ האַנט -- 
פלעגט דער קריגס-אינװאַליד פאַרענדיקן מיט טריאומף זיין מעשה, -- 
אָבער עס פאַרדריסט מיך נישט אַפילו אויף אַ האָר, 

--- כ'װאָלט אַפילו אַװעקגעלײגט מיין קאָפּ, אַבי נאָר אױסצוראָטן 
די דאָזיקע ווילדע בעסטיעס, װאָס האָבן אין די יידישע שטעט און 
שטעטלעך אָנגעמאַכט טויזנט מאָל גרעסערע חורבונות איידער די דייטשן 
מיט די עסטרייכער צוזאַמענגענומען. 

-- זייט איר, הייסט עס, אַ קרבן פון אַ קאָזאַקישן פּאָגדאָם? -- 
האָב איך איינמאָל פּרובירט אונטעדצופירן אַ סך-הכל צו זיין מעשה, 
וועלכע איך האָב שוין, אגב, אויסגעהערט פון דעם אײנהאַנטיקן אינ" 
װאַליד נישט צום עדשטן מאָל, 

-- און װאָס איז דען אַ מלחמה, אוב נישט קין פּאָגראָס? -- 
פלעגט שוין דער קריגס-אינװאַליד זיך באַלײדיקן פאַר זיין אָפּגעשאָ- 
סענער האַנט, | 

--- ווען גויים קוילענען יידן -- רופט מען דאָס אַ פּאָגראָם, און 
ווען ברידער קוילענען ברידער --- רופט מען דאָס מלחמה ! -- פלעגט 
דער קריגס-אינואַליד פּרובירן אויפצוקלערן דעם אונטערשייד צװישן 
די ביידע מינים שחיטות. 

-- אָט, דערציילט מען, האָט איינער אַ יידישער סאָלדאַט פון דער 
רוסישער אַרמײ דערשטאָכן בעת אַ האַנט-אַטאַקע אַ יידישן סאָלדאַט 
פון דער עסטרייכישער אַרמײ. האָט דער ייד פון עסטרייך נאָך באַ- 
וויזן אויסצושרייען פאַרן טוט : 

--- ,שמע ישראל!" -- האָט דער ייד פון רוסלאַנד אָנגעהויבן 
תיכף צו שרייען: ,אדוני אלהינו, אַדוני אחד" -- שרייט ער נאָך אַזױ 
ביז צום היינטיקן טאָג מען דערציילט, אַז ער איז אַראָפּ פון זינען. 

--- איך װאָלט אויך משוגע געװאָרן --- ווען עס קומט מיר אויס 
אויפן פּראָנט צו דערשטעכן אַן אייגענעם ברודער, אַ יידן! -- פלעגט 
דער קריגס-אינוואַליד באַלד צוגעבן. 

-- מען זאָגט דאָך טאַקע, אַז די איצטיקע מלחמה אין געגליכן 
צו דער מלחמה פון גוג ומגוג -- פלעגט שוין דער קריגס-אינװאַליד 
אונדז אָנהייבן אַמוזירן מיט זיינע מעשיות און אַנעקדאָטן פון דער 
מלחמה, 

-- ,גוג" איז די ראָשי תבות פון ,גנב און גזלן" -- דאָס איזן 
דער דייטש און ,, מגוג" איז די ראשי תבות פון ,מער גנב און גזלן" -- 
דאָס איז דער אונדזעריקער, ניקאָלאַי! 

-- און װאָס איז די ראיה, אַז ניקאָלאַיקע איז אַ גדויסער בעל 

בטוח? -- פלעגט שוין דער אײנהאַנטיקעד קריגס:אינװאַליד אָנהייבן 
שיטן פון זיין ליידיקן אַרבל מיט נייע רעטענישן, 

-- ניקאָלאַיקע איז אַ גרויסער בעל בטוח דערפאַר, וייל דאָס, 
װאָס ער האָט ביים אָנהײב פון דער מלחמה גענומען ביים דייטש און 
ביים עסטרייכער -- גיט ער איצט אָפּ צוריק מיט גרויס פּראָצענט.., 

-- און מיט װאָס איז די איצטיקע מלחמה געגליכן צו אַ יויך? 

-- ענגלאַנד גיט װאַסער, דײיטשלאַנד גיט פייער און רוסלאַנד גיט 
פלייש... 

ווען דער עולם צוהערער פלעגט שוין ווערן מיד פון די אַלע 
רעטענישן, װאָס דער קריגס-אינװאַליד פלעגט נישט אויפהערן צו 
שיטן פון זיין ליידיקן אַרבל -- פלעגן די נאָװאָװיטעבסקער זקנים און 
כלי-קודש צושטיין צום קריגס-אינװאַליד --- ער זאָל זיי דעדציילן 
עפּעס פון די יידישע העלדישקייטן אויף די פראָנטן, 

דער באַרײדעװדיקער קריגס-אינװאַליד פלעגט זיך נישט לאָזץ 
לאַנג בעטן און ער פלעגט געדן װידעראַמאָל און נאָך אַ מאָל איבער- 
דערציילן די אַלע מלחמה-מעשיות און מלחמה-אַנעקדאָטן, װאָס ער האָט 
זיך אָנגעהערט אין די אָקאָפּעס און אין די לאַזאַרעטן. 

האָט איר דאָ עטלעכע מלחמהאַנעקדאָטן, װאָס לאַכן אויס די 
העלדישקייטן פון דעם יידישן סאָלדאַט. 

--- איינער אַ געוועזענער ישיבה-בחור איז אַרײנגעפאַלן צום ער" 
שטן מאָל אין די אָקאָפּעס. ווען די דייטשן האָבן אָנגעהױבן באַשיסן 
די דוסישע אקאָפּעס -- האָט דער ישיבה-בחוד אויסגעשטרעקט זיין 
קאָפּ פון באַהאַלטעניש און ער האָט אָנגעהויבן שרייען צו די דייטשן ; 

-- איר זייט משוגע צי חסר-דעה, דאָ זיצן דאָך מענטשן, לעבע- 
דיקע' מענטשן ! 

אַן אַנדער ישיבה-בחור אין צוליב זיין הויכן ואוקס באַשטימט 
געװאָרן צו דינען אין דער קאַװאַלעריע. ווען מען האָט אים דערלאַנגט 
אַ פערד --- ער זאָל זיך אויסלערנען רייטן -- האָט ער זיך געגעבן 
אַ זעץ אַװעק מיטן פּנים צום פערדס עק... וען דער , באַטקע? זיינער 
האָט אים אָנגעהויבן צו זידלען -- האָט דער ישיבה-בחור אַ זאָג געטאָן : 

--- פונװאַנען ווייסט איר ,,װאַשע-בלאַהאָראָדיע?" אין וועלכער זייט 
איך דאַרף פאָרן ? 

איינעם אַ יידישן סאָלדאַט האָט מען געשיקט אױיסצושפּירן אַ 
דאָרף דורך וועלכן די דוסישע סאָלדאַטן האָבן געדאַרפט דורכמאַר" 
שירן, 

האָט זיך דער יידישער אױסשפּיר-סאָלדאַט אומגעקערט מיט דעם 

פאָלגנדיקן באַריכט : 

-- די קאַװאַלעריע װעט קענען דורכגיין, די אַרטילעריע --- אויך, 
אָבער די , פּעכאָטע" (פוסגייער) װעט נישט קענען דורכגיין. 

-- פאַרװאָס זאָל די פּעכאָטע נישט קענען דורכגיין! -- האָט 
מען אים אַ פרעג געטאָן, 

-- ווייל אין דעם דאָזיקן דאָרף, ,װאַשע בלאהאָראָדיע?, זיינען 
פאַראַן אַ סך הינט! איז געװוען דער ענטפער פון דעם יידישן סאָלדאַט. 

איינעד אַ יידישער פּאָדדאַטשיק האָט באַקומען אין אַרענדע אויס- 
צובויען אַ זייער וויכטיקן סטראַטעגישן בריק. װען דער בריק אין 
פאַרטיק געװאָרן, איז דער קריגס-מיניסטער אַלײן געקומען איבער- 
נעמען דעם בריק. ביי דער פייערלעכער צערעמאָניע האָט דער 
מיניסטער שטאַרק געדאַנקט דעם ידישן פּאָדריאַטשיק, װאָס ער האָט 
אַזױ גיך און אַזױ גוט פאַרטיק געמאַכט דעם בריק. איז דער פּאָד- 
ריאַטשיק געװאָרן זייער דערהויבן פון דעם מיניסטערס דאַנק און ער 
האָט צו אים אַזױ געזאָגט: 

-- אַך, הער מיניסטער, ווען איר גיט מיר אָפּ אין אַרענדע די 
גאַנצע מלחמה ! 





אָט די דאָזיקע אַלע מלחמה-מעשיות און מלחמה"אַנעקדאָטן האָב 
איך זיך אָנגעהערט אין די שבתדיקע פאַרנאַכטן, וען אַלע עלטערע 
קאָלאָניסטן און כלי-קודש פון נאָװאָדװיטעבסק פלעגן זיך פאַרזאַמלען 
אין זייער קליינעם דאָרפישן בית-מדרשל און װאַרטן מיט אומגעדולד 
אויף די ערשטע שטערן, ווען מען מעג שוין פאַררויכערן אַ פּאַפּיראָס 
פון מאַכאָרקע געװויקלט אין אַ שטיקל צייטונגס-פּאַפּיר. 

דער אינהאַנטיקער קריגס-אינװאַליד האָט שוין געוואוסט, אַז ער 
װועט באַקומען פון מיר אַ פאַרטיקן פּאַפּיראָס פון אמתן טאַבאַק. מיט 
איין האַנט איז דאָך זייער שווער אויסצודרייען אַ ,הינטיש פיסל" פון 
גרײפּלדיקער מאַכאָרקע אין אַ צעקראָכענעם שטיקל צייטונגס-פּאַפּיר. 

ווער-ווער, נאָר איך האָב אים געקענט מיטפילן... 


די נאַלעטע הייליקייט 


צוקוקנדיק זיך אָפּטמאָל צו אַ זון-פאַרגאַנג אין די סטעפּעס פון 
אוקראַינע -- איז מיר קלאָר געװאָרן פּאַרװאָס אַזאָ מין לאַנד האָט 

ארויסגעגעבן פון זיך אַ באָגדאַן כמעלניצקי, אַ פּעטליורע און טויזנטער 
אַנדערע ,גאָנטע קאָזאַקס?, 

אַ זון-פאַרגאַנג אין די נאַקעטע סטעפּעס פון דער אוקראַינע זעט 
אויס צו זיין אַ סך רויטער און בלוטיקער, וי אַ זון-פאַרגאַנג אין ליטע, 
צי אין װײיסרוסלאַנד, 

שקיעה"צייט גיט זיך די זון אַ זעץ-אָפּ אויף דער סטעפּ, װי אַן 
אָנגעגליטער קופּערנער טאָפּ, פון וועלכן ס'צינדט זיך אָן דער גאַנצער 
האָריזאָנט, ווען די פייערקויל װוערט פּאַװאָליע איינגעזונקען אין דעם 
שװאַרץ- ערדיקן באָדן -- פאַלט באַלד צו אַ שרעקלעך פינצטערע נאַכט, 
װאָס רעגט אָן צו פאַרשיידענע זינד און פאַרברעכנס. אַ שװאַרצע נאַכט, 
דורך וועלכער נאָר קעצישע פאָספאָר-אױגן און מכשפות קענען עפּעס 
זען, אַ נאַכט װען הינטער יעטװידער ,כאַטע" ליגט זיך אויס,. דוכט 
זיך דיר, אַ ,גאָנטע קאָזאַק", צי אַן אַנדער היידאַמאַק מיט פינצטערע 
גלוסטונגען. אין די לבנהינעכט װערט די עטװאָס-פאַרװײסטע פינצי 
טערניש נאָך אומהיימלעכער און אומזיכערער. אדרבא, אין אַ פולער 
לבנה-נאַכט ווערט די מיילן-וייטע און מיילן-ברייטע סטעפּ נאָך אַ סך 
מיסטישער און פאַנטאַסטישער. אין אַ סטעפּישער לבנה:נאַכט הייבט 
אָן דער אוקראַינישער באָדן אויסצודעמפן פון זיך די אַלע רציחה-בלוטן, 
װאָס ער האָט שוין אין זיך געהאַט אײנגעזאַפּט אין משך פון לאַנגע 
יאָרהונדערטער, 

אין אָט איינער אַזאַ לבנה-נאַכט --- האָב אין זיך אַװעקגעלאָזט 
מיטן צוג צו דער ,דאָנסקאַיאַ אָבלאַסט?" -- צו דעם קעניגרייך פון די 
טרויעריק-באַרימט-געװאָרענע דאָנער קאָזאַקן. כ'האָב דאָרטן געװאָלט 
אויפזוכן דאָס ביסל באַלעבאַטישקײט, װאָס איך האָב מיט אַ יאָר צוריק 
איבערגעשיקט צו ש. ניגערן פון ווילנע קיין באָברויסק, 

דער וועג פון קאַטערינאָסלאַו צו דעם דאָנער געביט ליגט דורך 
שאַכטעס און קוילנגרובן. אין די דאָיקע גרובן האָט מען געאַרבעט 
דענסטמאָל טאָג און נאַכט. דער קוילן-שטויב האָט אויף אַזױ פיל 
אָנגעפילט דעם גאַנצן דרויסן, אַז אַפילו יהשוע בן נון פון דער פולער 
לבנה, האָט באַקומען דעם אויסזען פון אַ קוימען-קערער. 

האָב איך זיך פאַרנורעט אין אַ װאַגאָן:װינקל ביי אַ האַלב-אָפּענעם 
פענצטער מיט דער האָפנונג אַז ביז דער צוג װעט מיך ברענגען צו דער 
געװוינטשטער סטאַנציע פון דער ;דאָנסקאַיאַ אָבלאַסט? -- װעל איך 
אויך װערן מער ענלעך צו אַ קוימען-קערער, װי צו אַ ייױן... 

אין יענע יאָרן איז דאָס אַרומשלעפּן זיך מיט די באַנען פאַר אַ יידן 
געווען באַזונדערס געפערלעך. מען האָט געקענט פּלוצלונג פאַרדעכ- 

טיקט װערן אין שפּיאָנאַזש און איבערגעגעבן װערן צו דער באַן" אָדער 
פעלד-זשאַנדאַמעריע. אין װאַגאָן פלעגט ווערן דענסטמאָל מיט אַ פּאַ". 
סאַזשיר ווינציקער און די צאָל יידן אין רוסלאַנד פלעגט דורך דעם 
אויך ווערן מיט אַ קאָפּ װינציקער... 

זיצנדיק אָט אַזױ אין דעם האַלב-פינצטערן װאַגאָן ביי דעם האַלב- 
אָפּענעם פאַרסאַזשעטן פענצטער האָב איך זיך דערמאָנט אָן דעם שאַרפן 
ווייטיק פון די ערשטע נאַהייקע-שמיץ מיט װעלכע די דאָנער קאָזאַקן 
האָבן מיך מכבד געווען אין ווילנע. 

דאָס איז געווען אין דעם יאָר 1903, ווען ד"ר הערצל האָט זיך 
אָפּגעשטעלט אויף אַ האַלבן טאָג אין ווילנע. גאַנץ ווילנע איז געווען 
דענסטמאָל געלאָפּן צום װאָקזאַל אָנקוקן דעם נייעם משיח. איך בין 
אויך מיטגעלאָפן אָנצוקוקן דעם גרויסן מאַן, װאָס גייט אונדז, ענדלעך, 
אויסלייזן פון גלות. 

מיר האָבן אָבער קוים באַװיזן זיך דודכצושטופּן צום װאָקזאַל" 
פּלאַץ -- ערשט אָנשטאָט אונדזער אויסלייזער האָבן מיר דערזען פאַר 
זיך אַ סאָטניע קאָזאַקן. די צעװילדעװועטע קאָזאַקן האָבן מיט גרויס 
רציחה פאַנאַנדערגעטריבן דעם גרויסן המון. אַ פּאָד נאַהייקע-שמיץ 
זיינען געפאַלן אויך אויף מיין פופצניאָריקער פּלײיצע. 

האָט זיך דער שאַרפער וייטיק פון יענע קאָזאַקן-שמיץ אָפּגערופן 
ביי מיר גראָד דאַן, ווען איך בין געװוען געפאָרן מלחמה-צייט צו דעם 
דאָנעד-געביט -- צו דעם קעניגדייך פון יענע הידאַמאַקעס, וועלכע 
האָבן פאַרגאָסן אַזױ פיל יידיש בלוט. 

בין איך געווען נייגעריק אַ קוק צו טאָן, װי װעלן מיך באַגעגענען 
די דאָנער קאָזאַקן גראָד איצטער, מלחמה-צייט, ווען אויך זייער בלוט 
גיסט זיך אויף אַלע פּראָנטן און גראָד טאַקע אין. יענע יידישן געגנטן, 
וואו זיי האָבן מיט אַ יאָר צען-צוועלף צוריק אַזױ ,העלדיש" באַקעמפט 
די סאָציאַליסטן און די ,זשידעס? : 

ווען דער צוג איז ענדלעך אָנגעקומען צו דער געווינטשטער סטאַנ- 
צִיע -- איז שוין געווען גדויסער טאָג. אויף דעם קליינעם הילצער- 
נעם װאָקזאַלכל זיינען מיר אַנטקעגנגעקומען דער זשאַנדאַרם פון דער 
סטאַנציע מיט איינעם אַן עלטערן באַן-באַאַמטן, וי די ביידע װאָלטן 
שוין פון לאַנג - געווען געװאַרט אויף מיר, 

זי זיינען געווען זייעד דעליקאַט און נייגעריק. דער קוילן-שטויב 
האָט שוין, קאָנטיק, איבער נאַכט גענוג פאַרסאַזשעט מיין יידישן ,צלם 
אלקים", 

ווען זיי האָבן זיך דערוואוסט, אַז איך בין געקומען צו זיי אוים- 

זוכן מיין פאַרלאָרן"געגאַנגענעם באַגאַזש -- האָבן זיי מיך אַװעקגעפירט 
צום דערבייאיקן הילצערנעם שפּייכלער, וועלכער האָט אויסגעזען צו 
זיין אַ סך גרעסער וי דאָס איינצימערדיקע װאָקזאַלכל, 

דער שפּייכלער איז געווען פאַרלייגט ביז צו דער סטעליע מיט 
פאַרשיידענע קאַסטנס און קערב. איניקע פון זיי זיינען שוין געוען 
האַלב-צעבראָכן אָדער האַלב-אויפגעריסן, פון די אַרופגעקלעפּטע געל" 
געװאָרענע צעטלעך האָב איך געקענט אויסלייענען, אַז די אַלע באַ- 
גאַזשן שטאַמען פון ליטע און פון פּולן, דאָס זיינען געווען, זעט אויס, 
יידישע פּעק און פּעקלעך, װאָס די בעזשענצעס האָבן נאָך באַװיזן אין 
דער לעצטער מינוט מיטצונעמען אין זייער נייעם אומבאַקאַנטן גלות- 
וועג. 

פון איינעם אַ צעבראָכענעם קאַסטן האָבן עלנד אַרױסגעשטעקט 
צוויי ,עץ חיימ'ס? פון אַ ספר-תורה, וי צוויי נאַקעטע פיסלעך פון אַ 
טויטן קינד. ווען איך האָב אויפגעהויבן אַ ברעטל --- האָב איך דערזען, 
אַז אין קאַסטן ליגט אַ מוטער-נאַקעטע ספר-תורה. דאָס מענטעלע 
מיטן גאַרטל האָבן שוין געפעלט. האָט מיר אָנגעהױבן קלעמען דאָס 
האַרץ פאַר דער נאַקעטער הייליקייט, װאָס איז אַרײנגעפאַלן אין די 
הענט פון באָגדאַן כמעלניצקיס אור-אייניקלעך. 

דער זשאַנדאַרם מיטן באַן-באַאַמטן זיינען נאָך געװוען פאַרטאָן 
מיטן אויפזוכן מיין באַנאַזש, 

ענדלעך האָבן די ביידע געגעבן אַ ליג אויס פאַר מיר אַ גוט" 
פאַרשלאָסענעם זאַק מיט אַ שטרויענעם קאָרב, אין וועלכע איך האָב 
מיט אַ יאָר צוריק אינגעפּאַקט די קישנס און קאָלדרעס, די װעש און 
קליידער וי אויך אַפילו די נייטיקסטע ביכער און כתב-יד'ץן פון עלטערן 
ברודער, פון ניגערן. 

מיר איז שוין אָבער נישט געווען איינגעגאַנגען די פרייד פון מיין 
אויפגעזוכטן באַגאַזש. די נאַקעטע ספר-תורה האָט מיך נישט געלאָזט 
צודרו, איך האָב געשפּירט, אַז איך דאַרף עפּעס טאָן פאַר איר, אַז 
איך דאַרף זי כאָטש מיט עפּעס-װאָס פאַרוויקלען. 

האָב איך זיך באַנוצט מיט דעם מאָמענט, װאָס דער זשאַנדאַרם 
מיטן באַןדבאַאַמטן זיינען געווען אַװעק אויסחשבונען, וויפל איך דאַרף 
זי באַצאָלן פאַר דעם גאַנצן יאָר לאַגער-געלט -- האָב איך אויף גיך 
אַרױסגעשלעפּט פון דעם ברעזענטענעם זאַק ניגערס אַן איבערהעמד 
און געגעבן אין איר אַ וויקל איין די ספר-תורה, װוי מען פאַרװיקלט 
אויף גיך אַ קינד, װאָס מען נעמט אַרױס פון דער װאַנע. איך האָב 
מקיים געווען די מצוה פון עגלילה". 

אין אַ יאָר דריי אַרום האָב איך זיך אָנגעשטױיסן אויף דער זעלבער 
ספר-תורה אין מאָסקװע, אין די קעלערן פון דעם יידישן קאָמיסאַריאַט. 
דאָס האָבן די באָלשעװיקעס פון דעם דאָנער געביט אַריבערגעשיקט צום 
יידישן קאָמיסאַריאַט די אַלע פאַלאָרן-געגאַנגעגע באַגאַזשן, אין וועלכע 
ס'האָבן זיך געפונען יידישע ספרים און ספר-תורות, 

איך האָב זי דערקענט לט ניגערס אויבערהעמד, אין ועלכן זי 
איז נאָך געווען איינגעװויקלט... 

ווען איך בין געבליבן שטיין מיט מיין געפונענעם באַגאַזש אויף 
דער פּלאַטפאָרמע פון דעם עלנדן װאָקזאַלכל, װאָס האָט געהייסן ;מי- 
נוטקאַ" -- האָב איך זיך אַרומגעזען, אַז ס'איז געװען פון מין זייט 
זייער נאַריש צו לאָזן זיך אין אַזאַ ווייטן און ריזיקאַלישן וועג צוליב 
דאָס ביסל פאַרלעגערטע באַלעבאַטישקײט פון מיין ברודער. אָט לעבן 
דאָך טויזנטער באַלעבאַטישע יידן ערגעץ-וואו אין רוסלאַנד אָן די באַ- 
גאַזשן זייערע, וועלכע שימלען און װערן צעפרעסן פון מייז אין דעם 
האָלץ-שפּײיכלער פון דער קלינער פאַרװאָרפענער איזנבאַןדסטאַנציעי 
מיונע צוויי אויפגעזוכטע פעקלעך האָבן פּלוצלונג אָנגעהויבן אויסזען 
אַזױ לעכערלעך-נישטיק אין פאַרגלייך מיט די הונדערטער און הונ- 
דערטער קאַסטנס, קערב און זעק, װאָס זיינען פאַרװאָרפן געװאָרן פון 
ליטע-לאַנד צו די קאָזאַקן-אַאולן (דערפער) פונם דאָנער געביט. אין 
יעדן קאַסטן און אין יעדן קאָרב האָבן דאָך די פּאַרטריבענע יידן אַריינ- 
געפּאַקט דאָס בעסטע און דאָס היליקסטע, װאָס זיי האָבן פאַרמאָגט 
אין זייערע אַלטגעזעסענע און איינגעזעסענע היימען. אין יעדן קאַסטן 
און אין יעדער קאָרב האָט דאָך געשימלט אַ שטיק יידישע ועלטיגע- 
שיכטע, אַ שטיק פאַרגאַנגענהײט, װאָס אָן איר איז די יידישע צוקונפט 
קיין צוקונפט נישט. האָב איך אַלײן נישט געװאוסט, װאָס אָנהייבן 
צו טאָן מיט די צוויי געפונענע פּעק, און מיט זיך אַלײן אויך! דער 
באַן-זשאַנדאַרם האָט באַלד געפרעגט אויף מין פּאַס. אַזױ לאַנג, װי 
איך האָב זיך געעסקט מיטן אויפזוכן מיין באַגאַזש, לוט דער ווילנער 
קוויטונג, װאָס איך האָב צוגעשטעלט -- האָט אים מיין פּאַס נישט 
אינטערעסירט. איך בין געקומען, הייסט עס, געשעפטלעך. אָבער וי 
נאָר איך בין פאַרטיק געװאָרן מיט די אַלע פאָרמאַליטעטן -- בין איך 
שוין געװאָרן אַ פּריװאַט-מענטש, אַ פרעמדער און ער מון זען מין 

פּאַס. אין מיין פּאַס איז געווען בפירוש אָנגעשריבן אַז איך געהער 
צו דער יידישער רעליגיע און װיבאַלד אַזױ --- טאָר איך אַפילו קיין 
איין מינוט ניט בלייבן אויף אָט דער סטאַנציע, װאָס הייסט , מינוטקאַ?. 
דער צוג, װאָס גייט אויף צורייק קיין קאַטערינאָסלאַו װועט זיין ערשט 
מאָרגן פאַרטאָג. וואו זאָל איך זיך אַהינטאָן די גאַנצע נאַכט ? 

--- איך בין שרעקלעך מיד און הונגעריק. איך װאָלט גוט באַ- 
צאָלט, ווען איר וייוט מיר אָן אַ פּלאַץ, וואו איך קען אָפּװאַרטן דעם 
צוג, -- האָב איך אַ זאָג געטאָן צום זשאַנדאַרם, 

-- על פּי דין דאַרפסטו בלייבן אַרעסטירט ביז דער צוג נעמט 
דיך אַװעק --- האָט מיר דער זשאַנדאַרם געענטפערט, --- אויפן װאָקזאַל 
קען איך דיך נישט לאָזן, ווייל איך שליס אים אָפּ -- װעל איך דיך 
מיטנעמען אַהיים, וואו דו װעסט זיך געפינען אונטער הױזיאַרעסט ביז 
דו װעסט קענען אַװעקפאָרן פון דאַנען , פּאָנימאַיעש"? 

האָב איך זיך גערן געלאָזט ,אַרעסטירן" פון דעם זשאַנדאַרם, װאָס 
האָט מיך אַװעקגעפירט װי אַ ריכטיקן אַרעסטאַנט צו זיך אין הז 


אַרײן, זיין וואויגונג האָט טאַקע געהאַט איינעם אַ צימערל אַזאַ מיט 
קראַטעס. דאָס איז געװען, װי עס זעט אױס, דער קאַרצער פון דעם 
קאָזאַקן-דאָרף. אויף דער הוילער ערד איז געלעגן אַ שטרוי-זאַק צום 
שלאָפן און אַ טאַבורעטקע צום זיצן. בין איך געװאָרן נייגעריק צו 
זען, װאָס װעט דער זשאַנדאַרם מיט מִיר טאָן ווייטער? װעט ער מיך 
טאַקע באַהאַנדלען, װי אַן אַרעסטאַנט, אָדער ער װעט מיר ברענגען 
עפּעס צום עסן? דער זשאַנדארם האָט אָפּגעשלאָסן מיין טיר און ער 
איז נעלם געװאָרן. כ'האָב זיך דערשפּירט שרעקלעך עלנד און הילפס- 
לאָז. איך בין נאָך קיינמאָל נישט געוען אין אַזאַ מין לאַגע. האָט 
מיך פאַרכאַפּט אַ גרויס רחמנות אויף זיך אַליין און כ'האָב אָנגעהױיבן 
וויינען. ווען כ'האָב אויסגעװוישט מיטן נאָזדטיכל מיין גאַס-געװאָרע" 
נעם פּנים -- האָב איך דענסטמאָל ערשט דערזען, אַז נישט קיין טרערן 
רינען פון מיינע אױגן, נאָר זאַלץיװאַסער מיט סאַזשע. מיין טיכל 
איז באַלד געװאָרן אינגאַנצן שװאַרץ. אַפילו דער רויך פון מיין פּאַ- 
פּיראָס האָט אויסגעזען צו זיין אַ סך שװאַרצער, וי געוויינלעך. ס'האָט 
אָנגעהױבן צו װערן טונקעלער. די זון האָט, װי אַן אָנגעגליטער 
קופּער-טאָפּ זיך אָפּגעזעצט ערגעץ-וואו אין סטעפּ און איינער אַ לעצטער 
שקיעה-שטראַל האָט, װי אַ בלוטיקער פייל אַרײנגעשאָסן צו מיר אין 
קאַרצער אַרײן,. כ'האָב שוין געהאַט בדעה אַ װאָרף צו טאָן זיך אויף 
דעם שמוציקן שטרוייזאָק און פאַרזינקען אין דעם איגענעם עלנד 
מיינעם, 

פּלוצלונג האָט זיך געגעבן אַן עפן אויף מיין טיר. כ'האָב דערזען 
פאַר זיך דעמזעלבן זשאַנדאַרם, אָבער אָן די בגדידמלכות זיינע. ער 
איז געווען אָנגעטאָן, װי אַ פּשוטער פּױער, װאָס קומט אָקאָרשט פון 
פעלד, מער נישט די. שפּיציקע װאָנצעס זיינע האָבן באַהאַלטן אין זיך 
עפּעס-װאָס פון זיין פּאָליצייאישער גדולה, 

--- נו, , זעמליאַק* (לאַנדסמאַן), גיי ואש זיך אַרום און קום צום 
טיש! 

אין דעם װאָרט ,זיעמליאַק" האָב איך דערשפּירט אַזויפיל אומ- 
געריכטע מענטשלעכקייט און גוטסקייט, אַז איך האָב זיך ווידער אַמאָל 
שיער נישט פאַנאַנדערגעװײנט פון דער גרויסער איבערראַשונג. איך 
בין, הייסט עס, געװאָרן פּלוצלונג אויס אַרעסטאַנט, אויס ,זשיד", נאָר 
אַ גאַסט, אַ חשובער גאַסט ביים זשאַנדאַרם אין הויז. ‏ דעם זשאַנדאַרמס 
פרוי האָט אָנגעשטעלט אויפן טיש אַלע גוטע זאַכן, װאָס זי האָט פאַר- 
מאָגט אין איר שפּייזדקאַמער. זי האָט באַלד אַרײנגעבראַכט פון דער 
קיך אַ פולע שיסל מיט בלינעס פון גריקענע מעל, 

--- מעגסט עס רואיק עסן -- האָט מיר דער זשאַנדאַרם-מענטש אַ 
זאָג געטאָן --- ס'איז אויף ריינעם פּוטער, נישט אױף חזירייי 

-- עסט, עסט געזונטערהײיט! -- האָט די פרוי זיינע באַלד 
אונטערגעכאַפּט מיט אַ סך גוטסקייט אין אירע אויגן : 

מיר האָט זיך נאָך אַלץ נישט געגלייבט, אַז מען גייט דאָ אין 
הויז טאָן מיט מיר גוטס! אפשר גאָר אי עס אַ שפּיצל אַזאַ!. אפשר 
גאָר װעט ער מיך אויף ביינאַכט שמידן אין קייטן! אפשר גאָר װעט 
ער מיך מאָרגן אויסליפערן צום קריגס-געריכט! דער איבערגאַנג פון 
שלעכטס צו גוטס איז געווען פאַר מִיר אַזױ אומגעריכט, אַז כ'האָב נאָך 
אַלץ געציטערט, װי אַ בלאַט. 

מיין גאַסט-געבער האָט, זעט אויס, דערשפּירט מיין גרויסן אומרו 
און ער האָט צו מיר אַזױ געזאָגט: 

-- איך האָב בכיוון אַראָפּגעװאָרפן פון זיך מיין אוניפאָרם -- דו 
זאָלסט זיך אויפהערן צו שרעקן פּאַר מיר. איך בין איצטער פּונקט 
אַזאַ מענטש וי דו און װי די אַלע אַנדערע. ביזט היינט אונדזער 
גאַסט. װעסט שלאָפן אין דעם זונס בעט. דער זון איז אױף מלחמה 
ערגעץ-וואו אין גאַליציע. שוין חדשים-לאַנג נישט געהערט פון אים, 
ער ווייס דען, צי ער לעבט נאָך דאָרט ערגעץ? 

האָב איך אָנגעהױיבן טרייסטן דעם זשאַנדאַרם מיט זיין פרוי, אַז 
דער זון זייערער לעבט געוויס. ווען ס'פּאַסירט, חלילה, עפּעס שלעכטס 
מיט אַ סאָלדאַט -- גיט מען צו וויסן די עלטערן. װיבאַלד מען האָט 


אַ יאָרצענדליק אַזאַ 117 


אַזױ לאַנג נישט געהערט פון אים -- איז מעגלעך, אַז ער איז אַרײנ- 
געפאַלן אין ,פּליען* (קריגס-געפאַנגענער). מיט די ,פּליעניקעס" באַ- 
גייט מען זיך גוט, ווייל אויך די ,זייעריקע? קריגס-געפאַנגענע וערן 
ביי אונדז גוט אױסגעהאַלטן, סאיז פאַראַן אַזאַ מין מלחמה- געזעץ, 
װאָס שיצט די קריגסיגעפאַנגענע אין אַלע לענדער, 

-- נאָך דער מלחמה, מירצעשעם, װעט איער זון קומען צוריק 
אַהיים פריש און געזונט און איר װעט נאָך האָבן פון אים אַ סך נחת! 
-- האָב איך פּרובירט כאָטש מיט עפּעס:װאָס אָפּצודאַנקען פאַר דער 
אומגעריכטער גאַסטפרײנטשאַפט. 

ווען כ'האָב צו זיי גערעדט די דאָזיקע טרייסט-רייד --- האָב איך 
גאָר דערזען פאַר זיך דאָס בילד, װי דער זון זייערער -- דער דאָנער 
קאָזאַק רייסט זיך אַריין מיט די אַנדערע ניין און ניינציק חברים פון 
זיין ,סאָטניע? (מאה) אין דער שול פונם גאַליציאַנער שטעטל, פאַר- 
גװאַלטיקט דאָרטן יידישע טעכטער, שטעכט דאָרטן יידישע מענטשן 
באַדעקט מיט אַ פאַרבלוטיקן טלית דעם פערד זיינעם און לאָזט זיך 
גאַלאָפּ צו די רוסישע אָקאָפּעס, וואו מען נעמט זיי אָן פאַר אונגאַרישע 
,מאַדיאַרן? און מען צעשיסט זי אינאיינעם מיט זייערע וילד'גע- 
װאָרענע פערד, 

האָב איך נישט געקענט באַגרייפן דעם צױגרויסן קאָנטראַסט 
צווישן טאַטן און זון. דער זון איז אַ מערדער, אַ רוצח, אַ פאַר- 
גװאַלטיקער, אַ רױבער און דער טאַטע זיינער, כאָטש ער איז אַ 
זשאַנדאַרם קען זיין אַזױ גוט און גאַסטפרײנטלעך צו אַ ,זשיד", װאָס 
טאָר אין זייער געגנט דעם נאָז נישט באַוייזן. 

מעגלעך, אַז אויך דער זון זיײיערער, ווען ער װאָלט געווען אינדער- 
היים ---- װאָלט ער געווען צו מיר פּונקט אַזױ גוט און גאַסטפרײנטלעך, 
וי דער טאַטע זיינער. ס'איז, מסתמא, אויך ביי די קאָזאַקן אַ מאָראַל 
אַזאַ, װי ביי די אַראַבער : אין שטוב ביי זיך דאַרף מען מכניס אורח 
זיין דעם פרעמדן מיט דאָס שענסטע און דאָס בעסטע און דרויסן קען 
מען דעמזעלבן פרעמדן באַראַבעװען און דערמאָרדן. 

נאָך דער ,וועטשערע" האָבן צום זשאַנדאַרם אין הױז אָנגעהױבן 
אַריינקומען שכנים און שכנות, װאָס האָבן דערשמעקט אין דאָרף ביי 
זיך אַ פרעמדן, אַ גרױס-שטאָטישן. ס'האָט שוין באַלד אויסגעזען, װי 
אַ באַנקעט, אַ קאָזאַקן-באַנקעט פאַר איינעם אַ ,זשיד", װאָס ווייס אַלץ 
און קען אַלץ. איך בין געווען אין דער גרעסטער פאַרלעגנהייט, כ'האָב 
זיי געמוזט דערציילן זאַכן, װאָס איך ווייס נישט און איך קען נישט. 
כ'האָב זיי געמוזט דערציילן וועגן די גרויסע העלדישקייטן פון דעם 

קאָזאַק קאָזמאַ קריוטשקאָוו, װאָס האָט אויף איין פּיקע אָנגעשטאָכן זיבן 
דייטשן מיטאַמאָל! כ'האָב זיי געמוזט דערציילן, אַז װי נאָר די דייטשן 
דערזעען אַ ,סאָטניע? קאָזאַקן --- הייבן זיי גלייך אויף די הענט און 
בעטן זיך אין ,פּליען" אַרײן. איך האָב זי אויך דערציילט, װי די 
יידן אין גאַליציע האָבן אויפגענומען די קאָזאַקן מיט ברויט און זאַלץ 
און פאַרװאָרפן זיי מיט בלומען. כ'האָב זיי געבאַקט איין ליגן נאָכן 
צווייטן, װי די זשאַנדאַרם-פרױ האָט געבאַקט פריער די גריקענע. 
בלינעס אירע. מער נישט, װאָס זי האָט זיי טאַקע געבאַקט אויף אמתן 
פּוטער און איך --- אויף חזיר-שמאַלץ... 
די אַלטע קאָזאַקן און די יונגע קאָזאַקן-פרויען, װאָס זייערע מע- 
נער זיינען געווען אויף דער מלחמה האָבן געשלונגען יעטווידן װאָרט 
מיינעם. די צעהיצטע מלחמה-עגונות האָבן געװאָלט ויסן, צי ס'איז 
טאַקע אמת, אַז אויפן פּראָנט זיינען פאַראַן אויך נקבות? האָב איך 
זיי געמוזט באַרואיקן, אַז אַ חוץ די ,;באַרעמהערציקע שוועסטער" זיינען 
אויפן פדאָנט נישטאָ קיין אַנדערע פרויען. האָט זיך איינע אַ קאָזאַקױ 
פרוי אַריינגעמישט, אַז די ,באַרעמהערציקע שוועסטער" זיינען אויך 
נישט קיין הײיליקע... באַלד נאָכדעם האָט אַ צוייטע קאָזאַקן"פרױ 
אָנגעהויבן בעטן ביים זשאַנדאַרם -- ער זאָל מיך לאָזן צו איר אויף 
נאַכטלעגער. זי האָט פאַר מיר גענוג פּלאַץ און זי װעט 1 שוין 
צושטעלן צו דער באַן. 
דער זשאַנדאַרם האָט איר שטרענג געענטפערט, אַז ער קען מיך 
נישט אַרױסלאָזן פון הויז, ווייל אָפּיציעל געפין איך זיך ביי אים אונ- 
טער הויז-אַרעסט און ער אַלין טראָגט פאַר מיר די גאַנצע אחריותי 
שפּעטער אַ ביסל האָבן די נייגעריקע שכנים און שכנות פאַרלאָזט 
דאָס הויז און די זשאַנדאַרם-פרױ האָט מיר אָנגעװיזן אויף אַ בעט, 
וואו איך קען גיין שלאָפן. 
-- ס'איז מיין זונס בעט, לאַנג לעבן זאָל ער, שוין אַ האַלב יאָר 
פון אים נישט געהערט! -- האָט מיר די קאָזאַקן-מאַמע פרום אַ זאָנ 
געטאָן. 
דעד זשאַנדאַרם אַלײן האָט מיך באַרואיקט, אַז איך קען שלאָפן 
אַזױ לאַנג ביז ער װעט מיך אויפוועקן. ער מוז עפענען דעם װאָקזאַל 
מיט אַ האַלבע שעה פדיער איידער דער צוג קומט אָן. אַמאָל פאַר- 
שפּעטיקט ער אויך, דער צוג. ס'איז מלחמה-צייט, ,ניטשעװאָ ניע 
פּאָזדיעלאַיעש?! באַלד נאָכדעם איז ער אױך אַװעק שלאָפן, אָבער 
כהאָב נאָך געהערט, װי ער האָט געשאָלטן אין טאַטנס-טאַטן אַרין 
יענע מלחמה-עגונה, װאָס האָט מיך געבעטן צו זיך אויף נאַכטלעגער. 

-- װאָס אַ צױיג קען אַ ניכפּע אין איר! פאַר אַלעמען אין די 
אויגן שעמט זי זיך נישט צו שלעפּן צו זיך אַ פרעמדן מאַנסביל אין 
בעט אַרײן! הען אַ ביסל, װאָס אַ צויג קען! 

אַ האַלבע שעה פאַרטאָג האָט מיך דער זשאַנדאַרם אויפגעוועקט. 
ער איז שוין וידער געשטאַנען פאַר מיר אין זיין פולער אוניפאָרם, 
ער האָט שוין וידער באַקומען דעם אויסזען פון אַ ,גאָנטע קאָזאַק" 
מיט צוויי פאַרשפּיצטע װאָנצעס, וי צויי פּיקעס. ער האָט מיך אָפּ- 
געריסן פון אַ געשמאַקן חלום, װאָס האָט מיך אַװעקגעפירט צוריק 


קיין מאָסקװע, צוריק צו רחלען. רחל האָט אַ גאַנצע נאַכט זיך געשפּילט 


מיט מיר אין פּילקעס, וי איך װאָלט געװוען אַ מלחמהייתום פון איר 
קינדער-היים, 


;אָט פליט די פּילקע צו דיר, 
אָט פליט די פּילקע צו מיר, 
צודודו דיר, 

צו-ו-ו מיר, 

און אָט איז די פּילקע נישטאָ! 
צויו"ו דיר, 

צודודו מיר, 

און אָט איז די פּילקע נישטאָ!* 


ביים געזעגענען זיך מיט דער זשאַנדאַרם"פרױ -- האָט זי מיר 
אַרײינגערוקט אַ פּעקל אין האַנט. ס'איז געװען עסענאַכן. אײער, 
פּוטער, שווארצברויט און אַ פלאַש מילך. 

-- איר האָט אַ לאַנגען װעג -- עסט געזונטערהייט! 

כ'האָב איר געװאָלט באַצאָלן -- האָט זי זיך באַלײדיקט. 

אויפן װאָקזאַל איז קיין לעבעדיקער נפש נישט געװען. אַפילו 
דער אַלטער באַזיוועכטער איז נאָך נישט געווען געקומען. אין אי- 
נעם אַ ווינקל פון דער איינצימערדיקער װאָקזאַל-געבײדע איז געשטאַנען 
די קאָרב מיטן ברעזענטענעם זאַק, װאָס צולִיב זיי האָב איך עס דורפ- 
געמאַכט אַזאַ ווייטן און ריזיקאַלישן מהלך. כ'האָב זיך דערפרייט מיט 
זיי, װוי מיט לייבלעכע ברידער. ס'האָט געאָטעמט פון זיי מיט היימיש- 
קייט און יידישקייט. אין קאָרב, ווייס איך, ליגן ניגערס כתבים און 
ביכער וויכטיקע און אַזױי אַרום ראַטעװע איך אַרױס פון די דאָנער 
קאָזאַקן אַ שטיק פאַרגאַנגענהײט זיינע. אין ברעזענטענעם זאַק, װייס 
איך, ליגן ניגערס קישנס און ליילעכער, העמדער און האַנטיכער, װאָס 

האָבן מיין ברודערס לייב געװאַרעמט און געגלעט. מיט איינער אַ 
העמד זיינער האָב איך נעכטן פאַרװיקלט אַ נאַקעטע ספר-תורה און 
היינט װעל איך אַ פּאָר העמדער און האַנטיכער אָפּשענקען ;גאָנטע 
קאָזאַקס? אַן אייניקל, װאָס איז געווען צו מיר אַזױ גאַסטפריינטלעך: 

כ'האָב געמאַכט אַ פּעקעלע און אים איבערגעגעבן דעם זשאַנדאַרם, 

-- גיט עס איבער אייער פרוי, זי האָט עס כשר פאַרדינט! -- 
האָב איך צו אים אַ זאָג געטאָף 

--- ,ספּאַסיבאָ, זיעמליאַק" --- האָט דער זשאַנדאַרפ געענטפערט 
און דערמיט האָט זיך אונדזער געשפּרעך פאַרענדיקט. ס'איז גראָד 
אָנגעקומען דער אַלטער באַדװעכטער, װאָס האָט גענומען אויף זיך 
צו באַזאָרגן מיינע צוויי פּעק אין דעם באַגאַזשיװאַגאָן, דער צוג איז 
אָנגעקומען צו דער ריכטיקער צייט און ער איז טאַקע געשטאַנען נישט 
מער, וי איין , מינוטקעלע", לויט דעם נאָמען פון דער סטאַנציע. 
דער לאָקאָמאַטיוו האָט אַרױסגעלאָזט פון זיך אַ שװאַרצן קניל רויך, 
װאָס האָט פאַרשטעלט דעם װאָקזאַלכל מיט דעם גרויסן האָלץ-שפּײיכלער, 
וועלכער איז ביז דער סטעליע געווען אָנגעשטאָפּט מיט יידישן האָבי 
און-גוטס, 

איז די נאַקעטע ספר-תורה, װאָס איך האָב נעכטן פאַרוויקעלט אין 
אַ העמד װידער אַמאָל פאַרבליבן איינינקע אַלין. אַזױ איז אויך פאַר- 
בליבן מיין רחל מיט אַ פֹּאָר חדשים צוריק, ווען כ'האָב זי געהאַט 
איבערגעלאָזט װי אַ ווייסע סטאַטוע אויף דעם מאָסקװער װאָקזאַל אייי 
נינקע אַליין אונטער דעם שווארצן רויך-װאָלקן פון דעם לאָקאָמאָטיװי 
קוימען. 


;אָט פליט די פּילקע צו דיר, 
אָט פליט די פּילקע צו מיר, 
צו-ויו דיר, 

צודודו מיר 

און אָט איז די פּילקע נישטאָ!* 


פע טראָגראַד 
די קינדער-קאָלאָניע פון דער ,אָזע*-געזעלשאַפט אין דער יידישער 


קאָלאָניע נאָװאָרװיטעבסק האָט זיך געקליבן צוריק קיין קאַטערינאָסלאַוו. 
ס'האָט שוין געשמעקט מיט האַרבסט. די קאָלאָניסטקעס האָבן קוים באַװיזן 

אַראָפּצוכאַפּן פון די פעלדער, װאָס נאָר עס האָט זיך געלאָזט. סהאָט 
זי אָבער געפעלט דער ווינטמיל, װאָס אַ דונער האָט אים געטראָפן,. די 
צוויי אַרונטערגעפאַלענע מילשטיינער זיינען נאָך געלעגן אין אַ קופּע 
האָלאָװועשקעס און פאַרזשאַװערטן אינזנװאַרג, אַזוױי איז דענסטמאָל 
אויך ליגן געבליבן אין סטעפּ מיין אייגענער לייב-און לעבן. כ'האָב 
פאַר די היימלאָזיגעװאָרענע יידישע קינדער אויסדערציילט אַלע מיינע 
קינדער-מעשיות און פאַנטאַזיעס און פאַר די זיבן יידישע טעכטער, װאָס 
האָבן אויף די קינדער אױפגעפּאַסט האָב איך אױסגעפּלױדערט אַלע 
מיינע ליבע-ווייען און חלומות. 

איינע פון זיי -- טאַרוסיאַ קאַספע -- א שטילע טרימערישע 
פרעבעליסטין, נאָך וועלכער אַלע קינדער פלעגן נאָכלױפן מיט גרױס 
ליבשאַפט, איז געווען דענסטמאָל שרעקלעך-פאַרליבט אין איינעם אַ 
סטודענט פון דעם קאַטערינאָסלאַװער בערג-אינסטיטוט. אויך איך 
האָב דענסטמאָל נישט געהאַט וואו אַהינצוטאָן זיך מיט מיין ליבע צו 
רחלען, פלעגן מיר ביידע אָפטמאָל פאַרקלייבן זיך אין דעם הױכן 
סטעפּיגראָז הינטער דעם אָפּגעברענטן ווינטמיל און מיר פלעגן דאָרטן 
פאָרלייענען איינע פאַד די אַנדערע אונדזערע ליבע-בריוו. זי -- פון 
איר יוזשיקן אין קאַטערינאָסלאַוו און איך --- פון מיין רחלען אין מאָסקװע; 
אָט די ליבע-בריוו פלעגן אונדז אויף אַזפיל דערנעענטערן אַז מיר 
פלעגן זיך קושן און האַלדון פאַר גרויס פרייד, װאָס מענטשן ליבן 
אונדז אַזױ שטאַרק,. די נייגעריקע קינדעד האָבן באַלד באַמערקט, אַז 
טאַרוסיע און איך האַלטן זיך שטענדיק צװאַמען -- האָבן זיי אונדו 
געקרוינט מיטן נאָמען ,חתן-כלה". איינע אַ מיידעלע פון אַ יאָר זיבן 
האָט אָנגעהויבן נאָכמאַכן ;חתן-כלה" און זי האָט מיט איינעם אַ אינגל 
פון דעמזעלבן עלטער אָנגעהויבן צו-אָפּט באַהאַלטן זיך אין דעם הויכן 
סטעפּ-גראָז. אַנדערע קינדער האָבן שוין דערציילט, אַז זיי לעבן ,דאָרטן, 
וי מאַן און ווייב. זיינען די פרעבעליסטינס שטאַרק צעטומלט געװאָרן 
פון דער דאָזיקער פּאַסירונג. האָט מען אָנגעשריבן אַ לאַנגן בריוו צו 
דער צענטראַל-פאַרװאַלטונג פון ,אָזע" אין פּעטראָגראַד. דאָרטן זיצן 
דאָך געוויס די גרויסע פּעדאַגאָגן און מען װעט פאַרענטפערן די פראַגע, 
צי קען מען דערציען פאַרװאָרלאָזטע אינגלעך און מיידלעך אונטער איין 
דאַך? און װאָס זאָל מען טאָן מיטן זיבן-יאָריקן מיידעלע, װאָס פאַר- 
פירט שוין אינגלעך? דאָס מיידעלע, אגב, האָט זיך אויפגעהאָדעװעט 
אין אַ קאָװונער ,הייזל" און שפּילן זיך אין ,מאַן און ווייב" איז פאַר 
איר נישט געווען קיין נייס. אין אַ פּאָר װאָכן אַרום איז אָנגעקומען 
דער לאַנג"געגאַרטער ענטפער פון פּעטראָגראַד,. ער איז געווען געשריבן 

אין רוסיש קורץ און שאַרף : ;אַזעלכע פאַלן דאַרפן ביי אייך מער נישט 
פּאָרקומען?,. מיר זיינען אַלע געװאָרן שטאַרק אַנטױשט פון אָט דעם 
קאַזיאָנעם ענטפער. אָנשטאָט צו געבן אונדז פּעדאַגאָגישע אָנוייזונגעף 
: וי זיך צו באַגיין מיט אַזעלכע דעפעקטיווע קינדער -- האָט מען אונדז 
געגעבן אַ ,פּריקאַז" (באַפּעל), אַז די אינגלעך מיט די מיידלעך זאָלן 
זיך מער נישט שפּילן אין מאַן און ווייב... 

--- און דערװאַקסענע שפּילן זיך דען נישט אַ לעבן-לאַנג אין מאַן 
און ווייב ? -- האָב איך פּרובירט טרייסטן מיינע צעטומלטע חברטעס. 

-- הלואי װאָלטן די דערװאַקסענע געווען אין זייער שפּיל פּונקט 
אַזױ אויפריכטיק און ערלעך, װי די קינדער -- װאָלטן מיר נישט גע- 
האַט אַזויפיל משפּחה-טראַגעדיעס! -- האָב איך וייטער אַנטװיקלט 
מיין פילאָסאָפיע, כאָטש צו אונזערע פּעדאַגאָגישע פּראָבלעמען האָט זי 
נישט געהאַט קיין שום דירעקטע שייכות, די פאַרליבטע טאַרוסיע האָט 
מיך פאַרשטאַנען און דאָס איז שוין געווען גענוג פאַר מיר. : 

מיר האָבן זיך געפּאַקט אין וועג אַרײן, וי די אמתע נשרפים. 
געקומען איז מען אין דער קאָלאָניע מיט פולע קאַסטנס געשיר, עסנ- 
זאַכן און אָפּטייק-זאַכן און צוריקפירן איז כמעט נישט געוען װאָס. 
כמעט אַלע טעלער זיינען געווען אָנגעשפּאָלטן און אָפּגעביסן, די גאָפּלען 
מיט אויסגעדרייטע ציינער, די ביכלעך און שפּילצייג צעפליקט און 
צעריסן, איבער הונדערט קינדער האָבן אַ גאַנצן זומער געאַרבעט 
אויף חורבן און פאַרניכטונג. אמת, די קינדער האָבן טאַקע צוגענומען 
אין װאָג, זיי זיינען געװאָרן קרעפטיקער און פאַרהאַרטעװעטעױ, אָבער 
קליגער זיינען זיי פון אונדז נישט געװאָרן. אדרבא, מיר פלעגט זיך 
אָפּטמאָל דוכטן, אַז די היימלאָז-געװאָרענע יידישע קינדער זיינען אַ סך 
קליגער און דערפאַרענער פאַר די ,דערציער" זייערע. אויך מיר -- 
די דערװאַקסענע --- זיינען דאָך געװען דענסטמאָל נישט וינציקער 
הײימלאָז, װי די קינדער. פאַר די קינדער האָט זיך געזאָרגט, לכל- 
הפּחות, די יידישע געזעלשאַפטלעכקײט, דער ,קאָמיטעט", בעת פאַר 
אונדז --- דערװאַקסענע --- האָט זיך נאָר ,, געזאָרגט? די פּאָליצײ און די 
מיליטער-מאַכט. 

מיך האָט שרעקלעך געצויגן צוריק קיין מאָסקװע, צו רחלען, אָבער 
דער אינערן-מיניסטער פּראָטאָפּאָפּאָוו האָט מיך פון דאָרטן אַרויסגע- 
שיקט, װי אַ פאַרברעכער אין איין מעת-לעת. אין קאַטערינאָסלאַו 
האָב איך נישט געקענט מער פאַרבלייבן, ווייל רחלס עלטערן האָבן מיך 
שוין באַטראַכט פאַר זייערן אַן איידעם. זיי האָבן מיך געװאָלט מאַכן 
פאַר אַ שותף צו זייערע גרויסע מאַנופאַקטור-געשעפטן מיט כאַרבין. 

איך האָב דאָך געמוזט עפּעס טאָן פאַר זייער טאָכטער, אויב איך האָב 
ווירקלעך בדעה מיט איר חתונה צו האָבן. גיי, דערצייל זיי, אַז זייער 
טאָכטער האָט מיך ליב באַקומען דוקא דערפאַר, װאָס איך בין אַ שלים- 
מזל, אַן אומבאַהאָלפענער, װעמען מען דאַרף שטענדיק העלפן. וען 
רחל דערוויסט זיך, אַז איך בין געװאָרן אַ שותף צו די געשעפטן פון 
אירע עלטערן --- װאָלט זי זיך פון מיר אָפּגעקערט וי פון אַ שלעכט 
קינד, װאָס צעברעכט דעם איגענעם שפּילציג... 

בין איך אַװעקגעפאָרן צו מיין ברודער אין פּעטראָגראַד. איך 
האָב דאָך אים געדאַרפט אַװעקפירן זיין ביסל האָב-און-גוטס, װאָס איך 
האָב אַרױסגעראַטעװעט פון די קאָזאַקישע הענט. מיין חשבון איז געווען 
אַ פּשוטער: אויב דער מיניסטער פּראַטאָפּאָפּאָוו װיל נישט איך זאָל 
לעבן אין מאָסטקווע --- וויל ער דאָך,. מסתמא, מיך האָבן אין פּעטראָ 
גראַד. די ,רעמעסלענע אפפּראַװע? (האַנטװערקעריקאָמיטעט) האָט 
שוין נישט איין יידישן שרייבער און כלל-טוער אין פּעטגראָגראַד גע- 
מאַנט פאַר אַ שניידעד- געזעל, פאַר אַ שוסטער-יונג, פאַר אַ טינט- 
מאַכער און אַזױ אַרום אים געגעבן ואוינרעכט אין דער צאַרישער 
הויפּט-שטאָט על איך אויך װערן כלומרשט אַ שטיקל בעל-מלאכה 
און זיין מיט מיין ברודער אינאיינעם, 

ס'איז געווען האַרבסט 1916. אין רוסלאַנד האָט שוין דאָס 
דויטע יאָר געבושעװעט די מלחמה, אָבער פּעטראָגראַד איז געוען 
פריילעך און לוסטיק, וי זי װאָלט נישט געװען די הױפּט-שטאָט פון 
רוסלאַנד, ‏ דער ,נעווטקי פּראָספּעקט? האָט מיר דערמאָנט אָן דעד 
,אונטער דען לינדען-שטראַסע? אין בערלי, אָדער אָן דעם ,שאָט- 
רינג? אין ווין. די קאַפעס און די רעסטאָראַנען זיינען געווען העל- 
באַלױכטן און איבערגעפילט מיט מיליטער-לײט און ציוילע, װאָס 
האָבן זיך געלאָזט וואוילגיין. אויך אויף דער יידישער גאָס איז געווען 
דענסטמאָל , פּראָסטעריטי?. יידן האָבן פון דער מלחמה פאַרדינט אַ סך 
געלט און אויך געגעבן אַ סך געלט פאַר די פאַרשיידענע מינים הילפס- 
קאָמיטעטן, אַרום די דאָזיקע הילפס-קאָמיטעטן האָט זיך גױופּירט די 
יידישע אינטעליגענץ. ס'װאָט גוט פונקציאַנירט אַ פּרץ-פאַראײן, װאָס 


האָט זיך געקליבן אַרױסצוגעבן אַ גאָר גרויסן שלום-עליכם-בוך. מיין 
ברודערס שוייבטיש איז שוין געווען פאַרװאָרפן מיט מאַנוסקריפטן און 
אַרכּיװו-מאַטעריאַלן, מען האָט געפּלאַנעװעט אַ גרױיסע צייטונג מיט אַ 
פאָלקיסטישער אידעאָלאָגיע. פּראָפ. דובנאָוו האָט גרופּירט אַרום זיך 
כמעט אַלע אָנגעזעענע שרייבער און כלל-טוער, װאָס דער פאָלקיזם" 


(נאַראָדניטשעסטװאָ?) איז זיי געווען שטאַרק צום האַרצן. נחום שטיף 

און ישראל עפרויקין, לאַצקײבערטאָלדי און א. ווייטער, משה טייטש 
און איך זיינען געװאָרן שטאַרק באַגײסטערט פון אַ יידישער ,פאָלקס- 
פּאַרטײי", װאָס זאָל פאַרבייגן אַלע שפּיצן פון די פריער-געוועזענע ריין- 
סאָציאַליסטיש אָדער ריין-נאַציאָנאַליסטישע פּאַרטײען. פאַר מיר פּער" 
זענלעך איז די דאָזיקע פּאַרטײ געווען, װי אָנגעמאָסטן. כ'האָב געפונען 
אין איר אַלע אידעאָלאָגיעס פון מיינע עלטערע ברידער. די ,פאָלקס- 
פּאַרטײ* האָט נישט באַקעמפט די בונדישע ;גלות-ראָמאַנטיק", דעם 
,קאַמף אויף די ערטער" און זי האָט אױך נישט באַקעמפט דעם 
טעריטאָריאַליזם, װאָס גייט שאַפן נייע באַזעס פאַר דער ידישער, 
וועלטלעכער קולטור, 

, פּראװואָזשיטעלסטװאָ" אָבער האָב איך באַקומען אין פּעטראָגראַד 
נישט דורך דער ,פאָלקס-פּאַרטײ און נישט דורך דער ,רעמעסלענער 
אופּראווע" (מיט אַ קראַנקער האַנט קאָן מען דאָך נישט ווערן קיין בעל- 
מלאכה אפילו פיקטיוו), נאָר דורך דעם צענטראַלן יידישן הילפס- 
קאָמיטעט , יעקאָפּאָי, װאָס האָט מיך גלייך געמאַכט פאַר אירן אַז אָנגע- 
שטעלטן. די שטעלע אין ;יעקאָפּאָ" (;יעוורייסקי קאָמיטעט פּאָמאָשטשי 
זשערטוואם וװואָיני") האָב איך באַקומען אַ דאַנק דעם, װאָס איך האָב אַנט- 
דעקט דעם גרויסן לאַגער פון די פאַרלאָרן-געגאַנגענע יידישע באַגאַושן 
אין דעם דאָנער-געביט. כ'האָב דעם קאָמיטעט צוגעשטעלט אַ שריטפלעכן 
באַריכט, וי אַזױ איך האָב זיך דערוואוסט וועגן דעם דאָזיקן פאַר- 
װאָרפענעם לאַגער, וי אַזױי איך בין אַהין געקומען און װאָס איך 
האָבן דאָרטן געטראָפן,. אַ באַזונדערס שטאַרקן איינדרוק האָט געמאַכט 
אויף דעם קאָמיטעט די געשיכטע מיט דער נאַקעטער ספריתורה, 
וועלכע איך האָב פאַרװיקלט אין ניגערס אַ העמד, כ'האָב געשטעלט 
די פראַגע וועגן אויסלייזן פון גוישע הענט די אַלע פאַרלאָרן"גע- 
גאַנגענע באַגאַזשן, װאָס די פאַרטריבענע יידן פון ליטע האָבן געהאַלטן 
אין איין מאָנען ביי די באַפולמעכטיקטע פון ;יעקאָפּאָי אין אַלע עקן 
רוסלאַנד, 

פאַר אָט דעם דאָזיקן אויפטו מיינעם צװישן די קאָזאַקן פון 
דאָן האָב איך באַלד באַקומען דעם אָנבאָט צו װערן דער פאַרװאַלטער 
מיטן וועש- און קליידער-לאַגער פון איעקאָפּאָי, װאָס האָט געדאַרפט 
באַזאָרגן די בעזשענצעס מיט קליידער און שיך אין אַלע עקן רוסלאַנד. 

כ'האָב, פאַרשטייט זיך, די דאָזיקע שטעלע באַלד אָנגענומעף 
זי האָט מיר געגעבן נישט נאָר חיונה, נאָר אויך --- , פּראװאָזשיטעלסטװאָ? 
און דאָס איז דאָך געווען פאַר מיר דענסטמאָל דער עיקר! 

מיין שטענדיקער קאַמף פאַר ,וואוינרעכט" אויף דער ועלט האָט 
שוין, אגב, אָפּגענומען ביי מיר אַ האַלבן לעבן... 


איך װער אַ סאָלדאַט 


דער גורל װאַרפט מיר אָפּט אונטער אַזעלכע אומגעריכטע פּאַסי- 
רונגען, װאָס די אומגעריכטקייט אַלײן ווערט פאַר מיר אַ פּאַסירונג, 
אַזױ, למשל, האָב איך זיך קינמאָל נישט געקאָנט ריכטן אַז איך 
זאָל אויפן דרייסיקסטן יאָר פון מיין לעבן װערן אַ סאָלדאַט פון דער 
צאַרישער אַרמײ און אַזױ אַרום --- אויך שוין אַ דירעקטער ,שותף" 
צו דער ערשטער ועלטימלחמה. ביי מין פּריזיוו אין 1908-טן יאָר 
האָט מען מיך תיכף ומיד אױסגעבראַקירט, װי אַ בעלימום. כ'האָב 
געהאַט באַקומען אַ ;ווייסן בילעט", דאָס הייסט אַ פּאַפּיר אַזאַ, װאָס 


באַשטעטיקט, אַז פאַר אַ סאָלדאַט טױג איך נישט. אָבער אין דעם 
סוף-יאָר 1916, ווען רוסלאַנד איז שוין געווען געשטאַנען אין משך 
פון דריטאַלבן יאָר אַ פאַרבלוטיקטע און אַ פאַרלאָרענע אױף אַלע 
פראָנטן -- האָט זיך ניקאָליי דער צוייטער אַרומגעזען, אַז אפשר 
קאָן איך --- דער פּראָפּעסיאָנעלער ,ווייסער-בילעטניק" --- ראַטעװען די 
סיטואַציע יי. . 

מען האָט אין דעצעמבער 1916 געהאַט איבערגעקוקט אַלע ,ווייסע 
בילעטניקעס? און אויך איך בין אין איינעם אַ פראָסטיקן װאָלגאַ- 
פרימאָרגן געװאָרן מיט מזל אַ סאָלדאַט פון דער צאַרישער אַרמײ, 

דאָס האָט פּאַסירט אין ניזשנינאָװאָגראָד, וואו די טייך אָקאַ 
פאַלט אַריין אין דער װאָלגאַ. זומערצייט, זאָגט מען, איז זייער שיין צו 
זען, װוי איין טייך פאַלט אַריין אין דעם צוייטן, אָבער װינטערצייט 
ווערן די ביידע טייכן אַזױ פעסט-פאַרפראָרן און פאַרשנײט, אַז מען 
קאָן שוין ניט וויסן, וואו עס ענדיקט זיך די אָקאַ און וואו ס'הייבט 
זיך אָן די װאָלגאַ. אויך ביי מיר פּערזענלעך האָט זיך דענסטמאָל איין 
טייל לעבן אָנגעהויבן זיך אַרינצוגיסן אין אַ צוייטן טייל לעבן 

מיין שטעלע אין ,יעקאָפּאָ" האָט מיך געגעבן אַ שטעל אַװעק אויף 
מיינע אייגענע פיס און כ'האָב שוין, וי אַלע אַנדערע ,קולטור"- 
בעזשענצעס, זיך געקאָנט פאַרמעסטן אויף אַן איגענעם זעלבסט- 
שטענדיקן לעבן. אויך רחל איז געװען גליקלעך, װאָס איך האָב זיך 
אַזױ גוט און גיך אינגעאָרדנט אין פּעטראָגראַד. פון מאָסקװע קין 
פּעטראָגראַד איז דאָך שוין מיט דער האַנט צו דערלאַנגען... 

דערווייל אָבער האָט פּאַסירט אין ניזשנינאָװאָגאָראָד אַ שרעקי 
לעכע געשיכטע, דער אינזשענער באָלאָטין, װאָס איז געווען דענסטמאָל 
דער הױיפּט-באַפּולמעכטיקטער פון דעם פּעטראָגראַדער הילפס-קאָמיטעט 
און אין אויך געוען, אַ סברא, אַ נאָענטער פריינט צו דעם באַראָן 
גינזבורג,. איז אויף אַ פאַרזאַמלונג אין ניזשני נאָװגאָראָד עפנטלעך 
אױסגעפּאַטשט געװאָרן פון איינעם אַ יידישיסט, װאָס זיין נאָמען ול 
איך דאָ נישט אָנרופן צוליב אַ סך טעמים. איך קאָן נאָר זאָגן אַז 
דער דאָזיקער יידישיסט"בונדיסט איז געוען אַן אינטימער פריינט 
און פּאַרטײי-חבר פון מיין ברודער ב. װלאַדעק, און במילא שוין -- 
אויך מיינער אַן אינטימער האַרציקער פריינט. ער האָט געהאַט 
דענסטמאָל אַ גוטע שטעלע אין װיסאָצקיס טיי-קאַנטאָר פון גיזשניי 
נאָװגאָראָד און צו דערזעלבער צייט זיך שטאַרק פאַרנומען מיט דער 
הילפס-אַרבעט פאַר זי ,בעזשענצעס?, װאָס האָבן פאַרפלייצט די 
װועלט-באַרימטע האַנדלס-שטאָט ביי דער װאָלגע. ווען דער אינזשענער 
באָלאָטין איז געװען געקומען קיין ניזשניגאָװגאָראָד קאָנטראָלירן 
די טעטיקייט פון דעט דאָרטיקן הילפס-קאָמיטעט -- האָט ער, װי גע- 
וויינלעך, צונויפגערופן אַ פאַרזאַמלונג פון אַלע דאָרטיקע יידישע קולטור- 
און כלל-טוער, באָלאָטין אַלײן איז געווען אינגאַנצן רוסיפיצירט. ער 
פלעגט אַפילו קאָקעטירן מיט דער טאָלסטאָי-העמד, װאָס ער פלעגט 
שטענדיק טראָגן איבער די הויזן אַרומגעבונדן מיט אַ זיידענעם גאַר" 
טעלע, אין די יידישע קרייזן פון ווילנע, וואו איך האָב אים געהאַט 
דערזען צום ערשטן מאָל -- האָט מען אים באַלד אַ נאָמען געגעבן 
,דער יידישער ראַספּוטין", מחמת ער האָט געהאַט אַ שװאַכקײט צום 
צווייטן מין, ער איז אָבער געוען זייער איבערגעגעבן דער הילפס- 
אַרבעט און ער פלעגט האַלטן אין איין אַרומפאָרן איבער די פּראָװינץ- 
שטעט, וואו ס'געפינען זיך די יידישע הײמלאָזע, 

אויף דער פאַרזאַמלונג אין ניזשני נאָװגאָראָד איז דער אינזשענער 
באָלאָטין געווען דער פאָרזיצער. ער האָט די פאַרזאַמלונג געפירט, 
פאַרשטייט זיך, אין דער דוסישער שפּדאַך. וען מין פריינט -- 
דער יידישיסט -- האָט באַקומען דאָס װאָרט -- האָט ער אָנגעהויבן 
ריידן יידיש. האָט אים, באָלאָטין געבעטן -- ער זאָל ריידן רוסיש, 
ווייל ער -- דער הױפּט-באַפולמעכטיקטער פון ;יעקאָפּאָי און דער 
פאָרזיצער פון דער פאַרזאַמלונג -- פארשטייט ניט קיין יידיש. איז אָבער 
מיין חבר אַ מענטש מיט פּרינציפּן און ער האָט געװאָלט דוקא 
ריידן יידיש... האָט אים דער אינזשענער באֲלאָטין אַזױי לאַנג 
טעדאָריזירט ביז מיין חבר, דער ידישיסט, האָט זיך שוין נישט 


אַ יאָרצענדליק אַזאַ 127 


געקאָנט מער באַהערשן און ער האָט דערלאַנגט דעם פּרעזידענט פון 
דער פאַרזאַמלונג אַ פּאָר פייערדיקע פּעטש, אויסשרייענדיק דערביי 
צום איבערגעשראָקענעם עולם: 

-- גאָט די שפּראַך װעט ער שוין ביי מיר יאָ פאַרשטין!" 

װאָס עס איז געװאָרן מיט דער פאַרזאַמלונג נאָך דעם דאָזיקן 
גרויסן סקאַנדאַל -- איז נישט פאַר מיר צו באַשרייבן. סאיז אַן 
אַרבעט פאַר אַ רעפּאָרטער, אָבער נישט פאַר אַ מעמואַרן-שרייבער. 
איך יל נאָר צוגעבן, אַז די דאָזיקע הילכיקע פּעטש אין ניזשני 
נאָװגאָראָד האָבן באַלד באַקומען אַ נאָך מער הילכיקן אָפּקלאַנג 
אין דעם פּעטראָגראַדער ,יעקאָפּאָײ-קאָמיטעט, וי אויך אפילו -- 
אין די סאַלאָנען פון דעם באַראָן גינזבורג... 

ס'האָט זיך ווידער אַמאָל אויפגעהויבן די פּראַגע פון יידיש אָדער 
רוסיש? די ידישע פילאַנטראָפּן פון פּעטראָגראַד האָבן געהאַלטןף 
אַז די הילפס-אַרבעט דאַרף געפירט וערן אין רוסיש. ערשטנס, 
האָבן זיי געטענהט, האָט די רעגירונג אָפיציעל פאַרבאָטן צו דרוקן 
יידישע צייטונגען און אפילו בריוו אין לאַנד גופא מוון אויך געשריבן 
װערן נאָר אין דער רוסישער שפּראַך. דערפון איז געדרונגען אַן 
ריידן צװישן זיך -- דאַרף מען אויך נאָר רוסיש, בפרט נאָך, וען 
יידיש דערמאָנט צופיל אָן דער דייטשישער שפּואַך און דאָס מאַכט 
די גויים זייער נערועז... אויסער דעם האָבן די רוסיפיצירטע באַ- 
פולמעכטיקטע פון ,יעקאָפּאָ איינגעשמועסט די פּעטראָגראַדער פילאַני 
טראָפּן, אַז װען מען רעדט מיט די ,בעזשענצעט" רוסיש -- האָבן 
זי מער דרךיארץ פאַר די באַאַמטע פון דעט הילפס-קאָמיטעט און 
זיי פאָלגן אַלץ, װאָס מען זאָגט זיי... 


די כלל-טוער אױף די ערטער, ועלכע פלעגן טאָגיטעגלעך 
מוזן קומען אין דירעקטן קאָנטאַקט מיט די הײמלאָזיגעװאָרענע 
יידישע מאַסן, װאָס זיינען באַשטאַנען, דער עיקר, פון מלחמה-עגונות 
און אלמנות, פון זקנים און זְקנות, פון מינדער-יעריקע קינדער און 
פאַרשיידענע מינים כלי-קודש האָבן כמעט װי נישט פאַרשטאַנען דעם 
הויך-אינטעליגענטן רוסיש פון די פּעטראָגראַדער ,קאָמיטעטשיקעס?, 
אָטידי אָרטיקע קולטור- און כלל-טוער, װאָס אין גרעסטן טייל זיינען 
זיי אַליין אויך געװען , בעזשענצעס", האָבן, פאַרשטייט זיך, געפירט 
זייער גאַנצע אַרבעט אין יידיש און די װאָלגע אַליין -- האָט זיך 
זיי געדוכט -- רעדט שוין אויך יידיש... 

דער באַנײיטער קאַמף צװישן רוסיש און יידיש איז דערגאַנגען 

אַזױ ווייט, אַז מען האָט אפילו באַשלאָסן אין פּעטראָגראַד צו עליק- 
ווידירן? דעם איידישיסטישן? קאָמיטעט פון ניזשני נאָװגאָראָד און 
שאַפן אַ נייעם, אַ רוסיפיצירטן. דורך דעם דאָזיקן אַקט האָט מען 
קודם כל געװאָלט , ליקווידירן" יענעם פאַרביסענעם יידישיסט, װאָס 
האָט בפרהסיה געפּאַטשט אַ פאַרטרעטער פון דעם פּעטראָגראַדער 
הילפס-קאָמיטעט און במילא שוין כמעט דעם באַראָן גינזבורג אַליין +.. 
מען האָט אפילו געפּרואװוט ווירקן אויף װיסאָצקין --- ער זאָל אַזאַ 
מין ,טיפּ* אָפּזאָגן פון דער שטעלע... די ,יידישיסטישע" כלל-טוער 
פון ניזשני נאָווגאָראָד (און כמעט אַלע זיינען געווען אַזעלכע) האָבן 
זיך אָבער דווקא איינגעשטעלט פאַר מיין פריינט --- דעם גוט-באַקאַנטן 
בונדיסטישן טוער און ס'האָט שוין אפילו געהאַלטן ביי אַ סטריק 
פון אַלע אָנגעשטעלטע אין די פאַרשיידענע מינים הילפס-אינסטי- 
טוציעס און לערן-אַנשטאַלטן פון ניזשני נאָװגאָראָד, 

אָט דענסטמאָל האָט מען מיך נישט-אָפיציעל דעלעגירט פון 
פּעטראָגראַד קיין ניזשני נאָװגאָראָד -- איך זאָל וירקן אויף מין 
פריינט און חבר -- ער זאָל זיך עפנטלעך אַנטשולדיקן פאַר דעם י 
געפּאַטשטן אינזשענער באָלאָטין און דענסטמאָל -- װעט װידער װערן 
שלום ושלוה... 

איך האָב אָבער קוים באַװויזן אָנצוהייבן מיין דיפּלאָמאַטישע 
שטיקל אַרבעט -- ערשט עס איז אױסגעבראָכן די מאָביליזאַציע פון 
אַלע ווייסע בילעטניקעס, ד"ה פון אַלע קאַליקעס און שליממזלס, 
װאָס מען האָט זיי אויף עולם ועד געהאַט באַפרײיט פון מיליטערדינסט 
און אויך איך האָב תיכף געמוזט מעלדן זיך אין דער ;פּריסוטסטװויע" 
אַריײין .., ו 

איך בין געווען מער וי זיכער, אַז כ'וועל דאַרפן דורכמאַכן 
נישט מער, וי די אָפיציעלע פּראָצעדור, אַז מען װעט מיך תיכף 
באַפרײען און כ'וועל מיט אַ רואיקן קאָפּ קאָנען אומקערן זיך צו 
מיינע נישט-אָפיציעלע שליחותן. 

האָט זיך אָבער אַרױסגעשטעלט, אַז די מיליטערישע קאָמיסיע 
פון ניזשני נאָװגאָראָד איז געווען דורכאויס דעמאָראַליזירט און קאָ- 
רופּטירט און ס'איז שוין געווען ביי זיי אַן אָנגענומענער כלל: װער 
עס שמירט אונטער באַצייטנס די גאַנצע קאָמיסיע -- יענער װערט 
באַפרײט און, װער ס'קומט פון גאַס מיט בטחון אױף דעם דבונו 
של עולם אַלײן -- יענעם גיט מען אָפּ בלינדערהייט -- מעג ער 
אפילן זיין אַ בפירושער קאַליקע... 

אויך איך בין געווען געקומען צו דער מיליטערישע קאָמיסיע 

נאָר מיטן בטחון אויף דעם רבש'ע אַלײן,. כ'האָב זיך אומזיסט 
אױסגעטאָן מוטער-נאַקעט, כ'האָב אומזיסט באַוויזן אַלע מיינע מומים, 
װאָס קיינער קאָן זיי נישט אָפּפּרעגן -- איך האָב אָבער דערהערט דעם 
װאָרט ,גאָדיען" (ער טויג) און פאַרטיק! 

דעם אמת געזאָגט, בין איך אין דער ערשטער מינוט געװאָרן 
שטאַדק שטאָלץ, װאָס מען זאָגט אױיף מיר ;גאָדיען". הייסט עס, 
אַז איך טויג אפילו פאַר אַ סאָלדאַט אויך! מיין חברטע, מיט וועלכער 
כ'האָב זיך געקליבן חתונה האָבן -- װועט דאָך ווערן איבערגליקלעך, ווען 
זי װועט זיך דערוויסן, אַז איך טוג אפילו פאַר אַ סאָלדאַט! 

האָב איך אַלע מיינע נאָענטסטע אָנגעזאָגט טעלעגראַפיש די גוטע 
בשורה, אַז ,מעניאַ, סלאַװאַ באָנו, סדאַלי" (מען האָט מיך, הייסט עס, 
דאַנקען גאָט, אָפּגעגעבן פאַר אַ סאָלדאַט!). דאָס פּאָסט-מײדל, װאָס 
האָט אָנגענומען מיינע טעלעגדאַמעס, האָט מיך אָנגעקוקט וי אַ משוגענעם, 
געוויינלעך טעלעגראַפירט מען אַ היים, װען מען בראַקירט אס און 
דאָ גאָר שטייט פאַר איר אַ מאָדנער ,זשיד", װאָס באַרימט זיך, אַז 
מען האָט אים אָפּגעגעבן... זי האָט אָבער געטריי אויסגעפילט אירע 
דינסט-פליכטן און איך בין אַװעק אויספילן מיינע , מיליטערישע 
פליכטן",.., איך האָב זיך דעדוואוסט, אַז איך װעל דאַרפן דינען אין דער 
שטאָט טוער (איצטער -- קאַלינין). איך האָב זיך אויך דערואוסט, 
אַז ווען איך גיב אַ פופציקער דעם סעקרעטאַר פון דער ,פּריסוטסװיע? -- 
װעט ער מיר דערלױבן צו פאָרן אויף מיין אייגענעם חשבון קין 
פּעטראָגראַד ליקווידירן מיינע ,געשעפטן" און קומען פּריװאָט צו 
דעם באַשטימטן פּלאַץ און צו דעם באַשטימטן טאָג קיין טװער, װױ 
ער, דער סעקרעטאַר, װעט מיר אָנווייזן, ‏ איך האָב זיך אויך דערוואוסט, 
אַז איך האָב שוין דאָס דעכט, וי אַן אָפּגעגעפענער סאָלדאַט צו באַקומען 
מיין זעלנערישן געהאַלט פון... פופציק קאָפּיקעס אַ חודש... 

פאַרשטייט זיך, אַז קיינער פון מיינע משפּחה-לייט, װוי אויך מיין 
חבדטע האָבן נישט געגלייבט, אַז מען האָט מיך, ווירקלעך, צוגענומען 
פאַר אַ סאָלדאַט, 

ערשט, ווען איך האָב זיך אומגעקערט צוריק קיין פּעטראָגראַד, וואו 
איך האָב געמוזט אויפגעבן מיין שטעלע און אָנגעהױיבן קלייבן זיך 
קיין טווער --- האָבן אַלע אָנגעהױיבן גלייבן (און איך -- אויך) אַז 
איך בין ווירקלעך אַ סאָלדאַט און אַז איך מוז שוין װידער אַמאָל אָנהייבן 
דורכמאַכן נייע נסיונות מיט נייע איבעדלעבונגען. 

אמת, מען האָט מיך געטרייסט (און איך זיך אַליין -- איך) 
אַז אין טווער װעט מען מיך זיכער באַפרײיען! מען האָט מיר אַפילו 

געעצהט -- איך זאָל אַפּעלירן צו אַ מיליטערישער קאָמיסיע אין פּעט- 
ראָגראַד גופא און מען װעט מיך תיכף באַפרײען, אָבער דאָס דאַרף קאָסטן 
אַ סך געלט, , 

קורץ און גוט, איך בין געפאַלן אַ קרבן פון דעם שפּראַכן-קאַמף 
צװישן רוסיש און יידיש. ווען נישט די אידישיסטישע" פּעטש 
אין ניזשני נאָװאָגראָד --- װאָלט איך דאָך ניט געווען געקומען אין דעם 
היימאַט-שטאָט פון מאַקסים גאָרקי, וועלכער האָט אין זיין אייגענער 
שטאָט אויך געהאַט גענוג שלעכטע דערפאַרונגען און איבערלעבונגען 
(אַ ניט -- װאָלט ער דאָך ניט געװאָרן קיין מאַקסים גאָרקי!). 

בין איך שוין געװאָרן צופרידן, װאָס איך בין גאַנץ צופעליק 
אַרײנגעפאַלן אין אַ נייעם לאַבירינט פון גאַנץינײיע איבערלעבונגען 
און נסיונות. איך ווייס, אַז אויב נאָר מען האָט גענוג כוח צו איבערלעבן 
גרויסע איבערלעבונגען -- פאַרװאַנדלען זיי זיך נאָכדעם אין אַן 
אייביקער קרעניצע פון געלייטערטן שאַפן. 

שעפּ איך נאָך עד היום פון אָט דער קרעניצע מיינער, ווייל מיר 
דוכט, אַז מיינע פּערזענלעכע איבערלעבונגען זיינען שוין פון לאַנג גע- 
װאָרן די איבערלעבונגען פון מיין דור, וועלכער טראָגט דורך אויף 
זיינע שמאָלע, דאַרע פּלײיצעס די טרױעריקסטע קאַפּיטלען פון דער 
וועלט-געשיכטע בכלל און פון דער יידישער געשיכטע -- בפרט! 


דער ערשטער טאָג אין קאַזאַרמע 


-- דיין נאָמען און פאָטערס נאָמען! 
-- דניאל וואולפאָוויטש, 

--- דיין פאַמיליע1 

--- טשאַרני, 

-- וואו געבוירן? 

--- אין דוקאָר, מינסקער גובערניע. 
-- װי אַלט ביסטו? 

--- ניין און צװאַנציק. 

--- פון וועלכן גלויבן? 

--- יודייסקאוואָ (אַ ייד, הייסט עס 
--- דיין באַרוף ? 

--- פּאָעט. 

-- װאָס איז אַזױנס פפּאָעט"! 

-- איך שרייב לידער. 

-- איך פרעג דאָך דיך פון װאָס לעבסטו? 

--- איך בין אויך נאָך אַ זשורנאַליסט. 

-- זשורנאַליסט, ,טרובאָטשיסט? -- דו ענטפער מיר, צי קאָנסטו 
זיך אונטערשרייבן, אָדער נישט? 

--- איך קאָן, אוודאי קאָן איך ! -- האָב איך זיך געוואונדערט, 
װאָס מען פרעגט אַ שרייבער צי ער קאָן זיך אונטערשרייבן... 

-- נאַ, שרייב זיך אונטער, אָבער ,פּאָ נאשעמו, פּאָ ראָסײסקאָמן" 
(אויף רוסיש, הייסט עס), 

דער שרייבער פון דער פּאָלק-קאנצעלאריע, אין וועלכן איך האָב 
געדאַרפט דינען, האָט מיר אונטערגערוקט אַ לאַנגע, נאָך וייט נישט- 
אויסגעפילטע אנקעטע, און איך האָב זיך אונטערגעשריבן, װי שטענדיק, 
מיט דער לינקער האַנט, 

-- וי איך זע --- הייבסטו שוין אָן צו מאַכן דאָ דיינע ,,זשידאָווסקע? 
שטיק -- האָט דער ,פּיסאַר" פון דער פּאָלק-קאנצעלאריע אָנגעהויבן 
אויף מיר צו שרייעףן 

-- מיט דער רעכטער שרייב איך נישט. זי אין קראַנק -- 
האָב איך. זיך אָנגעהויבן צו פאַרטיידיקן. 

--- וי נאָר אַ ,זשיד" פאַלט אַריין צו אונדז אין פּאָלק -- װערט 
ער תיכף קראַנק! -- האָט צו מיר דער סאָלדאַט אַ זאָג געטאָן מיט 
רציחה און ער האָט זיך גלייך אָפּגעשפּיגן אונטער די אייגענע פיס. 

-- שיקט מיך צום דאָקטאָר, װעט איר זען, אַז איך מאַך זיך 
נישט! האָב איך פּרובירט באַרואיקן דעם אויפגערעגטן סאָלדאַט. 

-- צוערשט לערן זיך אויס ריידן מיט ,נאטשאלסטװאָ" -- נאָם- 
דעם װעט מען שוין זען, װאָס פאַר אַ פויגל דו ביסט! -- איז געװען 
דער ענטפער פון מיין נייעם נאטשאלניק, װעמען איך האָב, מסתמא, 
געדאַרפט עפּעס געבן אין יד אַרײן. באַלד נאָך דעם האָט ער מיך 
כמעט וי אַרױסגעשטופּט פון זיין גוט-אָנגעהײצטן צימער אין פראָסטיקן 
דרויסן אַרױס און מיר באַפױלן, איך זאָל אויפזוכן דעם באַראַק נומער 
0, וואו איך דאַרף שוין אָנהייבן דינען. 

ווען איך בין פאַרבליבן איינער אַליין אין דעם נאַקעטן דרויסן 
-- האָב איך ערשט דערשפּירט דעם גרויסן אומזין פון מיין אַרומפּלאָנ- 
טערן זיך צװישן די פּאָר הונדערט הילצערנע באַדאַקן װאָס האָבן 
פון דער וױיטנס אויסגעזען, װוי צייטװוייליק-אויפגעשטעלטע בידלעך 
פון אַ מחנה ציגיינער, 

די דאָזיקע קאַזאַרמע-שטאַלן זיינען געווען צעשאָטן איבער אַ גאַנץ 

גרויסן און הויך-באַשנײיטן פעלד, אַ פּאָר װיאָרסט הינטער דער שטאָט 
טווער (איצטער -- קאַלינין. 

דער שניי אונטער די פיס װאָט אויסגעזען, וי פּוך ווייסער 
שטויב, װאָס פון דעם קלענסטן ווינטל הייבט ער זיך אָן צו בלעזלען 
און צו הייבן זיך אין דער הויך אַרײן, װי ווייסע רויך-װאָלקנדלעך. 

דאָס איז געװוען דעם 24טן דעצעמבער, 1916, ווען אין גאַנץ 

ווסלאַנד האָבן זיך שוין געהאַט איינגעשטעלט די ריכטיקע 

װיינאַכטס-פרעסט. 

זוכנדיק דֹעָם באַראַק נומער 160, האָב איך געשפּירט, װי מיט 
יעדן אָטעם-צוג מיינעם, כאַפּט זיך אַריין דער גאַנצער פראָסט אין די 
לונגען אַרײין און ער קילט מיר אָפּ מיין גאַנצן אינגעוייד, 

איך האָב פּרובירט צו פאַררויכערן אַ פּאַפּיראָס און לאָזן דעם 
רויך דורך דער נאָז -- זיך צו דערװאַרעמען אַביסל. אָבער צװאַמען 
מיטן רויך פלעגט די נאָז אַרױסלאָזן פון זיך אַזעלכע פּאַרע-װאָלקנט, 
וי איך װאָלט גאָר געווען אַ צעהיצט פערד, וועלכן מען האָט איינגע- 
שפּאַנט אין אַן איבערגעלאָדענעם שליטן. עס האָבן מיר אָנגעהיבן 
פרירן הענט און פיס. איך האָב אויפגעשטעלט דאָס סאַמעטענע 
קראגעלע פון מיין אינטעליגענטישן האַלב:װינטערדיקן מאַנטל. אָבער 
די איבערגעפרוירענע אױיערן זיינען דאָך פאַרבליבן אָפן. אויך מיין 
פּליושענער קינסטלער-קאַפּעליוש מיט די ברייטע פעלדער האָט מיך נישט 
געקאָנט באַשיצן פון דעם בייסנדיקן פּראָסט. 

אַ נס, װאָס איך האָב ענדלעך געפונען דעם באַראַק נומער 160, װאָס 
איז וי אַלע אַנדערע געשטאַנען אַ פאַרשנייטער פון דאַך ביזן שװעל, 
די קעלט האָט מיך געטדיבן װאָס גיכער אין אים אַרײנצוגײן, באָטש 
מיין אָקאָרשטדיקע דערפאַרונג אין דער פּאָלק-קאַנצעלאַריע האָט מיך 
געשטופּט אויף צוריק, ' 

בין איך שטיין געבליבן אַ פאַרגליווערטעד ביים שװעל פונעם 
באַראַק 160 און כ'האָב געװאַרט, אַז עמעצער זאָל מיך מיט גװאַלר 
אַהין אַרײנשטופן, 

וועד ווייסט, וי לאַנג איך װאָלט געווען אָט אַזױ געגליווערט אויפן 
שוועל פון מיין אייגענעם קבר, װען עס גיט זיך נישט פּלוצים אַן 
עפן-אויף די טיד פון מיין באַדאַק און אַ באַװאָפּנטער סאָלדאַט גיט 
מיך שטרענג אַ פרעג. 

--העי, זשיד, װאָס שמעקסטו דאָ אַדום ? 

-- איך בין געקומען צו אייך ,וואשע בלאגאָראָדיע?" דינען. אֶט 

איז מיין אנקעטע -- האָב איך אױיסגעשאָסן פון זיך די ערשטע 
פראַזע צו מיין נייעם נאַטשאַלניק, 

דער סאָלדאַט, דעדזעענדיק פאַר זיינע אויגן מיין פרישע אנקעטע 
פון דער פּאָלק-קאַנצעלאַריע און דערהערנדיק פון מיר דעם טיטל 
,וואשע בלאגאָראָדיע?, װאָס עס קומט נאָר אַן אָפיצער -- האָט ער 
באַלד אַרונטערגעלאָזט זיין ביקס צו די פיס און ער האָט מיך אַרײן- 
גענומען אין באַראַק. 

מיט אונדז אין איינעם האָט זיך תיכף אַרײנגעכאַפּט אין באַראַק 
אַרײין אַ גאַנצער װאָלקן מיט פּראָסט, ס'האָט געמוזט נעמען אַ ביסל 
צייט ביז איך מיט מיין נאַטשאַלניק האָבן זיך אַרױסגעװיקלט פון 
דעם אָנגעלאָפּענעם פּראָסט-װאָלקן, 

דענסטמאָל ערשט האָב איך דערזען פאַר זיך אַ טיפּישן שגץ 
פון צענטראַל-רוסלאַנד מיט אַ קאלמיקישן בדייטן און פלאַכן געזיכט, 
זיינע האַלב-קאָסע אויגעלעך האָבן אויסגעזען צו זיין מער כיטרע, װי 
נייגעריק. זיינע שיטערע וװאָנסעלעך זיינען געװוען פאַרשפּיצט אויף 
אַרױף, וי צוויי ווייזערס אויף אַ זייגער, ווען ס'איז שוין פינף מינוט 
צו איינס. זיין פאַרריסן און געטאָקט נעזל האָט טאַקע אויסגעזעף 
ווי דאָס קעפּל פון אַ קעשענע-זייגערל, וועלכן מען מוז אָפּט אָנדרײיען... 

האָב איך זיך באַלד געכאַפּט, אַז איך מוז װאָס גיכער צולייגן צו 

מיין אנקעטע אַ פּאַפּירענע פינפרובלדיקע. וי נאָר דער סאָלדאַט 
האָט דערזען פאַר זיך דאָס צװוייטע פּאַפּירל -- האָבן אַלע גריבלעך 
פון זיין געפּאָקטן פּנים זיך באַלד אָנגעפילט מיט אַ גאָר גרויסן נחת- 
רוח. די ביקס זיינע האָט ער באַלד געגעבן אַ שטעל אַװעק אין 


ווינקל, װי מען גיט אַ שטעל אַװעק אַ בעזים, ווען די גאַנצע שטוב 
איז שוין אויסגעקערט, 

-- הען אַ ביסל, כ'האָב זיך געהאַט פאַר דיר גוט איבערגע- 
שראָקן, געמיינט --- ביזט אַ דייטש, צי אפשר אַ שפּיאָן! --- האָט דער 
סאָלדאַט צו מיר גוטמוטיק אַ זאָג געטאָן 

-- כ'בין אַ ,ווייסער בילעטניק? -- האָב איך זיך גענומען פאָר- 
שטעלן פאַר מיין נייעם נאַטשאַלניק, כדי ער זאָל שוין פון אָנהײב 
אָן וויסן מיט װועמן ער האָט צו טאָן 

-- איז וועלכער טייוול האָט דיך אָנגעטראָגן אַהער דווקא היינט 
נאָך! -- האָט מיך דער סאָלדאַט אַ פרעג געטאָן מיט אויפריכטיקן 
מיטגעפיל, 

--- ווייסט כאָטש, װאָס פאַר אַ טאָג מיר האָבן היײנט? -- האָט 
ער מיך אָנגעהויבן צו עקזאַמינירן. 

--- היינט איז דער 724טער דעצעמבער, 1916 -- האָב איך אים 
אױטאָמאַטיש געגעבן אַן ענטפער אָפּ, װי כװאָלט געװען אַ שילער 
פון ערשטן קלאַס פאָלקסישול. 

--- ווייסטו דען נישט, אַז מיר האָבן היינט ערב-ויינאַכט 1 

-- אָט טאַקע דערפאַר בין איך דאָך היינט געקומען אַהער -- האָב 
איך אָנגעהױבן דעם ,וזװאָדני" אויפצוקלערן מיין פאַרפּלאָנטעדטע 
סיטואַציע. אין ניזשני-נאָװגאָראָד, וואו מען האָט מיך מאָביליזירט, האָט 
מען מיר געזאָגט, אַז מיין עשאַלאָן װעט קומען קיין טװוער פּונקט צו 
װיינאַכטן,. בין איך טאַקע געקומען, נישט מער װי אַ פרעג צו טאָן 
צי מיין עשאַלאָן איז שוין אָנגעקומען? 

-- צום ערשטן מאָל אין מיין לעבן זע איך, אַז אַ גיעורעי" 
(שוין נישט מער קיין ,זשיד", נאָר ,, יעוורעי?) זאָל זיין אַזאַ שוטה! -- 
האָט דעד אוזװאָדני" צו מיר אַ זאָג געטאָן מיט גרויס מיטגעפיל. 

-- פאַרװאָס עפּעס אַ שוטה? -- בין איך געװאָרן נײגעריק 
צו וויסן, 

--- הלוואי זאָל דער עשאלאָן דיינער אָנקומען נאָך נייייאָר! 

-- אויב אַזױ, קאָן איך דאָך אַװעקגײין צוריק אין שטאָט אַרײן! 
-- האָב איך זיך שטאַרק דערפרייט, 

-- ניין, ברודעל, דאָס גייט נישט. ויבאַלד דו האָסט זיך 
שוין געלאָזט רעגיסטרירן אין דער קאַנצעלאַריע -- ביסטו שין 
אַ פאַדטיקער סאָלדאַט, ,פּאָנימאַיעש"? איצטער בין איך שױן פאַר 
דיר פּאַראַנטװאָרטלעך, ,פּאָנימאַיעש"? דאָס איינציקע, װאָס איך קאָן 
פאַר דיר טאָן --- איז ארויסגעבן דיר א בעסערן שינעל א אַ פּאָר 
שטיוול מיט גאַנצע פּאָדעשװעס, ,פּאָנימאַיעש?! 

-- צו װאָס דאַרף איך דעם שינעל מיט די שטיול, װיבאַלד 
איך קאָן סיי וי נישט דינען! -- האָב איך פּרובירט אויפצוקלערן 
דעם דעזשורנעם סאָלדאַט דעם גרויסן טעות, װאָס מיט מיר איז פאָר" 
געקומען אין ניזשני-נאָװגאָראַד. , 

--- װאָס הייסט, דו קאָנסט נישט דינען1 --- האָט מיך דער סאָלדאַט 
אָנגעקוקט מיט חשד -- װיבאַלד מען האָט דיך מאָביליזירט, מסתמא 
טויגסטו! 

גלייך נאָכדעם איז מיין נייער נאַטשאַלניק אַװעק אין קליידער- 
מאַגאַזין פון װאַנען ער האָט זיך אומגעקעדט מיט אַ שינעל און אַ 
פּאָר שטיוול פאַר מיר. 

נאַ, קריך אַרין, נאָך איידער די באַנדע קומט צוריק, -- האָט 
מיר דער אוזװאָדני" אָפּגעגעבן דעם ערשטן באַפעל. 

וועלכע באַנדע? -- האָב איך פּרובירט אַ פרעג טאָן. 

--- איך מיין, די סאָלדאַטן! מען האָט זיי היינט אַלעמען צוליב 
װיינאַכטן אַװעקגעטריבן אין באָד-אַרײן. איזן טאַקע בעסער, אַז דו 
קריכסט אַריין אין שינעל נאָך איידער זיי קומען צוריק, אַ נישט -- 
קענען זיי נאָך אָנהייבן טרייבן מיט דיר קאַטאָװעס, , פּאָנימאַיעש"? 

| האָב איך נישט לאַנג געטראַכט און כ'בין טאַקע אַרײנגעקראָכן 

אין די , בגדי מלכות" --- די ,באַנדע* זאָל מיט מיר נישט טרייבן קיין 
קאַטאָװעס... 

ווען איך בין שוין געווען אַרין אין די קאַזיאָנע קליידער -- האָט 
מיך מיין נאַטשאַלניק אַוועקגעפירט צו איינער אַ נאַרע און ער האָט אַ 
זאָגט געטאָן: 

-- אָטאָדדאָ וועסטו דינען, אָטאָידאָ װעסטו עסן, אָטאָידא וועסטו 
שלאָפן, 

בין איך זיצן געבליבן איינער אַליין אויף דער נאַרע, װאָס האָט 
זיך, װי אַ גאַנץ לאַנגע און ברייטע פּאָליצע געצויגן פון איין עק באַראַק 
ביז צום צווייטן,. איבערן קאָפּ האָט זיך געצויגן נאָך איינע אַ נאַרע, 
פּונקט אַזאַ לאַנגע און ברייטע, וי די אונטערשטע און כ'בין שוין געווען 
צופדידן, װאָס עד האָט מיר געגעבן אַ פּלאַץ אויף דער אונטערשטעד 
נאַרע. אונטן איז דאָך פאַראַן מעד ליכט און מעד לופט, 

האָב איך זיך געגעבן אַ זעץ אַװעק אויף מיין פּלאַץ, װוי מען זעצט 
זיך אַװעק שבעה נאָך אַ נאָענטן מענטשן. 

נישט האָבנדיק װאָס צו טאָן --- האָב איך אַרױסגעצױגן מיין טאַשן- 
שפּיגעלע און געגעבן אַ קוק אויף זיך. איז מיר פּלוצים באַפאַלן אַ 
גרויסער רחמנות אויף אָט יענעם סאָלדאַט, װאָס האָט געהאַט אַרױסגע- 
קוקט צו מיר פון דעם שפּיגעלע... פון זיין קוקן אויף מיר, האָב איך 
זיך גלייך געקענט אָנשטױסן, אַז עד לעבט געװויס איבער אַ שװערע 
קאַטאַסטדאָפע. וי אַזױ אָבער האָב איך אים דענסטמאָל געקענט 
טרייסטן --- דעם סאָלדאַט פון מיין טאַשן-שפּיגעלע? 

איך האָב אים נאָר געקענט טרייסטן דערמיט, אַז װיבאַלד ניקאָי 
לאַיקע מאָביליזירט שוין אַזעלכע שלים-מזלס וי אָט דער, װאָס קוקט 
אַרױס אויף מיר פון מיין טאַשן-שפּיגעלע, איז שוין אַ גוטער סימן, אַז 
די מלחמה װעט זיך באַלד ענדיקן. 

--- מיט די ,,ווייסע-בילעטניקעס" װעט שוין ניקאָלאַיקע ווייט נישט 
פאַרפאָרן -- האָב איך אַ זאָג געטאָן אַ ביסל העכער, כדי אויך יענער, 
װאָס אין מיין טאַשן-שפּיגעלע זאָל דערהערן, װאָס איך רעד צו אים, 

ווער ווייסט װי לאַנג איך װאָלט נאָך אָט אַזױ געווען געשמועסט 

מיט דעם אוניפאָרמירטן פּאַרשױן, װאָס אין מיין קעשענע, װען עס 
לאָזן זיך נישט אַריין אין באַראַק די אַלע צויי הונדערט סאָלדאַטן 
יעדער איינער פון זיי מיט זיין בינטל שמוציקן וועש אונטערן אַרעם. 
דער גאַנצער באַראַק איז פּלוצים אָנגעפילט געװאָרן מיט טומל, גע- 
פּילדער און מאַכאָרקע-רױך דערשטיקט צו ער 

איך װאָלט זיך דענסטמאָל גערן פאַרשטעקט אונטער דער נאַרע 
צוזאַמען מיט מיינע גלאַנציקע קאַלאָשן און צוזאַמען מיט זיי װאָלט איך 
דאָרטן אָפּגעװאַרט ביז נאָך דער וועלט-מלחמה. איך האָב נאָך אַלץ 
נישט געקענט פאַרשטיין די שייכות מיינע צו אָט די פּאָר הונדערט 
מענטשן, װאָס האָבן אָקאָרשט פון זיך אַרונטערגעשװענקט אין מרחץ 
דעם גאַנצן שמוץ פון זייערע קערפּערס, כדי באַלד נאָכדעם װידעראַמאָל 
אַריינצוקריכן אין דעם שמוץ פון דער קאַזאַרמע. 

איינער אַ שכן מיינער פון דער נאַרע -- אַן עלטערער אוקראַינער 
מיט אַ געלער ברייטער באָרד -- האָט באַלד דערשפּירט מיין פאַר" 
לוירנקייט און ער האָט מיך אָנגעהױבן טרייסטן אַז היינט װעט מען 
צוליב װיינאַכטן אַרױסגעבן יעדן איינעם צו אַ האַלבן פונט ווייסיברויט. 

באַלד נאָכדעם האָט זיך טאַקע דערהערט אַ קאָמאַנדע --- מען זאָל 
זיך אויסשטעלן אין דער רייע נאָך דעם ווייס-ברויט, 

דער אוקראַינער האָט מיך מיטגענומען אין דער רייע אַרײן. צויי 
הונדערט מיילער האָבן געהאַלטן אין איין איבערחזרן דאָס כישוף-װאָרט 
,ווייס-ברוט, ווייס-ברויט"ז 

ווען ס'איז דערגאַנגען די ריי צו מיר, האָט דער אונטער"אָפיציר, 
װאָס האָט אויסגעטיילט דאָס ווייס-ברויט, באַלד באַמערקט אונטער מיין 
שלעכט-פאַרשפּילעטן שינעל דעם גרױס-שטאָטישן שניפּס און קראגן 
און ער האָט מיך בייז אַ פרעג געטאָן: 

--- ווער ביסטו דען, איך קען דיך נישט! 

-- כ'בין ערשט היינט אָנגעקומען ,װאַשע בלאַגאָראָדיע? -- איז 
געווען מיין ענטפער. 

-- ביזט אַ זשיד 1 

--- ,יעוורעי, װאַשע בלאַגאָראָדיע? --- איז געווען מיין ענטפער. 

-- ,װאָט זשיד, קאַק ראַז נאַ ביעלי כלעב פּריפּיאָר 1" -- האָט דער 
אונטער-אָפיציר אויסגעשריען אויפן קול, אַז אַלע סאָלדאַטן זאָלן דער- 
הערן זיין חכמה, 

לויט אים, הייסט עס, האָב איך זיך עקסטראַ געיאָגט קיין טװער, 
נאָך איידער מיין עשאַלאָן איז אָנגעקומען, כדי אַרײנצוכאַפּן דעם האַלבן 
פונט ווייס-ברויט... 

-- ,, איזװועסטנאָיע דיעלאָ, ווסיע זשידי ספּעקוליאַנטי? -- (סאיז 
אַ באַקאַנטע זאַך, אַז אַלע זשידעס זיינען ספּעקולאַנטן) -- האָב איך 
הינטער זיך דערהערט סאָלדאַטישע שטימען. 

דאָס איז געווען דער עדשטער קבלת-פּנים, װאָס איך האָב באַקומען 
אין דער קאַזאַרמע, שוין זייענדיק אָנגעטאָן װי אַ סאָלדאַט פון דער 
צאַרישער אַרמײ, וועלכע דאַרף אַװעקלײגן זיין קאָפּ: ;זאַ צאַריאַ אי 
אָטעטשעסטװאָ? (פאַר דעם צאַר און פאָטעדלאַנד). 

שפּעטער אַ ביסל האָב איך שוין אויך, וי אַלע אַנדעדע סאָלדאַטן 
געשלונגען דעם נאַסן, טײיגיקן ווייס-ברויט שטיקערווייז, וועלנדיק, װאָס 
גיכער צו פאַרשטאָפּן מיט אים מיין גרויסן יידישן צער און מיין נאָך 
גרעסערן יידישן עלנד, 


די פּאַרגװואַלטיסטע מאַדאַנע 


דער באַראַק נומער 160, וואו מען האָט מיך געדאַרפט אויסמוש- 
טרירן פאַר אַ קריגס-סאָלדאַט, האָט סיי פון דרויסן, סיי פון אינעװייניק 
געהאַט דעם אױיסזען פון אַ שמאָלן און זייער-לאַנגן פראַכט-װאַגאָף 
אָבער אָן רעדער. 

פּאַזשע די װענט האָבן זיך אויף דער גאַנצער לענג פון באַראַק 
געצויגן די צװיי-שטאָקישע נאַרעס, אויף וועלכע די סאָלדאַטן פלעגן 
שלאָפן, ביינאַכט פלעגט אונדזעד קאַזאַרמע באַלױכטן וערן דורך צויי 
נאַפּט-לאָמפּן, װאָס זיינען אַראָפּגעהאָנגען פון דער סטעליע. בײטאָג 
פלעגט דורכקומען אַ ביסל ליכט דורך די קליינע פענצטערלעך, װאָס 
זיינען געווען דיק באַדעקט מיט איין פון אינעוייניק. דער אינעוייי 
ניקסטער אייז פון די שייבלעך פלעגט זיין אַ געלער. ער פלעגט זיך 
אַרונטערשמעלצן מיט געלע ניקאָטין-טרערן, ווייל די סאָלדאַטן פלעגן 
אין דעם פענצטעד-אייז לעשן די פּאַפּיראָסן, װאָס מען האָט זיי אין 
באַראַק נישט געטאָרט רויכערן... צוליב וײינאַכטן האָט מען אונטער 
דעם בילד פון דער הײיליקער מוטער, װאָס אין געהאַנגען איבער דעם 
קאַנצעלאַריע-טישל פון אונדזער ;,װזװאָדני? אָנגעצונדן אַ רוט לעמ- 
פּעלע, װאָס האָט געדאַרפט דערמאָנען דעם נר-תמידל פון אַ דאָרפישן 
קלויסטערל, 

מיינע ביידע נאַרע-שכנים פון רעכטס און פון לינקס זיינען געװען 
פון צוויי באַזונדערע ;שבטים", איינער אַן אוקראַינער פון ערגעץ-וואו 
הינטער פּאָלטאַװע, דער צווייטער אַ קאַלמיק פון ערגעץ-וואו הינטער 

סאַמאַראַ. די ביידע זיינען געווען גרויסע שוייגערס. אָט די ביידע 
,זעמליאַקעס" האָבן נישט געקענט שמועסן, ווייל דער אוקראינער האָט 
נישט געקאָנט קיין רוסיש און דער קאַלמיק --- קיין אוקראַיניש. 

ווען ס'האָט אויפגעשיינט דאָס רויטע פייערל אונטער דער הייליקער 
מוטער -- האָט זיך אין ביידע פּאָר אויגן פון מיינע שכנים אָנגעצונדן 
אַ טיפע בענקעניש. אויך זיי האָבן, דוכט זיך מיר, געויינט אינע- 
װײיניק מיט געלע, בייסיקע ניקאָטין-טרערן, פאַר גרויס בענקשאַפט 
האָבן די ביידע שכנים מיינע אָנגעהױבן זיך קראַצן אין די פאַרשיידענע 
קערפּער-טײלן, כאָטש זיי זיינען געווען נישט לאַנג געקומען פון מרחץ, 

אויך מיך האָט אַן אויסערגעויינלעכע בענקשאַפט אָנגעהױבן צו 
בייסן אין די פאַרשיידנסטע קערפּער-טײלן, אָבער אין די אינעװיי" 
ניקסטע, אין די לונג-און לעבערדיקע, ' 

האָט מיך אָנגעהויבן צו ציען אַ קוק צו טאָן נאָכאַמאָל און ווידער 
אַמאָל אויף יענעם אָקאָרשט-געװאָרענעם סאָלדאַט, װאָס האָט זיך פאַר" 
שטעקט אין מיין טאַשן-שפּיגעלע. זיין פּליושענער קאַפּעליוש און זיין 
אינטעליגענטער מאַנטל מיטן סאַמעטענעם קראַגעלע ליגן שוין ביי מיר 
צוקאָפּנס. איך װעל אויף זיי מוזן שלאָפן. אין די גלאַנציקע קאַלאָשן 
װאָס איך האָב פאַרשטעקט טיף אונטער דער נאַרע, האָב איך באַהאַלטן 
מיין גרויס-שטאָטישן שניפּס מיטן קראַגן. די ביידע זאַכן האָבן 
לחלוטין נישט געפּאַסט צו מיין לאַנגן דראַגונסקן שינעל און צו מיינע 
האַרטע קאַזיאָנע שטיװאַלעס, װאָס צענדליקער פּאָר סאָלדאַטן-פיס האָבן 
שוין אין זיי אַרײנגעקנאָטן זייער שווייס און זייער עלנד. 

איך וייס, אַז יענער סאָלדאַט, װאָס ליגט איצטער פאַרשטעקט 
אין מיין טאַשן-שפּיגל, איז מיינער אַ גאָר נאָענטער פריינט, אַ ,זעמליאַק" 
מיינער, אָבער טאַקע צוליב דעם האָב איך אים נישט געװאָלט מער 
באַאומרואיקן, 

האָב איך אָנגענומען אַ פולן מויל מיט שוייגעניש, אָט װי די 
שכנים מיינע, זיינען מיר שוין אַלע דריי געזעסן ,שבעה" מיט אַראָפּ- 
געהאָנגענע שטיוול אין די ניקאָטין-בלאָטקעלעך אויף דער פּאָדלאָגע. 
זיינען מיר אָט אַזױ געזעסן און געװאַרט אויף עפּעס אַ נס. אַזױ 
װאַרטן אויך אין אַ זאַװערוכעינאַכט ווילד-פרעמדע פּאַסאַזשירן אויף אַ 
פאַרשפּעטיקטן צוג, װאָס קען זיך יאָ אָפּשטעלן אָדער נישט אָפּשטעלן 
זיך ביי דעם דורכאויס-פאַרשנײיטן הילצערנעם װאָקזאַלכל. 

ווען מען גיט כאָטש אַרױס איצט יעדן איינעם נאָך אַמאָל צו האַלב 
פונט ווייס-ברויט, װי פריער --- װאָלט דאָך געווען מיט װאָס צו פאַר- 
שטאָפּן דעם װיינאַכטיקן עלנד און די װיינאַכטיקע נאָגעניש. 

;נאַטשאַלסטװאָ* האָט זיך אָבער װינציק װאָס געקימערט וועגן דעם 
געמיט-צושטאַנד פון זייערע אונטערטעניקע. די אָפיצירן און די פּאָל- 
קאָװוניקעס האָבן זיך שוין פון פריער צוגעגרייט אין דער דערבייאיקער 
שטאָט טווער די אמתע װײנאַכטן מיט שנאַפּסן און מיט נקבות ביזן 
העלן טאָג אַרײן. אויך אַפילו די אונטער-אָפיצירן און די אַנדערע 
נידעריקערע , טשינעס" האָבן זיך שוין באַצייטנס איינגעאָרדנט ביי די 
קריגס-אלמנות און קריגס-עגונות, װאָס האָבן געאַרבעט אין די שכנות- 
דיקע טעקסטיל-פאַבריקן פון מאָראָזאָו ‏ מער נישט די ,װזװאָדנש?" 
און די , דיזשורנע", וועלכע האָבן געטראָגן אויף זיך די אחריות פאַר 
דעם מאָביליזירטן האַרמאַטן-פלייש, האָבן געמוזט פאַרבלייבן אין די 
קאַזאַרמעס און אױיפפּאַסן אויף דער אָרדנונג, 

פּונקט אַכט אַזיינער האָט אונדזער ,װזװאָדני* אָפּגעגעבן די קאָי 
מאַנדע: ,נאַ מאָליטוואו"! (צום אָװנט-געבעט), באַלד נאָכדעם האָבן 
זיך די פּאָר הונדערט סאָלדאַטן אויסגעשטעלט אין דעם לאַנגן ברייטן 
דורכגאַנג צװישן די ביידע נאַרעס צו פינף אין דער רײי מיט דעם 
, זאַפּיעװאַלע? (חזן) פאָראויס, 

אויך איך האָב זיך געגעבן אַ שטעל אַרין צווישן מיינע צויי 
נאַרע-שכנים, דעם קאַלמיק און דעם אוקראַינער, װי מיד אַלע דריי 
װאָלטן שוין פון לאַנג געוען פון איין-און-דערזעלבער פּאַראַפיע, אָבער 
צלמען זיך --- האָב איך זיך נישט געצלמט, 

נאָך די אַלע צערעמאָניעס איז פאָרגעקומען די ,פּערעקליטשקע". 
דעד ,װזװאָדני" האָט אָנגעהויבן אויסצורופן די נעמען פון אַלע צויי 
הונדערט סאָלדאַטן, װאָס געהערן צו אונדזער באַראַק. פון די אַרױס- 
געדופענע צוויי הונדערט האָבן געפעלט עטלעכע. זיי האָבן, קענטיק, 
נישט געקענט ביישטיין דעם נסיון צו פאַרבלײבן אין אַזאַ הייליקער 
נאַכט צווישן די פינצטערע און עלנדע קאַזאַרמע-װענט. זיינען זײַ אַװעק 
צו די מאָראָזאָווט פאַבריקן, וואו די באַלױכטענע פענצטערלעך פון די 
מלחמה-עגונות זיינען געווען זייער פאַרפירעריש. 

נאָך דער ,פּערעקליטשקע" האָט מען שוין, אייגנטלעך, געדאַרפט 
גיין שלאָפן, אָבער דאָס רויט לעמפּעלע הינטער דעם בילד פון דער 
הײיליקער מוטער האָט דערמאָנט אַז היינטיקע נאַכט איז נישט געגליכן 
צו אַלע אַנדערע נעכט פון אַ גאַנץ יאָר. האָט מען זיך אָנגעהויבן צו 
קלייבן אין רעדלעך און דערציילן זיך פאַרשיידענע װײנאַכטיקע גע- 
שיכטעס. דערביי האָט מען בפרהסיה גערויכערט. אַלע האָבן געוואוסט 
און אויך דער דיזשורנער האָט געוואוסט, אַז היינט ביינאַכט װעט קיינער 
פון ,נאַטשאַלסטװע?" אין די קאַזאַרמעס נישט אַרײינשמעקן. דער 

,ווזװאָדני* אַלײן האָט זיך אַרומגעדרײט אַהין און צוריק, וי אַ פאַר"י 
שווערער, אָבער קיינער האָט אין דער דאָזיקער נאַכט פאַר אים קיין 
מורא ניט געהאַט. פּונקט ניין אַזײגער האָט ער די ביידע נאַפט-לאָמפּן 
אױיסגעלאָשן,. דאָס האָט באַדײט, אַז מען דאַרף גיין שלאָפן,. מען קעף 
הייסט עס, בענקען נאָך דער היים אויך אין דער פינצטער. 

מיין געלעגער האָב איך נישט געדאַרפט מאַכן, ווייל ב'האָב נישט 
געהאַט פון װאָס צו מאַכן אים. מיין מאַנטל מיטן קאַפּעליװש זיינען 
געווען גענוג וייך צו קענען פאַרבייטן מיר אַ קישן אַנשטאָט אַ 
מאַטראַץ מיט אַ ליילעך האָב איך אױסגעשפּרײיט דעם שינעל. צודעקן 
זיך מיט עפּעס איז נישט געווען נייטיק, ווייל כ'האָב זיך דאָך סיי"ווי-סיי 
נישט אױסגעטאָן. איך האָב נאָר אַרונטערגענומען פון זיך די סאָל- 
דאַטסקע, האַמעטנע שטיוול, װאָס האָבן געקװועטשט די פיס. 

דער איינציקער חסרון פון מיין געלעגער איז באַשטאַנען אין דעם, 
װאָס מען איז געלעגן צו ענג. איך אַלײן בין בטבע זייער אַ שמאָלער, 
דאָך אָבער האָב איך געפילט האַרט נעבן מיר סיי דעם קאַלמיק און סיי 
דעם אוקראַינער. די ביידע האָבן געאָטעמט אויף מיר מיט פוילע גערוכן 
פון שלעכט-פאַרדײטן, נישט-דערבאַקן שװאַרץ-ברויט. ‏ באַלד נאָכדעם, 
וי זיי זיינען איינגעשלאָפן -- האָבן זיי אויך אָנגעהױבן צו פאָכען מיט 
די הענט און דריגען מיט די פיס, װי צאַפּל-מענטשלעך, ווען מען ציט 
זי פאַר די שטריקלעך. איך פלעג יעדע וילע באַקומען פון ביידע 
שכנים אַ קלאַפּ אין קאָפּ אָדער אַ שטורך אין זייט. ווען זיי װאָלטן 
נישט געווען געכראָפּעט, װי נישט-דערקוילעטע אָקסן -- װאָלט איך 
זיי זיכער חושד געווען, אַז זיי טוען דאָס בכיוון, מחמת איך האָב זיך 
נישט געצלמט בעת דער ,מאָליטװט?. 

האָב איך זיך אַועקגעזעצט מיט דער דעה צו שלאָפן זיצנדיקער- 

הייט. אָבער אויך זיצנדיקערהייט האָב איך בשום אופן נישט געקאָנט 

| איינשלאָפן, פון די אייבערשטע נאַרעס האָבן זיך אָנגעהויבן שיטן אויף 
מיר שטרויעלעך און אַנדערע זאַכן, וועלכע האָבן מיך אָנגעהױבן שטאַרק 
צו בייסן,. אויך די אייבערשטע ,זעמליאַקעס? האָבן נישט אויפגעהערט 
צו דריגען מיט די פיס און צו כראָפּען, װוי נישט"דערקוילעטע אָקסן. 

איז מיר שוין געװאָרן קלאָר, אַז איך װעל די דאָזיקע נאַכט נישט 
שלאָפן, האָב איך אָנגעהױבן מקנא צו זיין דעם דיזשורנעם סאָלדאַט, 
װאָס קען אַ גאַנצע נאַכט זיך באַװעגן אַהין און צוריק און אַפילו אַרױס- 
גיין דרויסן אָפּכאַפּן אַ ביסל דעם אָטעם. 

אַזײגער צוועלף בינאַכט האָב איך דערהערט אַ וויטן גלעקער- 
געקלאַנג. דאָס האָבן זיך, מסתמא, פאַנאַנדערגעקלונגען אַלע קלויסטער- 

גלעקער פון דער דערבייאיקער שטאָט טװער, 

די שטאָלענע פראָסט-נאַכט האָט דעם הײליקן גלעקער- געקלאַנג 
דערטראָגן צו אונדזערע באַראַקעס, װוי איינצלנע מעשענע קוילן, װאָס 
קייקלען זיך איינע נאָך די אַנדערע אָן קיין שום צװאַמענהאַנג. דאָס 
האָט נאָך מער פאַרשטאַרקט דעם גרויסן אומזין פון מיין ערשטער נאַכט 
אין דער קאַזאַרמע, 

אָבער אָט האָב איך דערזען פאַר זיך אַ בילד, װאָס פאַרפאָלגט 
מיך נאָך ביז צום היינטיקן טאָג, 

דער דיזשורנער פון אונדזער באַראַק האָט באַלד נאָכדעם, װוי דער 
גלעקער"געקלאַנג איז אַנטשטומט געװאָרן --- האָט ער אויף דער קאַנ- 
צעליאַריע-טישל, איבער ועלכן ס'איז געהאַנגען דאָס מאַדאָנעיבילד 
מיטן הײיליקן לעמפּל, אָנגעצונדן אַ קליינע ספּירט-מאַשינקע פון וועלכער 
ס'איז באַלד אַרױסגעשפּדונגען אַ בלוי פלעמעלע, אַן אומרואיק בלוי 
פלעמעלע, װאָס האָט אָנגעהויבן אונטערצושפּרינגען ,קדוש, קדוש, קדוש" 
אַנטקעגן דעם רואיקן רויטן פלעמעלע פון דעם הײליקן לעמפּל. ס'האָט 
געמאַכט דעם איינדרוק, אַז דאָס אומרואיק פלעמעלע פון דער ספּירט- 
מאַשינקע וויל זיך אומבאַדינגט פאַראייניקן מיטן רויטן פלעמעלע פון 
דעד הייליקער מוטער. 

דער דיזשורנער האָט עפּעס:װאָס געװאַרעמט אין אַ קליין פענ- 
דעלע, װאָס ער האָט מיט דער האַנט געהאַלטן בע דעם ספּירט? 
מאַשינדל, וֹ 


וי עס זעט אויס האָט ער אין פענדעלע ,פאַבריצירט" אַ סוראַגאַט 

פון שנאַפּס, װאָס מען האָט גערופן ,כאַנזשאַ" אָדער ,סאַמאָהאָן". וען 
די פליסיקייט איז שוין געווען אויפגעקאָכט -- האָט דער דיזשורנער 
זייער פאָרזיכטיק עס איבעדגעגאָסן אין אַ גלאָז און ער האָט עס אָנגע- 
הויבן הייסערהייט צו טרינקען מיט אַ פאַרקרימטן געזיכט. 

דאָס בלוי-פייערל פון דער מאַשינקע איז נישט געװאָרן. ס'האָט 
נאָר געפינקלט, וי אַ רויטער שטערן די הײיליקע לאַמפּאַדע אַלין, 

ווען דער דיזשורנער איז פאַרטיק געװאָרן מיטן גלאָז הייסן 
,שנאַפּס* --- האָט ער פּלוצים זיך געגעבן אַ שטעל אַװעק אַנטקעגן דעם 
הײיליקן מוטער-בילד און ער האָט אָנגעהויבן מאַכן אַזעלכע מיאוסע 
באַוועגונגען, װאָס זיינען אַ פּשוטע אט יו פאַר דעם מענטשלעכן 
מין, ( ו 6 

ס'איז מיר געװאָרן שפל נאָכצוקוקן דעם דאָזיקן מענטשן, װאָס 
האָט אין אָנגעזיכט פון דער הײיליקער מוטער פאַרלאָרן זיין ;צלם 
אלהים"., 

דער שכור-געװאָרענער סאָלדאַט האָט פּראָסט-פּשוט מזנח געוען 
מיטן בילד פון דער הייליקער מוטער. 

דאָס רויט-פייערל פון דער לאַמפּאַדע אונטער דער מאַדאָנע האָט 
ווייטער שטיל און רואיק געפינקלט, וי ס'װואָלט קיין זאַך נישט געווען 
פּאַסירט אין דער הייליקער נאַכט פון װיינאַכטן אויפן דריטן מלחמה-יאָר 
פון 1916 --- 1917, 


דער אוניפאָרמירטער אליהו הנביא 


אויף מאָרגן נאָך װײינאַכטן האָט דער , דיאַדקע" אָנגעהױיבן אַרײנ- 
קנעלן מיט אונדז די סאָלדאַטסקע תורה אויף איין פוס (,כולה תורה על 
רגל אחת", 

אין די נאָרמאַלע פאַר-מלחמהדיקע צייטן, ווען אַלע סאָלדאַטן זיינען 
געווען אין עלטער פון 21 יאָר און מען פלעגט אָפּדינען דעם צאַר 
גאַנצע דריי-פיר יאָר -- פלעגט מען האָבן גענוג צייט און געדולד זיך 
אויסצולערנען די גאַנצע מלחמה-טעכניק און דער עיקר, די אַזױ גערו- 
פענע , סלאָװעסנאָסט", ד"ה -- די נעמען פון אַלע הויכגעשטעלטע פּער- 
זענלעכקייטן, אָנהייבנדיק, פאַרשטײיט זיך, פון דעם צאַר-אימפּעראַטאָר 
מיט די אַלע גענערעלער און פּאָלקאָװוניקעס. ביז דעם קאָמאַנדיר פון 
דער ראָטע, אין וועלכער מען דינט, 

מלחמה-צייט אָבער האָט מען דעם רעגולערן פיר-יאָריקן מיליטער- 
דינסט פאַרקירצט ביז צוויי חדשים. די אַלע אַמאָל-געװעזענע סאָלדאַטן, 
װאָס זיינען מאָביליזירט געװאָרן צום קריג, האָבן אין משך פון די צויי 
חדשים געדאַרפט דורכמאַכן אױפדאָסנײ דאָס אַלץ, װאָס זיי האָבן מיט 
יאָרן צוריק דורכגעמאַכט אין משך פון גאַנצע פיר יאָר. אױך אַפילו 
די , ווייסע בילעטניקעס", דאָס הייסט די קאַליקעס און בעלי-מומס, װאָס 
האָבן קיינמאָל אין זייער לעבן נישט געהאַלטן קיין ביקס אין דער 
האַנט -- אויך זיי אַפּילו האָט מען אין משך פון צוויי חדשים געמוזט 
צוגרייטן צום פראָנט, 

װאָס לענגער עס האָט געדויערט די מלחמה -- אַלץ בלוטדורשטי- 
קער איז געװאָרן דער פראָנט. ער פלעגט טאָג-איין, טאָגיאויס פאָדערן 
װאָס מער פלייש, װאָס מער מענטשן-פלייש. נישט אומזיסט פלעגט אומ- 
גיין דעמאָלט אַ ווערטל אין רוסלאַנד, אַז ,ענגלאַנד איז גרייט צו קעמפן 
ביז דעם לעצטן רוסישן סאָלדאַט?... 

איז אויף מיין גורל אויסגעפאַלן דעמאָלט צו װערן איינער פון 
אָט די לעצטע רוסישע סאָלדאַטן, 

דער באַראַק נומער 160, וואו מיר איז אויסגעקומען צו דינען, איז 

טאַקע באַשטאַנען דאָס רוב פון אָט אַזעלכע ,לעצטע רוסישע סאָלדאַטן. 

דער ,דיאַדקע" פלעגט מיט אונדז קנעלן יעדן טאָג, אַזן די 
אויסערלעכע שונאים פון רוסלאַנד זיינען די דייטשן און עסטרייכער, 
און די אינערלעכע שונאים -- זיינען די סאָציאַליסטן. אָבער לױטן 
פאַרשטאַנד פון די , פּויערשע קעפּ" -- די סאָלדאַטן, פלעגט זיך באַ- 
קומען, אַז די ;,אינערלעכע" שונאים זיינען די ,דיאַדקעס?, און די 
,ווזװאָדנעס", וועלכע געפינען זיך שטענדיק אין די קאַזאַרמעס גופא, 
בעת די ,אויסערלעכע?" שונאים זיינען די אָפיצירן און פּאָלקאָװניקעס 
װאָס געפינען זיך דרויסן. 

סיי פאַר די און סיי פאַר יענע פלעגט מען שטענדיק מון מורא 
האָבן, אויף דעם מיליטערישן לשון פלעגט די דאָזיקע מורא הייסן 
,דיסציפּלין?, 

אָן דיסציפּלין קען מען נישט װערן קיין ריכטיקער סאָלדאַט און 
אָן קלעפּ מיט שמיץ קען מען נישט וערן קיין ריכטיקער , פּאַטריאָט?... 

די שטראָף-סיסטעם אין די צאַרישע קאַזאַרמעס איז געװען זייער 
פאַרשײידגאַרטיק,. מיט איינעם אַן אויסערגעוויינלעכן שטראָף-מיטל האָב 
איך זיך באַקענט שוין אויפן צווייטן טאָג פון מיין קאַזאַרמע-לעבן 

דער ,דיאַדקע? האָט מיט אונדז אָנגעהױיבן אַרײנקנעלן די אַזױ" 
גערופענע ,סלאָװעסנאָסט", ד"ה די נעמען און פאָטערס נעמען פון אַלע 
אָפיצערן, פּאָלקאָװוניקעס און גענערעלער פון דעם פּאָלק אין וועלכן 
מען דינט ביז דעם הױיפּט-קאָמאַנדיר פון אַלע רוסישע חילות מיטן צאַר- 
אימפּעראַטאָר און זיין יורש עצר אַריינגעדעכנט, 

פאַר דעם נײי-מאָביליזירטן האַרמאַטן-פלײש, װאָס איז שוין געוען 
באַשטאַנען פון פערציק און פינף און פערציק-יאָריקע פּוערים מיט די 
ריכטיקע ,,פויערשע קעפּ* איז די דאָזיקע ,סלאָװעסנאָסט? געווען איינע 
פון די האַרבסטע און שווערסטע זאַכן 

מיין שכן פון רעכטס -- דער געל-באָרדיקער אוקראַינער האָט 
בשום אופן נישט געקאָנט געדענקען, װי עס הייסט דער צאַר-אימפּע- 
ראַטאָר און דער יורש עצר זיינער. 

פלעגט דער ,דיאַדקע" מיך נעמען פאַר אַ ביישפּיל און אָנהייבן 
אים זידלען 

-- טו נאָר אַ קוק, אָט איז דער ,זשיד" ערשט דעם צווייטן טאָג 
אין קאַזאַרמע און ער ווייס שוין אַלע נעמען אויף אויסװייניק, 

-- נו, זשידאָק, זאָג נאָר, װי הייסט אונדזער צאַר-אימפּעראַטאָר 1 
-- פלעגט דער ,דיאַדקע" מיט אַ כיטרען שמייכעלע זיך אַ װענד טאָן 
צו מיר, 

-- ניקאָלאַי אַלעקסאַנדראָװיטש! --- איז געווען מיין ענטפער, 

-- און דער ליכטיקער ;נאַסליעדניק? אונדזערער? 

-- אַלעקסעי ניקאָלאַיעװיטש! 

-- נו, געלער בעזים, איצטער װעסטו ענטפערן! -- פלעגט זיך 
דער , דיאַדקע" מיט רציחה אַ נעם טאָן ווידער אַמאָל פאַר דעם געל- 
באָרדיקן אוקראַינער. 

-- וי הייסט אונדזער צאַר-אימפּעראַטאָר ? 

-- ניקאָלאַי ניקאָלאַיעװיטש ! -- פלעגט דער צעטומלטער פּױער 
פאַרדרייען די יוצרות, 

-- און דער ליכטיקער ;נאַסליעדניק" אונדזערער? 

-- אַלעקסעי אַלעקסאַנדראָװיטש! --- פלעגט שוין דער פּױער נאָך 
מער צעטומלט ווערן. 

דענסטמאָל פלעגט זיך דער ,דיאַדקע" אַ נעם טאָן פאַר איינעם 
פון זיינע שטראָף-מיטלען, װאָס פלעגט דעם אומגליקלעכן פּױער גאָר 
אינגאַנצן אַרױסשלאָגן פון זיינע כחות. ער פלעגט, נעמלעך, אָנהײבן 
קאָמאַנדעװען : 

-- ,װסטאַן, סאַדיס, װוסטאַן-סאַדיס, סטאַןיסאַד" -- שטעל זיך, 
זעץ זיך, שטעל זיך-זעץ זיך, שטעל-זעץ, שטעלזעץ -- אָט אַזױ אַלץ 
גיכער און גיכער, וי אַ לאָקאָמאָטיוו, װאָס הייבט אָן פּאַװאָליע און 
גיכער-אַלץ-גיכער, ביז די רעדער הייבן שוין אָן צו קלאַפּן מיט איין 
אָטעם טראַטאַיטראַטאַטאַ און אַזױ אויך --- דער אומגליקלעכער פּױער, 
װאָס פלעגט אַזױ לאַנג זיך מוזן שטעלן און תיכף אָפּזעצן זיך אויף דער 
האַרטער נאַרע און ווידער אַמאָל אויפשפּרינגען, כדי נאָך גיכער זיך 
אָפּצוזעצן --- ביז ער פלעגט בלייבן ליגן אַ פאַרחלשטער אויף דער נאַרע 
און פון זיין געלער באָרד פלעגן אַרונטעררינען טראָפּנס שווייס, וי ער 
װאָלט שוין געווען געלעגן אויף דער העכסטער באַנק פון אַ שװיץ-באָד, 

ס'פלעגט מיך פאַרפּאַכן אַ גרויסער צער אויף אָט דעם פּוױער, װאָס 
פלעגט וערן אַ קרבן טיילווייז צוליב מיר, ווייל איך האָב שוין לכתחילה 
געוואוסט, װי עס הייסט דער ,צאַר-:אימפּעראַטאָר", ימח שמו, מיט זיין 
יורש עצר'ל, דעם אידיאָט. פלעג איך נישט קאָנען קוקן דעם פּױער 
אין די אויגן אַרײן. 

אמת, אין די פרייע מינוטן פלעג איך דעם טעמפּן אוקראַינער 
שטילערהייט אונטערלערנען די ,סלאָװעסנאָסט", אָבער זיין קאָפּ אין 
גאָר געלעגן אין דאָרף הינטער פּאָלטאַװע, וואו ער האָט איבערגעלאָזט 
פינף קינדער מיט אַ וייב און ס'גייט אים, נעבעך, אויס די זעל נאָך 


דער ווייב מיט די קינדער. 

-- דיר איז גוט --- פלעגט דער פּױער צו מיר טענהן -- דו ביזט 
אַ בחור, קיינער װעט נאָך דיר נישט ויינען אָבער איך לאָז איבער 
פינף יתומים מיט אַן אלמנה, 

פלעג איך אים טרייסטן דערמיט, װאָס ער, לכל הפּחות,. װועט אי" 
בערלאָזן נאָך זיך קדישים-זאָגערס, אָבער איך װאָס? װער װעט נאָך 
מיר קדיש זאָגן ? 

פלעגט שוין דער פּױער מסכים זיין מיט מיר, אַז אפשר טאַקע 
איז מיר נאָך ערגער װי אים... 

ווען דער , דיאַדקע? האָט דערזען, אַז איך בין שין מיט דער 
,;סלאָװעסנאָסט? פאַרטיק -- האָט ער מיר אויפן דריטן טאָג געגעבן 
אַ ביקס. 

איך מוז זיך אויסלערנען די נעמען פון אַלע פאַרשיידענע טיילן 
װאָס אַ ביקס פאַרמאָגט --- האָב איך וידער אַמאָל זיך אָנגעהױיבן ביי 
אים בעטן, ער זאָל מיך שיקן צום דאָקטאָר, ווייל מיט איין האַנט קען 
איך דאָך נישט באַװעלטיקן אַזאַ מין וויכטיקע זאַך, װי אַ ביקס ! 

דער ,דיאַדקע", װאָס פלעגט יעדן טאָג באַקומען פון מיר אַ פּעקל 
פּאַפּיראָסן, איז אָבער גאָרניט געווען פאַראינטערעסירט מיך צו פאַר- 
לירן. פלעגט ער מיר גוטברודעריש אָנהייבן צו דערוייזן, אַז מיר 
לוינט זיך גאָרניט צו גיין אין ;אָקאָלאָטאָק?" אַריין (אין לאַזאַרעט, 
הייסט עס), 

| = אין ;אָקאָלאָטאָק", פאַרשטייסטו מיך --- פלעגט זיך מיין דיאַדקע 

געשמאַק פאַרציען מיט מיינעם אַ פּאַפּיראָס, -- אין אָקאָלאָטאָק נעמט 
נישט אויף דער דאָקטאָר, נאָר דער ,כווערשעל" (פעלדשער), און דער 
,כווערשעל" האָט פאַר אַלע קרענק נישט מער וי צוויי רפואות: כינין 
און קאַסטאָרקע (ריצנאייל). אויב, למשל, מען באַקלאָגט זיך אויף אַ 
קרענק אין דעם אייבערשטן טייל קערפּער, אָנהײבנדיק פון קאָפּ ביזן 
פּופּיק --- גיט ער כינין, ווען מען באַקלאָגט זיך אָבער אויף דעם אונ" 
טערשטן טייל קערפּער, אָנהײבנדיק פון פּופּיק ביז די סאַמע קנעכל -- 
גיט ער קאַסטאָרקע... 

--- אויף וויפל איך האָב געזען די האַנט דיינע -- פלעגט שוין מיין 
דיאָדקע, מעשה פאַכמאַן, שטעלן זיין דיאַגנאָז, --- אויף וויפל איך האָב 
געזען די רעכטע האַנט דיינע -- פאַרשטיי איך, אַז נישט קיין כינין און 
נישט קיין קאַסטאָרקע װועלן דיר העלפן... 

איז מיר שוין געװאָרן קלאָר, אַז איך בין אַרײנגעפאַלן אין אַ 
פּאַסטקע, און ער ווייסט, צי איך װעל אַרױס פון איר אַ לעבעדיקער? 

--- און אפשר װעט מיט מיר וידער אַמאָל פּאַסירן אַ נס, װי עס 

האָט שוין מיט מיר נישט איינמאָל פּאַסירט, ווען איך פלעג זיצן אויפן 
סאַמע שוועל פון אונטערגאַנג1 

האָט טאַקע אויך דעמאָלט, אויפן שװעל פון מיין נייעם אונטער- 
גאַנג, דער נס נישט געלאָזט לאַנג װאַרטן אויף זיך. 

ס'איז געווען באַלד נאָך ניי-יאָר 1917, 

כ'האָב זיך אַװעקגעלאָזט פון מיין באַראַק נומער 160 צום סאָלדאַ- 
טישן קרעמל נאָך פּאַפּיראָסן. דער דאָזיקער גאַנג מיינער איז אין מיין 
קאַזאַרמע-לעבן געווען דער איינציקער נחת-רוח. איך פלעג קענען אין 
דעם פּראָסטיקן דרויסן דורכלופטערן די לונגען װוי אויך די אויגן, װאָס 
פלעגן שטענדיק טרערן פון דער געפּרעסטער שטינק-לופט אין דער 
קאַזאַרמע. 

גיי איך אַזױ האַלב-איינגעהויקערט פּאַר קעלט -- ערשט עס קומט 
מיר אַנטקעגן אַן אָפיציר. 

האָב איך געגעבן אַ כאַפּ אַרױס פון דער דודכגעלעכערטער שינעל- 
קעשענע מיין לינקע האַנט און אָפּגעגעבן דעם אָפִיצִיר דעם געהעריקן 
,טשעסט" (מיליטערישע באַגריסונג), 

דער אָפיציר האָט אָבער תיכף באַמערקט, אַז איך סאַלוטיר אים 
מיט דער לינקעד האַנט -- איז ער צו מיר צוגעגאַנגען מיט רציחה 
אין די אויגן און ער האָט אָנגעהויבן שרייען : 

-- וי אַזױ װאַגסטו צו סאַלוטירן מיט דער לינקער האַנט} 

-- די רעכטע איז ביי מיר קראַנק, ,װאַשע בלאַהאָראָדיע"! -- 
האָב איך אים געזאָגט דעם אמת. 

--- ווייז נאָר אַ קוק! --- איז געווען זיין באַפעל. 

האָב איך דעם בייזן אָפיציר געוויזן מיין איבערגעפרוירעגע און 
אָנגעשװאָלענע רעכטע האַנט. 

איז װאָסיזשע טוסטו דאָ מיט אַזאַ האַנט! -- האָט מיך דער אָפיי 
ציר אַ פרעג געטאָן מיט גרויס מיטגעפיל, 

-- איך בין אַ ,ווייסער בילעטניק", ,װאַשע בלאַהאָראָדיע? --- האָט 
מען מיך אין ניזשני-נאָװגאָראָד מאָביליזירט ... 

-- אַזױ, דו קומסט פון ניזשנינאָװוגראָד! -- האָט מיך דער 
אָפיציר תיכף איבערגעשלאָגן, -- זיי שיקן צו אונדז אַלע קאַליקעס! 

-- ,טאַק טאָטשנאָ, װאַשע בלאַהאָראָדיע!" -- האָב איך תיכף 
מסכים געווען מיטן אָפיציר, 

--- וואו זשע דינט איר דאָ? -- האָט מיך דער אָפיציר גאַנץ דע- 
ליקאַט אַ פרעג געטאָן, אָנהײבנדיק מיך צו ,אירצן". 

--- אין באַראַק נומער 160, ,וואַשע בלאַהאָראָדיע*"! 

--- קומט מיט מיר -- איז געווען זיין באַפּעל. 

בין איך אַװעק מיטן אָפּיציר צו מיין באַראַק נומער 160. איך 
האָב אָבער נישט געקאָנט קלוג װערן, צי דער אָפִיצִיר גייט מיר טאָן 
גוטס, אָדער שלעכטס 1 

ווען דער , דיאַדקע" מיינער האָט דערזען פאַר זיך דעם אָפיצִיר -- 
האָבן אים אָנגעהויבן טרייסלען הענט און פיס, 

דער אָפּיציר האָט דעם , דיאַדקע* מיינעם נישט געמוסרט און נישט 
געזידלט. ער האָט אים נאָר אָפּגעגעבן דעם באַפעל, מיך תיכף-ומיד 
אָנצומעלדן צום דאָקטאָר, 

-- ,סלושאיוס, װאַשע בלאהאָראָדיע? (,נעשה ונשמע") -- איז 
געווען דער אונטערטעניקער ענטפער פון מיין ,דיאַדקע? 

באַלד נאָך דעם איז דער אָפיציר פאַרשוואונדן. איך האָב אַפילו 
נישט געהאַט די מעגלעכקייט אים אָפּצודאַנקען פאַר זיין אויסערגעוויינ- 
לעכער אויפמערקזאַמקײיט צו מיר, 

אַזױ אַרום בין איך פון די קאַלטע, שמוציקע קאַזאַרמעס אַרינגע- 
פאַלן אין אַ גוט-אָנגעהײיצטן צימער פון דעם מיליטערישן שפּיטאָל, 
װאָס געפינט זיך אין סאַמע צענטער פון דער שטאָט טװער. 


אי אַ חפיסח" לאַזאַרעט 


דער הופּט-דאָקטאָר פון דעם מיליטערישן לאַזאַרעט אין טװער 
האָט באַשלאָסן צו ,קורירן" די האַנט מיינע מיט אַ פאַרשנעלערטן 
טעמפּאָ. האָט ער מיך אַרײנגעלײגט אין דער אָפּטײלונג פאַר סיפי- 
ליטיקער און װענעריקער... אַלע הויט-קראַנקע -- האָט געזאָגט דער 
הויך-באַטיטלטער ,,מעדיצינער" --- געהערן צו דער דאָזיקער אָפּטײלונג, 

ווען איך האָב פּרובירט זיך איינשטעלן פאַר דער האַנט מיינער, 
װאָס די קרענק אירע איז נישט אָנשטעקעװדיק --- האָט מיר דער אוני" 
פאָרמירטער ,אַקאַדעמיקער?* געענטפעדט קורץ און שאַרף: 

--- ,מאָלטשי, זשיד"! (שווייג, זשיד ;. 

איז מיר שוין געװאָרן קלאָד, אַז איך בין אַריינגעפאַלן נישט אין 
די הענט פון אַ מעדיצינער, נאָר אין די הענט פון אַ הויך-טיטולירטן 
כוליגאַן, אין די הענט פון אַ זשאַנדאַרם, װאָס זיין אויפגאַבע איז צו 
פאַרטרייבן װאָס גיכער זיינע , פּאַציענטן* אין קבר אַרין, 

האָבן טאַקע צוויי סטאָלעבס נישט אויפגעהערט צו מייסטרעוען 

אין דעד לאַזאַרעט-סטאָליערײ הילצערנע טרונעס פון נישט-געהובלעטע 
ברעטער און צלמים הילצערנע אַנשטאָט ,מצבות". 

די דאָזיקע ,עולם הבא"-פּראָדוקציע פלעגט נישט אויפהערן צו 
זעגן די נערוון פון די פּאָר הונדערט פּאַציענטן, װאָס פלעגן מיט אַ 
פאַרשנעלערטן טעמפּאָ ,קורירט" וערן אין אונדזער קריגס-לאַזאַרעט, 
די מער-געזונטערע, װאָס פלעגן זיך קאָנען באַװעגן -- פלעגן פון דער 
סטאָליעריי שלעפּן פולע הויפנס מיט האָלץדמעקענע (!אָפּילקעס') און 
עס שיטן אין די אױוונס אַריין -- זיי זאָלן לענגער אָנהאַלטן די װאַ- 
רעמקייט, 

דער אוניפאָרמירטער מלאך-המות אונדזערער -- דער ד"ר שאַרין 
(זיין טריפענעם נאָמען װעל איך קינמאָל נישט פאַרגעסן) -- פלעגט 
יעדן אינדערפרי ,קאָנטראָלירן" דעם געזונט-צושטאַנד פון זיינע פּאַ- 
ציענטן און אָנװאַרפן אויף אונדז די אמתע טויט-שרעק. 

ווען עמעצער פון די פּאַציענטן פלעגט פּרובירן באַקלאָגן זיך אויף 
זיינע װײיטאָגן -- פלעגט אים דער דאָקטאָר תיכף ,באַרואיקן" מיט זיינע 
צוויי זשאַנדאַרמסקע חלפים-בליקן, װאָס פלעגן זיך פאַרשניידן ביז אין 
דער זיבעטער ריפּ אַרײן. די אַנדערע פּאַציענטן, װאָס ער פלעגט זי 
חושד זיין, אַז זיי סימולירן אַ וועלכע נישט איז קרענק -- פלעגט דער 
דאָקטאָר פּראָסט-פּשוט פּאַטשן, בפרהסיה פּאַטשן ! 

ווען דער טיטולירטער כוליגאַן פלעגט צוגיין אויך צו מיר -- צו 
דעם איינציקן ,זשיד" פון דער פּאַלאַטע נומער אַכט -- פלעג איך אינ- 
סטינקטיוו פאַרשטעקן די קראַנקע האַנט מיינע װאָס טיפער הינטער 
דער קאָלדרע. איך פלעג ציטערן -- ער זאָל זי, חלילה, נישט באַי 
ליידיקן, די האַנט מיינע. 

מיך פּערזענלעך -- האָב איך דענסטמאָל געטראַכט -- מעג דער 
דאָקטאָר באַלײידיקן וויפל ער וויל, אָבער די קראַנקע האַנט מיינע, וועלכע 
האָט מיך פאַרעדלט און דערהויבן --- האָב איך נישט געװאָלט, אַז דער 
שװאַרץ:מאהניק זאָל זי באַלײידיקן. 

--- מלחמה-צייט קראַצן זיך אָן די זשידעס פאַרשיידענע קרענק, 
אַבי נאָר אויסצומיידן דעם פראָנט! -- פלעגט דער דאָקטאָר עפנטלעך 
שטעלן זיין , דיאַגנאָז", אָפּשטעלנדיק זיך ביי מיין בעטל. 

דער ,, כווערשעל" (פעלדשער), װאָס פלעגט דעם דאָקטאָר שטענדיק 
באַגלײיטן --- פלעגט דערביי אונטערטעניג שאָקלען מיט זיין פאַרואַק- 
סענעם קאָפּ, דאָס פלעגט באַטײטן, אַז אויך ער, דער פעלדשער, איז 
מסכים מיט דעם ,דיאַגנאָז* פון זיין נאַשטאַלניק, 

איך פלעג זיך מוון דענסטמאָל שטאַרק אָנשטרענגע, כדי צו 

קענען דערשטיקן אין זיך מיין אויפגעברויזטע שנאה צו דעם דיפּלאָ- 
מירטן כוליגאַן. איך האָב נאָך קיינמאָל אין מיין לעבן נישט פיינט 
באַקומען אַ מענטשן אַזױ שטאַרק, װי אָט דעם דאָקטאָר שאַרין, אֲפילו 
איצטער, שרייבנדיק די דאָזיקע שורות, האָט וידער אַמאָל אויפגע- 
פלאַמט אין מיר די רציחת צו דעם סאַדיסטישן הױפּט-דאָקטאָר פון 
דעם מיליטערישן לאַזאַרעט אין טװער און אַפּילו איצטער נאָך פריי 
איך זיך, װאָס די באַפרײטע ,זעמליאַקעס" מיינע האָבן באַלד נאָך דער 
פּעװוראַל-רעװאָלוציע אויפגעהאַנגען דעם דאָקטאָר שאַרין אויף אַ קראָק- 
ווע פון זיין בוידעם, וואו ער האָט זיך געהאַט פאַרשטעקט. 

ווען נישט די פעװראַלירעװאָלוציע -- װאָלט איך זיכער געוען 
דענסטמאָל אומגעקומען פון די אַנטי-סאַניטאַרע און אַנטי-הומאַגיטאַרע 
באַדינגונגען אין וועלכע מיר איז אויסגעקומען צו לעבן און צו אָטעמען. 
אונדזער קריגס-לאַזאַרעט איז געווען הערמעטיש אָפּגעשלאָסן פון דער 
דרויסנדיקער וועלט. 

זינט פון דעם קריגס-לאַזאַרעט האָבן דעזערטירט צוויי , פּאַציענטן" 
-- איז איבער דער דאָזיקער קראַנקען-תפיסה דערקלערט געװאָרן 
קריגס-צושטאַנד. קריגס-צושטאַנד איבער אַ קריגס:אינסטיטוציע איז 
געווען נאָך ערגער פון קאַטאָרגע. 

ביי די טירן פון לאַזאַרעט פלעגן שטענדיק שטיין צוויי באַװאָפנטע 
סאָלדאַטן, אויך אונטן, ביים טויער, פלעגן טאָג און נאַכט פּאַטרולירן 
צוויי באַװאָפּנטע סאָלדאַטן, 

די פענצטער פון דער פּאַלאַטע נומער אַכט, אין וועלכער מען האָט 
מיך אַװעקגעלײיגט אויף ,קוראַציע? זיינען געווען פעסט געשלאָסן און 
פאַרקלעפּט מיט פּאַפּיר -- דער פּראָסט פון דרויסן זאָל זיך נישט אַרײינ- 
כאַפּן. אויך אַפילון דער איינציקער לופטשיק איז געװען פאַרקלעפּט 
מיט צייטונגס"פּאַפּיר. דורך דעם דאָזיקן לופטשיק װאָלט מען דאָך 
געקענט קומען, חלילח, אין אַ קאָנטאַקט מיט דער דרויסנדיקער וועלט, 

אַפּילו די טרונעס, אין וועלכע מען פלעגט יעדע נאַכט פאַרקלאַפּן 
מיט נישט-געהובלטע ברעטער ביי פיר-פינף מתים און זיי אַרויספירן 
פאַרטאָג אויף פּויערשע שליטנס צום סאָלדאַטישן ,ערן"-בית-עולם -- 
אַפּילו אָט די טרונעס פלעגן שטרענג קאָנטראָלירט ווערן, צי האָט זיך 
נישט אין איינער פון זיי פאַרשטעקט אַ לעבעדיקער סאָלדאַט... 

פאַר אַ פרישן נאָז פלעגט די לופט אין די צימערן זיין פּשוט נישט 
צו דערטראָגן. אין מיין פּאַלאַטע נומער אַכט, װאָס איז געוען באַ- 
שטימט פאַר סיפיליטיקער און װענעריקער האָבן זיך געפונען בי 
דרייסיק , פּאַציענטן". אַ פּאָר צענדליק האָבן סימולירט אַזאַ מין קרענק, 

װאָס אַפילו דער כוליגאַנישער דאָקטאָר האָט מיט אַלע זיינע טעראָר- 
מיטלען נישט געקענט ,אויסהיילן". 

די נייע ,קרענק" איז באַשטאַנען אין דעם, װאָס די סאָלדאַטן פלעגן 
-- איר זאָלט מיר מוחל זיין -- נישט קענען איינהאַלטן דעם אורין. 

דער ערשטער, װאָס האָט אין די קאַזאַרמעס פון הינטער-טװער 
אַרױסגענומען דעם , פּאַטענט" אויף אָט דער נייער קרענק איז געוען 
אַ טאָטער פון דער קרימער געגנט. וױ נאָר מען האָט דעם דאָזיקן 
טאָטער צוזאַמען מיט זיין גאַנצער ראָטע אַרױסגעטריבן אויף מאַגעװרעס 
ביי אַ פראָסט פון איבער צװאָנציק גראַד צעלזיוס -- האָט ער באַלד 
נאַס געמאַכט זיינע הויזן. די נאַס-געװאָרענע הויזן פלעגן תיכף איינ- 
פרירן און װערן האַרט, װי בלעך. אין אַזעלכע ,מעטאַלענע" הױזן 
פלעגט, פאַרשטייט זיך, װערן אוממעגלעך צו מאַנעװרירן. האָט מען 
דעם טאָטער אַװעקגעשיקט אין לאַזאַרעט אויף ,קוראַציע". : 

ווען די סאָלדאַטן פון זיין ראָטע האָבן דערשמעקט, אַז פאַר באַ" 
נעצן די הױיזן שיקט מען אין שפּיטאָל אַריין -- האָבן זיך באַלד געפונען 
אַ סך נאַסמאַכערס. 

דער דאָקטאָר שאַרין האָט זיך באַלד געכאַפּט, אַז דאָס זיינען סימו" 
לאַנטן --- האָט ער באַשלאָסן צו ;קורירן" די ,טאָטערישע קרענק" מיט 
האַרטע געלעגערס און מיט אַ הונגער-דיעטע, אַ חוץ די פּעטש מיט 
וועלכע ער פלעגט אָפּט מכבד זיין די סימולאַנטן. 

זיי פלעגן מוון שלאָפן -- די נעצערס -- אױף הױלע ברעטער 
אָן קיין שום בעטגעװאַנט. זיי פלעגן באַקומען אין משך פון טאָג נישט 
מער וי איין האַלבן פונט ברויט מיט אַ גלאָז מילך. ער איז געװען 
זיכער, דער דאָקטאָר, אַז די געזונטע סאָלדאַטן װעלן נישט קענען לאַנג 
אויסהאַלטן אַזאַ מין רעזשים און זיי וועלן זיך אָנהייבן בעטן צוריק אין 
די קאַזאַרמעס אַרײן. 

פאַרשטייט זיך, אַז די אַלע פּאַציענטן פונם לאַזאַרעט פלעגן אַרױסי 
העלפן די סימולאַנטן מיט עסנזאַכן. מיר פלעגן זיך נאָר בעטן ביי די 
נעצערס, זיי זאָלן אונטער זייערע בעטן אָנגיסן ביינאַכט פּשוטן װאַסער, 
: ווייל די לופט אין לאַזאַרעט איז שוין אַזױ אויך געווען גענוג איבער- 
געפירט, 

די סימולאַנטן אָבער, נישט געקוקט אױיף אונדזער גוטסקייט צו 
זיי, האָבן בשום אופן נישט געװאָלט איינגיין אויף דער דאָזיקער װאַסער- 
קאָמבינאַציע. 

-- דער ,כווערשעל" (דער פעלדשער, הייסט עס) -- פלעגן זי 
טענהן -- האָט אַ צו גוטן ,ניוך" (אַ צו גוטן שמעקער) און ער װעט 

זיך תיכף כאַפּן, דער פעלדשער, אַז אונטער זייערע בעטן שטייען בלאָט- 
קעלעך פון פּראָסט-פּשוטן װאַסער ... 

דעם אמת געזאָגט, האָב איך זיך דענסטמאָל געוואונדערט, װאָס 
צווישן דידאָזיקע אַלע סימולאַנטן איז נישט געוען קיין איין-איינציקער 
ייד אַזאַ מין קינדער-קדענק װאָלט דאָך אויך אַ ייד זייער לייכט גע- 
קענט סימולירן, 

אויך אַפּילו צװישן די סיפיליטיקער און װענעריקער האָב איך 
נישט באַגעגנט קיין יידישן סאָלדאַטן : 

פלעג איך נישט אויפהערן צו ציטערן פאַר דעם אינציקן יידן 
פון מיין פּאַלאַטע, ד"ה --- פאַר זיך אַליין --- איך זאָל זיך נישט אָנשטעקן, 
חלילה, מיט דער , מיאוסער" קרענק. 

אמת, איך האָב איינגעפירט אייגענע כלים צום עסן און צום טריג- 
קען. איך האָב אויך אויפגעהערט צו ראַזירן זיך. דאָך אָבער פלעגן 
כמעט אַלע דרייסיג , פּאַציענטן" פון מיין פּאַלאַטע נישט אויפהערן צו 
קלעפּן זיך צו מיר, װי פליגן צו אַ שטיקל צוקער. זי האָבען געוואוסט, 
די ,זעמליאַקעס" מיינע, אַז ביי מיר קען מען שטענדיק באַקומען אַן 
אָפיצערסקן פּאַפּיראָס, אַמאָל אויך --- אַ שטיקל ווייס-ברויט, װאָס איך 
פלעג באַקומען צוגעשיקט פון דער שטאָט. זי זיינען אויך געװען 
שטענדיק נייגעריק, די ,זעמליאַקעס", זיך צוקוקן וי איך שרייב, 
ערשטנס, האָבן זיי געזען, שרייב איך מיט דער לינקער האַנט; צווייטנס, 
האָבן זיי זיך געחדושט, װאָס איך שוייב פון רעכטס אויף לינקס, בעת 
די גאַנצע וועלט שרייבט פון לינקס אויף רעכטס, 

דאָס האָב איך געפירט דענסטמאָל אַ טאָג-בוך פון מיין סאָלדאַטישן 
לעבן. איך פלעג אין דעם דאָזיקן טאָג-בוך פאַרנאָטירן אַלע וויכטיקע 
געשעענישן פון אונדזער איזאָלירטן לאַזאַרעט-לעבן. דער עיקר פלעג 
איך פאַרנאָטירן די אַלע מלחמה-מעשיות און מלחמה"-לידער, װאָס די 
סאָלדאַטן פלעגן פאַרן שלאָפן גיין דערציילן אָדער אויסזינגען. מערערע 
פּאַציענטן האָבן שוין דורכגעמאַכט די פאַרשיידענע פּראָנטן. זיי פלעגן 
שטענדיק האָבן אַ סך צו דערציילן. די פראָנט-סאָלדאַטן פלעגן זיך, 
דער עיקר, באַרימען מיט זייערע גרויסע דערפאָלגן ביי די פרויען פון 
די יידיש-באַפּעלקערטע פראָנט-געביטן, 

די מיאוסע קרענק זייערע -- פלעגן זיך די װענעריקער באַקלאָגן 
-- האָבן זיי געכאַפּט דווקא ביי די ,זשידאָוועטשקעס". דאָס פלעגן די 
יידן, אַ סברא, בכיוון אונטערשיקן צו זיי יידישע גאַסן-פרויען, כדי אָנ- 
צושטעקן די גאַנצע רוסישע אַרמײ, 

-- דערפאַר,. אמת, פלעגן זיך אַנדערע באַרימען, פלעגן מיר זיך 

גוט נוקם זיין אָן די ,זשידעס", ווען מיר פלעגן דורכמאַרשירן אַ יידיש 
שטעטל... 

איך פלעג די דאָזיקע אַלע פּאָגראָם-מעשיות אויסהערן מיט דער 
גרעסטער גלייכגילטיקייט. לעבנדיק צװאַמען מיט די , העלדן" פון 
דער רוסישער אַרמײ --- האָב איך זיך געקענט איבערצייגן, אַז ס'איז 
נישט געווען אויף וועמען פאַראיבל צו האָבן און פון וועמען צו מאָנעף 

דער דריטהאַלבן-יאָריקער מלחמה-אומזין האָט שוין באַװיזן גאָר 
אינגאַנצן צו פאַרבידלעווען דעם רוסישן פאָלקס-מענטשן. די שפּראַך 
פון די דאָזיקע צוויי-פיסיקע בידלעס איז געוען זייער אַ באַגרענעצטעי 
די דריי הויפּט-ווערטער דורך וועלכע די סאָלדאַטן פלעגן קענען זייער 
קונציק אויסדריקן אַלע זייערע רציחות און אַלע זייערע התפּעלותן -- 
זיינען געװען די װערטער פון דער דריגאָרנדיקער רוסישער {מאַ- 
טושקאַ". 

די הויפּט-טעמעס פון דעם רוסישן סאָלדאַט זיינען געווען דענסט- 
מאָל נישט מער, װי פרעסעריי און נקבות. 

נאָר איינער פון די אַלע דרייסיק סאָלדאַטן, װאָס מען האָט ;קר 
רירט" אין מיין פּאַלאַטע האָט נאָך באַװיזן צו באַהאַלטן דעם ,צלם 
אלהים" זיינעם. דאָס איז געװען איינער אַ רוסישער פאָלקס-לערער 
מיטן נאָמען באָלשאַקאָו. דער דאָזיקער באָלשאַקאָוו איז געווען, לאָזט 
זיך אויס, אַ באָלשעװיק. ער האָט מיר פאַרטרויט זייער אַ סך מעשיות 
וועגן דעם, װי אַזױ עס װערט געפירט אין דער רוסישער אַרמײ די 
באָלשעװיסטישע פּראָפּאָגאַנדע. 

צוערשט האָב איך געמיינט, אַז דער דאָזיקער באָלשאַקאָו איז אַ 
שפּיאָן,. איך האָב אים חושד געװען אַז ער װיל מיך פּראָסט-פּשוט 
פּראָװאָצירן. איך האָב זיך אָבער באַלד געקענט איבערצייגן, אַז מיין 
חשד איז געווען לחלוטין אַ פאַלשער. 

באָלשאַקאָװ איז געווען אַ טיפּיש-רוסישער פאָלקס-אינטעליגענט, 
װאָס איז שטענדיק גרייט צו פאַרטרויען זיך צו יעדן איינעם, וועמען 
ער האַלט פאַר אַן אָנשטענדיקן מענטשף 

אין דער דאָזיקער פאַרבידלעװעטער און פאַרסיפיליטעװעטער 
סביבה איז באָלשאַקאָוו געווען פאַר מיר אַן אמתע אַנטפּלעקונג. 

ער האָט מיך געהאַלטן אין איין אַגיטירן פאַר דעם באָלשעװיזם, 
װאָס װיל מאַכן אַ סוף נישט נאָר פון דער װעלט-מלחמה, נאָר אויך 
שוין פון דעם צאַריזם. 

מיך פלעגט נאָר פאַרדריסן, װאָס אויך דער דאָזיקער אידעאַליסט 
האָט, װי עס זעט אויס, געפּאַקט ערגעץ-וואו די ,מיאוסע-קרענק". 

עס װאָלט מיר געװאָרן אַ סך גרינגער אויפן האַדצן, װען באָל- 
שאַקאָװו דערציילט מיר, אַז אויך ער איז אַרײינגעפאַלן צװישן די סיפי" 
ליטיקער און װענעריקער על-פּי טעות, אָדער עליפּי בייזוויליקייט, 


פּונקט װי איך +.. 


פעווראַל- רעװאָלוציע 


איבער צוויי חדשים האָב איך זיך געפּײניקט אין דעם קריגס- 
לאַזאַרעט פון דער שטאָט טװער. איבער צויי חדשים האָט מיך דער 
מיליטערישער פעלדשער אקורירט" מיט אַזאַ מין שטינק'זאַלב, װאָס 
האָט נאָך מער צערייצט מיין רעכטע האַנט און פאַרשאַפּט מיר שרעק- 
לעכע װײיטאָקן, איך װאָלט שוין געווען גליקלעך, ווען מען שיקט מיך 
בעסער אַװעק אויפן פראָנט. פאַלן אין קריג איז דאָך געווען העלדישער 
איידער צעפוילט װערן לעבעדיקערהייט צװישן סיפיליטיקער און 
שװאַרץדמאהניקעס. 

יעדן אינדערפרי פלעג איך זיך אױפכאַפּן מיטן געדאַנק פון 
זעלבסטמאָרד. יעדע נאַכט פלעג איך אינשלאָפן מיט אַ געפיל פון 
עקל צו זיך אַליין. : 

צי װעל איך נאָך דעדלעבן דעם טאָג פון דערלייזונג, דעם טאָג 
פון באַפרייאונג 1 

נאָר דער טויט װאָלט מיך געקענט דענסטמאָל אויסלייזן און באַ- 
פרייען פון אַלע מיינע פיזישע און גייסטיקע װײיטאָקן. 

ווען איך פלעג געבן אַ קוק אַרין אין מיין פאַרנעפּלטן טאַשן-שפּי- 
געלע -- פלעג איך נישט דערקאָנען זיך אַלײן. מיין פריער-געוועזענע 
דיכטערישע שעוועליורע פון שװאַרצע געקריזלטע האָר איז געווען 
אָפּגעגאָלט. אױף מין נאַקעט-געװאָרענעם קאָפּ האָבן זיך געוייסלט 
אייניקע פּאַרמעט-אינזעלעך... 

מיין פּנים איז פאַרװאָקסן געװאָרן מיט אַרעסטאַנטסקע באָרד און 
װאָנצעס, װאָס האָבן זיך לחלוטין נישט געפּאַסט צו די טרוימעריש- 
פאַרבענקטע אויגן מיינע. 

האָב איך פּשוט פיינט באַקומען אָט דעם נפש, װאָס קוקט איף 
מיר אַרױס פון מיין טאַשן-שפּיגעלע. מיך װאָלט דענסטמאָל אַ האָר 
נישט געאַרט, ווען מען לייגט אַרין אָט דעם צווילינג מיינעם אין איינעם 
פון די הילצערנע טרונעס און מען פירט אים אַװעק אױף אַ פּױערשן 
שליטן צו דעם סאָלדאַטישן בית-עולם, װאָס הינטער דער שטאָט. 

נאָר אָט איז שוין אַ פּאָר טעג, װי מען הערט נישט מער דעם 
מאָנאָטאָנעם זעג-געזאַנג פון די צויי סטאָליערס. צי דען האָט מען 
שוין אויפגעהערט צו פּראָדוצירן ביי אונדז אין לאַזאַרעט די טרונעס 
מיט די צלמים, די הילצערנע? צי דען האָט מען שין אויפגעהערט 
ביי אונדז אין לאַזאַרעט צו שטאַרבן1 

לאָזט זיך אויס, אַז נישט נאָר די סטאָליערס אַלין זיינען נישט 
געװאָרן, נאָר אויך אַפילו די באַװאָפּנטע סאָלדאַטן, װאָס פלעגן װי ליי- 
מענע גלמים שטיין ,קאַראַאול" ביי די טירן פון אונדזער קריעס-לאַזאַי 
רעט, זיינען אויך נישט געװאָרן! 

אַפילו דער הויפּט-דאָקטאָר שאַרין -- דער דיפּלאָמירטער כוליגאַן 
-- האָט זיך שוין צוויי טעג נישט געמאָלדן צו אונדז, 

דער פעלדשער, װאָס פלעגט קומען אין קאָנטאַקט מיט דער 
דרויסנדיקער װעלט האָט פּלוצים באַקומען דעם אויסזען פון אַ פאַר- 
שווערער. קיינער האָט נישט געקענט קלוג וערן פאַרװאָס האָט דער 
פעלדשער פּלוצים באַקומען אַ פולן מויל מיט װאַסער. 

דורך די שטאַרק-פאַרקלעפּטע טאָפּליפענצטער פון אונדזער לאַזאַ- 
רעט האָבן זיך אָנגעהױבן צו דערטראָגן פון דרויסן מאָדנע אומפאַר- 
שטענדיקע קלאַנגען. 

. ס'איז שוין געווען,. לויטן אַלטן רוסישן קאַלענדאַר-סטיל, דער 

ערשטער מערץ. 

די פרעסט האָבן שוין אַ ביסל אָפּגעלאָזט. די שױיבן זיינען שין 
נישט געווען אַזױ שטאַרק באַאײזט אויף אינעװייניק, װי פריער. אין 
אייניקע פּלעצער האָבן זיך שוין אױף די שויבן אָנגעהױבן וייסלען 
קליינינקע אינזעלעך, װי די ווייסע פלעקן אויף מיין אָפּגעגאָלטן קאָפּ, 
דורך די דאָזיקע קוקערלעך האָט מען שוין געקענט דערזען אַ שטיקל 
דרויסן, 
האָט באָלשאַקאָוו --- דער איינציקער חבר מיינער, וועלכער האָט זיך 
פאַר מיר פאַרטרויט, אַז ער איז אַ באָלשעװיק -- האָט אָט דער באָל- 
שאַקאָוו דער ערשטער אױפגעכאַפּט פון דרויסן דעם געזאַנג פון דער 
מאַרסעליעזע. 

וי קומט דען אין אַ מיטן ווינטער און אין אַ מיטן וועלט-מלחמה 
די קלאַנגען פון דער מאַרסעליעזע? 

נישט אַנדערש, אַז עס זיינען אָנגעקומען קיין טווער גאָר וויכטיקע 
פּערזענלעכקייטן פון דער באַפריינדעטער פראַנצויזישער אַרמײ און מען 
באַגעגנט זיי מיט זייער נאַציאָנאַלן הימן --- די מאַרסעליעזע. 

באָלשאַקאָוו האָט זיך אָנגעהױיבן װאַרפן פון פענצטער צום פענצ- 

טער, װי אַ הונגעריקער לייב אין שטייג, ווען ער דערשמעקט פלייש. 
פּלוצים האָט דער דאָזיקער באָלשאַקאָוו געגעבן אַ געשריי אויס איבער 
דער גאַנצער פּאַלאַטע . 
| -- = בראַטיאַ - טאָואַרישטשי, רעװאָלוציאַ. אידיאָט!?" (ברידער- 

חברים, עס גייט די רעװאָלוציע). צוערשט האָבן מיר אַלע געמיינט, 
אַז דער דאָזיקער באָלשאַקאָוו איז פּראָסט-פּשוט משוגע געװאָרן. זיינע 
אויגן זיינען אים געווען אַרױסגעקראָכן פון קאָפּ פאַר שרעק, צי פאַר 
התפּעלות? באַלד נאָכדעם האָט ער געגעבן אַ שפּרונג אַרױף איף 
איינעם אַ פענצטער-ברעט און אויפרייסנדיק דעם שטאַרק-פאַרקלעפּטן 
לופטשיק, וועלכן מען האָט אין משך פון אַ גאַנצן װינטער נישט גע". 
עפנט -- האָט באָלשאַקאָוו משוגענערווייז אָנגעהױבן צו שרייען אין 
דרויסן אַרין : 

-- , בראַטיאַיטאָװאַרישטשי, אַסװאָבאַדיטע נאַס!* (ברידער-חברים, 
באַפרײיט אונדז ), 

אויף די געשרייען פון דעם משוגע-געװאָרענעם באָלשאַקאָוו זיינען 
אָנגעלאָפן אין אונדזער פּאַלאַטע אַ סך פּאַציענטן פון די אַנדערע פּאַי 
לאַטעס. עס איז אימפּראָװיזירט געװאָרן אַ מיטינג. באָלשאַקאָו אין 
שטיין געבליבן אויפן פענצטער-ברעט, װי אױיף אַ טריבונע, וואו ער 
האָט באַלד אָנגעהױבן צו עקספּלאָדירן וי אַן אויפגעשאָסענע ראַקעטע, 
מיט פאַרשיידענע אויפרייסערישע װערטער און פראַזן, װאָס קיינער פון 
די אָנגעלאָפּענע פּאַציענטן האָט נאָך בין איצט נישט געהערט און 
נישט פאַרשטאַנען אַזעלכע געװאַגטע רייד. 

מער נישט איך איינער האָב זיך באַלד אָנגעשטױסן פון באָלשאַ- 
קאָווס פייער-שפּריצנדיקן ווערטער-פאָנטאן, אַז דרויסן, הינטער די 
פענצטער אונדזערע, קומט פאָר אַ גאָר גרויסע זאַך, קומט פאָר אַ רע" 
װאָלוציע ! 

ווער וייסט, וי לאַנג דער אויפגעשטורעמטער באָלשעװויק װאָלט 
נאָך אָט אַזױ געבליצט און געדונערט איבער די קעפּ פון דעם פאַר- 
גאַפּעטן לאַזאַרעט-געזינדל, ווען עס גיט זיך נישט פּלוצים אַן עפן אויף 
די טיר פון אונדזער לאַזאַרעט און עס באַװייזט זיך אַ באַװאָפּנטער 
פּאַטרול פון דריי סאָלדאַטן מיט רויטע בענדלעך אױף די שפּיצן פון 
זייערע ביקסן, 

-- מיר זיינען געקומען באַפרײען אייך פון אייער שפּיטאָליתפיסה! 
-- האָט איינער פון די דריי באַװאָפּנטע סאָלדאַטן אונדז געמאָלדן אין 
נאָמען פון דעם , סאָװיעט סאָלדאַסקיך דעפּוטאַטאָװ" (סאָלדאַטישער דע- 
פּוטאַטן- סאָװעט), 

-- טוט זיך אָן, טאָװאַרישטשי, און יעדער איינער פון אייך זאָל 
זיך מעלדן צו זיין געהעריקער ראָטע! -- איז געווען דער באַפעל פון 
דעם צווייטן באַװאָפּנטן סאָלדאַט, 
-- ,דאַ זדראַװוסטוואוױיעט רעװאָלוציאַ" --- האָט דער דריטער פון 
זיי געגעבן אַ געשריי אויס איבער דעם גאַנצן לאַזאַרעט, וי זיי װאָלטן 
לכתחילה געווען אָפּגערעדט צווישן זיך, װאָס יעדער איינער פון זיי 
דאַרף אונדז זאָגן אָדער אָנזאָגן. 
דעם לאָזונג ,,דאַ זדראַװסטװאױיעט רעװאָלוציאַ" האָט תיכף איבער" 
געחזרט, וי אַן עכאָ, נישט מער וי איין באָלשאַקאָו, װאָס איז נאָך 
אַלץ געבליבן שטיין אַ צעפלאַמטער אויף דער פענצטעריברעט, װי ער 
װאָלט דאָרטן געװאַרט אויף אַ באַפעל פון דעם ,סאָװיעט סאָלדאַטסקיך 
דעפּוטאַטאָװ" װאָס ער זאָל וייטער טאָן? 
די איבער הונדערט פּאַציענטן, װאָס האָבן אָנגעפילט אונזער פֹּאַי 
לאַטע זיינען נאָך אַלץ געשטאַנען, װי פאַרגליווערטע, נישט ויסנדיק 
װאָס אָנהייבן צו טאָן 1 
-- ווער זיינען דאָס געווען די דריי באַװאָפּנטע סאָלדאַטן מיט די 
רויטע בענדלעך אויף די ביקסן? 
--- ווער איז דאָס דער באָלשאַקאָוו, װאָס האָט דער ערשטער אויפ- 
געכאַפּט פון דרויסן דעם אויפברויז פון דער רעװאָלוציע ? 
און וואו זיינען דאָס נישט געװאָרן די אַלע שטרענגע אויפזעערס 
פון אונדזער קריגס-לאַזאַרעט ? 
אַפּילו דער פעלדשער, װאָס האָט זיך די לעצטע פּאָר טעג אַרומ- 
געדרייט, וי אַ פאַרשװערער איבער אַלע פּאַלאַטעס, איז נישט געװאָרף 
ווי פון אונטער די הענט. 
--- װאָס זשע קומט פאָר אינעווייניק, אין דרויסן? 
אָט די אַלע פרעג-צייכנס האָבן זיך צוזאַמענגעהעקלט אין איין קייט, 
וועלכע האָט אונדז אַלעמען געפּענטעט פון קאָפּ ביז די פיס. 
אָבער אָט הערן מיר ווידער דורך דעם אָפן-געבליבענעם לופטשיק 
די בונטאַרישע קלאַנגען פון דער מאַרסעליעזע 
;אָטרעטשיאָמסיא אָט סטאַראָואָ מיראַ, 
אָטראַכניאָם יעװאָ פּראַך ס'נאַשיך נאָנ". 
האָט באָלשאַקאָװו, װאָס איז נאָך אַלץ געווען געשטאַנען אויף דער 
פענצטער-ברעט, תיכף אונטערגעכאַפּט : 
;נאַם ניע נוזשנאָ זלאָטאָװאָ קומיראַ 
ניענאַװיסטען נאַם צאַרסקי טשערטאָג". 
באַלד נאָכדעם איז באָלשאַקאָוו אַרונטערגעשפּרונגען פון פענצטער- 

ברעט און ער האָט מיט זיין עטװאָס:הייזעריקער שטים אָפּגעגעבן דעם 
ערשטן באַפעל : : 

-- חברים-זיעמליאַקעס, קומט נאָך מיר! קומט אין צעכהיז נאָך 
אונדזערע שינעלן און שטיוול! מיר גייען אַלע אין דרויסן! ער ס'איז 
פאַר דער רעװאָלוציע ‏ -- זאָל גיין נאָך מיר! ,דאַ זדראַװוסטװואױיעט רע- 
װאָלוציאַ!?" -- זאָל לעבן די רעװאָלוציע! הוררראַאַאַ! 

באָלשאַקאָװס ,הוראַאַ" האָבן אונטערגעכאַפּט נישט מער, װי אַ 
צענדליק , זיעמליאַקעס? (לאַנדסלײט) פון אונדזער פּאַלאַטע. אויך איך 
בין געווען צווישן דעם דאָזיקן צענדליק. האָבן מיר זיך אַלע אַרױס- 
געלאָוט צו דעם אונטערשטן שטאָק, וואו ס'איז געװען דער צעכהיז 
האַרט ביים צעכהויז איז אויך געווען די סטאָליערײי, וואו די סטאָליערס 
פלעגן מייסטרעווען פאַר אונדז די טרונעס מיט די צלמים, די הילצערנע. 

האָט באָלשאַקאָוו געגעבן אַ כאַפּ אין דער סטאָליעריי אַ האַמער. 
איינס און צוויי האָט ער מיטן האַמער געגעבן אַ רייס אָפּ דעם שלאָס, 
װאָס איז געווען געהאָנגען איבער דעם צעכהויז. האָבן מיר זיך אַלע 
זאַלבאַצענט אַרײנגעשאָטן אין דעם גרויסן קאַלטן צימער, וואו ס'זיינען 
געווען אָנגעװאָרפן ביי עטלעכע הונדערט נומערירטע פּעק און פּעקלעך 
מיט שינעלן און שטיוול. ס'האָט אונדז אָבער אויסגעפעלט צייט און 
געדולד אויפצוזוכן די געהעריקע נומערן אונדזערע. האָט יעדער אי- 
נער געגעבן אַ כאַפּ אַרױף אויף זיך דעם ערשטן-בעסטן שינעל און אַ 
צי אַרױף אויף זיך די ערשטע-בעסטע פּאָר שטיוול. 

מיר האָבן געציטערט פאַר קעלט, צי אפשר גאָר פאַר שרעק -- 
מיר זאָלן, חלילה, נישט פאַרשפּעטיקן די רעװאָלוציע. 

ס'האָט אונדז געקלאַפּט אַ צאָן אָן אַ צאָן,. דאָך אָבער האָבן מיר 
זיך אַלע געגעבן בדאַװו און מוטיק אַ שטעל אַװעק באַשינעלטע און 
באַשטיװולטע פאַר אונדזער נייעם קאָמאַנדיר, װאַרטנדיק אויף אַ נייעם 
באַפעל זיינעם, 

-- מאַרש, נאָך מיד, טאָװאַרישטשי! -- איז געווען דער צווייטעד 
באַפּעל פון אונדזער פירעד און מיר האָבן, וי גוט-דיסציפּלינירטע סאָל- 
דאַטן, אַרױסגעמאַרשירט דרויסן אַרײן צו צוויי אין דער רײי. 

ווען מיר האָבן דערזען פאַר זיך די פרייע אָפענע גאַס -- האָט 
אונדז תיכף אַ בלענד געטאָן די ערב-פּורימדיקע זון, װאָס האָט אָנגע" + 
שטעלט אויף אונדז אַלע אירע פּראָזשעקטאָרן, כדי אונדז בעסער צו 
באַלײיכטן און גיכער צו דערװאַרעמען. 

באָלשאַקאָוו האָט אונדז געפֿירט צום מאַרק פון װאַנען עס האָבן 
זיך נאָך אַלץ געטראָגן די קלאַנגען פון דער מאַרסעליעזע. 

אויפן מאַרק זיינען פאָרגעקומען אימפּראָװיזירטע מיטינגען און דע 
מאָנסטראַציעס, ׂ: 

מען האָט געקענט מיינען, אַז די גאַנצע באַפעלקערונג פון דער 
שטאָט טווער האָט זיך אַרױסגעשאָטן אויפן מאַרק. ס'איז געוען אַ 
געמיש פון סאָלדאַטן און פון פרויען. די פרויען זײנען געוען די 
אַרבעטאָרינס פון מאָראָזאָווס טעקסטיל-פאַבריקן, וועלכע האָבן זיך 
געפונען הינטער דער שטאָט אין נאָענטסטער שכנות מיט די קאַזאַרמעס. 

איבער אַלעמענס קעפּ האָבן געפלאַטערט פענער מיט פאַרשיידענע 
אויפשריפטן, פון פאַרשײידענע מאַרק-ווינקלען פלעגן אויפשיסן לאָ- 
זונגען, װי ראַקעטן: ,נידער מיט דער מלחמה! -- הרראַ!" עקערט 
אונדז אום די מענער פון די פראָנטן!" -- הורראַאַ!! ,זאָלן לעבן די 
סאָװעטן פון די אַרבעטעריפּיערים-און סאָלדאַטןדעפּוטאַטן!?! -- 
הוררראַאַאַ!! ;נידער מיט דער זעלבסטהערשונג!" -- הוררראַאַאַ!!!ָ" 

אין דעם דאָזיקן געדרענג און געטומל האָבן מיר באַלד פאַרלאָרן 
אונדזער פירער -- באָלשאַקאָוון, איך האָב אויך אָנגעהויבן פאַרלירן 
איינציגווייז די איבעריקע אַכט ,זעמליאַקעס? מיינע, װאָס האָבן זיך 
אָקאָרשט אַרױיסגעריסן מיט מיר פון דער לאַזאַרעט-תפיסה, 

בין איך פאַרבליבן איינער אַלײן אין אַ מיטן מאַרק און אין אַ 
מיטן רעװאָלוציע. האָב איך אָנגעהױיבן זוכן אַ שטיקל אָנשפּאַר -- 
איך זאָל נישט פאַלן אין חלשות. די פיס האָבן מיר געציטערט פון 
צוויי חדשים נישט באַװעגן זיך. דער קאָפּ האָט מיר געשוינדלט פון 
צופיל זון און צופיל טומל. האָב איך דערזען פאַר זיך פּלוצים אַ 
פּױערשן שליטן מיט אַ שורקע האָלץ. דאָס האָט, קאָנטיק, אַ פּױערל 
פון דאָרף געבראַכט צופירן אין סאַמע ברען פון דער רעװאָלוציע אַ 
וועגעלע האָלץ צום פאַרקויפן, 

איז ער שוין אָט אַזױ שטיין געבליבן, דער פּױערל, מיט זיין ווע" 
געלע האָלץ אין מיטן מאַרק, פּונקט װי איך -- אַ צעטומלטער און 
פּאַרלאָרענער. 

דאָס דאָרפיש פערדל פלעגט ביי יעטװוידן נייעם הוראַיאױסגעשרײ 
אָנשפּיצן זיינע אויערן, װי אויך ער װאָלט װעלן װאָס גיכער באַפרייען 
זיך פון זיין כאָמוט און פון די האָלאָבליעס זיינע. 

האָב איך זיך געגעבן אַ שפּאַר אָן אָן דעם וועגעלע האָלץ, בזאָל 
נישט פאַלן. דאָס פּוױערל האָט באַלד באַמערקט, אַז איך בין נישט 
קיין קונה און ער האָט זיך אָנגעהױיבן פאַר מיר קלאָגן: 

-- אַ פולער מאַרק מיט מענטשן און קיינער קויפט נישט! 

דער ,איואַנושקאַ דוראַטשאָק* פון הינטער טװער האָט נאָך, 

קאָנטיק, גאָר נישט געהאַט באַנומען, װאָס עס קומט פאָר אַרום אים, 

אויך איך האָב נאָך לחלוטין נישט געהאַט באַנומען, װאָס עס 
קומט פאָר אַרום מיר, 

איך האָב נאָר געהערט, אַז ניקאָלאַי האָט זיך שוין אָפּגעזאָגט פון 
זיין טראָן. 

איך האָב זיך אויך דערוואוסט, אַז מען האָט נעכטן אָט דאָ אויפן 
מאַרק אויפגעהאַנגען דעם גובערנאַטאָר פון שטאָט. 

אויך דעם דאָקטאָר שאַרין -- דעם דיפּלאָמירטן הױיפּט-כוליגאַן 
פון אונדזער לאַזאַרעט -- האָט מען שוין צורעכט געמאַכט. 

האָט דען אַ יידיש האַרץ, אַן אָנגעװײיטאָקט-ײידיש האַרץ, געקענט 
פאַרטראָגן מיט איין מאָל אַזױ פיל אויסעדגעויינלעכע געשעענישן? 

האָט דען מיין אױסגעפּײניקטער און באַלײדיקטער קערפּער גע- 
קענט פאַרטראָגן מיט איין מאָל אַזױ פיל אויסעדגעויינלעכע איבער- 
לעבונגען ? 

האָט זיך מיין שװוינדל-קאָפּ געגעבן פּלוצלונג אַ ריס אָפּ, וי אַ 
לופט-באַלאָן פון מיינע דאַרע אַקסלען און ס'איז נישט געװאָרן... 

אין סאַמע מיטן פון דעם אויפגעברויזטן מאַרק אין טווער און אין 
סאַמע ברען פון דער רעװאָלוציע --- בין איך געפאַלן אין חלשות, 


איך האָב זיך אױפגעכאַפּט אין אַן אַפּטייק. דער אַפּטײקער אין 
געווען אַ ייד. דערוויסנדיק זיך, אַז אויך איך בין אַ ייד -- האָט מיך 
דער אַפּטײיקער דערציילט, אַז דאָס אַלץ, װאָס עס קומט פאָר איז נישט 
קיין חלום און ס'איז נישט קיין פּדאָװאָקאַציע. ס'איז אַן אַמֹת, אַ גליק- 
לעכער אמת ! 

אָט דער דאָזיקער ;אמת" איז פאַרפיקסירט געװאָרן אין דער 
וועלט-געשיכטע אונטערן נאָמען: ,די פּעװראַל-רעװאָלוציע פון 1917 
אין רוסלאַנד? 


װידער אין מאָסקוע 


אויף מאָרגן נאָך דער פעווראַל דעװאָלוציע האָב איך זיך געמאָלדן 
אין מיין פּאָלק, ‏ דעם אמת געזאָגט, װאָלט מיך שוין דענסטמאָל נישט 
געאַרט, ווען מען לאָזט מיך איבער פאָר אַ סאָלדאַט. ס'האָט זיך מיר 
שטאַרק געגלוסט צו װעדן אַ שטיקל שותף צו דער רעװאָלוציע איך 
בין פּשוט געווען שיכור פון גליק און איבעדראַשונג. נישט נאָד איך 

אַלײן, נאָר די גאַנצע שטאָט טװער האָט אויסגעזען צו זיין שיכור פון 
גליק און איבערראַשונג, מענטשן פון פאַרשיידענע קלאַסן און שיכטן 
האָבן זיך געקושט אויף די גאַסן, וי זיי װואָלטן געװאָרן פּלוצים לייב" 
לעכע ברידער. אויך איך בין געווען דענסטמאָל גרייט צו קושן זיך 
מיט יעדן איינעם, װאָס איך פלעג באַגעגענען אין גאַס. דער װעג צו 
די קאַזאַרמעס, װאָס זיינען געווען אַ פּאָר װיאָרסט הינטער דער שטאָט 
-- האָט מיר שוין אויסגעזען צו זיין אַ סך קירצער וי מיט אַ פּאָר 
חדשים צוריק, ווען איך האָב צום ערשטן מאָל געטאַפּט דעם װעג צו 
זיי. ‏ איך בין נאָר געוען נייגעריק צו ויסן, צי זיצט נאָך אין דער 
פּאָלק-קאַנצעלאַריע יענער בייזער סאָלדאַט, װאָס האָט מיך אַזױ פיינטלעך 
אויפגענומען ? אויב יענער רשע זיצט נאָך אויף זיין בענקל -- האָב איך 
געטראַכט --- איז אַ סימן, אַז די פעווראַל-רעװאָלוציע האָט נאָך גאָרנישט 
אויפגעטאָן, | 

וי גרויס איז געװאָרן מיין פרייד, ווען איך האָב אין דער פּאָלק- 
קאַנצעלאַריע דערזען אויף דעם זעלבן פּלאַץ, וואו פריער איז געווען 
געהאַנגען ניקאָלאַיס פּאָרטרעט -- אַ לאָזונג, אַ פייערלעכן און פייער- 
דיקן לאָזונג : ,דאַ זדראַסטוואױעט סאָװעט סאָלדאַטסקיך דעפּוטאַטאָון !* 
(;זאָל לעבן דער סאָוועט פון די סאָלדאַטן-דעפּוטאַטן?. 

פאַר דעם סעקרעטאַר פון דעם סאָלדאַטישן-סאָװעט האָט מען 
אויסגעקליבן דעם ידישן ,װאָלנאָ-אָפּרעדעלליאַיושטשיסיאַ" זאָראָכאָ- 
וויטש (אַ מענטש מיט מיטעלער בילדונג האָט לויט די צאַרישע געזעצן 
געקענט אַליין אויסקלייבן דעם פּלאַץ וואו ער ויל דינען. אַזעלכע 
פּריווילעגירטע סאָלדאַטן האָבן געהייסן ,װאָלנאָדאָפּרעדיעליאַיושטשי 
סיא"). איז אָט דער דאָזיקער זאָראָכאָװיטש געווען,. מסתמא, דער סאַמע 
געראָטענער צװישן די אַלע איבעריקע סאָלדאַטן פון אונדזער פּאָלק. 
האָט מען אים באַשטימט פאַר דעם סעקרעטאַר פון אונדזער פּאָלק-קאַנ" 
צעלאַריע. ווען דער חבר זאָראָכאָװיטש האָט אויפגעזוכט מיין אַנקעטע 
פון וועלכער ער האָט זיך דערוואוסט, אַז איך הייס דניאל טשאַרני -- 
האָט עֶר זיך שיער נישט אַ װאָרף געטאָן קושן זיך מיט מיר, ער איז 
געווען, לאָזט זיך אויס, אַן עסעסאָװעץ. ער האָט נישט נאָר געוואוסט, 
אַז ניגער איז מיין ברודער -- (ריכטיקער געזאָגט, אַז איך בין ניגערס 
ברודער), נאָר ער האָט אויך נאָך געוואוסט אויף אויסװייניק די עטלעכע 
לעדמאָנטאָװ-לידער, װאָס איך האָב מיט אַ פּאָר יאָר צוריק פאַריידישט, 
און זיי פּובליקירט אין ניגערס ,יידישע וועלט" צום הונדערט-יאָריקן 
יוביליי פון לערמאָנטאָווס געבודטסטאָג. , 

--- וייסט איר, חבר טשאַרני, אַז אייערע איבערזעצונגען פון 

לערמאָנטאָװן ווערן דאָ געזונגען דורך די יידישע סאָלדאַטן פון אונדזער 
פּאָלק ? --- האָט מיך זאָראָכאָוװויטש פּלוצים אַ פרעג געטאָן אויף אַ ווילנער 
יידיש. וֹ . }} 6 

איך האָב נאָך נישט באַװיזן אויסצודריקן זאָראָכאָװיטשן מיין פרייד 
מיט אָט דער גיטער בשורה --- ערשט ער האָט שוין פאַר מיר אויפגע- 
זונגען לערמאָנטאָווס ,מאָליטװע? (,די תפילה") מיט דעם גטבאַקאַנטן 
ניגון : 





;אין לעבנס-צייטן שווערלעכע 
ווען ס'קלעמט אַזױ אין ברוסט -- 
אַ תפילה גאָר אַ הערלעכע 

זימיר אױיסװײיניק באַוואוסט", 
(,וו'מינוטו זשיזני טרודנויו 
טיעסניטסיאַ וו'יסערדצע גרוסט -- 
אָדנו מאָליטוואו טשודנויו 
טווערזשו יאַ נאַאיזוסט?. 


דערהערנדיק צום ערשטן מאָל זינגנדיק לערמאָנטאָװוס ,תפילה" 
מיט מיינע װוערטער -- האָב איך זיך ערשט דענסטמאָל געכאַפּט, אַז 
די איבערזעצונג מיינע איז ווייט נישט קיין געלונגענע. איך האָב צו" 
געקליבן די גראַמען ,ברוסט" און , באַוואוסט? נאָר צוליב דעם, וייל 
זיי קלינגען ענלעך צו לערמאָנטאָװוס גראַמען ,גרוסט" און ;נאַאיזוסט", 
אָבער אין מיינע גראַמען האָט דאָך געפעלט דער ;מיאַכקי זנאַק" -- 
די ווייכע שטימונגספולע ענדונג פון דעם לערמאָנטאָו-גראַם, 

האָב איך אָנגעהויבן דענסטמאָל שרעקן זיך, צי װעט נישט, חלילה, 
אויך די פעווראַל-רעװאָלוציע פאַרלירן איר ,מיאַכקי זנאַק? . . , 

צי װעט נישט, חלילה, איך די פעװראַל-רעװאָלוציע װערן אַ 
שלעכטע איבערזעצונג פון דער פראַנצויזישער רעװאָלוציע! צי װעלן 
נישט די הונגער-בונטן אויפפרעסן די זעלבע רעװאָלוציע, װאָס אין 
דורך דעם הונגער געבוירן געװאָרן? צי װעלן נישט די דייטשן אַ רוק 
טאָן זיך איצטער טיפער אין רוסלאַנד אַריין און באַשטימען אַ נייעם 
צאַר ? 

עפּעס האָב איך זיך נישט געקענט פאָרשטעלן, אַז אויף דעם זעלבן 
בענקל, וואו ערשט מיט עטלעכע טעג צוריק אין נאָך געווען געזעסן 
אַ בייזער און פאַרביטערטער גוי, אַ רשע, אַן אַנטיסעמיט -- האָט מען 
גאָר פּלוצים אַװעקגעזעצט אַ יידישן מענטשן, אַן אייגענעם, אַן עסעסאָ- 
וועץ, װאָס אין זיין האַנט ליגט מיין ווייטערדיקער סאָלדאַטישער גורל, 

--- איז װאָס האָט איר בדעה צו טאָן מיט מיר? בין איך געװאָרן 
נייגעריק אַ פרעג צו טאָן דעם חבר זאָראָכאָװיטש. 

מיר ועלן אייך שיקן קיין מאָסקװע אויף אַ קקאָמיסיע" -- האָט 
מיר זאָראָכאָװיטש אַן ענטפער געטאָן. 

-- איר פאַרשטײט, מיר דאָ אין טווער, קאָנען אַייך נישט באַפרייען. 
דאָס קען געמאַכט װערן נאָר אין מאָסקװע! -- האָט זאָראָכאָװיטש 
באַלד צוגעגעבן, װי ער װאָלט מיך װועלן באַרואיקן. 

בין איך טאַקע דעם זעלבן טאָג שוין געװען אַװעקגעפאָרן קיין 
מאָסקװע, פון װאַנען מען האָט מיך ערשט מיט אַ חדשים ניין צוריק 
אַרױסגעשיקט אין משך פון איין מעת-לעת. אַזױ האָט דענסטמאָל גע- 
װאָלט דער אינערן-מיניסטער פּראָטאָפּאָפּאָו. איצטער זיצט דער דאָ- 
זיקער רשע אַרעסטירט, צוזאַמען מיט די איבעריקע צאַרישע מיניסטאָרן, 
און איך -- דער אײביקער װעלט-,בעזשענעץ" אין אַ סאָלדאַטישן 
שינעל -- פאָר איצט צו דער באַפרײיטער מאָסקװע זיך דאָפּלט צו 
באַפרײיען,. אויס סאָלדאַט און אויס געטאָיײיד! 

דער צוג מיט וועלכן איך בין געפאָרן קיין מאָסקװע איז געוען 
איבערגעפילט מיט סאָלדאַטן און אָפיצערן. 

אַלע פּאַסאַזשירן האָבן זיך געפילט וי ברידער פון איין און דער 
זעלבער משפּחה, אָבער דאָך האָט מען נישט אויפגעהערט צו דיסקו" 
טירן צווישן זיך. אייניקע האָבן געטענהט אַז קודם-כל מוז מען מאַכן 
אַן עק צו דער מלחמה, ד"ה שליסן שלום מיט דײטשלאַנד -- אױב 
נישט -- װעט די רעװאָלוציע זיין אַ פאַרשפּילטע. די אַנדערע אָבער 
האָבן געטענהט, אַז צוערשט מוז מען ווייזן דעם דייטש אונדזער רעװאָי 
לוציאָנערן קולאַק, און דאַן ערשט װעט מעגלעך ווערן צו פאַרפעסטיקן 
די רעװאָלוציע ! 

די דאָזיקע דיסקוסיע האָט מיך דענסטמאָל, דעם אמת געזאָגט, 
נישט אינטערעסירט. איך בין דאָך געווען פאַרטאָן מיט מיין אייגענער 
אינעװייניקסטער ,דיסקוסיע": -- צו וועמען אין מאָסקװע זאָל איך זיך 
קודם-כל מעלדן 1 -- צו דער מיליטערישער קאָמיסיע, װאָס דאַרף מיך 
באַפרײיען פון מיין דראַגונער שינעל און פון די קאַזיאָנע שטיוול, אָדער 
-- צו רחלען, וועלכע װועט מיך וױידער אַמאָל פּענטן פון קאָפּ ביז די 
פיס מיט איר אויסערגעויינלעכער ליבע צו מיר? 

--- איך מוז פריער מאַכן אַ בלוט-פּראָבע, צי האָב איך זיך נישט 
אָנגעשטעקט, חלילה, פון מיינע , זיעמליאַקעס" מיט אַ וועלכער נישט איז 
מיאוסער קרענק. איך מוז פריער אָפּגאָלן דעם חזיר-האָר פון מין 
געזיכט, איך מוז פריער לייטערן מיין שמוציק-געװאָרענעם קערפּער 

דורך אַלע זיבן װאַסערן, איך מוז אויך מיין קראַנקע האַנט איבערבינדן 
מיט זויבערע װאַטע און מאַרליע און דאַן ערשט װעל איך זיך קאָנען 
דערלויבן די גרויסע זכיה צו דערשיינען פאַר רחלען אַ באַפרייטער און 
געלייטערטער. 

אָט אַזױ האָב איך מיט זיך אַלײן ,דיסקוטירט" דעם גאַנצן װעג 
ביז דער צוג איז ענדלעך אָנגעקומען קיין מאָסקװע. 

דעם מאָסקװער װאָקזאַל האָב איך קוים דערקענט,. ער איז געוען 
אינגאַנצן באַהאַנגען און באַקלעפּט מיט רױטע פּלאַגן, טראַנספּאראַנטן 
און פּלאַקאַטן, 

פון אַלע זיינע ווענט האָט אַראָפּנעשריען די רעװאָלוציע, ;ווסיעם", 
עווסיעם", ,ווסיעם" -- ,צו אַלעמען", , צו אַלעמען", , צו אַלעמען" האָט 
די צייטװוייליקע רעװאָלוציאָנערע רעגירונג אָנגעזאָגט יעדן טאָג נייע 
בשורות און נייע גוטע געזעצןף 

די ערב-פּסחדיקע זון האָט געבלענדט און געװאַרעמט, וי ס'װואָלט 
שוין געווען נאָך דער שבועותדיקער מתן תורה, 

דער װאָקזאַל איז געווען אָנגעשטאָפּט מיט מענטשן אָבער דאָך 
האָסֿ מען זיך נישט געשטופּט וי אַמאָל. עפּעס האָט דער מענטש 
פּלוצים באַקומען דרך ארץ פאַר דעם צוייטן מענטשן. אַנשטאָט די 
בייזע זשאַנדאַרמען זיינען שוין אויף אַלע פּאָסטנס געשטאַנען ציוויל" 
געקליידעטע מיליציאָנערן, װאָס פלעגן זייער פריינטלעך און חבריש 
רעגולירן די באַװעגונג, ס'האָט אויסגעזען װי אַ מעשהלע פון טױזנט 
און איין נאַכט. איך האָב דענסטמאָל װירקלעך אָנגעהויבן גלויבן אין 
נסים און אין וואונדער. 

דער דאָזיקער גלויבן מיינער -- ריכטיקער געזאָגט --- מיין אָבער- 
גלויבן, האָט זיך דענסטמאָל נאָך פיל מער פאַרשטאַרקט דורך דעם, 
װאָס אַרױסגײענדיק פון װאָקזאַל -- האָב איך דערזען פאַר זיך רחלען. 

-- װי קומט זי דען איצטער אויפן װאָקזאַל? -- האָב איך זיך 
אַליין אַ פרעג געטאָן 1 

-- צי איז עס נישט איינע פון מיינע דיכטערישע זעאונגען, וועלכע 
האָבן מיך שוין נישט איינמאָל פאַרפירט ? 

-- אָבער ניין, ס'איז דחל, די אמתע רחל! איך האָב זי תיכף 
דערקענט לוט דעם רבנישן שטדיימל און לוט דעם פוקסענעם קראָגן 
פון איר ווינטער"מאַנטל, זי איז געווען געשטאַנען, רחל, ביים אַרײנ- 
גאַנג צום װאָקזאַל און גוט צוגעקוקט זיך צו די פּאַסאַזשירן, װאָס קומען 
פון אים אַרױס. 

זי װאָלט מיך זיכער נישט דערקענט אין מיין מיליטערישער 

אָנטועכץ, ווען איך גיב זיך נישט אַ שטעל אַװעק פאַר איר, װי אַ סאָל- 
דאַט פאַר זיין גענעראַל און איך גיב איר נישט אַ ראַפּאָרטיר אֶפּ ; 

-- דאָס בין איך, דאָניע! ,ואַשע בלאַהאָראָדיע?! 

צוערשט האָט זי זיך פאַר מיר דערשראָקן, רחל. באַלד נאָך דעם 
איז זי געקומען צו זיך און זי האָט אָנגעהויבן ויינעף 

ווייס איך נאָך נישט ביז היינט, צי האָט זי דענסטמאָל געויינט 
פאַר שרעק, צי פאַר פרייד ? 

וועלכער פרויע"פּסיכאָלאָג קאָן דען פאַנאַנדערװיקלען דעם 
פּלאָנטער פון אַ פאַרליבטער נשמה, װאָס גייט יעדן טאָג װי אַ לונאַטי. 
קערין צו אַ מענטשן-פאַרפלייצטן װאָקזאַל אויפזוכן איר געליבטן, און 
ווען דער געליבטער אירער באַװוייזט זיך פאַר איר -- דערשרעקט זי 
זיך פאַר אים ! 

אמת, מיין אויסערלעכער אויסזען האָט זיך דענסטמאָל ווירקלעך 
נישט געפּאַסט צו מיין דעמאָלסטדיקן צעשטראַלטן געמיט-צושטאַנד, 

מיין בלאַסער פּנים איז געווען דורכאויס באַװאָקסן מיט שטעכע" 
דיקן חזיר-האָר. אויף מיינע שמאָלע פּלײיצעס אין געהאָנגען דער 
דראַגונסקער שינעל, וי אַ זאַק אויף אַ סטראַשידלע. מיינע פיס האָבן 
געשטעקט אין אַ פּאָר גרויסע האַמעטנע שטיול, װאָס נאָר קליין- 
שטעטלדיקע װאַסערטרעגער טראָגן אַזעלכע. מיין אינטעליגענטער 
מאַנטל מיט דעם סאַמעטענעם קראַגן און מיין פּליושענע קינסטלער-הוט 
האָב איך איבערגעבונדן מיט צוקער-שטריקלעך, פאַרװאָרפן אויפן 
אַקסל. ס'האָט אויסגעזען, װי איך װאָלט עס צוגעצויגן ביי איינעם אַ 
פּאַסאַזשיר, װאָס איז געווען מיט מיר מיטגעפאָרן. 

מער נישט די שטים מיינע, די אינטימע שטים מיינע איז פאַר- 
בליבן די זעלבע װאָס געוען, און נאָר די פאַרטרוילעכע װערטער 
מיינע: ,דאָס בין איך, דאָניע!* האָבן געקענט רחלען איבערצייגן, אַז 
איך בין טאַקע דער זעלבער פּאַרשױן וועמען זי גייט יעדן טאָג װי אַ 
לונאַטיקערין באַגעגענען אויפן מאָסקװער װאָקזאַל, נישט וויסנדיק אַליין 
צוליב װאָס זי טוט עס 1 


ברעשקאָ-ברעשקאָוסקאַיאַ 


די מיליטערישע קאָמיסיע אין מאָסקװע האָט מיך באַפרייט פון 
מיין אידיאָטישער סאָלדאַטישקײט גראָד אין דעם זעלבן טאָג, (דעם 
4טן אַפּריל, 1917), ווען די קערענסקי-רעגירונג האָט באַפרייט די זעקס 

מיליאָן רוסישע יידן פון די אַלע פריער-געוועזענע אַנטי-יידישע געזעצן 
און גזירות. ָ 

די דאָזיקע דאָפּלטע באַפרייאונג מיינע איז אױיסגעפאַלן עטלעכע 
טעג פאַר פּסח, עטלעכע טעג פאַר דעם אַמאָל-געװעזענעם יציאת מצרים, 

דער ערב-פּסח פון דעם יאָר 1917 אין פאַר די רוסישע יידן 
ווירקלעך, געװאָרן אַ נייער יציאת מצרים. 

אָבער נישט נאָר יידן אליין זיינען פאַרשיכורט געװאָרן פון דער 
פּעװוראַל-רעװאָלוציע. אויך די אַנדערע פעלקער און שבטים פון דעם 
פאַרבלוטיקטן רוסלאַנד זיינען שיכור געװאָרן פון דער רעװאָלוציע. 

די סאָלדאַטן, די מיליאָנען פאַרהונגערטע און פאַרבלוטיקטע סאָל- 
דאַטן זיינען אַרױסגעשפּרונגען פון זייערע קאַזאַרמעס, לאַזאַרעטן און 
טראַנשײען, און מיט די לעצטע כוחות זייערע האָבן זיי אָנגעהויבן צו 
גװאַלדעװען פון איין עק רוסלאַנד ביז צום צווייטן ; 

--- נידער מיט דער מלחמה !ָ 

-- זאָל לעבן די רעװאָלוציע ! 

-- זאָל לעבן די גרינדונגס-פאַרזאַמלונג ! 

-- הו-רררר"אַ-אַ-אַ. 

פאַר אונדז, רוסישע יידן, האָט שוין אָבער די רעװאָלוציע גע" 
בראַכט די ערשטע ממשותדיקע רעזולטאַטן -- זי האָט אָפּגעשאַפט דעם 
תחום המושב, זי האָט געגעבן ,פּראַװאָזשיטעלסטװאָ?! 

אויף די מאָסקװער גאַסן האָבן זיך פּלוצים באַװויזן טױזנטער און 
טויזנטער נייע יידישע פּנימער. דאָס זיינען געװען די ,בעזשענצעס" 
(די מלחמה-פּליטים), װאָס האָבן וי אַ רינג געהאַט אַרומגעכאַפּט מאָסקװע 
פון אַלע זייטן, באַזעצנדיק זיך אין די שכנותדיקע דערפער. ביז דער 
רעװאָלוציע האָבן ווייט נישט אַלע פון זיי געקאָנט באַקומען די גרויסע 
זכיה צו לעבן אין מאָסקװע גופא, 

זיינען פּוסט געװאָרן אַלע אַרומיקע דערפער, װאָס הינטער מאָסקװע. 
די יידיש-באַפעלקערטע קװאַרטאַלן פון דער פערציק-מאָליפערציק 
באַקלױסטערטער שטאָט זיינען געװאָרן איבערגעפילט מיט די אָקאָרשט- 
גלײיכבאַרעכטיקטע יידישע בירגער פון לאַנד, 

ס'האָט זיך אָנגעהויבן אַ נייע ,בעזשענסטווע" קיין מאָסקװע, אַ 
פרייוויליקער געלאַף פון דעם תחום המושב צו די צויי הױיפּט-שטעט 
פון רוסלאַנד, פּונקט װי די פּעװראַל-רעװאָלוציע װאָלט געווען גילטיק 
נאָר פאַד מאָסקװע און פּעטראָגדאַד אַליין... 

אויך איך האָב זיך געאיילט פון מאָסקװע קיין פּעטראָגראַד, וואו 
ס'האָט געװאַרט אויף מיר מיין ברודעד (ש. ניגער) און מיין שטעלע 

אין , יעקאפא". ווען איך האָב דענסטמאָל לעבן זיך מיין מאַמען, װאָס 
איז נאָך געווען אָקופּירט פון די דייטשן און מיין צווייטן ברודער -- 
װלאַדעקן --- װאָלט איך משוגע געװאָרן פון צופיל גליק ! 

דער וועג פון מאָסקװע קיין פּעטראָגראַד גייט דורך טװער. דורך 
דעם זעלבן טווער, וואו די שונאי ישראל האָבן מיך צוויי חדשים נאָכ- 
אַנאַנד אומזיסט און אומנישט געפּײניקט. ס'איז געוען זייער אַנגענעם 
דורכצופאָרן די דאָזיקע סטאַנציע, וי אַ פרייער און גלײיכבאַרעכטיקטער 
בירגער פון לאַנד, 

האָב איך זיך לחלוטין נישט געחידושט, װאָס אונדזער צוג װערט 
אויף יעדער סטאַנציע באַגעגנט מיט רױטע פּלאַגן און מיט בלומען- 
קרענץ. יעדער צוג, װאָס האָט זיך דענסטמאָל געאיילט קיין פּעט- 
ראָגראַד, האָט דאָך געפירט פולע װאַגאָנעס מיט פרייד און באַגײסטע- 
רונג פאַר דער רעװאָלוציע. 

אויף דער סטאַנציע טװער האָבן מיר פּלוצלונג דערהערט דעם 
אויסגעשריי : 

,דאַ. זדראַװוסטוואױעט באַבושקאַ. רוסקאָי רעװאָלוצאי"! -- זאָל 
לעבן, הייסט עס, די באָבע פון דער רוסישער רעװאָלוציע. 

באַלד איז קלאָר געװאָרן, אַז מיט אונדזער צוג קערט זיך אום 
פון סיביר קיין פּעטראָגראַד די אמתע באָבע פון דער רוסישער רעװאָ- 
לוציע -- ברעשקאָדברעשקאָװסקאַיאַ. 

האָבן אַלע פּאַסאַזשירן פון אונדזער צוג אָנגעהױיבן באַלד מיט-י 
שרייען : ,,דאַ זדראַווסטואויעט נאַשאַ באַבושקאַ !* --- זאָל לעבן אונדזער 
באָבעלע! 

איך האָב מיטגעשריען, כדי צו ער װאָס גיכער אַן אַקטיװער 
שותף צו דער רעװאָלוציע. 

באַזונדערס רירנד איז געווען די באַגעגעניש אויפן פּעטראָגראַדער 
װאָקזאַל, 
די גאַנצע רעגירונג מיט קערענסקין בראש איז געקומען צום 
װאָקזאַל באַגעגענען דער באָבען פון דער רוסישער רעװאָלוציע. אויך 
אַ סך דעלעגאַציעס פון פאַרשיידענע אָרגאַניזאַציעס און סאָװועטן זיינען 
געקומען צום װאָקזאַל מיט אַלע זייערע פאָנען און טראַנספּאַרענטף 
קערענסקי אַליין האָט געטראָגן אַ גרויסן קראַנץ פון רויטע רויזף 

אונדזער צוג האָט קוים באַװיזן זיך אָפּצושטעלן, און קערענסקי איז 

שוין געווען אַרײנגעשפּרונגען אין דעם װאַגאָן פון ערשטן קלאַס. באַלד 
נאָך דעם האָט מען פון דעם דאָזיקן װאַגאָן אַרױסגעטראָגן אויף די 
הענט די ברעשקאָ-ברעשקאָװסקאַיאַ. מען האָט זי געהאַלטן אין דער 

הויך, וי אַ ספר תורה צו הגבה, זי איז באַשאָטן געװאָרן מיט בלומען, 
אַ סך פרויען-דעלעגאַטקעס האָבן אָנגעהויבן צו ווינען פון צופיל 
התפּעלות. 
| = דעם ערשטן באַגריסונגס-װאָרט האָט גענומען קערענסקי. ער 
האָט דערציילט וועגן דעם לאַנגן מאַרטירער-װעג פון ברעשקאָ-ברעש- 
קאָװוסקאַיאַ. איר וועג קיין סיביר האָט זי געמזט דורכמאַכן מיטן 
עטאַפּ דורך אַלע טורמעס פון צאַרישן רוסלאַנד. איר וועג פון סיביר 
אויף צוריק האָט זי שוין דורכגעמאַכט מיטן ערשטן קלאַס פון אַן עקס- 
פּרעס-צוג, 

האָבן אַלע רויטע פאָנען און טראַנספּאַרענטן אָנגעהױיבן נאָך מע- 
רער נייגן זיך און ציען זיך צו דער באָבען פון דער רוסישער רעװאָלו- 
ציע, וועלכע איז נאָך אַלץ געװען געזעסן אויף די אַקסלען פון צוױי 
קרעפטיקע מאַטראָסן. 

ס'האָט זיך באַקומען דער איינדרוק, אַז מען טראָגט די באָבע צו 
איר גאָלדענער חתונה און קערענסקי איז זי מקדש ! 

פון מיין װאַגאָןפענצטער האָב איך קוים-קוים געקאָנט אַרױסזען 
די דאָזיקע פייערלעכע צערעמאָניע. 

אַרוסקומען פון װאַגאָן איז געווען לחלוטין אוממעגלעך. דער 
װאָקזאַל-פּעראָן איז געווען פאַרפלייצט מיט מענטשן, פאָנען און בלומען. 

זיינען אַלע פּאַסאַזשירן פון אונדזער צוג געװאָרן גליקלעך, װאָס 
מיר זיינען אָנגעקומען קיין פּעטראָגראַד אינאיינעם מיט ברעשקאָ-ברעש- 
קאָװוסקאַיאַ און אַזױ אַרום זיינען מיר שוין אויך געװאָרן די , אונטער- 
פירערס" פון דער פעװוראַל-רעװאָלוציע... 


שפּעטער אַ ביסל בין איך שוין ווידער געזעסן מיט ניגערן און . . . 
געשוויגן,. שוין אַזאַ טבע ביי אונדז צו ,שמועסן" שוייגנדיקערהייט, 
מיר זיינען פון תמיד אָן אַ סך גרעסערע בריות זיך אַראָפצושרײבן פון 
האַרצן איידער זיך אַראָפּצורעדן. איך האָב זיך אָבער באַלד דער- 
וואוסט, אַז אייב קאַהאַן האָט איינגעלאַדן ניגערן צו טעלעגראַפירן טאָג- 
טעגלעך פאַר דעם אפאָרווערטס" דעם גאַנג פון דער רעװאָלוציע. די 
אַמעריקאַנער יידן זיינען געװען שרעקלעך נײגעריק צו ויסן יעדע 
איינצלהייט פון דער רעװאָלוציע אין רוסלאַנד. איך האָב זיך אויך 
דערוואוסט, אַז דאָס יידיש לעבן אין פּעטראָגראַד האָט אָנגעהױבן צו 
פּולסירן נאָך שטאַרקער, װי געווען. די הילפס-געזעלשאַפטן ,יעקאָפּאָ, 
;אָפּע" (,מפיצי השכלה?), ,אָרט* און אָזע" האָבן אָנגעהויבן אויסצו" 
שפּרייטן זייערע טעטיקייטן צוליב דעם נייעם צושטראָם פון יידישע 

,בעזשענצעס", אויך די פריער-געוועזענע אומלעגאַלע פּאַרטײייטוער 
פון ,בונד", ,עסעס" (סאָציאַליסטן-טעריטאָריאַליסטן), פּועלי-ציון און 
,סיים" (,װאָזראָזשדענצעס") האָבן אָנגעהויבן לעגאַל גרייטן זיך צו דעם 
באַנײיטן און באַפּדײטן פּאַרטיי-לעבן. אין די הויכע יידישע קרייזן פון 
פּעטראָגראַד האָט מען זיך אָנגעהױבן גרייטן צו אַ יידישער ,גרינדונגס- 
פאַרזאַמלונג?, װאָס זאָל װערן די אָפיציעלע פאַרטרעטערשאַפט פונם 
רוסישן יידנטום,. מען האָט שוין געמעגט אָנהײיבן דרוקן צייטונגען 
און זשורנאַלן אין יידיש. ס'האָט זיך ביי מיר פּשוט דער קאָפּ פאַר- 
דרייט פון אַזויפיל גוטע נייס מיטאַמאָל! ניגער פלעגט האָבן יעדן טאָג 
גענוג מאַטעריאַל פאַר זיינע טעלעגראַמעס צום ,פאָרװוערטס" און איף 
פלעג האָבן יעדן טאָג גענוג מאַטעריאַל פאַר מיינע ליבע-בריוו צו 
רחלען, אין וועלכע כ'פלעג אַרײנקנעטן אַלע מיינע התפּעלותן און בענק- 
שאַפטן, 

ס'האָט זיך מיר אָנגעהױבן דוכטן, אַז די , ווייסע נעכט" פון פּעט- 
ראָגראַד זיינען אויך אַ רעזולטאַט פון דער פעװראַל-רעװאָלוציע. איך 
האָב נאָך קיינמאָל נישט געזען אַזעלכע ווייסע נעכט, װי אין די ערשטע 
פרילינג-חדשים פון דער פעװראַל-רעװאָלוציע. ערשט מיט אַ האַלב 
יאָר צוריק פלעג איך זיך שרעקן פאַר די פּעך-שװאַרצע ,גאָנטע-קאָזאַקײ- 
נעכט אין די סטעפּעס פון אוקראַינע און אָט שווים איך, װי אַ לונא- 
טיקער, דורך די וייסע נעכט פון פּעטראָגראַד צו גאַנץ נייע מעשי- 
בראשיתדיקע וואונדער און אַנטפּלעקונגען ! 

װעל איך בשלום דערשווימען צו די נייע מעשה-בראשית פון מיין 
באַפרייטן און באַנײיטן לעבן? 


צמיגראַנטן אן קאַטאָרזשניקעס 


די פּעװראַל-רעװאָלוציע האָט תיכף באַפרײט אַלע. פּאָליטישע 
אַרעסטירטע, װאָס האָבן יאָרנלאַנג געשמאַכט אין די צאַרישע טורמעס 
און קאַטאָרגעס. אויך די פּאָליטישע עמיגראַנטן, װאָס זיינען פאַרשיקט 
געװאָרן אָדער װאָס זיינען אַלין באַצייטנס אַנטלאָפן קיין אױסלאַנד 
האָבן באַקומען דאָס רעכט זיך אומצוקערן אַהײם. 

שפּאַצירנדיק דורך די גאַסן פון פּעטראָגראַד -- האָט מען אין 
דעם צעכװאַליעטן מענטשן-שטראָם לייכט געקאָנט דעדקענען,. װער 
ס'איז אַ באַפרײטער פּאָליטישער אַרעסטאַנט און וער ס'איז אַ צוריק" 
געקומענער פּאָליטישער עמיגראַנט, 

די באַפרײיטע ,סיביריאַקעס" און ,קאַטאָרזשניקעס? האָבן אויס- 
געזען,. װי מענטשן, װאָס טראָגן זיך אַרוט יאָרנלאַנג מיט אַ לונגען- 
טובערקולאָז. זייערע קערפּערס זיינען געווען אויסגעצערט און גע- 
בויגן צו דער ערד, וי זיי װאָלטן נאָך אַלץ געטראָגן אויף זייערע פּלייצעס 
דעם שווערן יאָך פון דעם האַרבן צאַרישן טורמע-רעזשים. אויף זייערע 
געזיכטער האָט זיך גערױטלט דער אױפגאַנג פון דער רעװאָלוציע, 
זייערע אויגן האָבן געפלעמלט, וי אָקאָרשט-אָנגעצונדענע שבת-ליכט. 
זי --- די באַפרייטע פּאָליטישע אַרעסטאַנטן האָבן נאָך אַלץ נישט גע- 
קענט קומען צו זיך פון דעם גרויסן נס, װאָס מיט זיי האָט פּאַסירט, 
זיי זיינען געווען גליקלעך, װאָס מען דערלויבט זיי פראַנק און פריי צו 
שפּאַצירן דורך די באַפרײטע גאַסן פון דער פריער-געוועזענער צאַריי 
שער הױפּט-שטאָט ,סאַנקט-פּעטערבורג", 

גאַנץ אַנדערש האָבן אויסגעזען די צוריקגעקומענע פּאָליטישע עמי- 
גראַנטן פון אויסלאַנד, אױף זייערע געזיכטער אין נישט געװען צו 
מערקן דעם שטעמפּל פון מאַרטירערטום,. זייערע פּלײיצעס זיינען נישט 
געווען איינגעהויקערט פון די לאַנגע עטאַפּן דורך די סטעפּעס און 
טונדרעס פון סיביר און דורך די האַרבע רעזשימען פון די צאַרישע 
תפיסות און קאַטאָרגעס, זיי -- די פּאָליטישע עמיגראַנטן האָבן יאָרנ- 
לאַנג געלעבט אין אױיסלאַנד, װוי פריצים, אויף די פּאַרטײי-פאָנדן פון די 
אויסלענדישע קאָמיטעטן, זיי זיינען געווען אײראָפּעאיש געקליידעט, 
זיי האָבן געהאַט אין אײיראָפּע גענוג צייט און גענוג געלעגנהייטן נאָך 
טיפער זיך צו פאַרגרונטעװוען אין די הױיפּט:יסודות פון מאַרקסיזם, 
דורך די אָפטע פרייע דיסקוסיעס מיט די אַנטי-מאַרקסיסטן האָבן זי 
נאָך מער פאַרשאַרפט און פאַרשפּיצט זייערע מוחות. זי זיינען געווען 
אויסגערוט פון דעם אַמאָל-געװעזענעם אונטערערדישן קאַמף מיט דעם 
צאַריזם. האָט זיך ביי זיי אין אױיסלאַנד אָנגעקליבן אַ סך נאָך נישט- 
עקספּלאָדירטע רעװאָלוציאָנערע ענערגיע און קאַמפסילוסט. האָט זײ, 
פאַרשטייט זיך, די פּעװוראַל-רעװאָלוציע נישט געקאָנט באַפוידיקן. זי 
איז דאָך פאָרגעקומען אָן זייער הילף און מיטהילף. זי איז דאָך דורב" 
געפירט געװאָרן דורך נישט-מאַרקטיסטישע און אַפילו --- דורך אַנט- 
מאַרקסיסטישע עלעמענט. האָבן די ערשטע פּאָליטישע עמיגראַנטן, 
װאָס האָבן געהאַט דעם מוט זיך אומצוקעדן קיין אויסלאַנד דוקא דורך 
דעם פיינדלעכן דײיטשלאַנד, האָבן אָט די ערשטע פּאָליטישע עמיגראַנטן 
-- דאָס רוב באָלשעװיסטיש-געשטימט און באָלשעװיסטיש-געשולט -- 
האָבן זי געבענקט און געלעכצט נאָך נייע קאָמפן און נאָך נייע 
נצחונות אין וועלכע זי אַליין זאָלן זיך קאָנען דירעקט באַטײליקן, האָבן 

זיי אויף אַלע מיטינגען און פאַרזאַמלונגען אָנגעהױיבן, װי ראַקעטן, עקס- 
פּלאָדירן מיט נייע לאָזונגען און מיט נייע פּסוקים, װאָס זיינען אויסגע- 
שמידט געװאָרן אין די באָלשעװיסטישע קוזניעס פון בערן און זשע- 
נעווע, פון פּאַריז און לאָנדאָן. 

--- ,נידער מיטן קריג וי 

-- ,די גאַנצע מאַכט צו די סאָװעטן וי" 

די דאָזיקע נייע לאָזונגען פלעגן באַלד אונטערגעכאַפּט ווערן דורך 
די רוסישע אַרבעטער און פּויערים, װאָס זיינען נאָך אַלץ געווען געשטאַ- 
נען אונטערן ביקס און וועלכע זיינען שוין געװען טויטימיד פון דער 
כמעט דריי-יאָריקער וועלט-שחיטה, 

דער רוסישער פּױער פון צענטראַל-רוסלאַנד און סיביר, דער אוק- 
ראינער פון די ליימענע כאַטקעס, דער וייסרוס אין זיינע לאַפּטשעס 
האָבן נאָך אַלץ נישט געוואוסט צוליב װאָס זיי פאַרגיסן זייער בלוט 1 

די נעמען פון די שטעט מינסק, ווילנע און װאַרשע זיינען פאַר 
דעם גרויס-רוסישן מוזשיק, צי פאַר דעם אוקראַינישן כאָכאָל געווען 
נישט װינציקער פרעמד, וי די נעמען פון די שטעט לעמבערג, וויען און 
בערלין. 
| = פּונקט אַזױ זיינען פאַר די רוסישע אַרבעטער אין די פאַבריקן און 
זאַװאָדן צויפרעמד געווען די נעמען פון קערענסקי און מיליוקאָוו, פון 
לענין און טראָצקי, זיי האָבן נאָר געוואוסט, אַז קערענסקי מיט מי- 
ליוקאָוון ווילן די מלחמה פירן ווייטער און, אַז לענין מיט טראָצקין ווילן 
מאַכן אַ סוף צו דער מלחמה, 

דער רוסישער אַרמײ, װאָס איז דאָס רוב באַשטאַנען פון אָט 
אַזעלכע אויסגעמאַטערטע און אויסגעהונגערטע אַרבעטער און פּויערים 
איז שטאַרק געפעלן געװאָרן דער רוף צו מאַכן אויס מיט דער מלחמה ז 
האָט מען אָנגעהויבן לויפן פון די פראָנטן צוריק אַהײם, צוריק צום 
ווייב און קינדער, פאַרגעסנדיק גאָר אינגאַנצן, אַז קערענסקי יל נאָך 
אָפּשלאָגן צוריק ווילנע און װאַרשע און אַז מיליוקאָוו װיל אומבאַדינגט 
האָבן צוריק אויך נאָך די דאַרדאַנעלן. 

װאָס איז נוגע ווילנע און װאַדשע -- בין איך, דעם אמת געזאָגט, 
געווען דענסטמאָל אויף קערענסקיס צד. איך האָב זיך נישט געקאָנט 
פאָדשטעלן אַ באַפּדײטן רוסלאַנד אָן ווילנע און װאַרשע, וואו עס זיינען 
געווען קאָנצענטרירט אונדזערע ברייטע יידישע פאָלקס-מאַסן. אדרבא, 
זאָלן טאַקע אויך די יידן פון ליטע און פון פּוילן געניסן פון דער פעוו- 
ראַלירעװאָלוציע און באַקומען וואוינרעכט איבער גאַנץ רוסלאַנד! אָבער 
װאָס איז נוגע מיליוקאָווס דאַרדאַנעלן -- װאָלט איך זיי, דעם אמת גע- 

גרויסע לעכער (צו קאָפּיקע אַ שטיק)! איך האָב שוין אַזױ לאַנג נישט 
געגעסן קיין בייגל מיט פּוטער. דער בערנער פּראָפּעסאָר, װאָס האָט 
מיט אַ יאָר פיר צוריק פאַרלאַטעט מיין מאָגן, האָט מיר אָנגעזאָגט -- 
איך זאָל זען אויסמיידן האַרבע מאַכלים, אָבער מלחמה-צייט איז געװאָרן 
אוממעגלעך צו געפינען איידעלע מאכלים. דענסטמאָל ערשט האָב איך 
אָנגעהױיבן צו פאַרשטיין , באָנטשע שווייגס" בענקשאַפּט נאָך אַ שטיקל 
חלה מיט פּוטער. 

אויך די פּעװראַל-רעװאָלוציע האָט נאָך נישט געבראַכט דעם 
פאָלק קיין חלה מיט פּוטער. דערפאַר אָבער האָט דאָס פאָלק באַקו- 
מען פרייהייט פון װאָרט, פרייהייט פון פּרעסע, פרייהייט פון פאַרזאַמ- 
לונגען. האָט גאַנץ פּעטראָגראַד אויסגעזען דענסטמאָל, װי אַ מיטינג, 
אַ פּערמאַנענטער מיטינג. ס'איז אַװעק אַ סדרה פון עפנטלעכע דיס- 
קוסיעס צװישן די באָלשעװיקעס מיט די מענשעויקעס, צװישן די 
עסערן מיט די קאַדעטן, צווישן די פּאָליטישע אַרעסטאַנטן מיט די פֹּאַ- 
ליטישע עמיגראַנטן, די באַפרײטע פּאָליטישע אַרעסטאַנטן האָבן גע- 
ציטערט פאַר נייע מאָנאַרכיסטישע פאַרשווערונגען און זיי האָבן געבעטן 
גאָט פאַר קערענסקין, װאָס האָט זיי באַפרײט. די פּאָליטישע עמי- 
גראַנטן אָבער האָבן געהלשט װערן אַקטיווע שותפים צו עפּעס אַ נייער 
רעװאָלוציע. זיי האָבן געציטערט, אַז די נייע מלחמה-אַװאַנטורעס פון 
דער צײטװײיליקער רעגירונג װעלן אָפּשטעלן דעם ווייטערדיקן זיגרייכן 
גאַנג פון דער פּעװראַל-רעװאָלוציע, וועלכע איז, לויט זייער מיינונג, 
געווען ערשט אַ הקדמה צו דער ריכטיקער רעװאָלוציע -- צו דער 
באָלשעװיסטישער. 

אָבער ווייט נישט אַלע צוריקגעקומענע פּאָליטישע עמיגראַנטן זיינען 
געווען דענסטמאָל באָלשעװיסטיש געשטימט. ס'האָבן זיך אָנגעהויבן 
מעלדן קיין - פּעטראָגראַד פּאָליטישע עמיגראַנטן אַזש פון דער וייטער 
אַמעריקע,. אַמעריקע איז געווען ערשט אַרײנגעטראָטן אין קריג. ערשט 
נאָך דער פעװראַל-רעװאָלוציע אין רוסלאַנד איז אַמעריקע אַרײן אין 
קריג. וי עס זעט אויס, האָט זיך אַמעריקע דערשראָקן, אַז צוליב דער 
רעװאָלוציע אין רוסלאַנד קענען פאַרשטאַרקט ווערן די פּאָזיציעס פון 
דײיטשלאַנד, האָט אַמעריקע אָנגעהויבן שיקן אירע פּאַנצער-קרײיצערס 
קעגן דעם דייטשן פּלאָט. מיט אָט די דאָזיקע פּאַנצער-:קרײצערס, צִי 
מיט אַנדערע אַמעריקאַנישע קריגסישיפן, װאָס האָבן אָנגעהויבן קור- 
סירן צווישן אַמעריקע און אײיראָפּע -- האָבן זיך אָנגעהויבן אומקערן 
קיין רוסלאַנד הונדערטער פּאָליטישע עמיגראַנטן, װאָס האָבן נאָך דעם 


זאָגט, גערן אָפּגעשענקט פאַר אַ פּאָר פרישע טערקישע בייגל מיט די 

דורכפאַל פון דער רוסישער רעװאָלוציע אין דעם 1905טן יאָר זיך אָפּי 
געטראָגן קיין אַמעריקע. 

צװישן די דאָזיקע צוריקגעקומענע פּאָליטישע עמיגראַנטן פון 
אַמעריקע זיינען אויך געװוען אַ סך יידישע. אָט, למשל, האָט זיך 
פּלוצים באַװויזן אין פּעטראָגראַד דער הויכער און שלאַנקער ד"ר מאַקס 
גאָלדפאַרב (ליפּעץ). ער האָט אַזױ ויכטיק און מאַיעסטעטיש מאַר- 
שירט דורך די אויפגעברויזטע גאַסן פון פּעטראָגראַד, װי אַ גענעראַל, 
װאָס פירט אַריין זיין זיגרייכע אַרמײ אין אַ ניי-דעראָבערטן לאַנד. 
דערזעענדיק פאַר זיך דעם ד"ר מאַקס גאָלדפאַרב -- האָב איך נאָך 
שטאַרקער אָנגעהויבן בענקען נאָך מיין ברודער װלאַדעקן, וועלכער 
האָט שוין פון לאַנג געטענהט, אַז דער יידישער פּראָלעטאַריאַט װעט 
באַפרײיט ווערן אינאיינעם מיטן רוסישן פּראָלעטאַריאַט. 

וואו אָבער נעמט מען דעם יידישן פּראָלעטאַריאַט, װאָס איז אַקו- 
פירט פון די דייטשן ? 

דאַרף מען, הייסט עס, אָפּשלאָגן ביים דייטש די אָקופּירטע ליטע 
און פּױלן און אַזױ אַרום באַפרײען דעם יידישן פּראָלעטאַריאַט ! 

באַלד נאָך גאָלדפאַרבן --- האָט זיך באַװיזן אין פּעטראָגראַד דער 
קליינוואוקסיקער און קוועקזילבערנער קאָליע טעפּער. וװעגן אָט דעם 
קאָליע טעפּער האָבן אין די יידיש-סאָציאַליסטישע קרייזן פון רוסלאַנד 
צירקולירט אַ סך לעגענדעס. ער איז געווען אַ בונדיסט, ער איז געוען 
אַן אַנאַרכיסט, אָבער אין אַמעריקע איז ער גאָר געװאָרן אַ ;גרויסער 
קונדס", אַ ,הערצאָג דאַברוצי", אַ פיין-גייסט און אַ פירער פון דער 
ייונגדיידישער ליטעראַטור אין אַמעריקע. 

די ביידע --- גאָלדפאַרב און טעפּער -- האָבן אונדז דערציילט וועגן 
דער אומבאַשרייבלעכער באַגײיסטערונג, װאָס די פּעװראַל-רעװאָלוציע 
האָט אַרױסגערופן ביי די יידישע אַרבעטער-מאַסן אין אַמעריקע. 

האָט מיך אָנגעהויבן נאָך מער צו פאַרדריסן, װאָס צװוישן די צו- 
ריקגעקומענע יידישע עמיגראַנטן פון אַמעריקע פעלט װלאַדעק. האָט 
דען װלאַדעק וױנציק בלוט פאַרגאָסן אויפן מזבח פון דער רוסישער 
פרייהייטס-באַװעגונג? האָט זיך דען װלאַדעק --- דער פריער-געוועזע- 
נער ,צווייטער לאַסאַל" -- נישט אױיסגעװאַלגערט אין די פאַרשיידענע 
טורמעס און טאַקע מיט דעם זעלבן קאַליע טעפּער זיך געפּיײיניקט חדשים" 
לאַנג אין דער מינסקער טורמע? פאַרװאָס זאָל אויך װלאַדעק נישט 
פרייען זיך איצטער מיטן נצחון פון דער דוסישער רעװאָלוציע, װי עס 
פרייען זיך זייגנע פדיינט און קאָלעגן גאָלדפאַדב און טעפּער? 

האָט זיך מיר נישט איינמאָל געחלשט אַ בעט טאָן ניגערן װאָס 


אַ יאַרצענדליק אַזאַ 13 


פלעגט יעדן טאָג קייבלען פון פּעטראָגראַד אַלע װיכטיקסטע נייעס צום 
,פאָרװערטס? --- ער זאָל אין איינעם אַ קייבל זיינעם צושטעלן אַ פּאָר 
ווערטער צו דעם ברודער אונדזערן -- צו ברוך'ן -- ער זאָל אויך קומען, 
װאָס גיכער, צוריק אַהים, 

דענסטמאָל, אין די ערשטע האָניג-חדשים פון דער פעװראַל-רע- 
װאָלוציע בין איך געווען מער װי זיכער, אַז פּעטראָגראַד און במילא 
שוין גאַנץ רוסלאַנד װעט טאַקע וערן אַ פרייע סאָציאַליסטישע היים 
פאַר אַלע זין און טעכטער, װאָס זיינען געצוואונגען געװאָרן צו פאַר- 
לאָזן די אַלטע היימען זייערע. 


דער יולי אויפשטאַנד 


אָנהײב יולי 1917 האָבן די באָלשעװיקעס געמאַכט דעם ערשטן 
פאַרמעסט צו פאַרכאַפּן די מאַכט. דער דורכגעפאַלענעד יולי-אויפשטאַנד 
איז געווען אַ מין רעפּעטיציע צו דער אָקטאָבער-רעװאָלוציע. די 
,אויפגעבונטעוועטע קנעכט", װי קערענסקי האָט געהאַט דענסטמאָל כאַ- 
ראַקטעריזירט די מאַסן, װאָס זיינען אַװעק מיט די באָלשעויקעס. האָבן 
קודם-כל געפאָדערט פרידן, אָבער דער פּעטראָגראַדער גאַרניאָן װאָס 
האָט געלעבט ביי פּריװױלעגירטערע באַדינגונגען, װי די אַלע אַנדערע 
;אויפגעבונטעוועטע קנעכט" פון דער רוסישער אַרמײ און פון דעם 
רוסישן אַרבעטער-קלאַס, האָבן דעם יולי-אויפשטאַנד דערשטיקט, 

גראָד איז מיר מיט ניגערן באַשערט געווען אַדײנצופאַלן אויף די 
פאָדערשטע פּאָזיציעס פון דעם דורכגעפאַלענעם יולי-אויפשטאַנד,. דער 
גורל האָט אַזױ געװאָלט, אַז ניגער און איך זאָלן אַ געוויסע צייט מאַר- 
שירן אין די ערשטע רייען פון די ,אויפגעבונטעװװועטע קנעכט", װאָס 
זיינען דעם דריטן יולי 1917 אַװעק ,שטירצן" די צייטווייליקע רעגירונג 
און איבערגעבן די מאַכט צו לענינען מיט טראָצקין, 

וי קומען, פרעגט זיך, אַזעלכע צויי פרידלעכע פּאַרשױנען, װי 
ניגער און איך אויף די פאָדערשטע פּאָזיציעס פון דעם יולי-אויפשטאַנד? 

איז די מעשה געװען אָט װי : / 

ניגער און איך האָבן דערהערט, אַז אויף דעם ;ניעווסקי פּראָס- 
פּעקט? --- אויף דער הויפּט-גאַס פון פּעטראָגראַד טוט זיך װאָס. ניגער 
האָט געמוזט וועגן דעם תיכף קייבלען צום ,פאָרווערטס". האָט זיך. 
ניגערן שטאַרק פאַרגלוסט צו איבערגעבן אַ ביסל נייעס דירעקט ,פון 
פראָנט" . . . האָבן מיר באַשלאָסן צו נעמען אַ ,איזזוואָשטשיק? און דורכ- 

פאָרן זיך אַ ביסל דורך די אויפגעשטורעמטע גאַסן פון פּעטראָגראַד, 
דעם פורמאַן האָבן מיר געזאָגט, אַז מיר פאָרן כלומרשט צום װאָקזאַל, 
דער וועג פון ,ריגער פּראָספּעקט" (אַזױ האָט געהייסן די גאַס, ואו 
מיר האָבן געוואוינט) צום ניקאָלאַיעװער װאָקזאַל האָט געפירט דורך 
דער זייער לאַנגער סאַדאָװער גאַס. די סאַדאָװע גאַס ענדיקט זיך ביים 
,ניעווסקי פּראָספּעקט", וואו ס'איז געווען פאָרגעקומען די ערשטע 
שלאַכט צווישן די באָלשעװיקעס מיט דער צייטװוייליקער רעגירונג. שוין 
עטלעכע קװאַרטאַלן פאַר ,ניעווסקי פּראָספּעקט" האָבן מיר דערהערט 
די גאַנץ שאַרפע שיסעריי, װאָס דאָרטן קומט פאָר. די דאָזיקע שיסעריי 
האָט אונדז אָפּגעהאַלטן צו פאָרן ווייטער און מיר האָבן געבעטן דעם 
פורמאַן --- ער זאָל, װאָס גיכער פאַרקערעווען די האַליאָבליעס און אונדז 
ברענגען צוריק אַהיים. אונדזער פודמאַן האָט קוים באַװיזן אויסצו- 
קערעווען די האַליאָבליעס אויף צוריק --- ערשט עס האָט אונדז אָנגע- 
יאָגט איינער אַ סאָלדאַטל, װאָס איז שוין געלאָפן פון ,שלאַכט-פעלד" 
אויף צוריק. ער האָט זיך ביי אונדז אָנגעהויבן בעטן --- מיר זאָלן 
אים מיטנעמען אויף אונדזער פור, ווייל ער מוז װאָס גיכער אַרײנכאַפּן 
זיך אין אַ לאַזאַרעט אַריין. 

דער סאָלדאַטל, לאָזט זיך אויס, איז פאַרוואונדעט געװאָרן אין קאָפּ. 
ער האָט אים איבערגעבונדן מיט אַ שמוציקן טיכל, װאָס איז געװען 
שטאַרק פאַרבלוטיקט. האָבן מיר דעם סאָלדאַטל אַריפגענומען אויף 
אונדזער פורל און ער האָט אונדז אָנגעהויבן צו דערציילן, וי אַזױ ער איז 
פאַרוואונדעט געװאָדן. 

--- זיינען, הייסט עס, געקומען צו אונדז אין קאַזאַרמע אַ פּאָר 
,זעמליאַקעס* און אונדז געמאָלדן, אַז היינט ביינאַכט גייען מיר אייננעמען 
דעם ,ניעווסקי פּראָספּעקט?. 

--- וי נאָר מיר װעלן אייננעמען דעם ,ניעווסקי פּראָספּעקט? -- 
האָבן אונדז די ,,זעמליאַקעס? געזאָגט --- װועט װערן גלייך אויס מלחמה 
און מיר װעלן קענען אומקערן זיך צוריק אַהיים, 

-- האָב איך אַ כאַפּ געטאָן מיין ביקס און צוויי לעבלעך ברויט 
און כ'בין אַװעק מיט מיינע ,זעמליאַקעס* צום ניעווסקי פּראָספּעקט,. -- 
האָט דער סאָלדאַטל נישט אויפגעהערט צו דערציילן. 

--- צו װאָס נאָך די צוויי לעבלעך ברויט? -- האָט אים אונדזער 
פּורמאַן איבערגעשלאָגן מיט גרויס פאַרוואונדערונג, 

-- אַז מען גייט אויפן פראָנט -- מוז מען קודם-כל מיטנעמען 
װאָס מער ברויט -- האָט דער סאָלדאַטל אָנגעהויבן צו פאַרענטפערן 
זיך. 

-- צוליב אָט דעם ברויט מיינעם -- האָט דער ,איװאַנושקאַ דוי 
ראַטשאָק" באַלד צוגעגעבן -- בין איך טאַקע פאַרוואונדעט געװאָרן! 
ס'איז דאָרטן אַזאַ מין ענגשאַפט, אויפן פּראָספּעקט, אַז מיין רוקנזאַק איז 
אַרונטערגעפאַלן און, װי נאָר איך האָב זיך איינגעבויגן זוכן מיין ברויט 
-- עדשט איך האָב דערשפּירט וי ס'האָט מיך שטאַרק אַ ביס געטאָן 
אין קאָפּ. האָב איך געגעבן אַ קראַץ דעם קאָפּ און דערזען בלוט, וייס 
איך נישט, צי ס'איז געווען אַ קויל אָדער אַ שװערד פון אַ קאָזאַק1 

אונדזער פורמאַן האָט זיך פּלוצלונג געגעבן אַ שטעל אָפּ. אַנט- 
קעגן אונדן איז אָנגעקומען אַ מחנה באַװאָפנטע אַרבעטער פון דעם 
פּוטילאָװער זאַװאָד, פאַר אונדזער פורל זיינען פּלוצים אױסגעװאַקסן 
אַ פּאָר אַרבעטער מיט רעװאָלוערן אין די הענט. איינער פון זיי האָט 
געגעבן אַ געשריי אויס: עאַ באַװאָפּענטער איזװאָזשטשיק!? און באַ- 
פוילן תיכף ומיד צו פאַרלאָזן דאָס פורל, 

האָט דער פאַרוואונדעטער סאָלדאַטל אָנגעהויבן צו דערציילן אַז 
מיר זיינען גאָט די נשמה שולדיק; אַז ער קומט אָקאָרשט פון ניעווסקי 
פּראָספּעקט, וואו ער איז פאַרוואונדעט געװאָרן, און ער מוז װאָס גיכער 
אין לאַזאַרעט אַריין אָפּצושטעלן דאָס בלוט, 

האָבן די צוויי באַװאָפנטע אַרבעטער באַפױלן דעם פורמאַן --- ער 
זאָל דעם פאַרוואונדעטן חבר אַװעקפירן אין לאַזאַרעט אַריין אָבער 
ניגער און איך האָבן זיך געמוזט אָנשליסן אָן זייער צוג און צוזאַמען 
מיט זיי מאַרשירן צום ,שלאַכט-פעלד". 

זיינען מיר ביידע אַװעק אין די פאָדערשטע רייען פון דעם אַר- 
בעטער-צוג, װאָס דער פּוטילאָװער זאַװאָד האָט אַרױסגעשיקט קעגן 
דער צײיטװײיליקער רעגירונג און מיר ביידע --- ניגער און איך -- האָבן 
זיך דערשפּירט, װוי אמתע קריגס-געפאַנגענע, װאָס זייער גורל איז שוין 
אַ געחתמעטער, 

אַ נס, װאָס די אַרבעטער גופא זיינען נאָך געווען, קאָנטיק, װינציק 
דיסציפּלינירט און נאָך װינציקער מיליטעריש געשולט. וי נאָר אונדזער . 
קאָלאָנע האָט זיך אָנגעהויבן צו דערנעענטערן צום ניעווסקי פּראָספּעקט, 
פון װאַנען עס האָט זיך נאָך אַלץ געטראָגן אַ שאַרפע שיסעריי -- האָבן 
זיך די פריער-געוועזענע גלייכע רייען פון דעם אַרבעטער-צוג אָנגע- 
הויבן צו פאַנאַנדערשיטן זיך אין באַזונדערע גרופּעס. ס'איז געװאָרן 
אַ שטיקל מהומה צוישן די אַרבעטער גופא. קיינער האָט נישט גע" 
וואוסט צו װעלכער גרופּע ער זאָל זיך פריער אָנשליסן. די פירונג, 
זעט אויס, איז געווען זייער אַ שלעכטע. האָט מען איבערגעלאָזט יעדן 
איינעם אויף זיין אייגענעם באַראָט. די רויטע טראַנספּאַרענטן מיט די 

לאָזונגען : ,נידער מיטן קריג !*, ,די גאַנצע מאַכט צו די סאָװעטן פון 
די אַרבעטער און פּױערים-דעפּוטאַטן !* האָבן שוין אויפגעהערט צו פלאַ- 
טערן איבער אונדזערע קעפּ. האָבן מיר תיכף אויסגעניצט דעם בהלה- 
צושטאַנד און איך מיט ניגערן האָבן זיך פּאַװאָליע אַריינגערוקט אין 
אַ זייטיק געסל, אַזױי אַרום זיינען מיר געװאָרן אויס געצואונגענע 
,באָלשעװיקעס", װאָס גייען פאַרכאַפּן די מאַכט, 

ערשט פאַרטאָג האָבן מיר זיך בשלום דערקליבן אַהיים און ניגער 
האָט זיך תיכף אַװעקגעזעצט שרייבן אַ קייבל צום פפאָרװערטס" מיט 
די לעצטע נייעס ,דירעקט פון פראָנט", 

אויך איך האָב זיך אַוועקגעזעצט שרייבן מיין טאָג-טעגלעכן בריוו 
צו רחלען, װי איך װאָלט געווען דער אמתער איװאַנושקאַ דוראַטשאָק?, 
װאָס לויפט דער געפאַר אַנטקעגן נישט וויסנדיק אַלין צוליב װאָס און 
פאַר וועמען? (מסתמא זיינען אַלע פאַרליבטע אַזױ 46 

מיר האָט זיך אַפילן געדוכט, אַז עפּעס אַ רויטע פליסיקייט רינט 
מיר אַרונטער פון קאָפּ אויפן בייגעלע פּאַפּיר. דאָס האָט די הייסע 
גלאָז טיי געאָטעמט אויף מיר מיט אַ פייכטער װאַרעמקײט און די ער" 
שטע זון-שטראַלן האָבן, זעט אויס, דעם טיי-דאַמף נאָך רויטער געמאַכט. 


איך האָב חתונה 


אין די הייסע בונטאַרישע טעג פון דעם יולי-אויפשטאַנד האָט זיך 
צו מיר געמאָלדן פון מאָסקװע -- רחל. דרויסן האָט זיך דער אָפענער 
קאַמף צװישן די , באָלשעװיקעס" מיט די ,מענשעוויקעס" פאַרענדיקט 
לטובת דער צײיטװייליקער רעגירונג, אָבער אין דער היים ביי מיר, אין 
האַרצן, האָט שוין געזיגט דער ,באָלשעויזם" --- כ'מיין די ליבע! יאָ, 
די ליבע איז שטענדיק , באָלשעװיסטיש?, זי פאָדערט שטענדיק מערער, 
וויפל זי פאַרדינט אָדער וויפל זי קען פאַרטראָגן. אמת, איך פּערזענ- 
לעך בין געווען שטענדיק אין דער ליבע אַ ,מענשעויק", אַ מסתפּק 
במועט, נאָך מיט יאָרן צוריק האָב איך געענטפערט איינער אַ חברטע 
מיינער אין אַ ליד: ,נישט דו ביזט דאָך געװען מיין ציל, מיך ט'נאָר 
גערייצט דער וועג צו דיר!* מיט פּראָזאַאישע װוערטער האָט עס גע" 
הייסן, אַז דער וועג צו דער ליבע אין פאַר מיר פּערזענלעך געווען 
שטענדיק אינטערעסאַנטער און באַקװעמער איידער די סטאַנציעס אירע.. 

די פרוי אָבער װיל דווקא די סטאַנציעס! איינע פון די געפער- 
לעכסטע , סטאַנציעס" פאַר דער ליבע איז דאָס חתונה האָבן. װי אָבער 

האָב איך געקענט דענסטמאָל חתונה האָבן, ווען איך בין געווען אַ ;בע- 
זשענעץ", אַ היימלאָזער און פּרנסהלאָזער. מיין שטעלע אין ;יעקאָפּאָ" 
איז דאָך געווען אַ צײטװייליקע. די רעװאָלוציאָנערע רעגירונג װעט 
דאָך פריערישפּעטער געוויס אָפּשאַפן אַלע פּדיואַטע הילפס-קאָמיטעטן 
אויך אַפילן פאַר די יידישע קריגס-געליטענע. און וי קאָן איך ווערן 
אַ טאַטע צו קינדער, ווען איך אַלין בין נאָך אַ קינד, דער עיקר, װאָס 
איך וויל נאָך פאַרבלייבן אַ קינד! כ'האָב נאָך פּשוט נישט געהאָט באַ- 
וויזן צו ווערן אַ דערװאַקסענער. כ'האָב מער געקרענקט, וי געלערנט, 
כ'האָב מער געליבט, װי געלעבט. די רעצעפּטן פלעגן לינדערן מיינע 
פיזישע װײיטאָקן, די ליבע-בריוו פלעגן לינדערן מיינע גייסטיקע וייען. 
כ'פלעג שטענדיק האַלטן אין איין ראַטעװען זיך פון טױט. פון אין 
אָפּעראַציעיטיש צום צווייטן, פון איין ליבע-אַװאַנטורע צו דער צויי" 
טער. רחל האָט געוואוסט פון דעם אַלץ. כ'האָב פון איר קיין זאַך 
נישט באַהאַלטן -- אַ חוץ דער קראַנקער האַנט מיינער, װאָס איך פלעג 
אַפילו דער אייגענער מאַמען קיינמאָל ניט באַוייזן... 
האָט מיך טאַקע רחל באַהאַנדלט, װי אַ מאַמע באַהאַנדלט אַ 
קראַנקען קינד,. זי פרעגט נישט ביי אים קיין עצות, נאָר זי טוט פאַר 
אים אַלץ, װאָס נאָר זי אין בכות צו טאָן. איז זי געקומען צו מיר 
אין די הייסע טעג פון דעם באָלשעװויסטישן יולי-אויפשטאַנד מיט אַ 
פאַרטיקן פּלאַן ; מיר פאָרן קיין קאַװקאַז און מיר האָבן דאָרטן חתונה, 
די עלטערן אידע װאַרטן שוין דאָרטן אויף אונדז. איז מיר שוין געװאָרן 
קלאָר, אַז רחל האָט ביי זיך פעסט באַשלאָסן חתונה צו האָבן נישט גליק- 
לעך צו וערן, װי דאָס רוב פרויען טוען דאָס, נאָר עמעצן גליקלעך צו 
מאַכן,. דער ,עמעצער" -- איז געװען איך אַלײן! האָב איך שױן 
רחלס ליבע-, אויפשטאַנד" נישט געשטעלט מער קיין שום װידערשטאַנד, 
כ'האָב געװאָרפן מיין שטעלע אין ,יעקאָפּאָ, כ'האָב געװאָדפן דאָס אויפ- 
געברויזט יידיש לעבן אין פּעטראָגראַד און כ'בין אַװעקגעפאָרן מיט 
רחלען קיין קאַװקאַז, 
אין קאַוקאַז, ווייס איך, בערגלט זיך דער קבר פון מיינעם אַ עקאָ- 
לעגע", וועמענס לידער איך האָב זיך באַמיט נאָכצוזינגען אָדער איבער" 
צוזינגען אין יידיש. ער איז דאָרטן געפאַלן ביי אַ דועל אויפן 27טן 
יאָר פון זיין לעבן. אויך ער איז דאָרטן אומגעקומען (אָדער אויפגעקומען) 
צוליב אַ פרוי. האָט זיך מיר טאַקע געװאָלט זיין ביי אים אויף קבך- 
אָבות, איידער איך אַלײן גיי ווערן ,דער געפאַנגענער פון קאַװקאַז"... 
ס'איז געווען לערמאָנטאָװו, װאָס זיין קבר בעדגלט זיך נישט וייט פון 
פּיאַטיגאָרסק, צופוסנס די קאַװקאַזער ריזן-בעדג. די אייביק- פאַרשנייטע 

בערג פון קאַװקאַז האָבן מיר געשאַפן די אילוזיע, אַז איך געפין זיך 
ווידער אַמאָל אין דער שטילער געמיטלעכער שוייץ און די גרויסע 
ליכטיקע רביצן-אויגן פון רחלען האָבן מיר געשאַפן רי אילוזיע, אַז איך 
געפין זיך ווידער אַמאָל ביי מיין שטילער געמיטלעכער מאַמען, װאָס איז 
יעדע רגע גרייט צו שטילן אַלע מיינע ,וועלפישע בלוטן" (מיין טאַטע, 
ע"ה, האָט געהייסן זאב-װאָלף און די אייביקע קרענק מיינע הייסט אויך 
אַזױי.... 

האָב איך אויף לערמאָנטאָװוס קבר אָפּגעזאָט אַ ,קדיש" אין זיין 
אייגענעם לערמאָנטאָװנוסח ; 


,נישטאָ וועמען געבן די האַנט, ווען ס'איז טרויעריק"וויסט, 
ווען ס'האַרץ איז פאַריאושט געװאָרן. 

דאָס שטרעבן. ,, צו ואָס איז דאָס אייביקע שטדעבן אומזיסט, 
ווען ס'לויפן די יאָרן, די טייערסטע יאָרן! 


און ליבן . . , זאָגט וועמען?! אַ וויילינקע לוינט נישט די מי 
און אײביק איז אוממעגלעך ליבן ! 
און בלייבסטו מיט זיך --- איז אין האַרצן סיי-ווי 
פון נאַרישן עבר קיין שפּור נישט געבליבן. 


און ליידנשאַפט. ,.. נאַריש, ס'פאַרגייט, װי אַ בליץ, 
ווען ס'הייבט אָן דער שכל צו ריידן!--- 

און דאַן ערשט ווערט קלאָר, אַז אַ נאַרישער וויץ. 
איז ס'גאַנצענע לעבן פול ליידן? 


אַזױ האָט לערמאָנטאָוו פילאָסאָפירט, ווען ער איז נאָך געווען מיט 
עטלעכע יאָר אינגער פאַר מיר און דאָך אָבער איז ער אומגעקומען צוליב 
אַ ליבע-אַװאַנטורע ביי אַ דועל און איך --- דער נאָכמאַכער זיינער --- האָב 
צופוסנס זיין קבר ערשט אָנגעהויבן צו פאַרמעסטן זיך אויפן דריי- 
סיקסטן יאָר פון מיין לעבן אויף יענעם ;נאַרישן ויץ", װאָס הייסט 
לעבן און צװאַמענלעבן מיט אַ פרו. 
האָב איך דענסטמאָל אָפּגעפרעגט לערמאָנטאָוון מיטן פאָלגנדיקן 
לידל: 
,דאָס, װאָס קלעמט ביי מיר אין האַרצן -- 
װעל איך קיינעם זאָגן. 
שטילן, טיפן טרויער 
דאַרף מען פאַר זיך טראָגן, 

דאָס, װאָס בליט ביי מיר אין האַרצן -- 
קאָנען אַלע וויסן! 

טראָג איך גליק און ליבע -- 

זאָל די װעלט געניסןוָ" 


נאָך גוט, װאָס גייענדיק צו דער חופּה מיט רחלען --איז שין 
מיין דיכטערישע שעוועליורע, וועלכע מען האָט אין דעם סיפיליטישן 
קריגס-לאַזאַרעט געהאַט אַרונטערגעגאָלט -- װידער אַ ביסל אָפּגע- 
װאָקסן און די ווייסע פּאַרמעט-אינזעלעך אויף מיין קאָפּ זיינען שױן 
געווען פאַרשוואונדן . . + 

מזל-טוב, ,דער פּליאַגע* האָט חתונה געהאַט! 


אויף מאָרגן נאָך דער חתונה האָב איך דערזען פאַר זיך קאַװקאַז. 
מיר האָבן באַזוכט אַלע פיר באַדימטע קורפּלעצער. יעסענטוקי, פּיאַ- 
טיגאָרסק, קיסלאָװאָדסק און זשעלעזנאָװאָדסק. אין די אַלע פיר קור- 
פּלעצער האָבן פאַרשיידענע טיפּן יידן און יידענעס געהאַלטן אין איין 
טרינקען די פאַרשיידענע מינים הייל-װאַסערן, ביז דער רעװאָלוציע 
האָט קיין יידיש פוס נישט געטאָרט באַטרעטן קאַװקאַז. ביז דער רע- 
װאָלוציע פלעגן די יידישע גבירים פון רוסלאַנד פאָרן , טרינקען װאַסער* 
קיין קאַרלסבאַד אָדער טאַריענבאַד, אָבער אָט אין שוין דאָס פערטע 
יאָר, װי מען האָט צוליב דער מלחמה נישט געקענט פאָרן אין די הייל- 
בעדער פון אױסלאַנד --- האָבן זיך אין דעם רעװאָלוציע-זומער פונם 
יאָר 1917 יידן אַ לאָז געטאָן קיין קאַװקאַז. פאַר די דריי מלחמה-יאָרן 
האָבן זיך ביי די רוסישע יידן געהאַט אָנגעקליבן אַ סך גאַל-שטײנער 
און נירן-שטיינער, װאָס מען האָט געמוזט אַרונטערשװענקען מיט די 
קאַװקאַזער װאַסערן. אַ סך ערגער איז געווען מיט די יידן, װאָס פאַר 
די דריי מלחמה-יאָרן האָט זיך ביי זיי געהאַט אָנגעקליבן אַ סך איידל- 
שטיינער : בדיליאַנטן, דימענטן און אַנדעדע מינים טייערע פּאַטשער- 
קעס, מיט וועלכע מען האָט זיך געמוזט אױיסבאַרימען פאַר דער וועלט. 
כ'מיין די מלחמה-שפּעקוליאַנטן, װאָס האָבן זיך שרעקלעך געװאָרפן אין 
די אויגן מיט זייער געשמאַקלאָזער און טאַקטלאָזער אויפפירונג, זײ 
פלעגן זיך שטופּן אין די ערשטקלאַסיקע האָטעלן און פּענסיאָנען, וואו 
זיי פלעגן פאַדשאַפן בייזן בלוט נישט נאָר ביי די קריסטלעכע געסט 
אַלין, די נעכטיקע ,וויכנע-דװאָשעס? זיינען פּלוצים געװאָרן די גרויסע 
,אַריסטאָקראַטקעס? און , באַראָנעסעס?, װאָס בליצן מיט בריליאַנטן און 

שנייצן די נעזער אין די זיידענע אונטערקליידער. די איינגעפונדע- 
וועטע יידישע גבירים, װאָס האָבן פאַרמאָגט זייער איינגעבוירענעם 
טאַקט און גוטע מאַניערן -- פלעגן אויסמיידן צו באַגעגענען זיך מִיט 
אָט די אויפגעקומענע מלחמה-שפּעקוליאַנטן. אויך איך פלעג שפּירן 
אַן עקל צו אָט די פּאַרשױנען, װאָס האָבן פאַראװוירט די פרעכטיקע 
לופט פון קאַװקאַז. ס'איז נישט שווער געווען צו ווערן דעגסטמאָל אַן 
,אַנטיסעמיט* אַפילו פאַר אַזאַ יידן, װי איך... אמת, איך האָב גאַנץ 
גוט געוואוסט, אַז אָט די מלחמה-שפּעקוליאַנטן, װאָס זיינען זיך אָנגע* 
לאָפן קיין קאַװקאַז, זיינען אַ גאַנץ קליינער ברוכטייל פון דער יידיש-רו- 
סישער באַפעלקערונג, װאָס בלוטיקט אויף אַלע פראָנטן פון דער מלחמה 
און פון דער רעװאָלוציע. איך האָב אויך גאַנץ גוט געוואוסט, אַז צװישן 
די נישט-יידן אין רוסלאַנד זזיינען געוויס פאַראַן נישט װינציקער מלחמה- 
שפּעקוליאַנטן, װי צװוישן די יידן, אָבער דאָך האָט זיך אין די האָניק" 
חדשים פון דער פעװוראַל-רעװאָלוציע און אין די ,האָניק-יחדשים" פון 
מיין אייגענעם לעבן נישט געװאָלט אָטעמען אין דער לופט פון אַזעלכע 
ווילדע ברואים, װאָס שעמען זיך שוין מיט אונדזער ,זשאַרגאָן", און 
הרגענען אַװעק די זאַפטיקע דוסישע שפּראַך. 

האָב איך געזאָגט צו מיין פרוי : ,לאָמיר פאָדן צודיק קיין פּעט- 
ראָגראַד, צו מיין ברודער, צו מיין שטעלע"... 

האָט מיר די פרוי געענטפערט: ,מיר װעעלן פאָרן צוריק קיין 
מאָסקװוע". 

--- װאָס וועלן מיר טאָן אין מאָסקװע? -- האָב איך זי פּאָדזיכטיק 
אַ פרעג געטאָן. 

--- מיר וועלן אין מאָסקװע ווידער בויען יידישע שולן און דו וועסט 
ווידער ווערן אַ שרייבער! -- איז געווען איר זאַכלעכער און לאָגישער 
ענטפער. 

דערמיט האָט זיך אונדזער ערשטער געשעפטלעכער משפּחה-שמועס 
פאַרענדיקט.. . 


,ס צםמ צטשל עסי 


מיר האָבן זיך אומגעקערט פון קאַװקאַז קיין מאָסקװע זאַלבאַדריט ; 
מיין פרוי, איך און אַ גאָלדענער קעשענע-זייגער. כ'האָב אים באַקומען 
עדרשה-געשאַנק* פון שװועד און שוויגער. דער זייגער איז געװען אַ 
דיקער, אַ שווערער און ער פֿלעגט אויספילן די גאַנצע אייבערשטע 

זשילעט-קעשענע,. ער פלעגט שטענדיק רײבן מיין הױיט:או"ביינער- 
דיקע ברוסט, ר'איז מיר אָבער געווען צו שווער צוליב נאָך איין טעם, 
ס'איז געווען אַ ירושה-זייגער. דער שער האָט אים באַקומען ,דרשה- 
געשאַנק? פון זיין ערשטער פרוי, װאָס איז יונג געשטאָרבן,. וען מיין 
שווער האָט חתונה געהאַט מיט זיין צווייטער פרוי, װאָס איז מיר געװאָרן 
אַ שוויגער -- האָט ער שוין פאַףּ ,דרשה-געשאַנק? באַקומען אַן אַנדער 
זאַך, ווייל אַ גאָלדענעם זייגער האָט ער דאָך שוין געהאַט פון דער 
ערשטער, ע"ה,. האָט זיך דער שער מיינער אַרומגעטראָגן אַ לעבן- 
לאַנג מיט אָט דעם גאָלדענעם זייגער -- ביז ער האָט אים אָפּנעשענקט 
צו מיר -- דעם ערשטן איידעם זיינעם. האָט שוין דער דאָזיקער זייי 
גער געהאַט הינטער זיך אַ גאַנץ טרויעריקע געשיכטע. ער האָט דורכ- 
געמאַכט די לויה פון מיין שווערס ערשטער פרוי, ער האָט דורכגע- 
מאַכט דעם שרעקלעכן פּאָגראָם אין ביאַליסטאָק, ער האָט דורכגעמאַכט 
דעם גירושיליטע פונם יאָר 1915 בין ער האָט זיך מיט גרויס מאַ- 
טערניש דערקליבן פון ביאַליסטאָק קיין קאַטערינאָסלאַו. אַזױ אַרום 
האָבן די אַלטע פאַרצייטיקע געדערים פון מיין גאָלדענעם זייגער איינ- 
געזאַפּט אין זיך דעם גרויסן צער פון אַ יונגן אלמן, די גרויסע שרעק פון 
אַ פּאָגראָמירטן יידן און דעם נאָך גרעסערן עלנד פון אַן אויסגע- 
װאָרצלטן יידישן מלחמה-בעזשענעץ. יעדן אֶװונט פאַרן שלאָפן גיין -- 
פלעג איך מיין ,דרשה-געשאַנק* מוזן אָנדרײען מיט אַ קליינינקן בלוי- 
אינקן שליסעלע אויף נאָך אַ מעת-לעת און ביים אָנדרײיען אים אױף 
אַ נייעם מעת-לעת -- פלעג איך שטענדיק צווישן די גאָלדענע דעקלעך 
זיינע דערשפּירן אַלע זיינע טראַגישע מינוטן, שעהן און מעת-לעתן װאָס 
ער האָט אינאיינעם מיט מיין שווער דורכגעמאַכט פאַר די לעצטע פער- 
ציק יאָר,. ס'איז אפשר געװען אַ טעות מצד שווער און שויגער, װאָס 
זיי האָבן מיר אָנגעהאָנגען דעם דאָזיקן ירושה-חפץ, װאָס פלעגט רייבן 
נישט נאָר מיין הויט-און"ביינערדיקע ברוסט, נאָר אויך נאָך -- מיין 
האַרץ, אַ נס, װאָס די מאָסקװער קעשענע-גנבים האָבן אין די פול- 
געפּאַקטע מאָסקװער טראַמװײיען מיך איינמאָל באַפרײיט פון אָט דער 
שווערער ירושה און ס'איז מיר תיכף גרינגער געװאָרן נישט נאָר אין 
דער זשילעט-קעשענע, נאָר אויך --- אויפן האַרצן. 

אויך מיין פרוי האָט זיך געפרייט, ווען מען האָט ביי מיר דעם 
דאָזיקן זייגער אַרױסגעגנבעט. ער האָט זיך פיל מער געפּאַסט פאַר 
אַן אַלטן איינגעפונדעוועטן באַלעבאָס, איידער פאַר אַ יונגען יידישן 


שרייבער און כלל-טוער. בפרט נאָך אין יענע צייטן, וען דאָס רע- 

װאָלוציאָנערע רוסלאַנד איז געגאַנגען באַפרײען זיך פון אַלע טראַגישע 
ירושות און טראַדיציעס, 

יאָ, דאָס אויפגעברויזטע רוסלאַנד האָט זיך נישט געװאָלט באַ- 
רואיקן אַפילו נאָכדעם, װי די פעװוראַל-רעװאָלוציע האָט מיך שוין באַי 
זאָרגט מיט , פּראַװאָזשיטעלסטװע" אין מאָסקװע און מיט אַ פרוי, װאָס 
האָט פּונקט װי איך געזוכט אַ ביסל רו און גליק נאָך אַזויפיל שווערע 
װאַנדערונגען און איבערלעבונגען. 

יאָ, די אויפגעברויזטע מאָסקװע האָט אין האַרבסט 1917 נאָך 
שטאַרקער זיך צעקלונגען מיט אַלע אירע פערציק-מאָליפערציק גלע- 
קער, װי זי װאָלט געווען גערופן דאָס גאַנצע רוסישע פאָלק צו עפּעס 
אַ נייער חגא, װאָס איז נאָך אין קיין שום קאַלענדאַר נישט פאַרשריבן 
געװאָרן. יאָ, גאַנץ מאָסקװע האָט זיך געגרייט צו עפּעס אַ נייעם חגא- 
טאָג, װאָס דאַרף מיט בלוט פאַרשריבן ווערן אין דעם וועלט-קאַלענדאַר, 
כמעט די גאַנצע דערװאַקסענע באַפעלקערונג פון שטאָט האָט זיך טאָג 
און נאַכט געפונען דרויסן. וואו נאָר אַ פּלאַץ אָדער אַ מאַרק -- דאָרטן 
אַ מיטינג, אַ באָלשעװיסטישער מיטינג,. צענדליקער טויזנטער מענטשן 
פלעגן אָפּשטײין שעהן-לאַנג ביי די דרויסנדיקע מיטינגען און קנאַקן 
,סעמעטשקעס" (קערלעך), גאַנץ מאָסקװע איז דענסטמאָל באַדעקט גע- 
װאָרן מיטן שװאַרץ-װײסן שאָלעכץ פון די סעמעטשקעס. ס'איז געווען 
דער איינציקער נאַרונגס-מיטל, ועלכן מען פלעגט נאָך פריי קאָנען 
קויפן אין די קרעמלעך. סאיז. געווען אַזאַ מין קיי- און שפּייינאַרונג, 
װאָס איז געווען צוגענגלעך פאַדן ברייטן פאָלק. אויך די באָלשעװיס- 
טישע רעדנערס אויף די הויכע טריבונעס פלעגן אַזױ גיך און פלינק 
זשעסטיקולירן מיט די הענט ביים רעדן, װי אויך זיי װאָלטן געקנאַקט 
סעמעטשקעס : 

-- ,נידער מיט דער קערענסקי-רעגירונג !* 

-- ,הוראַאַאַאַ ! 

-- ,די גאַנצע מאַכט צו די סאָװעטן פון די אַרבעטער- און פּויע- 
רים-דעפּוטאַטן !* 

-- , הויויודר-ר-אַראַ וי 

-- ;מיר ווילן ברויט און פרידן !* 

--- , הו-ודודר-ר-ר-אַ-אַ אַ וי 

האָט מען שוין באַשײנפּערלעך געקאָנט זע אַז די באָלשעװיקעס 
גדייטן צו אַ נייעם אױפּשטאַנד, אַ נייע דעװאָלוציע. 

דאָס פאָלק איז געווען מיט זי 

דער קאָנטר-רעװאָלוציאָנערער און שװאַרץד-מאהדיקער קאָרנילאָו" 

אויפשטאַנד קעגן דער קערענסקי-רעגירונג האָט די באָלשעויקעס 
אַרױסגעהאָלפן אַ סך מער, איידער די פלאַם-פייערדיקע רעדעס פון די 
(באָלשעװיסטישע פירער, װאָס זיינען אָנגעקומען קיין רוסלאַנד אין 
פּלאָמבירטע װאַגאָנעס דודך דייטשלאַנד, אומזיסט האָט די פּרעסע פון 
דער צייטװוייליקער קערענסקי-רעגירונג פּרובירט אויפקלערן דעם רו- 
סישן פאָלק, אַז ווילהעלם האָט בכיוון אַריינגעשיקט קיין רוסלאַנד די 
באָלשעװיקעס, כדי זיי זאָלן װאָס גיכער דעמאָראַליזירן די רוסישע 
אַרמײ, אומזיסט האָט די שװאַרץימאהדיקע רוסישע פּרעסע געהאַלטן 
אין איין אויפקלערן אירע לייענער, אַז אַלע באָלשעװיקעס זיינען יידן, 
אַז טראָצקיס אמתע פאַמיליע איז בראָנשטין, קאַמעניעװס -- ראָזענ- 
פעלד, זינאָוויעווס --- אַפּעלבױם, סטעקלאָווס --- נאַכאַמקעס און קאַרל 
ראַדעק האָט אין דער דאָזיקער פּרעסע געהייסן נישט אַנדערש, וי 
;קראַדעק", ד"ה גנב. ועגן לענינען אַלײן האָט די קאָנטר-רעװאָל 
ציאָנערע פּרעסע נישט געקאָנט זאָגן, אַז ער איז אַ ייד, ווייל זיין אמתע 
פאַמיליע איז געווען אוליאַנאָו, אָבער לענינען האָבן די באָלשעװיקעס 
אַלין נאָך דעם דורכגעפאַלענעם יולי-אויפשטאַנד באַהאַלטן ערגעץ-וואו 
אין פינלאַנד און ער פלעגט שוין פון דאָרטן דיריגירן מיט דער אויפקו- 
מענדיקער רעװאָלוציאָנערער באַוועגונג. 

דער נייער מיליטערישער אָנגריף אויף דייטשלאַנד האָט זיך פאַר- 
ענדיקט מיט אַ גרויסן דורכפאַל,. די רוסישע סאָלדאַטן האָבן זיך באַלד 
אָנגעהױבן ברידערן מיט די דייטשע סאָלדאַטן, מען האָט אָנגעהױיבן 
לויפן פון די פראָנטן, כאָטש די צייטווייליקע רעגירונג האָט פּראָקלאַ- 
מירט טױט-שטראָף פאַר דעזערטירן פון די פּראָנטן. מען קען דאָך 
נישט צעשיסן גאַנצע פּאָלקן און אַרמײי-טײלן, װאָס װאַרפן זייערע ביקסן 
און לויפן צוריק אין די היימען זייערע. אַפילו די פרוי באָטשקאַראָוואַ 
מיט איר פרױיעבאַטאַליאָן האָט שוין נישט געקענט מער אָפּשטעלן 
דאָס אַנטלויפעניש פון די פראָנטן. אגב, זיינען אירע ,סאָלדאַטקעס" 
נישט געווען אַזעלכע גרויסע , קראַסאַװיצעס" -- סזאָל זיך לוינען צוליב 
זי פירן ווייטער די מלחמה, 

די צייטווייליקע קערענסקי-רעגירונג האָט זיך געהאַט גאָר אינ- 
גאַנצן פאַרלױרן, נישט זי האָט געהאַט מוט צו ליקוידירן דעם צאַר 
ניקאָלאַי מיט זיין גאַנצער סוויטע, װאָס מען האָט זייער איידל און דע- 
ליקאַט ,פאַרשיקט" קיין יעקאַטערינבורג, און נישט זי האָט געהאַט גענוג 
מוט און כוחות צו פאַרשיקן די באָלשעװיקעס, װאָס האָבן געפאָדערט 
,פרידן און ברויט;?" אָנשטאָט ברויט האָט מען געגעבן דעם פאָלק ,סע- 

מעטשקעס", אָנשטאָט פרידן האָט מען געגעבן דעם פאָלק נייע מיליטע- 
רישע אַװאַנטורעס. 

אַזױ אַרום איז סוף אָקטאָבער אױיסגעבראָכן די באָלשעװיסטישע 
אָקטאָבער-רעװאָלוציע. 

די צייטווייליקע רעגירונג איז דערטרונקען געװאָרן אין דעם שאָ- 
לעכץ פון די סעמעטשקעס, װאָס די באָלשעװיקעס האָבן אַרױסגעשפּיגן- 


דער צעשאָסענער ציפערבלאַט 


סוף אָקטאָבער, 1917, האָט אין רוסלאַנד פּאַסירט דאָס, װאָס עס 
האָט געמוזט פּאַסירן. זי איז צװאַמענגעבראָכן פּאָליטיש און מיליטע- 
ריש, די ,אויפגעבונטעוועטע קנעכט", לוט קערענסקיס אַן אױיסדרוק, 
האָבען איבערגענומען די מאַכט אין די איגענע הענט. װי נאָר די 
באָלשעװיקעס האָבען אָפּגעהאַלטן זייער זיג אין פּעטראָגראַד און אין 
מאָסקװע --- איז שוין די אָקטאָבער-רעװאָלוציע געװאָרן אױטאָמאַטיש 
גילטיק פאַר גאַנץ רוסלאַנד, 

אמת, די אָטקאָבער-רעװאָלוציע איז נישט געװוען געקומען אַזױ 
אומגעריכט, װי די פּעװוראַל-רעװאָלוציע. אָנהייב יולי האָבן דאָך די 
באָלשעװיקעס געמאַכט אין פּעטראָגראַד די ערשטע רעפּעטיציע, אָבער 
די ערשטע נישט-געלונגענע רעפּעטיציע האָט נישט אָפּגעשראָקן די 
באָלשעװיקעס צו מאַכן סוף אָקטאָבער אַ צווייטע רעפּעטיציע, אַ מער- 
צוגעגרייטע און אַ מער-בלוטיקערע, װי די ערשטע. 

אָנגעהױבן האָט זיך עס סוף אָקטאָבער, ווען צום הנגער אין 
לאַנד איז אויך צוגעקומען דער לאַנגער קאַלטער װינטער. ס'איז גע- 
װאָרן קאַלט אין אַלע שטעט און שטעטלעך פון רוסלאַנד, ס'איז אויך 
געװאָרן קאַלט און נאַס אין די טראַנשײען און אין די קאַזאַרמעס. 

די מלחמה-דעזערטירן, װאָס האָבן שוין געציילט דענסטמאָל אין 
די צענדליקער טויזנטער האָבן שטאַרק מיטגעהאָלפן די באָלשעװיקעס. 

אויך אַ סך לינקע עסערן און אַנאַרכיסטן האָבן זיך באַטײליקט 
אין די אָקטאָבער-שלאַכטן, 

אין מאָסקװע האָבן זיך די דאָזיקע אָפענע שלאַכטן אָנגעהױבן 
דעם 26טן אָקטאָבער (לויטן אַלטן רוסישן קאַלענדאַר-סטיל). 

איך מיט מיין פרוי האָבן דענסטמאָל געלעבט אין סאַמע צענטער 
שטאָט, נישט ווייט פון די באַרימטע בורזשואַזע גאַסן, װי ,טװערקאַיאַ* 
און ,קוזנעצקי מאָסט?. װי נאָר מען האָט אין די פאַרשיידענע פּלע- 

צער פון מאָסקװע דערהערט די ערשטע שיסערייען -- האָט זיך די 
גאַנצע שטאָט תיכף אָפּגעשלאָסן אויף טיר און טױער. עס זיינע, וי 
פון זיך אַלין, אָרגאַניזירט געװאָרן -הויזדקאָמיטעטן, וועלכע האָבן טאָג 
און נאַכט געדאַרפט האַלטן װאַך ביי דעם טױער -- ס'אָלן זיך נישט 
אַריינשמוגלען קיין פרעמדע עלעמענטן. ס'זינען שוין דערגאַנגען 
קלאַנגען, אַז די ביידע קעמפנדיקע צדדים -- די באָלשעװיקעס און די 
קאָנטר-רעװאָלוציאָנערע יונקערס --- זוכן אויס די העכסטע געביידעס 
פון שטאָט, כדי צו קענען איינשטעלן אויף די דעכער זייערע קילג" 
װאַדפעדס און לייכטע האַרמאַטן. האָט יעדע הויז געציטערט, אַז איר 
דאַך זאָל נישט ווערן דאָס ציל-ברעט פאַר דעם אָדער יענעם צד. 


אויך איך האָב געמוזט יעדע נאַכט שטיין צוויי שעה אױף דער 
װאַך און אויפפאַסן אויף אונדזער הויף. מען האָט מיר אַפילו פאָרגע- 
לייגט אַ דעװאָלװער אויף ,מאַלע-:װאָס-עס מאַכט זיך", אָבער איך האָב 
זיך פון אים אָפּגעזאָגט, ווייל כ'װאָלט קיינמאָל נישט געקענט שיסן אין 
אַ לעבעדיקער זאַך. 

לכתחילה האָבן מיר געמיינט, אַז דער אױפשטאַנד װעט דױיערן אַ 
טאָג, צי צוויי, און די גאַס װועט וידער וערן פדיי. ‏ דער עיקר האָט 
אונדז אַלעמען באַאומרואיקט דער מאַנגל אין שפּיי-פּדאָדוקטן, די 
קרעמלעך זיינען געווען געשלאָסן. וען זיי װאָלטן אַפילו יאָ ‏ גע- 
שטאַנען אָפן -- װאָלט סיי וי קיינער נישט געװאַגט אַרױיסצוגײן דרויסן. 
אַנטקעגן אונדזער הויז, אויף דער סאַמע מיט פון דער גאַס, איז שוין 
געווען געלעגן איינער אַ דערשאָסענעד. קיינער האָט זיך נישט באַמיט 
דעם דאָזיקן מת אַװעקצונעמען. דורך די שפּאַרונקעס פון אונדזער 
טויער פלעג איך אָפט קוקן אויף דעם דאָזיקן הרוג און טדאַכט, צי 
איז עס נישט דער זעלבער מענטש, װאָס האָט פאָריקע נאַכט אַזױ 
שטאַרק געקלונגען צו אונדז אין טויער אַרין, און כ'האָב אים נישט 
אַרײנגעלאָזט ? 

באַזונדערס סומנע פלעגט ווערן ביינאַכט, װען די שיסעריי פלעגט 
ווערן פיל שאַרפער און אימהדיקער, 

עס פלעגן אָן אַן אָפּשטעל פּלױױידערן מיט אויסערגעויינלעכער 
פלינקייט די קוילן-װאַרפערס, און די האַרמאַטן פלעגן געלאַסן הוסטף 
װי יוסטע באַלעבאַטים, װאָס ווייסן אין פאָראויס, אַז יעטװוידער הוסט 
זייערער קאָסט עמעצן אַ שטיק געזונט. 

קיינער פון אונדז האָט נישט געקענט ויסן פון וועלכער זייט עס 
ווערט געשאָסן און וואוהין עס צילן די קוילן. מיר האָבן זיך נאָר 

געקענט אָנשטױסן, לוט די רויטע אָפּגלאַנצן פון די שריפות, וואו אַן 
ערך, די שלאַכטן זיינען שטאַרקער און פאַרביטערטער. 

עס איז געווען קלאָר, אַז דער קרעמל, וואו עס האָבן זיך פאַר- 
פּאַנצערט די פאַרטרעטער פון דער צײיטװייליקער רעגירונג, איז געווען 
פאַר די באָלשעװויקעס איינער פון די ויכטיקסטע ציל-פּונקטן. אָבער 
אויך אין דער געגנט פאַר ,אַרבאַט? און ,ניקיטסקי בולװאַר", וואו עס 
געפינען זיך די קאַזאַרמעס, זיינען, קאָנטיק, פאָרגעקומען שאַרפע באָמ" 
באַרדירונגען. עס האָבן אין איינער אַ נאַכט אויפגעפלאַקערט אין דער 
דאָזיקער געגנט צויי גאָר גרויסע שריפות, װאָס די פונקען זייערע 
פלעגט דער נאַכט-װוינט פאַרטראָגן ביז אונדזער הויף און נאָך ווייטער. 

האָב איך זיך דערמאָנט, אַז אויף ;אַרבאַט?" ואוינט דאָך מיין 
יוגנט-פריינט און קאָלעגע ז. סעגאַלאָװויטש. בין איך געװאָרן שטאַרק 
אומרואיק פאַר זיין גורל, כאָטש איך האָב גאַנץ גוט געוואוסט, אַז דער 
דיכטער סעגאַלאָװיטש איז בכוח אין אַ מיטן רעװאָלוציע זיך אַװעקזעצן 
שרייבן זיינע סענטימענטאַלע לידער וועגן ליבע און בלומען. 

טראַכטנדיק וועגן סעגאַלאָװיטשן, האָב איך זיך, אגב, דערמאָנט, 
אַז אויך איך בין דאָך נאָך ערגעץיוואו אַ דיכטער, אָבער פאַר די לעצטע 
עטלעכע יאָר האָב איך נישט אָנגעשריבן קיין איין ערנסט ליד. 

װעט אפשר די אָקטאָבער-רעװאָלוציע מיך ווידער מאַכן פאַר אַ 
דיכטער ? : 

יאָ, די אָקטאָבער-רעװאָלוציע האָט מיך וידער אַמאָל געמאַכט 
פאָר אַ דיכטער! זיצנדיק גאַנצע צען מעת-לעת אָפּגעשפּאַרט אין הויז, 
האָב איך ביי דער קאַנאָנאַדע פון האַרמאַטן און קוילן-ואַרפערס באַשריבן 
די אָקטאָבער-רעװאָלוציע אָט אַזױ וי איך האָב זי געהאַט דענסטמאָל 
געזען פון מיין פענצטער און פון די טױיער-שפּאַלטן, 

צום פענצטער פלעג איך, אייגנטלעך, גיין נאָר צוליב דעם, כדי 
אַ קוק צו טאָן אויף דעם זייגער, װאָס אויף דעם אַנטקעגנאיבערדיקן 
קלויסטער"טורעם. אָבער דער דאָזיקער קלויסטער-טורעם איז אויף 
דעם פינפטן טאָג פון דער אָקטאָבער-רעװאָלוציע געװאָרן פּלוצים דאָס 
ציל-ברעט פאַר די באָלשעװיקעס. אַ סברא, אַז די מאָנאַכן פון דעם 
דאָזיקן קלויסטער האָבן באַשאָסן אַ פאַרבייגייענדיקן באָלשעװיסטישן 
פּאַטרול. האָבן די באָלשעויקעס גלייך געענטפערט מיט אַ שיסערײי 
און װי עס זעט אויס, האָט איינע אַ קויל צעשמעטערט דעם ציפערבלאַט 
פון דעם קלויסטער-זייגער,. איז געווען קאָמיש צו קוקן, וי די ווייזערס 
האָבן זיך נאָך אַלץ געדרייט איבער דעם פּוסטן קיילעכדיקן חלול, וי 
זיי װאָלטן געטאַפּט דעם װעג צו דער צעשאָסענער צייט. 

צופוסנס דעם קלויסטער האָט זיך געװאַלגערט א געפאַלענער פערד, 
אַרום וועלכן עס האָבן זיך שוין אַדומגעדרײט אַ פּאָר הונגעריקע הינט. 


האָב איך אָנגעהויבן צוזאַמענקלעפּן שורה מיט שורה, וי שערב- 
לעך פון אַ צעבראָכענעם ציפערבלאַט : 


צעשאָסן איז דער ציפערבלאַט פון קלויסטער-זייגער, 

די ווייזערס פּענדלען נאָך אויף נאַקעטע געדערים 

און אונטן, אויפן ברוק-שטיין ליגט אַ פערד'ס אַ פּגר -- 
עס פרעסן אים שוין הונגעריקע הינט און ווערים, 


עס האָט די מוטער-צייט אַליײן פאַר שרעק געמפּילט 
און ס'מאַכן איר צוויי ווייזערס משוגענע העויות. 
עס האָט שוין ווידער אַ האַרמאַט וואו אויפגעצאַפּלט 
און הוסטנדיק שוין צוגעציילט די מאָרגיקע לוויות. 


יאָ, אונטן, אויפן ברוק-שטיין ליגט אַ פערד'ס אַ פּגר, 

עס פרעסן אים שוין הונגעריקע הינט און װוערים. -- 

דאָס האָט געוויס פאַדבענקט זיך נאָך אַ נייעם לעבנס-שטייגער 
אַ הונגעריקעד פּויער פון כאַרקאָוו, צי פון פּערם, 


איצט פּױיזן עובר בטל צוויי לאַנגע שװאַרצע ווייזערס 

| אויף קיילעכדיקן חלול, װי שטעקלעך פון אַ בלינדן -- 
און ס'פּױיזעט אום אַ שרעק אויף גאַסן און אויף הייזער 
און קיינער האָט קיין מוט אַ נאַכט-לאָמפּ אָנצוצינדן 


װוער ווייס דען, צי ס'איז טאָג, װער ווייס דען, צי ס'איז אָװונט? 
עס זיינען אַלע וועגן צו מפּיל-צייט געשלאָסן. 

נאָר אויפן מיטן מאַרק-פּלאַץ שטייט אַ רויטער יון 

און פרייט זיך, װאָס עד האָט דעם וועלט-זייגער צעשאָסן, 


זיין זיגעריש געזיכט לייכט, וי אַ טורעם-זייגער 

און װאָנצעס, וי צוויי ווייזערס מאַכן דיר העויות -- 
דאָס הייבט זיך אָן פון היינט אַ נייער לעבנסישטייגער 
און דו, אָ, דו -- נישט וויין אויף מאָרגיקע לויות... 


מיט אָט דעם דאָזיקן ליד בין איך געווען אַרײנגעפאָרן אין דער 

נייער תקופה -- אין דער אָקטאָבער-תקופה פון דעם נייעם רוסלאַנד, 
פון סאָװעט-רוסלאַנד, 

ווען איך בין פאַרטיק געװאָרן מיט מיין ,צעשאָסענעם ציפערבלאַט" 
זיינען אויך די באָלשעװיקעס פאַרטיק געװאָרן מיט זייער אױפשטאַנד, 

אויפן צענטן טאָג האָט זיך אָפּנעשטעלט די שיסעריי און איבער 
אַלע גאַסן פון מאָסקװע האָבן זיך פּלוצלונג פאַנאַנדערגעשריען די ציי- 
טונגס-אינגלעך מיט די אָקאָרשטיאָפּגעדרוקטע בשורות: 

, ז אָל ל ע בן ד י מ אַכט פון די אַר בע - 
ט ער אוו פויערים - ס אָווע טן! " 

, דאָס צונויפרופן די גרינדונג סיפאַר- 
זאַמלונג איז גע זיכ ע ר ט! " 

האָבן זיך אַלע איינוואוינער פון אונדזער הויז אַװעקגעלאָזט קודם 
כל צו אונדזער שכנותדיקן קרעמער, וועלכער האָט נאָך פאַרמאָגט אַ 
פּאָר זעק קאַרטאָפל, 

דער , אומבאַקאַנטער סאָלדאַט* פון דער אָקטאָבער-רעװאָלוציע װאָס 
איז געווען געלעגן אַ דערשאָסענער אינמיטן גאַס, איז נישט-געװאָרן, װי 
פון זיך אַלײן, 

ער האָט זיינס אויסגעפירט ! 


,אויף מאָרגן נאָך דער רעװאָלוציעײ 


ווען איך בין נאָך געווען אַ אינגל האָב איך מיט גרויס נייגעריקייט 
איבערגעלייענט די בדאָשורקע ,אויף מאָרגן נאָך דער רעװאָלוציע", 
אין דער דאָזיקער בראָשורקע איז געשילדערט געװאָרן דער גױרעדף 
װאָס װועט איינטרעטן פאַר אַלע אונטערדריקטע און פאַרשקלאַפטע ,אויף 
מאָרגן נאָך דער רעװאָלוציע". 

איך בין נאָך געווען דענסטמאָל גענוג נאַאיוו צו גלייבן, אַז ס'איז 
טאַקע פאַראַן אַ ,,מאָרגן" אויף דער װעלט,... איצטער, שרייבנדיק די 
דאָזיקע שורות, ווייס איך שוין, פון מיין אייגענער דערפאַרונג, אַז אויף 
דער זינדיקער ערד אונדזערער איז נישטאָ קיין שום , מאָרגן". 

,אויף מאָרגן" נאָך אַ ‏ מלחמה קומט נישט קיין שלום און ,אויף 
מאָדגן" נאָך אַ דעװאָלוציע קומט נישט קיין פרייהייט. אַלע אויסגע- 
בלוטיקטע , מאָרגנס? פאַרװאַנדלען זיך באַלד אין ,נעכטיקע טעג" און 
נאָך אַזעלכע ,נעכטיקע טעג" בענקט זיך אָפּטמאָל מער, װי נאָך די 
אויסגעטרוימטע , מאָרגנס", פון ,נעכטיקע טעג" קען מען, לכל הפּחות, 

אָנשרײבן עטלעכע בענדערּ מעמואַון, בעת מעמואַרן פון די ,מאָרגענס" 
האָט נאָך ביז איצטער קיינער נישט געשריבן 
וי האָט געזאָגט לערמאָנטאָו: 


,כ'קוק אויף מיין צוקונפט מיט אַן אימה, 
אויף מיין אַמאָל --- מיט בענקשאַפט פיל", 


אויך איך קוק איצטער אױף דעם ;אַמאָל" פון דער אָקטאָבער- 
רעװאָלוציע מיט גרויס בענקשאַפט. 

איך בין נאָך געווען דענסטמאָל גענוג נאַאיוו צו גלייבן, אַז טאַקע 
,אויף מאָרגן נאָך דער אָקטאָבער-רעװאָלוציע? --- װעט װערן אין רוס- 
לאַנד אַ מחיה צו לעבן. 

ס'וועט ווערן אויס מלחמה. די פּויערים װעלן זיך אומקערן פון 
די פּראָנטן צו זייערע פעלדער און װעלדער, װאָס װעלן געהערן טאַקע 
נאָר צו זיי, די אַרבעטער -- צו זייערע פאַבדיקן און זאַװאָדן, די אינ- 
טעליגענץ װעט אָנפירן מיט דעם מלוכה-אַפּאַראַט און דאָס קליין היי- 
פעלע פריער-געוועזענע קאַפּיטאַליסטן און ספּעקלאַנטן װעלן מון 
אַריבערגײן אויף אַ וועלכער נישט-איז פּראָדוקטיווער אַרבעט, 

,דער װאָס אַרבעט נישט -- יענער עסט נישט!? -- אין געוען 
איינער פון די ערשטע לאָזונגען, װאָס די באָלשעװיקעס האָבן אַרוס- 
געװאָרפן. 

אויך אַ צווייטער באָלשעװיסטישער לאָזונג איז מיר געווען שטאַרק 
צום האַרצן. דאָס איז געווען דער לאָזונג וועגן אָפּשאַפן טויט-שטראָף. 
איינמאָל פאַר אַלע מאָל װעט אין רוסלאַנד אָפּנעשאַפט װוערן טױט- 
שטראָף ! 

גיין, נישט נאָר טויט-שטראָף אַלײן, נאָר ס'וועט אָפּגעשאַפט װערן 
די גאַנצע שטראָף-סיסטעם בכלל. אָנשטאָט ,מידת הדין" װעט קומען 
,מידת הרחמים". מען װעט רחמנות האָבן איף די אַלע מעבנטשףן 
וועלכע זיינען פאַרדאָרבן געװאָרן צוליב די שװוערע לעבנס-באַדינגונגען 
אונטער דעם יאָך פון דעם צאַריום און קאַפּיטאַליזם. װעט מען אָנ- 
שטאָט טורמעס, סיביר און קאַטאָרגע איינפירן די אַזױי גערופענע 
,אויסבעסערונגס-הייזער", וואו מען װעט די פאַרשיידענע מינים פאַר- 
ברעכער געבן די בעסטע מעגלעכקייטן צו וװוערן לייטן גלייך, 

האָב איך זיך טאַקע ,אויף מאָרגן נאָך דער אָקטאָבעד-רעװאָלו- 
ציע? אַװעקגעלאָזט איבער די מאָסקװער גאָסן אַ קוק טאָן, װי עס 
האַלט מיט דעם ,צעשאָסענעם וועלט-זייגער"? 

אַלע שטאָט-זײיגערס פון די קאַזיאָנע געביידעס, וי אויך פון די 

קלויסטערס אין צענטער שטאָט, וואו די אָקטאָבערישלאַכטן האָבן 
אַממײיסטנס געבושעוועט, האָבן זיך אָפּגעשטעלט. ס'האָט אויסגעזען, אַז 
די מוטער-צייט אַליין האָט בעת דער אָקטאָבער-רעװאָלוציע אָפּגעשטעלט 
איר ווייטערדיקן גאַנג, כְדי צו קענען אָנהײיבן אַ גאָר נייע תקופה אין 
דער וועלט-געשיכטע. 

אמת, אַ שטייענדיקער זייגער ווייזט דאָך אויך, זאָגט מע צויי 
מאָל אין מעת-לעת דיכטיק די צייט, אָבער די שטייןיגעבליבענע מאָסק- 
ווער שטאָט-זייגעדס האָבן אויך אַפילו די דאָזיקע פונקציעס נישט גע" 
קענט דענסטמאָל אויספירן. וען איינער פון זיי האָט זיך אָפּנעשטעלט 
פּונקט צען מינוט צו צויי -- האָט זיך דער צוייטער אָפּנעשטעלט 
דווקא ביי צװאַנציק מינוט נאָך זיבן. זיינען ביי איינעם די וייזערס 
געווען פאַרריסן אויף אויבן, װי די צוויי חוצפּהדיקע ווילהעלם-װאָנצעס 
און ביי דעם צווייטן זיינען די ווייזעדס אַראָפּגעהאָנגען אויף אונטן, װי 
די צוויי אָפּהענטיקע װאָנצעס פון גרישקע דאַספּוטין. 

יעדער מאָסקװער שטאָט-זײיגער האָט באַװויזן אַן אַנדער צייט און 
דענסטמאָל ערשט האָט מיך אָנגעהויבן צו פאַרדריסן, װאָס די מאָסקװער 
זשוליקעס האָבן עדב דער אָקטאָבער-רעװאָלוציע אַרױסגעצױגן מין 
גאָלדענעם ירושה-זייגער... 

ניין, נישט נאָר די מאָסקװער שטאָט-זייגערס אַלין זיינען צעשאָסן 
געװאָרן, אויך די קאַזיאָנע געביידעס און די קלויסטערס פון צענטער 
שטאָט האָבן, זעט אויס, שווער געפּאָקט און געמאָזלט אין משך פון די 
גאַנצע צען טעג. די פיין-געטינקעוועטע װענט זיינען געווען צעגריבלט 
און צעלעכערט פון די קוילן-װאַרפערס און האַרמאַטן, אייניקע מויער- 
ווענט זיינען געווען דורכגעלעכערט האַרט ביי די פענצטער, כאָטש פאַר 
די קוילן װאָלט דאָך געווען אַ סך לייכטער זיך אַרײנצובאַקומען אין הויז 
דורך די פענצטער, איידער דורכצובויערן אַ מעטער דיקע ציגל-װאַנט. 

ס'איז, פאַרשטײט זיך, געווען נאַריש פון מיין זייט צו זוכן דענסט- 
מאָל לאָגיק ביי אַ האַרמאַטן-קױל, װאָס פליט פייל אויסן ביגן אָנצו" 
מאַכן חורבונות אין דער אייגענער היים. 

ס'איז אויך נישט געווען קיין שום לאָגיק אין דעם. װאָס די זיגע- 
רישע באָלשעװיקעס האָבן באַלד נאָך דעם אָקטאָבער-זיג איבערגעלאָזט 
די שטאָט מאָסקװע אויף הפקר. די באַלעבאַטים פון שטאָט זיינען 
געװאָדן די העלדן פון דער מאָסקװער אונטערװעלט. די דאָזיקע אונ- 
טערוועלט האָט אונטער באָלשעװיסטישע און אַנאַרכיסטישע לאָזונגען 
אָנגעהױיבן אױסצוראַבירן דעם גאַנצן האָב-און-גוטס פון דער שטאָט 
מאָסקװע. וואו נאָר אַ קליידעד-געשעפט, ואו נאָר אַ שיך-געשעפט 

און וואו נאָר אַ גאַלאַנטערײי- געשעפט זיינען געשטאַנען קופּעס צעווילדע- 
וועטע נפשות, װאָס פלעגן מיט גרויס הנאה אונטערכאַפּן די אַלע זאַכןף 
װאָס מען פלעגט זיי אַרױסשלײדערן פון אינעוייניק. ביי יעדן מאָל 
אַרױסשלײדערן פון געשעפט אַ פּעקל ניע זאַכן -- פלעגט עמעצער 
פון המון געבן אַ געשריי אויס ,גראַב נאַגראַבלענאָיע"! --- ,רויב דאָס 
אָנגערױבטע?! פון דעם דאָזיקן לאָזונג האָט פיל מער געשמעקט מיט 
פּאָגראָם איידער מיט רעװאָלוציע, 1 

וי נאָר ס'פלעגט צופאַלן די נאַכט -- פלעגט פּשוט ווערן סכנת" 
נפשות אַרױסצוגיין דרויסן. די אונטערװעלט האָט אָנגעהױבן ראַבע- 
ווען נישט נאָר געשעפטן און פאַבריקן, נאָר אויך אַפילו יחידים, װאָס 
זיינען געווען בעסער אָנגעטאָן. 

דאָ און דאָרט פלעגן אויפרייסן באָמבעס, כאָטש קיינער האָט נישט 
געוואוסט, ער ס'האָט זיי געװאָרפן און צוליב װאָס מען האָט זיי גע- 
װאָרפן 1 אַפילו די מיליציאָנערן גופא --- די היטער און באַשיצער פון 
דער אָקטאָבער-רעװאָלוציע --- פלעגן אָפּטמאָל אָנהייבן שיסן פון זייערע 
רעװאָלװערן אין בײנאַכטיקן הימל אַרײן אָט גלאַט אַזױ פון פריילעכקייט 
וועגן. אפשר האָבן די מיליציאָנערן געהאַט אַ געהיימען באַפּעל -- זי 
זאָלן פון צייט צו צייט שיסן גלאַט אַזױ אין דער װעלט אַריין, כדי 
אָנצואװאַרפן אַ שרעק אױף דער מאָסקװער באַפעלקערונג! אפשר 
האָבן גאָר די מיליציאָנערן אַלין זיך געהאַט געשראָקן פאַר די פינצ" 
טערע נאָוועמבער-נעכט, װאָס האָבן נאָך נישט אויסגעאָטעמט פון זיך 
די גאַנצע רציחה פון די פאַרביטערטע אָקטאָבער-שלאַכטן און זיי פלעגן 
דורך זייערע שיסערייען פאַרטרייבן די שרעק פון זיך אַלײן? װער 
האָט דען דענסטמאָל געקענט קלוג ווערן, װאָס אַזױנס עס קומט נאָך 
פאָר אויף די מאָסקװער גאַסן און בולװאַרן, ווען ס'פאַלט צו די נאַכט, 
די קאַלטע, פינצטערע נאָוועמבער-נאַכט? 

האָט די פרידלעכע מאָסקװער באַפעלקערונג אָנגעהויבן זיצן אין 
שטוב, וי נאָר ס'פלעגט צופאַלן די נאַכט. די הױזיקאָמיטעטן האָבן 
װידעראַמאָל אָנגעהויבן באַװאַכן זייערע הייזער, װי זיי װאָלטן געווען 
פעסטונגען, װאָס דער שונא באַלאַגערט זיי, יעדע מאָסקװער הז אין 
געװאָרן דענסטמאָל אַ שטיקל רעפּובליק פאַר זיך. אַלע איינואוינער 
פון הויז, אָן אונטערשייד פון קלאַסן און ראַסן, האָבן געשלאָסן דענסט- 
מאָל אַ שטילן יד אחת, נישט אַרײנצולאָזן קיין ,פרעמדע עלעמענטף, 
פאַר אַ ,פרעמדן עלעמענט" פלעגט באַטראַכט ווערן יעדער איינער, װאָס 
די הויזיװאַך פלעגט אים פּערזענלעך נישט קענען אַזױ אַרום איז 
געװאָרן שווער צו באַזוכן קרובים און פריינט. בכלל איז דענסטמאָל 

דער עצם ענין פון גיין צו גאַסט געװאָרן כמעט, וי אָפּגעשאַפט. קומען 
דענסטמאָל צו גאַסט האָט באַטײיט צו שטעלן די בעסטע פריינט דיינע 
אין דער גרעסטער פאַדלעגנהייט. אַ גאַסט מון מען דאָך מיט עפּעס 
טראַקטירן, אָבער מיט װאָס האָט מען געקענט דענסטמאָל טראַקטירן? 
קיין ברויט מיט פּוטער איז נאָך נישט געװוען. קין טיי מיט צוקער 
איז נאָך נישט געוען און דאָס ביסל קאַרטאָפל אין קעלער האָבן די 
נאָוועמבער-פרעסט שוין אויך קאַליע געמאַכט. 

פלעג איך אָפּט טראַכטן אַז די פּרעכטיקע שילדערונג פון דעם 
,אויף מאָרגן נאָך דער רעװאָלוציע", װאָס איך האָב אינגלוייז געהאָט 
איבערגעלייענט -- איז טאַקע געוען נישט מער, װי אַ מעשהלע פאַר 
קינדער, 

,אויף מאָרגן נאָך דער רעװאָלוציע" איז געװאָרן אין סאָוועט- 
רוסלאַנד נאָך הונגעריקער און קעלטער און יעדער איינער האָט זיך 
געפילט נאָך מער איבערגעשראָקן און עלנדער, װוי פאַר דער רעװאָלוציע. 


אַ שלעכטער אָנהײב 


אינם חודש נאָוועמבער פון דעם יאָד 1917 זיינען איינגעשריבן 
געװאָרן אַ פּאָר וויכטיקע דאַטעס נישט נאָר אין דער וועלטיגעשיבטע, 
נאָר אויך --- אין דער געשיכטע פון דעם יידִישן פאָלק. אין דעם חודש 
נאָוועמבער האָט ענגלאַנד געשענקט דעם ידישן פאָלק די באַלפור" 
דעקלאַראַציע. די דאָזיקע געשעעניש האָט אויך אַפילו אויף די יידן 
פון דעם באַפרײיטן רוסלאַנד געמאַכט אַ קאָלאָסאַלן איינדרוק. די וועלט- 
מלחמה איז נאָך נישט געװען געענדיקט, דער ערד-קיילעך איז נאָך. 
געווען פון אַלע זייטן אַרומגעדראָטעװעט מיט שטעכל-דראָט, וי אַן 
אַלטער ליימענער טאָפּ. אַלע פעלקער האָבן נאָך, וי געצנדינער גע- 
טאַנצט אַרום די פייערן פון דער וועלט-מלחמה,. מער נישט אין פאָלק 
-- דאָס יידישע פאָלק -- האָט שוין באַקומען זיין שכר פאַר זיינע 
גרויסע מלחמה-קדבנות. פּאַלעסטינע איז דעדקלערט געװאָרן פאַר אַ 
נאַציאָנאַלע היים פון דעם צעזייטן און צעשפּרײטן יידישן פאָלק, 

די יידישע שמחה אין רוסלאַנד װאָלט געווען נאָך פיל גרעסער, 
ווען די באַלפור-דעקלאַראַציע װאָלט נישט געטראָפן די יידישע באַ- 
פעלקערונג אין סאַמע בדען פון דעד אָקטאָבער-רעװאָלוציע, מען האָט 
נאָך דענסטמאָל לחלוטין נישט געקענט פאָראויסזען, צי די אָקטאָבער- 
רעװאָלוציע װעט זיין ,גוט פאַר יידן", אָדער שלעכט פאַר יידן 1 

די מאָסקװער ציוניסטן זיינען פון אָנהייב אָן געווען זיכער, אַז די 
אָקטאָבער-רעװאָלוציע װעט סיי וי סיי ,נישט אױסהאַלטן" און אוב, 
חלילה, זי זאָל יאָ ,אויסהאַלטן? -- װעט דענסטמאָל אוודאי און אוודאי 
זיין אַזדאָך-און-װיי צו דער יידישער באַפעלקערונג פון רוסלאַנד! האָבן 
די מאָסקװער ציוניסטן שוין באַצייטנס אָנגעהויבן צו זאַמלען צווישן די 
רייך-געװאָרענע יידן דאָלאַדן און פונטן, כדי צו קענען באַזאָרגן זיך מיט 
נחלות און פּרדסים אין ארץ-ישראל, 

דאָך אָבער האָבן די ציוניסטן נישט אויפגעגעבן די אַזױ-גערופענע 
;גלות-אַרבעט? אויך אַפילן אין דעם באָלשעװיזירטן רוסלאַנד, 

די ציוניסטן האָבן געשטרעבט צו באַקומען אַ מערהייט נישט נאָר 
אין די קהילות, נאָר אויך -- אין דעם געפּלאַנטן יידישן נאַציאָנאַל- 
ראַט (ועד הקהילות), װאָס האָט געזאָלט װערן די יידישע גרינדונגס- 
פאַרזאַמלונג פון דעם רוסישן יידנטום, 

אמת, קיין צו גרויסע קאָנקורענטן אויף דער יידישער גאַס האָבן 
די ציוניסטן דענסטמאָל נישט געהאַט. פון אַ יידישן באָלשעװיזם אין 
נאָך נישט געװען קיין שום סימן. מיט די ציוניסטן האָבן געקענט 
קאָנקורירן נישט מער, וי דער ,בונד", וועלכער האָט פון אָנהייב אָן 
געהאַט אַ חזקה אויף דער אַזױ-גערופענער ;גלות-אַרבעט? און די נייי 
אויפגעקומענע ,פאָלקס-פּאַרטײ?, װאָס אירע הױפּט-אידעאָלאָגן און 
רעדל-פירערס זיינען געווען דאָס רוב פריער-געוועזענע , עסעסאָווצעס" 
(ציוניסטן-סאָציאַליסטן), און , סיימיסטן? (,װאָזדאָזשדיענצעס?), 

אויך איך האָב זיך דענסטמאָל אָנגעשלאָסן אָן דער ,פאָלקס- 
פּאַרטיי" און איך בין באַלד געװאָרן דער אָפּיציעלער סעקרעטאַר פון 
דעם מאָסקװער קאָמיטעט. 

דער רייכער קאָמיטעט פון דער יידישער ,פאָלקס-פּאַרטײ" האָט 
מיך אויפגעפאָדערט צו דינגען אַ לייטישע דירה מיט אַ קאַנצעליאַריע 
און טעלעפאָן, װי עס פּאַסט זיך פאַר אַ סעקרעטאַר פון אַ נייער באַלע- 
באַטישער פּאַרטײ, 

נאָך דער אָקטאָבער-רעװאָלוציע איז געװאָרן, לאָזט זיך אויס, אַ סך 
גרינגער צו באַקומען אין די גבירישע הייזער אַ פאַרטיקע דירה מיט 
האַק און פּאַק. אַ סך פאַרמעגלעכע יידן פון מאָסקװע האָבן זיך אָנגע- 
הויבן אָפּצוטראָגן קיין קרים אָדער קיין קאַװקאַז, וואו ס'איז געװועף 
וי זיי האָבן געגלויבט, אַ סך רואיקער און באַקװעמער איבערצואװאַרטן 
ביז דער באָלשעװיסטישער שטורעם וװעט שוין זיין פאַרביי און מען װעט 
קענען, אים ירצה השם, ווידער אַמאָל אומקערן זיך צו די אַלטע היימען 
און צו די אַלטע באַשעפטיקונגען, 

האָב איך ביי איינעם אַן אַנטלאָפּענעם יידישן בורזשוי איבערגע- 
נומען ,אויף אַ יאָר" אַ פּרעכטיק-מעבלירטע דירה פון פיר צימערן מיט 
אַ טעלעפאָן, מיט אַ װאַנע און מיט צוויי אַרױסגאַנגען -- אַ פּאַראַדגעם 
פאַר די חשובע געסט און אַ הינטערשטן פאַר די אומלעגאַלע ליפעראַנטן 
פון פּראָדוקטן. 

ווען איך האָב מיט דעם איבערגעשראָקענעם בורזשוי שוין געהאַט 
אָפּגעשלאָסן דעם קאָנטראַקט אויף אַ גאַנצן יאָר -- האָט ער מיר נאָך 
בייגעלייגט צום קאָנטראַקט אַ צעטל פון דעם הױזיקאָמיטעט אויף אַ 
גאַנצן זאַק קאַרטאָפל. 

די פרייד מיט דעם זאַק קאַרטאָפּל איז געווען ביי מיר דענסטמאָל 
נישט קיין קלענערע, װי די פרייד מיט דער געמיטלעכער װאַרעמער 
דירה, 

מיין נייע דירה האָט זיך געפונען נישט אין דער פראָנט-געביידע, 
וועלכע מוז מיטמאַכן אַלע געשעענישן פון דער אויפגעברויזטער גאַס, 
נאָר --- אין דער טיף-פאַררוקטער הויף-געביידע, וועלכע איז געוען 
פון אַלע זייטן געשיצט דורך די פינפשטאָקיקע געמויערטע ועגט פון 
די שכנותדיקע געביידעס. מיין דירה האָט געהאַט נאָך איין וויכטיקע 
מעלה: זי איז געווען אויף דעם ערשטן עטאַזש. אַפילו אַ פאַרבלאָנ- 
דזשעטע קויל קען זיך נישט אַרײנכאַפּן אין די אונטערשטע עטאַזשן. 
אַזױ אַרום האָב איך זיך דערשפּירט געשיצט פון אַלע זייטן און צום 
ערשטן מאָל אין מיין לעבן האָב איך זיך דערפילט מעשת איינגעפונ- 
דעוועטער באַלעבאָס. 

ווען איך בין געװאָרן דער ריכטיקער באַלעבאָס מיט אַ שטילער 
געמיטלעכער פרוי ביי דער זייט -- האָב איך ערשט ריכטיק אָנגעהױיבן 
בענקען נאָך דער מאַמען. מיר האָט זיך זייער געװאָלט, אַז די מאַמע 
מיינע זאָל אויך זיין מיט אונדז, סװאָלט דאָך איר צוגעקומען אַ שטיק 
געזונט, ווען זי דערזעט, אַז אויך אָפילו איר ,פּליאַגע* און ;געטשקע" 
האָט זיך, ענדלעך, אַרױפגעאַרבעט אויף אַ פיינעם באַלעבאַטישן לעבן, 
אָבער די מאַמע מיינע איז נאָך געווען דענסטמאָל אָקופּירט פון די דייטשן 
און כ'האָב געבעטן גאָט, אַז די באָלשעװיקעס זאָלן שוין, װאָס גיכער 
שליסן שלום מיט די דייטשן. 

ביז װאַנען, װאָס-װען -- האָב איך זיך אָנגעהױיבן פּאַװאָליע אייג" 
לעבן מיט דער בורזשואַזער באַלעבאַטישקײט, װאָס איך האָב איבער- 
גענומען אין אַרענדע. די בעטן, די קושעטקעס, די טעפּיכער און די 
פאָטער-שטולן האָבן געאָטעמט מיט אַ געמיטלעכער און באַרואיקנדיקער 
װאַרעמקײט, כאָטש דרויסן זיינען שוין געווען געשטאַנען די סוףנאָד 

וועמבערדיקע מאָסקװער פרעסט. באַזונדעדס שטאַרק האָט מיך גע" 
פרייט דער דעמבענער ברייטער שרייבטיש מיט מערערע שפליאָדן 
און טיפע באַהעלטערלעך. 

פאַרמאָגנדיק אַזאַ מין שרייבטיש איז פּשוט אַ זינד נישט צו שרייבן 
אויף אים קיין נייע גוטע לידער און דערציילונגען. 

איז מיר אָבער באַשערט געװען אָנצוהײיבן דעם דאָזיקן נייעם 
שרייבטיש מיינעם נישט מיט קיין ליד און נישט מיט קיין דערציילונג, 
נאָר מיט אַ נעקראָלאָג ! 

צו מאָסקװע איז דערגאַנגען די טרויעריקע ידיעה, אַז אין אָדעס 
איז געשטאָרבן דער זיידע פון דער יידישער ליטעראַטור -- מענדעלע 
מוכר ספרים, 

איז מיר אויסגעקומען אַלס מיטאַרבעטער פון דעם יידיש-רוסישן 
זשורנאַל ;נאָװי פּוט? (,דער נייער וועג"), װאָס די מאָסקװער פאָלקיסטן 
האָבן געהאַט דאַן אַרױסגעגעבן, אָנצושרײיבן אַ נעקראָלאָג װעגן מענ- 
דעלען. 

אין דעם דאָזיקן נעקראָלאָג האָב איך אױסגעדריקט דעם גרויסן 
צער, װאָס דעם ;זיידן" איז נישט באַשערט געוען צו דערלעבן נחת 
פון זיינע , אייניקלעך". עפּעס גייט דאָך אױף אַ ניי לעבן פאַר דער 
וועלט בכלל און פאַר די יידן -- בפרט, 

ארץיישראל און רוסלאַנד --- צוויי נייע באַפרייטע היימען ואו 
דער יידישער פאָלקס-מענטש װעט ענדלעך קענען אויסגלייכן זיין רוקן 
און ווערן לייטן גלייך ! 

ווען מיין פּען האָט שוין געהאַט אינגעראַמט דעם נאָמען פון 
מענדעלע מוכר ספרים אין אַ שװאַרצן רעמל -- האָב איך זיך עדשט 
דענסטמאָל געכאַפּט, אַו איך האָב נישט געדאַרפט ,מקדש זייך' מיין 
נייעם שרייבטיש מיט אַ נעקראָלאָג, 

איך ווייס, אַז נישט נאָר מענטשן, נאָר אויך אַפילו חפצים האָבן אין 
זיך אַ נשמה. בפרט נאָך אַ שרייבטיש, װאָס איז ספּעציעל באַשאַפן 
געװאָרן פאַר גייסטיקע זאַכן! 

האָב איך דער פרוי מיינער, פאַרשטייט זיך, נישט דערציילט, אַז 
דער ערשטער חיבור", װאָס איך האָב אָנגעשריבן אויף אונדזער ערשטן 
פיינעם שרייבטיש איז געווען אַ נעקראָלאָג... 


אין אַ קאַרגן יאָר אַרום האָב איך שוין טאַקע אויף דעם זעלבן 
שרייבטיש געשריבן נעקראָלאָג-לידער נאָך מיין פרוי, ע"ה, 

די ניי-יאָר נאַכט פון 1918 האָט מען אין דעם באָלשעװיסטיש- 
געװאָרענעם רוסלאַנד נאָך געהאַט געפייערט לוט דעם אַלטן קאַלענדאַר- 
סטיל, 

פאַר די קאַרגע צוויי חדשים זינט די באָלשעװיקעס האָבן איבער- 
גענומען די מאַכט -- האָבן זיי נאָך נישט באַוויזן אויסצוגלייכן דעם 
אַלט-רוסישן קאַלענדאַר-סטיל מיטן װעלט-קאַלענדאַר. רוסלאַנד אין 
נאָך געווען דענסטמאָל אָפּנעשטאַנען פון דער ציוויליזירטער װעלט אויף 
גאַנצע דרייצן טעג, 

די פערציק מאָל פערציק באַגלעקערטע מאָסקװע האָט נאָך אין 
יענער ערשטער באָלשעוויסטישער ני-יאָר-נאַכט געקענט פראַנק און 
פריי אויסקלינגען איר לעצטן ,זיי געזונט?" צו דער אַלטער וועלט. 

אמת, אויף אַלע מאָסקװער קלויסטערס האָבן שוין די רוסישע , בעז- 
באָזשניקעס? געהאַט באַװויזן אָנצושרײיבן מיט רויטער פאַרב דעם באַ- 
רימטן פּסוק: ,רעליגיאַ אָפּיום דליאַ נאַראָדאַ". דאָס הייסט, אַז רעלי- 
גיע איז אָפּיום פאַרן פאָלק, אויך אַפּילו אויף דער גרויסער מאָסקװער 
סינאַגאָגע האָט שוין איינער אַ יידישער ,בעזבאָזשניק? געהאַט אָנגע- 
שריבן מיט רויטער פאַרב, אַז ,גאָט איז באַנקדאָט? -- דאָך אָבער 
זיינען אין יענער נײי-יאָר-נאַכט אַלע מאָסקװער קלויסטערס געווען אי- 
בערגעפילט מיט רעליגיעזדגעשטימטע מענטשן, דער עיקר -- מיט 
פרויען און מיט קריגס-אינװאַלידן, 

יאָ, אין יענער ערשטער באָלשעװויסטישער ניי-יאָר-נאַכט האָבן שוין 
מיליאָנען פרויען געקענט ויסן, צי זייערע מענער אָדער זייערע זין 
זיינען נאָך אויף ד ע ר וועלט אָדער זיי זיינען שוין, חלילה, אויף יענער 
װעלט! 

פאַר די חדשים נאָוועמבער און דעצעמבער פון 1917 האָבן שוין 
מיליאָנען דעמאָביליזירטע סאָלדאַטן געהאַט באַװיזן װי עס איז צו דער- 
קלייבן זיך דורך דעם רואינירטן איזנבאַן-טראַנספּאָרט צו זייערע היימען, 
אָבער די מיליאָנען קריגס-געפאַנגענע און די קריגס-אינװאַלידן האָבן 
געמוזט באַגעגענען דעם ניי-יאָר 1918 אין זייער געפאַנגענשאַפּט אָדער 
אין די לאַזאַרעטן און שפּיטעלער, וייט-ווייט פון זייערע באַפרייטע און 
ליכטיקע היימען. 

גרויס איז געווען די שמחה ביי יענע טאַטעס און מאַמעס, ביי יענע 
פרויען און קינדער, װאָס האָבן צום ניי-יאָר געהאַט באַקומען צוריק 
געזונטערהייט זייערע זין און ברידער, זייערע מענער און טאַטעס. 

גרויס איז געווען דער צער און עלנד ביי יענע עלטערן און ביי 
יענע פרויען און קינדער, װאָס האָבן שוין געוואוסט, אַז זייערע מענער 
און זין, זייערע טאַטעס און ברידער װעלן שוין קיינמאָל-קיינמאָל נישט 
קענען מער געניסן פון דעם גרויסן משפּחהיגליק אין דעם נייעם און 
באַפרײיטן רוסלאַנד, 

נאָך גרעסער איז געװען דער צער און דער טריער בי יענע 
עלטערן און ביי יענע פרויען און קינדער, װאָס זייערע מענער און 
זין, זייערע טאַטעס און ברידער האָבן זיך שוין יאָ געהאַט אומגעקערט 
צוריק אַהיים, אָבער אָן הענט און אָן פיס, אָן לייב-און-לעבן! 

וי קען איינגיין די פרייד פון דער אָקטאָבער-רעװאָלוציע, ווען 
מען האָט שטענדיק פאַר די אויגן אַ קריגס-אינװאַליד, אַן אײביקן קאַ- 
ליקע און אַן אייביקע דערמאָנונג אָן דעם גרויסן בלוטיקן אומזין פון 
דער ערשטער וועלט-מלחמה ? 

האָט מען אין דער נײ-יאָר-נאַכט פון 1918 זיך געמזט שטאַרק 
אָנשיכורן. 

איין טייל פון דער מאָסקװער באַפעלקערונג האָט זיך געמזט 
אָנשיכורן פאַר פרייד, װאָס עס איז שוין געװאָרן אויס מיט דער מלחמה 
און ס'איז אויך געװאָרן אויס מיט דעם צאַריזם; אַ צווייטער טייל פון 
דער באַפעלקערונג האָט זיך געמוזט אָנשיכורן פאַר צער, װאָס די מלחמה 
האָט ביי זיי אַװעקגערױבט די מענער און די זין, די טאַטעס און די 
ברידער, און װאָס די אָקטאָבער-רעװאָלוציע גייט ביי זיי אַװעקרױבן 
זייער האָב-און-גוטס און די גאַנצע אַריסטאָקראַטישע פאַרגאַנגענהײט 
זייערע. 

יאָ, מאָסקװע איז געווען די שטאָט פון די גרויסע רוסישע אַריס- 
טאָקראַטן און פון די גאָר גרויסע רוסישע ,קופּצעס". כמעט יעדער 
איינער פון זיי איז געווען אַ , פּאָטאָמסטװעני פּאָטשאָטני גראַזשדאַנין, 
ד"ה אַן ערן"ביגער אויף דור-דורות, און מאָסקװע איז אויך געווען די 
שטאָט פון די גרויסע מעצענאַטן, ליבעראַלן און פיינשמעקערס. 

צווישן אָט די דאָזיקע ליבעראַלע קונסט-מעצענאַטן האָט זיך גע- 
פונען איינע אַ גרעפין, װאָס האָט זיך שטאַרק פאַראינטערעסירט מיט 
דעם יידישן סקולפּטאָר איטקינד פון סמאַרגאָן. 

פאַר דער מלחמה אין איטקינד געווען אין סמאַרגאָן נישט מער 
וי אַ פאַרבער פון ווייבערשע קליידער. אין זיינע פרייע שעהן פלעגט 
ער אױסקלעפּן פון ליים פאַרשיידענע מינים פיגורן און זיי פאַרשטעקן 
אין איינעם אַ ווינקל פון זיין פאַרבעריי. אין סמארגאָן גופא זיינען, 
פאַרשטייט זיך, נישט געווען קיין מבינים אויף איטקינדס ,ליימענע 

גולמס", אָבער איינמאָל איז געקומען קיין סמאַרגאָן דער פאַרשטאָרבע- 
נער װו. לאצקי-בערטאָלדי, וועלכער האָט געהאַט אַ גוטן חוש פאַר 
קונסט-זאַכן און ער האָט אַנטדעקט איטקינדן. ער האָט אים באַטיטלט 
מיטן נאָמען דער ,צווייטער אַנטאָקאָלסקי" און איטקינדס נאָמען איז 
באַלד געװאָרן באַקאַנט אויף דער יידישער גאַס פון ליטע און פּױלן 


אין דעם יאָר 1915, ווען די דייטשן האָבן חרוב געמאַכט סמאַרגאָן 
--- זיינען כמעט אַלע אַנטלאָפן אין דער ריכטונג צו מינסק און צו 
מאָסקװע. אויך דער ניײאַנטדעקטער סקולפּטאָר איטקינד איז מיט 
זיינע משפּחה-לייט אַנטלאָפן פון סמאָרגאָן, ‏ איטקינדס טאַטע האָט אָבער 
אונטערוועגנס געפּאַקט דעם פלעק-טיפוס און ער איז געשטאָרבן אין אַ 
קריסטלעכן שפּיטאָל הינטער מינסק, וואו מען האָט אים מקבר געוען 
אינאיינעם מיט צענדליקער אַנדערע יידישע און נישט-יידישע מתים 
אין אַ ,ברודער-קבר", 


ווען איטקינד אַליין האָט זיך געהאַט דערשלעפּט קיין מאָסקװע 
מיט זיין פּעקל יידישע און רוסישע רעצענזיעס ועגן זיין גרויסן טאַ- 
לאַנט --- האָט זיך אויף אים מרחם געווען די מיטליאָריקע גרעפין, װאָס 
איז געווען גוט באַקאַנט אין די מאָסקװער באָהעמע-קרייזן, און זי האָט 
אים אָפּגעגעבן דעם רחבותדיקן קעלער פון איר ,אָסאָבניאַק" (ווילע), 
וואו איטקינד האָט געקענט קלעפּן פון ליים, װאָס נאָר זיין האַרץ האָט 
געגלוסט. 

אין עטלעכע חדשים אַרום זיינען פון די פֹּאָר קופּעס ליים אויס- 
געװאַקסן אין דעם גרעפישן קעלער אַ גאַנצע גאַלערײע פון פאַרשיידענע 
מינים יידישע טיפּן, דאָס רוב -- ,בעזשענצעס", הײמלאָזע, האַלב-נאַ- 
קעטע, איבערגעדעקטע מיט טליתים אָדער פאַרוויקלטע אין תכריכים. 
אויך פרויען, נאַקעטע און האַלב-נאַקעטע האָבן זיך געװאַלגערט אין די 
פאַרשײידענע ווינקלען פון דעם צעמענטידטן גרעפישן קעלער, אייניקע 
פון זיי --- מיט אויפגעבלאָזענע בייכער, וי זיי װאָלטן שוין געווען אין 
פטן חודש, אַנדערע פון זיי --- איינגעדאַרטע, װי סקעלעטן, פון הונגער 
און פון צופיל קינדלען. 

ווען מען פלעגט אַרינקומען אין איטקינדס קעלעריאַטעליע -- 
פלעגט אַ שרעק אָנטאַלן פון אָט די אַלע , ליימענע גולמס", װאָס אָט-אָט 
קענען זיי אַלע אויפשטיין תחית-המתים און דיך באַפאַלן פון אַלע זייטן 
מיט קללות צו דער װעלט, װאָס מען האָט זיי דערפירט צו אַזאַ מין 
עלנדן. צושטאַנד אין אַ גויישן קעלער אָן מזוזות. 

די גרעפין האָט אָנגעהױבן פירן אין קעלער אַרין די גרעסטע 

קונסט-מבינים פון דער שטאָט מאָסקװע און איטקינדס נאָמען אין גע- 
װאָרן די טאָגיטעמע אין אַלע קונסט-סאַלאָנען פון מאָסקװע. 

בפרט נאָך, ווען ,גאַנץ מאָסקװע? האָט זיך באַלד דערוואוסט, אַז 
איטקינד שלאָפט שוין נישט מער אין זיין קעלער-אַטעליע צווישן די 
קופּעס ליים מיט די נישט-פאַרענדיקטע פיגורן זיינע, נאָר ער שלאָפט 
שוין אין די סאַלאָנען פון זיין מעצענאַטקע, די גרעפין, װאָס איז שוין 
פון לאַנג אַן אלמנה, 

איטקינד איז געווען שטאָלץ איף דעם, װאָס ער איז אַזױ גיך 
דערהויבן געװאָרן אין מאָסקװע און ער פלעגט אָפט קומען צו מיר טיילן 
זיך מיט זיינע דערפאָלגן. 

ער האָט אַפּילו אויסערלעך באַקומען אַ גאַנץ אַנדער אויסזען. 
פריער, ווען ער איז נאָך געווען אַ ,בעזשענעץ", האָט ער געהאַט דעם 
אויסזען פון אַן אונטער-שמש אין אַ שניידערישן שולכל, אַ ציגן-בערדל, 
מיט מוטנע, װאַסערדיקע אויגן און אַ שמאָלן, בלאַסן פּנים, װי ער װאָלט 
געהאַלטן אין איין פאַסטן. 

איצטער אָבער האָט אים די גרעפין אױסגעפּוצט פון קאָפּ בין די 
פיס. זי האָט אים אָנגעטאָן אַזאַ מין קינסטלערישן שניפּס, װאָס צוליב 
אים אַליין האָט ער שוין געמזט אונטערשערן דאָס בערדל, װאָס האָט 
דעם שניפּס פאַרשטעלט. האָט דער מאָגערער און שטענדיק-איבער- 
געשראָקענער פאַרבערל פון סמאָרגאָן באַקומען פּלוצים דעם אויסזען 
פון אַ קליין יעזוסל, װאָס האָט זיך געראַטעװעט פון קרייץ. 

איז אָט דער דאָזיקער איטקינד געקומען צו מיר ערב ני-יאָר- 
נאַכט פון 1918 מיט אַ ספּעציעלער אינלאַדונג פון זיין גרעפין פאַר 
מיר מיט מיין פרוי, צו באַגעגענען דעם ערשטן באָלשעװיסטישן ניי-יאָר 
ביי איר אין דעם ;אָסאָבניאַק", וואו עס װעלן זיין נאָך אַ סך אַנדערע 
יידישע און ניט-יידישע שרייבער און קינסטלער. 

אגב, האָט מיר איטקינד פאַרטרױיט אַ סוד, אַז ער האָט אַ דאַנק 
זיין גרעפין, װאָס אין אויסגעבונדן מיט אַלע קונסט-קאָמיסאַרן פון 
מאָסקװע, באַקומען פון דער סאָוועט-רעגירונג אַ באַשטעלונג צו מאַכן 
די סטאַטוע פון לאַסאַלן, די נייע באָלשעװויסטישע קונסט-קאָמיסאַרן 
האָבן באַשלאָסן אַרונטערצואװאַרפן אַלע צאַרישע דענקמעלער און אויף 
זייערע פּלעצער אַװעקשטעלן די סטאַטועס פון קאַרל מאַרקס און ענגעלס, 
פון לאַסאַל און זשאָרעם און פון נאָך אַנדערע גרויסע פאָרגענגער פון 
דער אָקטאָבער-:רעװאָלוציע. 

איטקינד אָבער האָט נישט געהאַט די קלענסטע השגה, ער אַזױנס 
און װאָס אַזױנס עס איז געווען פערדינאַנד לאַסאַל, וועמען ער האָט גע- 

דאַרפט , מאַכן". האָט ער מיך געבעטן -- איך זאָל אים אױסבאָרגן 
עטלעכע פאָטאָגראַפיעס פון מיין ברודער ב. װלאַדעק, וועלכער אין 
געווען ביי זיי אַמאָל אין סמאָרגאָן אונטער דעם נאָמען פון דעם ;יונגן 
לאַסאַל?, פון אָט די פאָטאָגראַפיעס -- האָט מיר איטקינד געזאָגט -- 
וועט עֹר זיך שוין אָנשטױסן, וי צו מאַכן לאַסאַלן... 

איך האָב איטקינדן גערן געגעבן מערערע בילדער פון מיין ברודער 
אין די יאָרן 1907-1905, ווען ער איז נאָך געווען ,דער יונגער לאַסאַל" 
און כ'האָכ זיך שטילערהייט געפרייט, װאָס אויף איינעם פון די מאָסק- 
ווער פּלעצער װעט שטיין די סטאַטוע פון מיין ברודער, זאָל געזונט 
זיין... 

ערשט דעמאָלט האָב איך זיך שוין אויך דערשפּירט מעשה מחותן 
נישט נאָר מיט דער גרעפין איטקינדס, נאָר מיט דער גאַנצער אָקטאָ- 
בער-רעװאָלוציע און מיר זיינען אַװעק מיט אים צו באַגעגענען דעם 
ערשטן באָלשעװיסטישן ניי-יאָר אין דעם קרייז פון דער מאָסקװער 
קונסט-באָהעמע. 

דער ;אָסאָבניאַק" (דאָס פּאַלאַצל) פון איטקינדס , מעצענאַטקש" 
איז געשטאַנען אויף איינעם פון יענע זייטיקע ווינקל-געסלעך אין ;אַר" 
באַט", וואו ס'האָבן זיך געהאַט אויסגעשטעלט אַ פּאָר צענדליק נאָך 
אַנדערע פּאַלאַצלעך פון די גאָר גרויסע מאָסקװער געלט-מאַגנאַטן און 
מעצענאַטן, 

די גרעפישע וילע איז פון דרויסן געווען אינגאַנצן באַזילבערט 
פון דעם איבערגעפרוירענעם שניי-שטויב, װאָס האָט זיךְ, וי זעמל- 
מעל געבלעזלט פון דעם קלענסטן ווינטעלע. אויך אינעװייניק -- אין. 
דעם גרויסן גאַסטיצימער האָט אַ זילבערנע וייסקייט געבלענדט די 
אויגן. אויף דעם גלאַנציק-װייסן טישטוך פון דעם לאַנגן טיש אין 
געווען אויסגעלייגט דאָס שװערע פאַמיליען-זילבער מיט הערבן און 
איניציאַלן מיט אַזעלכע געגרייזלטע אותיות, װאָס נאָר משפּחהימענטשן 
האָבן זיך געקענט אָנשטױסן, װאָס זיי באַטײטן, אויף איין עק טיש אין 
געשטאַנען אַ מאַסיווער זילבערנער סאַמאָװאַר, װאָס האָט מאַיעסטעטיש 
אַרױסגעבלאָזן פון זיך צוויי זילבערנע דאַמף-װאָלקנדלעך. אויף דעם 
צווייטן עק טיש איז, מסתמא, צוליב גלייכגעוויכט געשטאַנען אַ שווערער 
זילבערנער קאַנדיעליאַבער מיט זיבן ברענעדיקע סטעאַרין-ליכט, וי אַ 
מנורה. אין אַלע פיר סאַלאָןיװוינקלען זיינען געשטאַנען הויכע באַזיל* 
בערטע שפּיגלען, װאָס האָבן אין זיך אָפּגעשפּיגלט דעם פּרעבטיקן 
סאַלאָן, וועלכער האָט אויסגעזען צו זיין פיר מאָל גרעסער און פאַנטאַס- 
טישער, !ס'האָט ווירקלעך אויסגעזען, וי אַ מעשהלע פון טױזנט און 

איין נאַכט, אָדער, אפשר, איז דאָס גאָר געווען די טויזנט און צוייטע 
נאַכט פון מיינעם און פון איטקינדס פאַנטאַסטישע לעבנס! 

צווישן די פּאָר צענדליק חשובע געסט זיינען געווען די דיכטער 
קאָנסטאַנטין באַלמאָנט און װלאַדימיר מאַיאַקאָווסקי, וועלכע איך האָב 
שוין געקענט פון פריער. כ'האָב דאָרטן אויך געטראָפן מיינע יידישע 
פריינט -- דעם קונסט-קריטיקער אַבראַם מאַרקאָװיטש עפראָס און דעם 
קאָמפּאָזיטאָר יולי דמיטריטש ענגעל (פאַרפאַסער פון דער ,דיבוק"- 
קאָמפּאָזיציע אין דער , הבימה'?, 

צו צוועלף ביינאַכט, ווען דער משוגענער יאָר 1917 האָט געדאַרפט 
איבערגעבן זיין גאַנצע ירושה צו דעם יאָר 1918 -- האָבן די לאַקײיען 
אַרײנגעטראָגן אַ צווייטן זודיקן סאַמאָװאַר, װאָס פון זיין דאַמף אַלין 
האָט מען שוין געקענט שיכור ווערן. ביי די פיר װינקל-שפּיגלען האָט 
מען געגעבן אַ שטעל אויס פיר היטלען צוקער באַגאָסענע מיט ספּירט 
און מען האָט זיי אָנגעצונדן,. די לאָמפּן האָט מען אױיסגעלאָשן, איבערן 
גאַנצן זאָל האָט זיך באַלד פאַרשפּדײט אַ בלוי-זיסער ואונדער פון 
געברענטן צוקער מיט אויפגעפלאַמטן בלויען ספּירט. פּונקט צװעלף 
אַזײגער, ווען אַלע מאָסקװער גלעקער האָבן זיך געהאַט פאַנאַנדער- 
געקלונגען מיט דער גרויסער, פּראָסטיקער בשורה, אַז עס קומט אָן אַ 
נייער יאָר מיט נייע נסיונות און איבערלעבונגען -- האָט מען יעדן 
איינעם פון אונדז דערלאַנגט אַ גלעזעלע ,טי" פון דעם שיכורן סאַ- 
מאָװאַר און מען האָט אָנגעהויבן שרייען איינע צו די אַנדערע, , ס'נאָוים 
גאָדאָם, ס'נאָווים סטשאַסטיעם !* (,לשנה טובה, לשנה טובה!'. 

די גלעזעלעך ,טיי" זיינען געווען, לאָזט זיך אויס, פון אויפגע- 
קאָכטן קאָניאַק מיט צוקער... נאָך אַזאַ מין גלעזעלע ,טיי", האָט שוין 
יעדער איינער פון אונדז געמוזט, פאַרשטייט זיך, פאַרלירן זיין אַריס- 
טאָקראַטישן און הויך-טיטולידטן גלייכגעוויכט... 

האָבן זיך ביי אַלעמען פאַנאַנדערגעבונדן די צינגער. יעדער איינער 

האָט אַריינגערעדט אָדער אַדײנגעזונגען אין דעם צוייטן אַרײן, אַפילו 
מאַיאַקאָווסקי מיט זיין הויכער שטים האָט נישט געקאָנט איבערשרייען 
די אַנדערע, און איך מיט איטקינדן האָבן פּלוצים אויפגעזונגען דאָס 
גוט-באַקאַנטע לידל פון די יאָרן 190671905 ; 


ברידער און שוועסטער, נעמט זיך פאַר די הענט, 
לאָמיר צעברעכן די אייזערנע װענט! 

אי, אַי-אַי, אֵייאַײיאֵי -- 

אַ קלאָג צו דיר, ניקאָלאַי ! 

די גרעפין האָט אָנגעקװאָלן פאַר נחת, װאָס די צוויי ,הויף-יידן" 
אירע -- איטקינד און איך -- באַגעגענען דעם ניי-יאָר אויף אונדזער 
אייגענעם יידישן שטייגער +.. 

האָט דער שיכוריגעװאָרענער איטקינד פּלוצלונג אָנגעהויבן באַ- 
קלאָגן זיך פאַר מיר אויף זיין גרעפין, װאָס זי פאָדערט פון אים אַ קינד, 

-- וי קען איך מיט איר האָבן אַ קינד, אַז מען װעט עס נישט 
מל זיין און ס'וועט זיין אַ ממזרל! -- האָט איטקינד אָנגעהויבן אוים- 
צוקלערן פאַר מיר זיין שווערע סיטואַציע. 

-- אויסער דעם, -- האָט איטקינד וייטער אָנגעהױיבן צו מיר 
אַריינצוטענהן אין מאַמע-לשון, -- אויסער דעם קומט צו מיר יעדע 
נאַכט דער טאַטע צו חלום און ער בעט זיך ביי מיר רחמים -- כ'אָל 
אים ברענגען צו קבורת ישראל! 

-- ער ליגט דאָך דאָרטן, דער טאַטע, הינטער מינסק, צװאַמען 
מיט גוים אין איין גרוב און אויפן ,ברודער-קבר" שטייט אַ צלם! -- 
האָט איטקינד שיער נישט אָנגעהויבן פאַר מיר צו ויינען 

האָט זיך מיין שיכור-געװאָרענער קאָפּ באַלד פאָרגעשטעלט דאָס 
בילד, װי יעדע נאַכט, יעדע נאַכט שטעלן זיך אויס ביי איטקינדן 
צוקאָפּנס פון איין זייט דער טויטער טאַטע זיינער, װאָס בעט זִיך בי 
זיין זון -- ער זאָל אים ברענגען צו קבורתיישראל, און פון דער צויי- 
טער זייט בעט שטעלט זיך אויס די אלמנה-גרעפין מיטן צלמל אויף איר 
נאַקעטער ברוסט און זי בעט זיך ביי איטקינדן -- ער זאָל איר געבן 
אַ קינד! 

אַ מת און אַ קינד צוקאָפּנס פון אַן אומגליקלעכן יידישן פאַרבערל 
פון סמאָרגאָן, וועלכער איז דורך דער מלחמה און דורך די רעװאָלוציעס 
דערהויבן געװאָרן צו אַ ,צווייטן אַנטאָקאָלסקי!* דאָס האָט זיך נישט 
,פּאָטאָפּיעט? אַפילו אין מיין שיכור-געװאָרענעם קאָפּ און, דעם אמת 
געזאָגט, האָט זיך מיר דענסטמאָל שטאַרק געגלוסט אַ פרעג צו טאָן פאַר 
אַלעמען אין די אויגן די וואונדערלעכע גרעפין, װאָס אַזױנס האָט זי 
געפונען אין אָט דעם דאַר, בלאַסן און שטענדיק-איבערגעשראָקענעם 
איטקינדן -- זי זאָל װועלן פון אים אַ קינד?! 

און קאָן דען בכלל אַ פרוי אין די מיטעלע יאָרן נאָך האָבן קינדער? 

איך האָב אָבער די זייער גאַסט-פריינטלעכע גרעפין נישט געװאָלט 
איבערשרעקן אויפן נייעם יאָר מיט מיינע שיכורע פראַגעס און כ'האָב 
ביי זיך פעסט באַשלאָסן, אַז אויך אַפילו איטקינדס חלומות מיטן טויטן 
טאַטן און מיטן ,ממזרל" געהערן צו דער פאַנטאַסטיק פון יענער טוזנט 
און צווייטער נאַכט, װאָס איך האָב געהאַט פאַרבראַכט אויפן שיידוועג 

צווישן צוויי וועלט-היסטאָרישע תקופות, אויפן שיידוועג פון דעם בל" 
טיקן מלחמה-יאָר 1917 מיט דעם נישט-װינציקער בלוטיקן אָקטאָבער"- 
יאָר 1918. 

אויף צוריקוועגס אַהיים, אַ האַלבע שעה פאַרטאָג, האָבן מיר אויף 
טווערסקאָי בולװאַר, נישט וייט פון פּושקינס דענקמאָל, געטראָפן אַ 
מת, 

דער מת איז געלעגן האַרט לעבן דעם שטאָטישן װאַסער-פּלימפּ 
אַ באַדעקטער מיט אייז. װי עס זעט אויס, האָבן צוויי שיכורע חברים 
זיך געהאַט אומגעקערט אַהײם, איז איינעם פון זיי נישט גוט געװאָרף 
האָט אים דער צוייטער צוגעפירט צו דעם שטאָטישן פּליומפּ און ער 
האָט אָנגעהויבן פּאָמפּן אויף אים װאַסער. צוליב דעם גרויסן פראָסט 
איז דאָס װאַסער תיכף איינגעפראָרן געװאָרן און דער שיכור איז גלייך 
באַדעקט געװאָרן מיט אַ דורכזיכטיקן אייז-פּאַנצער, װוי פון גלאָז געמאַכט. 

אַזױ יעדנפאַלס, האָט מיר דעדקלערט דער מיליציאָנער, װאָס האָט 
געװאַרט אויף דעם אַמבולאַנס-װאָגן פון דער גיכער הילף. 

פּייניקט מיך נאָך עד היום די פּראַגע, ער אַזױנס איז געװען 
יענער פאַרגלעזערטער מת, װאָס האָט אויף דער נאַכט פון 1917 איף 
8 איבערגעשניטן מיין נייעם ,באַרג-אַרוף? אין דעם באָלשעוויס- 
טיש-געװאָדענעם רוסלאַנד? 

געהערט ער אפשר אויך צו יענער שיכורער פאַנטאַסטיק פון דער 
טויזנט און צווייטער נאַכט אין מאָסקװע, וועלכע האָט די גאַנצע וועלט- 
געשיכטע ביז 1918 אָפּגעגאָסן מיט אייז-קאַלטן װאַסער און האָט זי 
אויף אײביקע יאָרן פאַרפּאַנצערט אונטער אַ דורכזיכטיקן גלאָזיצודעק ?.. 


אַ ברכה לבטלה 


איינער אַ כעלעמער ייד האָט איינמאָל אויסגעלייענט אין די ביכ" 
לעך, אַז פּאָפּוגײען לעבן גאַנצע דריי הונדערט יאָר. איז ער נישט 
פויל געווען, אָט דער כעלעמער, זיך איינצוקויפן אַ יונגען פּאָפּוגײ און 
זען, צי ס'איז אמת אָדער נישט ? 

כמעט דאָס נעמלעכע האָט באַלד נאָך דער אָקטאָבער-רעװאָלוציע 
אויך פּאַסירט מיט דער רוסישער -- און, במילא שוין, אויך מיט דער 
יידישער -- אינטעליגענץ, 

װי באַלד ס'שטייט אין די ביכלעך, אַז קאָמוניזם אין איין לאַנד 

קאָן נישט אױיסהאַלטן, בפרט נאָך אין אַזאַ מין אָפּגעשטאַנענעם לאַנד, 
וי רוסלאַנד, ווען אינעװייניק לויערט נאָך די געפאַר פון אַ מאָנאַר- 
כיסטישער רעסטאַװראַציע און פון דרויסן דראָעט נאָך די געפאַר פון אַ 
נייער דייטשער אינװאַזיע --- אין דאָך קלאָר, אַז די באָלשעװיקעס וװעלן 
באַלד פאַלן, האָט מען זיך אַװעקגעזעצט װאַרטן אויף דעם אונטער- 
גאַנג פון דער אָקטאָבער-רעװאָלוציע. ס'איז אױסגעבראָכן אַ ספּאָנ- 
טאָנער סאַבאָטאַזש מצד דער גאַנצער רוסישער אינטעליגענץ, װאָס 
האָט בשום אופן נישט געװאָלט דינען דער באָלשעװיסטישער און לינק- 
עסערישער רעגירונג, 

אויך די יידישע אינטעליגענץ האָט זיך אַוװעקגעזעצט װאַרטן בין 
דער פּאָפּוגאַי װעט שטאַרבן, 

מער נישט, די יידן פון ,אילינקע", וואו מען פלעגט נאָך מאַכן 
,לינקע?" געשעפטן -- פלעגן טענהן, אַז װי באַלד ,פאָניע קװאַס" האָט 
געקענט אָפּליגן אויף איין זייט גאַנצע דריי הונעדרט יאָר אונטער דעם 
יאָך פון די ראָמאַנאָווס --- איז פאַרװאָס זאָל ער נישט קאָנען אָפּליגן נאָך 
דריי הונדערט יאָר אויף דער צווייטער זייט אונטערן יאָך פון די באָל- 
שעוויקעס ? 

האָבן די יידן פון ,אילינקע" אָנגעהױיבן אױסצופאַרקויפן באַ- 
צייטנס זייערע געשעפטן און פאַר די ,דומסקע" טױזנטערס און פאַר 
די ,קערענקעס" צו 40 און צו 20 רובל, װאָס די צייטוייליקע רעגי- 
רונג האָט באַװויזן אָפּצודרוקן אין די מיליאַרדן און װאָס זייער װערט 
האָט נאָך דער אָקטאָבער-רעװאָלוציע אָנגעהױבן פאַלן פון טאָג צו 
טאָג -- האָט מען זיך פאַר דעם דאָזיקן געלט-מיסט איינגעקויפט אויף 
דער שװאַרצער בירזשע , צאַרסקע* אָדער פונטן מיט דאָלאַרן. די אויס- 
לענדישע װאַליוטע פלעגט מען נאָך דענסטמאָל קענען דורך פאַרשי- 
דענע ועגן און אומוועגן איבערשיקן צו די פאַרטרעטער פונם אקרן 
היסוד" אין לאָנדאָן און די דאָזיקע פאַרטרעטער האָבן געדאַרפט איינ- 
קויפן אין ארץ-ישראל נחלות פאַר די יידן פון סאָװעט-רוסלאַנד, וועלכע 
װעלן זיך פון דאָרטן פריער-שפּעטער אַרױסרײסן,. פאַר די ,צאַרסקע" 
אָדער ,ניקאָלאַיעװער", ד"ה פאַר דעם רוסישן פּאַפּיר"געלט פון די 
צאַרישע צייטן פלעגט מען נאָך אין מאָסקװע גופא קענען באַקומען 
אויפן ,שוואַרצן* מאַרק, דער עיקר -- אויף ,סוכאַרעװוקע? אַ פונטעלע 
פּוטער, אַ צענדליק אייער און אַ בינטל האָלץ. 

צוליב דעם גרויסן סאַבאָטאַזש מצד דער אינטעליגענץ -- האָבן 
נאָך די באָלשעװיקעס נישט געקאָנט אויפשטעלן יענעם גרויסן און מעב- 
טיקן מלוכה"אַפּאַראַט, װאָס זאָל קאָנען ליקווידירן די פאַרשיידענע 

מינים שפּעקוליאַציעס און רעגולירן די באַשפּיזונג פון דער אויסגע" 
הונגערטער באַפעלקערונג, 

די באָלשעװיקעס זיינען נאָך געווען צו שטאַרק פאַרנומען מיט דער 
װאַל-קאַמפּאַניע צו דער גרינדונגס-פאַרזאַמלונג, אין וועלכער זי האָבן 
געװאָלט באַקומען די מערהייט פון באָלשעװויקעס און לינקע עסערן 
(סאָציאַליסטן-רעװאָלוציאָנערן), װאָס זיינען נאָך געווען מיטגעלאָפן מיט 
די באָלשעװויקעס. 

אויך אויף דער יידישער גאַס האָט זיך שטאַרק געטומלט מיט דער 
יידישער גרינדונגס-פאַרזאַמלונג אָדער מיט דעם אַזו-גערופענעם יידישן 
נאַציאָנאַליראַט, װאָס זאָל פאַרטרעטן אַלע שיכטן און קרייזן פון דער 
יידישער באַפעלקערונג אין רוסלאַנד. האָבן זיך צעפלאַקערט די פּאַר- 
טיי-פּאָליטישע קאַמפן צוישן די ציוניסטן מיט די בונדיסטן, צװוישן די 
אַסימילירטע מיט די רעליגיעז- אָדער נאַציאָנאַל-געשטימטע יידן, צוישן 
די רעכטע פּועלי-ציון מיט די ,לינקע", װאָס זיינען שוין געווען אַ ביסל 
געכאַפּט אויף באָלשעוויזם, אָבער דעם גרעסטן דערפאָלג האָבן געהאַט 
דענסטמאָל פּראָפּאָרציאָנעל די ניי"געבאַקענע ,פאָלקיסטן?, װאָס זיינען 
געשטאַנען מיטן פּנים צו אַלע נאַציאָנאַל-געשטימטע און סאָציאַליגע- 
שטימטע יידן, די ,פאָלקספּאַרטײ?" איז געװאָרן דענסטמאָל, קאָן מען 
זאָגן, די פּאַרטײ פאַר אַלע אומפּאַרטייאישע. 

אין דער מאָסקװער יידישער קהילה, וואו אַלע װאַל-באַרעכטיקטע 
צום יידישן נאַציאָנאַליראַט האָבן זיך געדאַרפט באַצייטנס רעגיסטרירן 
האָבן זיך אויך אָנגעהויבן מעלדן אַ סך משומדים... מאָסקװע האָט אין 
די צאַרישע צייטן פאַרמאָגט אַ סך משומדים-קאַריעריסטן, װאָס האָבן 
זיך געשמדט צוליב ,פּראַװאָזשיטעלסטװאָ? און צוליב אַנדערע גדויסע 
פּריווילעגיעס -- האָט זיך אָט די משומדים נאָך דער אָקטאָבער?רעװאָ- 
לוציע פאַרגלוסט צו ווערן ווידער יידן... 

זיי זיינען, זעט אויס, געווען זיכער, די משומדים, אַז די באָלשע- 
וויקעס ועלן צו יידן זיין באַזונדערס גוֹט, בפרט נאָך, װען כמעט אַלע 
וויכטיקע קאָמיסאַרן, װי סװערדלאָוו, טראָצקי, קאַמעניעװ, זינאָוויעוו, 
אוריצקי, ד"ר נ, שטיינכערג און נאָך און נאָך זיינען יידן... 

אַפילו מיין אַנטקעגנאיבערדיקע שכנה -- די אַלטע משומדתטע -- 
האָט פּלוצלונג גאָר אָנגעהויבן בענטשן שבת-ליכט פון עפּעס אַ גױישן 
;סידור", כדי די ,יידישע" באָלשעװויקעס זאָלן, חלילה, נישט צונעמען 
ביי איר די ירושה-צירונג, װאָס ליגט פאַרשטעקט אין איינעם אַ באַנק- 
סייף, 

ס'זיינען אויך געווען פאַלן, ווען גוים, אַמתע גוים האָבן נאָך דער 

אָקטאָבער-רעװאָלוציע באַשלאָסן זיך מגייר צו זיין. וועגן איינעם אַזאַ 
פאַל מוז איך דאָ דערציילן, ווייל ער געהערט צו מיין ,, משפּחה-כראָניק". 
ס'איז געווען אַ מעשה מיט איינעם אַ איװאַן פּעטראָװיטש -- אַ זון פון 
איינעם אַ דאָרף-גלח אין טאַמבאָװער גובערניע. דער דאָזיקער איװאַן 
פּעטראָװויטש האָט אינגלווייז געלערנט אין דעם גלחישן סעמינאַר פון 
טאַמבאָוו, וואו ער איז אַרינגעצױגן געװאָרן אין אַ געחיימען קרייזל 
פון די סאָציאַליסטן-רעװאָלוציאָנערן. האָט מען אין דעם דאָזיקן קרייזל 
אַנטדעקט אַ פּראָװאָקאַטאָר, וועלכן מען האָט באַלד ,אַװעקגעלײיגט אויף 
קאַלט". אַ סברא, אַז איװאַן פּעטראָװיטש זאָל זיך האָבן געהאַט באַטײ 
ליקט אין דעם דאָזיקן טעראָר-אַקט, אָבער ער האָט זיך באַצייטנס אָפּי 
געטראָגן קיין אױסלאַנד און ער האָט זיך דערקליבן ביז פּאַריז. אין 
פּאַריז איז דער ,שגץ" אַריינגעפאַלן אין אַ יידישן קרייז, אין וועלכן 
ס'האָט זיך אויך געפונען אַ שוועסטער פון מיין פרוי. האָט זיך איװאַן 
פּעטראָװיטש באַלד פאַרליבט אין מיין צוקונפטיקער שוועגערין, װאָס 
איז געווען אַ שטילע יידישע טאָכטער פון טיף-רעליגיעזע עלטערן. איז 
די ליבע אין פּאַריז אָנגעגאַנגען אַזױ לאַנג ביז עס איז אױסגעבראָכן 
די פּעװוראַל-רעװאָלוציע און באַלד נאָכדעם -- די אָקטאָבער-רעװאָ 
לוֹציע און דאָס פאַרליבטע פּאָרל האָט זיך געמאָלדן צו אונדז אין מאָסקװע. 

איװואַן פּעטראָװיטש האָט מיך געבעטן --- איך זאָל אים העלפן 
װאָס גיכער זיך מגייר צו זיין, ווייל מיין שוועגערין -- האָט ער געמאַכט 
אַ וויץ -- ,וויל נישט לעבן מיט קיין גוי... 


/ דעם אמת געזאָגט, האָב איך זיך נישט געװאָלט מישן אין אֶָט 

דער אויסערגעוויינלעכער ליבע-געשיכטע, אָבער דעם ועג צום ראַבי- 
נער מאזע אין מאָסקװע האָט איװאַן פּעטראָװיטש געפונען אָן מיר 
אויך, נאָכדעם, װי ער האָט זיך געלאָזט מל זיין אין איינער אַ כירור" 
גישער קליניק איז איװאַן פּעטראָװויטש שוין אַרױס פון איר 8 ;יאַקאָװ 
אַבראַמאָװיטש" (אַ גר, הייסט עס). 


-- שלום עליכם, ר' יאַנקל! -- האָט די שװעגערין מיינע באַ" 
געגנט מיט גרויס פרייד איר צוקונפטיקן מאַן, ווען עד איז געווען געקו- 
מען צו אונדז אַ בלאַסער און איבערגעשראָקענעד פון דער ;אָפּעראַציע?-. 


אין אַ פּאָר װאָכן אַרום האָבן מיר שוין , יאַנקלען" געפירט צו דער 
חופּה מיט מיין שוועגערין און באַלד נאָך דער חתונה זיינען ביידע 
אַװעקגעפאָרן צו אים אין דאָרף אַרײן, וואו ס'האָט נאָך געלעבט זיין 
מאַמע -- די גלחטע (זיין טאַטע -- דער גלח איז פאַר גרויס עגמת- 
נפש צוליב זיין אַנטלאָפּענעם זון פריצייטיק געשטאָרבן. 

צוליב זיינע גרויסע רעװאָלוציאָנערע פאַרדינסטן, איז איװאַן פּעט- 
ראָװיטש באַלד געװאָרן דער פאָרזיצער פונם דאָרף-סאָװעט (ער איז 
געווען אַ לינקער געסער"), 

אָבער, וי זאָגט דאָס פאָלקס-ווערטל: אַ װאָלף טאָר מען נישט וייזן 
דעם װאַלד. .. האָט זיך טאַקע אונדזער ,יאַקאָוו אַבראַמאָװיטש? באַלד 
צוריקגעקערט צו זיין וועלפישן איװאַן פּעטראָװיטש, ער האָט געפונען 
אין דאָרף נישט נאָר די אַלטע מאַמע זיינע --- די גלחטע, נאָר אויך נאָך 
--- זיין ערשטע געליבטע, װאָס איז אים טריי געבליבן ביז צו דער 
לעצטער מינוט און . . , אין עטלעכע חדשים אַרום האָט זיך די אומ- 
גליקלעכע שוועגערין מיינע אומגעקערט קיין מאָסקװע איינינקע אַלײן 
אַ צעבראָכענע און איבערגעשראָקענע, וי זי װאָלט זיך געראַטעװעט פון 
אַ באַנדע װאַלד-גזלנים. 


אין איר ערשטן געוויין ביי מיר אין הויז -- האָב איך דערשפּירט 
דעם דרייפאַכן יאָמער פון אַן אלמנה, אַ גרושה און אַן עגונה צוזאַמענ- 
גענומען. 


עס איז אַפילו נישט געווען קיין טרייסט פאַר איר די ידיעה, אַז 
באַלד נאָך דעם עסערישן אויפשטאַנד אין מאָסקװע האָט מען אויך איר 
;יאַנקלען* פאַרשיקט קיין סיביר אָדער גאָר אינגאַנצן ,ליקווידירט". 


אדרבא, באַקומענדיק די ידיעה וועגן דעם אומגעריכטן אומגליק 
מיט איר פאַררעטערישן מאַן --האָט זיך מיין שטילע באַשײדענע שווע- 
געדין ערשט ריכטיק פאַנאַנדערגעװײינט, וי זי װאָלט שוין ווידער אַמאָל 
געװאָרן אַן אלמנה, אַ גדושה און אַן עגונה צוזאַמענגענומען. 


אַזױ אַרום האָט זיך אױסגעלאָזט, אַז איװאַן פּעטראָװיטשעס 
,בדמיך חיי, בדמיך חיי" איז געווען אַ ברכה לבטלה, אויך דער ;הרי את" 
זיינער איז געוען אַ ברכה לבטלה. און דאָס אומקעדן זיך זיינס פון 
פּאַריז צום ,באַפרײיטן פאָטעדלאַנד" -- איז געװען נאָך מער, וי אַ 
ברכה לבטלה, 

אויך דאָס ליכט בענטשן פון מיין אַנטקעגנאיבעדדיקע שבנה -- די 
משומדתטע --- איז אוודאי און אוודאי געווען אַ ברכה לבטלה! 

די באָלשעװיקעס האָבן באַלד נאַציאָנאַליזירט אַלע בענק און קאָנ- 
פיסקירט אַלע אוצרות פון די בענק-סייפן, 

פון דענסטמאָל אָן איז טאַקע אַװעק אין מאָסקװע אַ וועדטל, אַז 
| ;אָדם יסודו מעפר וסופו לעפר", ד"ה, אַז דער מענטש ליגט אין דער 
ערד און דער סייף זיינער ליגט אויך אין דער ערד... 

דער יידישער קאַמיסאַריאַט 


דער קאָמיסאַריאַט פאַר יידישע נאַציאָנאַלע ענינים, אָדער ,דער 
יידישער קאָמיסאַריאַט", װי מען פלעגט אים רופן, איז געבוירן געװאָרן 
אין די שטורעם-טעג פון דער אָקטאָבער-רעװאָלוציע. שוין דעם 20טן 
יאַנואַר 1918 האָט די לענין-רעגירונג פּובליקירט אַ דעקרעט, לױט 
וועלכן דער באָלשעװיק שמעון דימאנשטיין איז באַשטימט געװאָרן פאַר 
דעם יידישן קאָמיסאַר איבער אַלע נאַציאָנאַלע יידישע ענינים. דער 
דאָזיקער ש., דימאנשטיין איז געווען דענטסמאָל דער איינציקער יידי- 
שער באָלשעװיק, װאָס די לענין-רעגירונג האָט אים שוין געהאַט גוט 
געקענט פון די פריערדיקע צייטן. 

ווער זשע, פרעגט זיך, איז געווען אָט דער שמעון דימאנשטיין, 
װאָס די לענין-רעגירונג האָט אים באַלד נאָך דער אָקטאָבער-רעװאָל 
ציע דערהויבן צו אַזאַ הויכן היסטאָרישן פּאָסטן 1 

װעל איך דאָ איבערגעבן אין קורצן ש. דימאַנשטײנס אױטאָ- 
ביאָגראַפיע, וועלכע ער האָט ספּעציעל פאַר מיר אָנגעשריבן, ווען איך 
בין געװאָרן אַ מיטאַרבעטער פון דעם יידישן קאָמיסאַריאַט. ש. דימאַנ- 
שטיין, האָט, זעט אויס, געװאָלט דעמאָלט באַװאָרענען זיך מיט אַ 
ריכטיק-אָנגעשריבענעם נעקראָלאָג אין פאַל, ווען ער זאָל, חלילה, אומ- 
קומען אויף די פראָנטן פון דער צעשטורעמטער אָקטאָבער-רעװאָלוציע. 

די דאָזיקע אױטאָ-ביאָגראַפיע האָט ער אָנגעשריבן מיט רויטן טינט 
אויף שמאָלע פּאַסן פּאַפּיר, אויף וועלכע דער יידישער קאָמיסאַריאַט 
פלעגט אויסשטעלן זיינע אָפיציעלע מאַנדאַטן און באַפעלן. 

שמעון דימאַנשטײן האָט זיין אױטאָביאָגראַפיע לכתחילה געשריבן 
אין דער דריטער פּערזאָן, כדי איך זאָל זי תיכף קאָנען פּובליקירן, וי 
נאָר ס'וועט מיט אים עפּעס-װאָס פּאַסירן... דאָ האָט איר דעם פאַר- 
קירצטן טעקסט זיינעם : 

,שמעון בן מרדכי דימאַנשטײן, געבוירן זי אדר, תרמ"ח (21טן 
מערץ) אין סעבעזש, פּלך וויטעבסק, ביי אָרעמע עלטערן, דער פאָטער 
איז געווען אַ בלעכער. צופעליק האָבן די עלטערן געוואוינט אין איין 
דירה מיטן אָרטיקן רב און דער קליינער שמעון פלעגט שטענדיק ליגן 
אין רבס חדר און אַדײנקוקן אין די ספרים. זיך אָנגעהערט פיל 
מעשיות פון די חסידים און זיי גוט געוואוסט, 

,צו צוועלף יאָר איז ער אַװעק אין די ישיבות ,אויף טעג". לער- 
נענדיק אין דער טעלזער ישיבה איז ער פאַדמישט געװאָרן אין אַ 
;האָפּקע? (אַזאַ מין שטרייק קעגן די רבנים און ראשי-ישיבות) -- האָט 

ער געמוזט דעמאָלט אַריבערגײן אין דער ישיבה פון סלאָבאָדקע (קאָוו" 
נע). געווען אַ מוסרניק, נאָכדעם האָט ער זיך פאַראינטעדעסירט מיט 
קבלה און חסידות און ער איז אַריבערגעגאַנגען אין די אָפּטײילונגען פון 
דער ליובאַוויטשער ישיבה. 

,;אין דער ליובאַוויטשער ישיבה האָט ער פּלוצים דערפילט אַן 
אומצוטרוי צו די ,גוטע יידן? אוֹן, דירעקט -- קעגן זייערע וילדקייטן 
און עם-האַדצות -- האָט ער זיך װידער אַ נעם געטאָן פאַר ענגלה", 
געווען אַ מתמיד, געלערנט טאָג און נאַכט, נישט װינציקער פון פערצן- 
זעכצן שעה, געלעבט פון תלמידים (זיי פלעגן צאָלן אַ קליינעם שכר 
לימוד), דערגאַנגען ביז סמיכה אויף הוראה פון אַ סך רבנים (צווישן 
זיי; אגב, אויך פון דעם באַרימטן ר' חיים עוזר גראָדזענסקי פון ווילנע) 
און איז געווען זייער פרום". 

;אָבער אין די יאָרן 1903--1904, ווען די רעװאָלוציאָנערע ווינטן 
אין צאַרישן רוסלאַנד האָבן אָנגעהויבן אַרײנצובלאָזן אויך אַפילו אין 
די ישיבות און קלויזן, איז ער אויך פאַרכאַפּט געװאָרן פון דעם ערב- 
רעװאָלוציאָנערן אויפברויז און אויך ער האָט געהאַט באַשלאָסן אויסצו- 
בייטן אַלע זיינע סמיכות אויף אַן ;אַטעסטאַט זרעלאָסטי? (גימנאַזיע- 
דיפּלאָם), װאָס איז געװאָדן דעמאָלט דער טרוים פון אַ סך פריער- 
געוועזענע ישיבה-בחורים, 

;גרייטנדיק זיך, מעשה עקסטערן, צו די עקזאַמענס אויף די ערשטע 
פיר קלאַסן גימנאַזיע -- איז שוין דער יונגער דימאַנשטײן אַריינגע- 
צויגן געװאָרן אין די אומלעגאַלע סאָציאַליסטישע קרייזלעך פון ווילנער 
,פעריפעריע" (אַזױ האָט דעמאָלט געהייסן דער אָנפֿירנדיקער אָרגאַן 
פון דער שטאָטישער אָרגאַניזאַציע) און צו דער זעלבער צייט האָט ער 
זיך שוין געהאַט פאַרמאָסטן אויף ,ליטעראַרישע?-אַרבעט, אַזױ, למשל, 
האָט ער איבערגעזעצט אין יידיש און אין העברעאיש דאָס פּראָגראַם 
פון דער רוסלענדישער סאָציאַל-דעמאָקראַטישער פּאַדטײ. ‏ דעם העב- 
דעאישן טעקסט האָט ער פּובליקירט אין דער וילנער העברעאישער 
טאָג-צייטונג ,הזמן" (אינם יאָר 1906). 

;בעת דער אָקטאָבער-רעװאָלוציע פון דעם יאָר 1905 איז שױן 
דימאַנשטײן געווען אַ געניטער רעװאָלוציאָנער און ער האָט שטאַרק 
באַקעמפט סיי די ציוניסטן און סיי די בונדיסטן, 

;דער געוועזענער טוער פון ,בונד? -- ליבער -- האָט אים איין- 
מאָל געהאַט אױיפגעװאָרפן, אַז ער קעמפט קעגן ,בונד" מער, איידער 
קעגן דער זעלבסטהערשונג., ,* 

;אין די יאָרן 1905--1908 איז ש. דימאַנשטײן געװען מערערע 

מאָל אַרעסטירט און באַפּרייט, לעבנדיק אומעטום אויף פאַלשע פּעסער. 
דעם 2טן מערץ 1908 איז ש. דימאַנשטײן אַרעסטירט געװאָרן אין ריגע 
אויף אַ באָלשעװיסטישער פּאַרטיײ-קאָנפערענץ. ער איז געמשפּט גע" 
װאָרן אין דעם באַרימט-געװאָרענעם ,פּראָצעס פון 744 און באַקומען 
5 יאָר קאַטאָרגע. 
| ,די קאַטאָרגע איז געווען אַ שווערע. עס איז אויסגעקומען אָפט 

צו מאַכן הונגער-שטרייקס. נאָך שרעקלעכער איז די קאַטאָרגע געוען 
אין סאַראַטאָוו, וואו מען האָט מוראדיק געשלאָגן, דער גרעסטער טייל 
חברים איז אױיסגעשטאָרבן, אָדער געװאָרן קאַליקעס. 

,אין 1913טן יאָר געענדיקט די קאַטאָרגע און אויף אייביקע יאָרן 
פאַרשיקט געװאָרן קיין סיביר. 

;ערב דער מלחמה איז אים געלונגען צו אַנטלױפן פון סיביר 
צוערשט קיין דייטשלאַנד, נאָכדעם -- קיין פּאַריז, 

,אין פּאַריז גענומען אַרבעטן אין דער באָלשעװיסטישער סעקציע 
און באַלד געװאָרן אויסגעקליבן אַלס מיטגליד פון קאָמיטעט. געענ- 
- דיקט אַ שול פּאַר עלעקטראָ-טעכניקער. מיט גרויס מי באַקומען אַר" 
בעט אין די פראַנצויזישע פאַבריקן. אָנגעהויבן דאָרט פירן פּראָפּאָי 
גאַנדע קעגן דעם קריג, געאַרבעט אויך צווישן די יידישע אַרבעטער אין 
פּאַריז, געגרינדעט אויף דעם מאָנמאַרטר אַ יידישן קלוב, וואו ער 
פלעגט אָפט רעדן, 

,זיך אומגעקערט קיין רוסלאַנד אין מאַי 1917, געאַרבעט די 
ערשטע צייט אין דער פּעטראָגדאַדער באָלשעװיסטישער אָרגאַניזאַציעי 
נאָכדעם --- אויף דעם צפון"פראָנט, וואו ער איז געװאָרן דער רעדאַק- 
טאָר פון דער ,אָקאָפּנאַיאַ פּראַװדאַ". זי איז פאַרמאַכט געװאָרן דורך 
קערענסקין, מען האָט צעראַבירט די רעדאַקציע און געזוכט אים צו 
אַרעסטירן, גלייך אַרױסגעלאָזץ אַן אַנדער צייטונג ;אָקאָפּני נאַבאַט", 
נאָכדעם געװאָרן אַרעסטירט אוּנְטַעד דער באַשולדיקונג, אַז ער האָט 
פאַר דער דאָזיקער פראָנט-צייטונג באַקומען געלט פון דײיטשלאַנד. נאָך 
דער באַפרייאונג געװאָרן פאָרזיצער פון דער באָלשעװיסטישער אַרמײ- 
אָרגאַניזאַציע אויף דעם צפון-פראָנט, 

,יאַנואַר 1918 באַשטימט געװאָרן פאַר אַ קאָמיסאַר איבער די 
יידישע נאַציאָנאַלע ענינים. פרילינג 1919 איז ער באַשטימט געװאָרן 
פאַר אַ פאָלקס-קאָמיסאַר. פאַר אַרבעט אין דער ליטוויש-ווייסרוסישער 
רעגירונג (ווילנע) און פאַר אַ צייטװייליקן פאָרזיצער פון דעם ראַט 
פאַר פאָלקטווירטשאַפט (,סאָװנאַרכאָז"). 

,;בעת ווילנע איז פּלוצים פאַרכאַפּט געװאָרן דורך די פּאָליאַקן -- 

אַנטלאָפּן צופוס פון ווילנע. זיך אומגעקערט קיין מאָסקװע און וידער 
אָנגעהויבן פאַרטרעטן דעם פּאָסטן פון אַ יידישן קאָמיסאַר און געווען 
אויך שטעל-פאַרטרעטער פון פאָלקס-קאָמיסאַר פאַר נאַציאָנאַלע ענינים, 
(דאָס הייסט אַ שטעל-פאַרטרעטער פון סטאַלינען," 

דאָס זיינען אין קורצן די ויכטיקסטע הױפּט-עטאַפּן פון ש. דימאַנ- 
שטיינס באָלשעװיסטישן לעבן, װי ער אַלין האָט זיי געשילדערט אין 
זיין אױטאָביאָגראַפישער נאָטיץ, 

די האָניק-יאָרן פון ש. דימאַנשטײנס אויפשטייג זיינען געװעף 
פאַרשטייט זיך, די יאָרן 1918--1921, ווען ער איז דערהויבן געװאָרן 
פון אַן אָרעמען ישיבה-בחור און צאַרישן קאַטאָרזשניק צו אַ קאָמיסאַר 
איבער דער גאַנצער יידישער באַפעלקערונג פון סאָוועט-רוסלאַנד און 
צו אַ פאָלקס-קאָמיסאַר פון דער ליטוויש-ווייסרוסישער רעגירונג, 

גראָד אין די דאָזיקע יאָרן איז מיר באַשערט געווען צו ווערן ש, 
דימאַנשטײנס אַ מיטלויפער, אָדער נאָכלויפער אין אַלע זיינע וויכטיק- 
סטע אונטערנעמונגען אויף דער יידישער גאַס, 

דאָס איז פאָרגעקומען פרילינג-צייט 1918, ווען די סאָוועט-רעגירונג 
האָט באַשלאָסן זיך אַריבערצופּעקלען מיט האַק און פּאַק פון פּעטראָ- 
גראַד קיין מאָסקװוע. צוזאַמען מיט דער סאָוועט-רעגירונג האָט זיך 
אויך אַריבערגעפּעקלט קיין מאָסקװע דער ידישער קאָמיסאַריאַט מיט 
ש. דימאַנשטײנען בראש. 

דער קולטור-באַגאַזש, װאָס דער יידישער קאָמיסאַריאַט האָט גע- 
האַט עוואַקואירט פון פּעטראָגראַד קיין מאָסקװע, איז געווען זייער אַן 
אָרעמער,. אויך דער ;לעבעדיקער אינװינטאַר" פון דעם יידישן קאָ- 
מיסאַריאַט איז געווען ביז גאָר אַן אָרעמער. ער איז געװען באַשטאַ- 
נען סך הכל פון דריי מענטשן און נעמלעך: ש. דימאַנשטײן -- דער 
הױיפּט-קאָמיסאַר און זיינע צוויי געהילפן, װאָס איינער פון זיי איז געווען 
אַ לינקער ,עסער" -- א, דאָבקאָווסקי און דער צווייטער -- אַן אַנאַר- 
כיסט-עמיגראַנט פון שיקאַגאָ --- ש. אַגורסקי. די ביידע געהילפן די- 
מאַנשטײנס האָבן קודם-כל געחלשט, װאָס מער צו דרוקן זיך על חשבון 
המלוכה. דערפאַר טאַקע איז דער אינהאַלט פון די ערשטע צויי זשור- 
נאָלן, װאָס דער ידישער קאָמיסאַריאַט האָט אָנגעהויבן אַרויסצוגעבן 
אין פּעטראָגראַד --- ,די װאַרהײט? און ,יעוורעיסקאַיאַ טריבונאַ? (אין 
רוסיש) געווען ביז גאָר אַ כאַאָטישער און אַ צופעליקער. 

:אַזױ, למשל, איז גענוג אָנצואוייזן אויף דעם קוריאָז, װאָס אין 
דעם ערשטן נומער פון דעם יידיש-באָלשעװיסטישן זשורנאַל ,יעוורעיס- 
קאַיאַ טריבונאַי איז פּובליקירט געװאָרן אַ גאַנץ גענויער באַריכט פון 

דער רעליגיעזער יידישער קהילה אין פּעטראָגראַד... אין דעם זעלבן 
באַריכט האָט זיך די פּעטראָגראַדער יידישע קהילה באַקלאָגט, װאָס 
די יידישע יוגנט באַקומט נישט קיין ריכטיקע יידיש-נאַציאָנאַלע דער- 
ציאונג, 

מעגלעך, אַז דורך אַזאַ מין פאַרברידערן זיך מיט דער רעליגיע- 
זער יידישער קהילה פון פּעטראָגדאַד איז דער יידישער קאָמיסאַריאַט 
אויסן געווען צו בדעכן דעם סאַבאָטאַזש מצד דער יידישער אינטעלי- 
גענץ, אָבער אויך דאָס האָט נישט געהאָלפן. אין די קרייזן פון דער 
יידישער אינטעליגענץ האָט ש. דימאַנשטײן נישט געהאַט קיין אנדער 
נאָמען, װי ,דער יידישער פּדיסטאַװ" און דעם גאַנצן יידישן קאָמי" 
סאַריאָט האָט מען גערופן נישט אַנדערש, װי ,דער יידישער טיש" 
(,יעוודעיסקי סטאָל?) ביי דער באָלשעװיסטישער רעגירונג, 

דער סאַבאָטאַזש קעגן דעם יידישן קאָמיסאַריאַט איז געװוען דער" 
גאַנגען אַזױ ווייט, אַז אפילו אַ וועלכן נישט-איז איבערזעצער פון רו" 
סיש אויף יידיש און פאַרקערט -- האָט דימאַנשטײן נישט געקענט 
געפינען. האָט ער געמוזט נעמען צויי יידישע עמיגראַנטן פון נאָר- 
וועגיע, װאָס איינער פון זיי האָט נישט געקענט קיין רוסיש און דער 
צווייטער --- קיין יידיש. האָבן די ביידע מלוכהשע ,איבערזעצערס" 
געמוזט אַרבעטן מיט דער הילף פון צוייערליי ווערטער-ביכער -- 
אַ יידיש-רוסישן און אַ רוסיש-יידישן, אַזאַ אויסזען האָבן טאַקע אויך 
געהאָט די צוויי זשורנאַלן פון דעם יידישן קאָמיסאַריאַט. 

דערפאַר אָבער האָט ש. דימאַנשטײן געהאַט גרויס נחת פון מענ- 
דעלעס ,קליאַטשע", װאָס דער יידישער קאָמיסאַריאַט האָט תיכף אי- 
בערגעדרוקט אין גאַנצע דרייסיק טויזנט עקזעמפּלאַרן. ערשטנס האָט 
מען צו מענדעלעס ;קליאַטשע" נישט געדאַרפט האָבן קיינע שום 
זעצערס און איבערזעצערס, ווייל מען האָט געהאָט פאַרטיקע מאַטריצן 
און צווייטנס, איז דאָך די , קליאַטשע? געווען פאַר דימאַנשטײנען איינס 
פון יענע ערשטע בונטאַרישע ביכלעך, װאָס האָבן אים אין דער ישיבה 
גגעעפנט די אויגן". 

ש, דימאַנשטײן איז געווען דעמאָלט זיכער, אַז די בחנמדיקע פאַר- 
שפּרײיטונג פון מענדעלעס ‏ קליאַטשע" צװישן די יידישע אַרבעטער- 
מאָסן װועט געוויס אױפּטאָן פיל מער פאַר דער רעװאָלוציע אויף דער 
יידישער גאַס איידער די האַלב-גראַמאָטנע און צופעליק-צונויפגעשטו- 
קעוועטע זשורנאַלן. 

ערשט אין מאָסקװע האָט דער יידישער קאָמיסאַריאַט אָנגעהויבן 
צו באַקומען אַ שטיקל תקון. מאָסקװע האָט שוין געהאַט פאַרמאָגט 

דעמאָלט אַ גאַנץ באַדייטנדיקן יידישן קיבוץ. דאָס זיינען געווען דאָס 
רוב אָנגעלאָפּענע ,בעזשענצעס? פון פּוילן און פון ליטע, אין מאָסקװע 
איז שוין אויך געווען אַ גאַנץ באַדײטנדיקע יידישע אינטעליגענץ, אַלע 
יידישע פּאַרטײען האָבן געהאַט זייערע פירער אין מאָסקװע. באַזונדערס 
שטאַרק האָבן געטומלט אויף דער יידישער גאָס די ציוניסטן און די 
העברעאיסטן,. די דאָזיקע צוויי באַוועגונגען, װאָס זיינען אַיינע מיט 
די אַנדערע שטאַרק געקניפּט און געבונדן, זיינען בױייט מעצענירט 
געװאָרן דורך די אַלטע, וי אויך דורך די ניי-אויפגעקומענע מלחמה- 
גבירים אין מאָסקװע. ס'איז גענוג צו זאָגן, אַז אין איין פּערסיצעס 
;אָסאָבניאַק* (ווילע) האָבן זיך געהאַט ברייט פאַנאַנדערגעלײגט די העב- 
רעאיסטישע געזעלשאַפּט ,תרבות", די רעדאַקציע פון דעם זשורנאַל 
;שתילים", די חברה ,המשפּט העברי? און אייניקע אַנדערע ציוניסטיש- 
העברעאישע געזעלשאַפטן און אינסטיטוציעס, 

דער גאַנצער צוייטער עטאַזש פון פּערסיצעס פּרעכטיקער וילע 
אויף ,פּרעטשיסטענקע", נומער 16 איז פאַרװאַנדלט געװאָרן, קאָן מען 
זאָגן, אין אַ צווייטער איבנה?, וועלכע האָט זיך לחלוטין נישט געהאַט 
גערעכנט מיט דער באָלשעװיסטישער אַרומרינגלונג, 

האָט אָבער פּאַסירט אַ מאָדנער צופאַל, װאָס אויך דער יידישער 
קאָמיסאַריאַט איז צופעליק אָדער נישט-צופעליק באַזעצט געװאָרן אין 
דער זעלבער פּערסיצעס וילע, נאָר מיט אַ שטאָק נידעריקער פון די 
ציוניסטן-העברעאיסטן, 

א סברה, אַז די פּערסיציעס אַליין האָבן פאָרגעלייגט דעם יידישן 
קאָמיסאַריאַט -- ער זאָל פרייוויליק ,רעקוויזירן" די צווייטע העלפט 
פון זייער ווילע און אַזױ אַרום זיך באַשיצן פון אַ רעקויזיציע מצד 
די נישט-יידישע באָלשעװיקעס, וועלכע װאָלטן זיכער געמאַכט אַ תל 
פון זייער גאַנצן האָב-און-גוטס,., 

דער שלום-בית צװוישן די ביידע עטאַזשן איז געווען אַן אויסער- 
געוויינלעכער, 

אויפן צוייטן עטאַזש האָבן די ציוניסטן-העברעאיסטן געשמאַק 
שטודירט אַלע פּאַראַגראַפן פון דער באַלפור-דעקלאַראַציע, װאָס איז 
געווען דער ערשטער אָנזאָג פון דער גאולה פאַר דעם יידישן פאָלק און 
אויפן ערשטן עטאַזש האָבן די יידישע קאָמוניסטן געלערנט אויף אויס- 
װײיניק בוכאַרינס ;אַלף בית פון קאָמוניזם? און די נייע באָלשעוויסטי- 
שע דעקרעטן, װאָס פלעגן יעדן טאָג אָנזאָגן די ,גאולה" פאַר דער 
גאַנצער וועלט און במילא שוין -- אויך פאַר דעם יידישן פאָלק, 

דער שלום-בית צװישן די צוויי אָפּיציעל-פיינטלעכע עטאַזשן איז 


, 

געווען דערגאַנגען אַזױ וייט, אַז די יידישע קאָמוניסטן האָבן אַפילו 
אָנגעהױבן צו עסן ביי איין טיש מיט די ציוניסטן-העברעאיסטן אין דער 
כשרער קיך, װאָס האָט פונקציאָנירט אין פּערסיצעס ווילע. 

די לצים פון דעם העברעאישן לאַגער פלעגן זיך דעמאָלט וויצלען, 
אַז פערסיצעס וילע שטעלט מיט זיך פאָר יענקל שאַבשאָװיטשעס 
,הייזל". אונטן, וואו ס'געפינט זיך דער יידישער קאָמיסאַריאַט איז 
,כולו טומאה" און אויבן, וואו עס געפינט זיך דער ציוניסטיש-העב" 
רעאיסטישער שטאָב -- איז, פאַרשטייט זיך, ,כולו קדושה". 

אָבער דער אויבערשטער עטאַזש האָט דאָך געלעבט אין איין צי- 
טערניש, אַז דער אונטערשטער עטאַזש װעט אים פריערישפּעטער 
אויפרייסן . .. 

אויב ש. דימאַנשטײן איז פעאיק געוען, נאָך זייענדיק אין דער 
טעלזער ישיבה צו מאַכן אַ ,האָפּקע", ד"ה אַ בונט, קעגן די כלייקודש 
און ראשי-ישיבות -- איז פאַרװאַס זאָל ער נישט זיין פעאיק צו מאַכן 
אין נאָמען פון דער אָקטאָבער-רעװאָלוציע אַ ,האָפּקע?" קעגן די מאָי 
דערנע כלי קודש פון ,תרבות" און ;קרן היסוד" ? 


דער כוח פן שרייבזוכט 


דער באָלשעויזם אויף דער יידישער גאַס האָט זיך אָנגעהױבן 
קאָן מען זאָגן, מיטן כוח פון שרייבזוכט (,גראַפּאָמאַניע", בלע"ז. 

די ערשטע יידישע ,באָלשעװיקעס" װאָס זיינען באַלד צוגעשטאַ- 
נען צום יידישן קאָמיסאַריאַט זיינען געווען דאָס רוב האַלבע און פערטל- 
שרייבער. 

די אָקטאָבער-רעװאָלוציע האָט זיי ענדלעך געגעבן די גוטע מעג- 
לעכקייט זיך נוקם צו זיין אָן די ,בורזשואַזע" און ,קליינבירגערלעכע" - 
רעדאַקטאָרן, װאָס פלעגן זיי שטענדיק פאַרשטעלן דעם װעג צו דער 
,אייביקייט". 

מיטן כוח פון דעם יידישן קאָמיסאַריאַט האָט מען שוין געקענט 
רעקוויזירן יידישע דרוקערייען און זיך אַליין באַשטימען פאַר רעדאַק- 
טאָרן פון די ערשטע יידיש-באָלשעװיסטישע צייטונגען און זשורנאַלן. 

װוער, אַן ערך, האָט פאַר דער אָקטאָבער-רעװאָלוציע געהערט די 
נעמען פון די נייע-אויפגעקומענע רעדאַקטאָרן, דיכטער און פּובליציסטן, 
װאָס האָבן זיך פּלוצים אַ נעם געטאָן פאַר דער ,קולטור-רעװאָלוציע? 
אויף דער יידישער גאָס 1 

זאָל איך דאָ אָנרופן די נעמען פון די ערשטע ידיש-באָלשעוויס- 
טישע שרייבער און דיכטער ? ניין, איך װעל דאָ איצטער זייערע נעמען 
נישט אויסרעכענען. אַ סך פון זיי האָט שוין לאַנג די אָקטאָבער-רע- 
װאָלוציע אַלין אויפגעפרעסן און די איבעריקע, װאָס לעבן נאָך (ביז 
הונדערט מיט צװאָנציק יאָר) ציטערן דאָך אַלײן פאַר זייער אייגענער 
שרייבערישער פאַרגאַנגענהײט --- איז נישט מיין אויפגאַכע צו דער" 
מאָנען זיי די שװוערע ,חטאת נעורים" זייערע, 


װעל איך דאָ דערמאָנען נישט מער, וי די צוויי ערשטע יידישע 
באָלשעװיקעס, װאָס האָבן אַ סך בעסער געקאָנט האַלטן אַ ביקס אין 
דער האַנט איידער -- אַ פּען. 


דאָס זיינען געװען יוליוס שימעליעוויטש און זלמן כייקין. די 
ביידע זיינען געבוירן געװאָרן אין װייסרוסלאַנד אין איין און דעם זעלבן 
יאָר (1888) און די ביידע זיינען אין איין און דעם זעלבן יאָר אומגע- / 
קומען אין ווילנע. יוליוס שימעליעװויטש האָט דעם 2טן יאַנואַר 1919, 
ווען די פּוילישע לעגיאָנערן האָבן געהאַט פאַרכאַפּט ווילנע, זיך אַלין 
אַרײינגעשאָסן אַ קויל אין קאָפּ. מיט אים אינאיינעם זיינען דענסטמאָל 
באַגאַנגען זעלבסטמאָרד נאָך זעקס אַנדערע מיטגלידער פון דעם 
ווילנער סאָוועט (צװישן זיי -- פינף קריסט). זיי האָבן בשום 
אופן נישט געװאָלט לעבעדיקערהייט אַרײנפאַלן אין די הענט פון די 
צעיושעטע פּוױלישע לעגיאָנערן, אָבער אויף מאָרגן נאָך דעם, וי די 
זיבן באַלאַגערטע באָלשעװיקעס זיינען באַגאַנגען זעלבסטמאָרד -- האָט 
די רויטע אַרמײ וידער אַמאָל באַפרײט ווילנע פון די פּאָליאַקן און 
מען האָט די זיבן אומגעקומענע מיטגלידער פון דעם וילנער סאָװועט 
מקבר געווען מיט גרויסע פייערלעכקייטן אויף דעם זעלבן אָנגעזעענסט, 
פּלאַץ פון ווילנע, וואו אין די צאַרישע צייטן איז געווען געשטאַנען דער 
דענקמאָל פאַר יעקאַטערינע דער גרויסער. 


אין דריי און אַ האַלב חדשים אַרום האָבן די פּאָליאַקן ווידער אַמאָל 
פאַרכאַפּט פּלוצים ווילנע און דענסטמאָל איז אין די גאַסן-שלאַכטן 
צװישן דער אָפּטרעטנדיקער רױיטער אַרמײ מיט די אָנגרייפנדיקע פּאָ- 
ליאַקן אומגעקומען מיט אַ ביקס אין דער האַנט אויך זלמן כייקין. דאָס 
האָט פּאַסירט דעם 19טן אַפּריל, 1919, ווען די פּאָליאַקן האָבן אויסגע- 
מאָרדעװועט צענדליקער אומשולדיקע יידן און קינדער, צװישן זיי -- 
אויך דעם אומפאַרגעסלעכן איסאַק ווייטער (דיעוויניזשעסקי). אין יענעם 
בלוטיקן טאָג האָבן די צעיושעטע פּוילישע לעגיאָנערן אויך שוין גע- 
האַט געשטעלט ,צום װענטל? ש. ניגערן און דעם העברעאיש-יידישן 

דיכטער לייב יאַפע, וועלכע זיינען נאָר על-פּי"נס ניצול געװאָרן פון די 
מערדערס הענט. 

יוליוס שימעליעוויטש -- אַ געועזענער בונדיסט, אַ זון פון אַ 
שמש אין דעם גרענעץ-שטעטל סעבעזש און דימאַנשטײנס אַ לאַנדסמאַן 
-- האָט נאָך באַװיזן צו אָרגאַניזירן און צו רעדאַקטירן די ערשטע 
יידישע קאָמוניסטישע צייטונג אין וילנע -- ,דער קאָמוניסט". זלמן 
כייקין -- אַ זון פון באַלעבאַטישע עלטערן, אַ געוועזענער עסעסאָװעץ, האָט 
נאָך באַװיזן צו אָרגאַנײזרן און צו רעדאַקטירן די ערשטע יידישע ציי- 
טונג אין מינסק -- ,דער שטערן. 

די ביידע געטרייע און מסירתינפשדיקע יידישע באָלשעװויקעס, 
װאָס איך האָב צום ערשטן מאָל דערזען אין דעם ידישן קאָמיסאַ- 
ריאַט --- האָבן געמאַכט אויף מיר אַ שטאַרקן איינדרוק. עס האָט גע- 
שמעקט פון זיי מיט פראָנט און מיט אַ צוויי טױיזנט-יאָריקער יידישער 
עקשנות צו געווינען די שלאַכט, צו געווינען די אָקטאָבער-רעװאָלוציע. 
איך מוז זיך מודה זיין, אַז זייער רעװאָלוציאָנערער אימפּעט און זייער 
פאַנאַטישער גלויבן אין דער ,װועלט-רעװאָלוציע" האָבן אויך מיך דענסט- 
מאָל אָנגעשטעקט מיטן גרויסן גלויבן און בטחון אין דער ענדגילטיקער 
באַפרייאונג פון מענטש און וועלט. 

דער יידישער קאָמיסאַריאַט האָט געהאַט בדעה אַריסצוגעבן אַ 
גאַנץ דיקן זאַמלבוך צום אָנדענק פון די צויי גאָר ערשטע יידישע 
קרבנות, װאָס זיינען געפאַלן אויף די פראָנטן פון דער אָקטאָבער-רע- 
װאָלוציע, אָבער די דאָזיקע נאָך עד-היום נישט פאַרענדיקטע אָקטאָבער- 
רעװאָלוציע האָט, וי מיר ווייסן שוין, אַ גאַנץ קורצן זכרון פאַר אירע 
העלדישן זין... 

אמת, וועגן יוליוס שימעליעוויטשן האָט דער ינג-פאַרשטאָרבע- 
נער יידיש-סאָוועטישער שרייבער מ. דאַניעל (ד. מיעראָוויטש) אָנגע- 
שריבן אַ גאַנץ געלונגענע דראַמע ,יליוס", וועלכע דער ידישער 
מלוכה-טעאַטער אין מאָסקװע האָט אויפגעפירט, אָבער שפּעטער אַ ביסל, 
ווען ס'האָט זיך אָנגעהױבן דער אױסראָטונגס-קאַמף פון דער אַלטער 
באָלשעװיסטישער גװאַרדיע --- האָט מען די דראַמע ,יוליוס" אויסגע- 
מעקט פון דעם ידיש-סאָװעטישן טעאַטער-רעפּערטואַר. 

ווער ווייס, װאָס פון יוליוס שימעליעוויטשן װאָלט געװאָרן, ווען 
ער װאָלט געבליבן לעבן?... 

איינס אָבער איז דאָך באַשערט געווען דעם זון פון דעם סעכעזשער 
שמש און נעמלעך: ער איז געקומען צו קבר ישראל! 

די פּאָליאַקן, װי נאָר זיי האָבן װידער אַמאָל געהאַט פאַרנומען 

ווילנע -- האָבן זיי קודם-כל אַרױסגעשלײדערט פון דעם ערן-קבר 
שימעליעוויטשן מיט זיינע זעקס חברים און די ווילנער יידישע קהילה 
האָט זיי געמוזט מקבר זיין אויף דעם יידישן בית-עולם, כאָטש צװישן 
די זיבן טויטע באָלשעװיקעס זיינען אויך געווען פינף ;גוים?... 


װיבאַלד באָלשעװיקעס --- מעגן זי אַפּילו זיין טױטע -- געהערן 
שוין במילא צו דעם ,זשידאָווסקין קאַהאַל", אַזױ איז געװען די לאָגיק 
פון די פּוילישע לעגיאָנערן ... 


די אַנדערע עטלעכע מיטאַרבעטער פונם יידישן קאָמיסאַריאַט זיי- 
נען געווען דאָס רוב יונגעלייט, אָנגעלאָפּענע פון די פאַרשיידענע עמי- 
גראַציעס אין ענגלאַנד און אַמעריקע. יונגעלייט, װאָס האָבן, זעט 
אויס, געליטן נישט נאָר פון שרייבזוכט אַלײן, נאָר אויך נאָך -- פון 
שווינדזוכט און געלזובט, 

פאַר די פראָנטן פון דער אָקטאָבער-רעװאָלוציע -- האָבן זי 
פיזיש נישט געטױגט -- האָבן זיי זיך צוגעקלעפּט צו די ,פראָנטן" 
פון דער אַזױ-גערופענער ,קולטור-רעװאָלוציע" אויף דער ידישער 
גאַס. איינער פון זיי האָט שטילערהייט געשריבן לידער, אַ צוייטער 
האָט זיך געהאַלטן פאַר אַ גוטן מחבר פון לערביכער פאַר די יידישע 
שולן, אָבער קיינער פון זיי האָט נישט באַהערשט ריכטיק די יידישע 
שפּראַך און קיינער פון זיי האָט זיך נישט געקענט באַרימען מיט וועלכע 
נישט-איז ליטעראַרישע אויפטואונגען פון פריער, 

אַפילו דער קאָמיסאַר אַלײן -- ש. דימאַנשטײן -- האָט נאָך צו 
יענער צייט נישט געהאַט באַהערשט ריכטיק די יידישע שפּראַך. ער 
איז געווען בקי אין די שװאַרצע פּינטעלעך פון די פאַרשיידענע מינים 
קבלה- און מוסר-ספרים, ער האָט באַהערשט נישט שלעכט די העברע- 
אישע שפּראַך,. ער פלעגט אויך שרייבן גאַנץ פליסיק רוסיש, אָבער 
די מאָדערנע יידישע שפּראַך איז אים געווען פרעמד. זיין אויסלע- 
געכץ איז נאָך געווען אַ פאַרצייטיקע און זיין סטיל -- איז געווען 
מליצה-סטיל, אַן אַנטליענער פון העברעאיש. 

דעריבער טאַקע האָט זיך ש. דימאַנשטײן אַזױ שטאַרק דערפרייט 
מיט מיין גרייטקייט צו װערן אַ מיטאַרבעטער פון דעם יידישן קאָמי 
סאַריאַט, 

ש. דימאַנשטײן האָט גאַנץ גוט געוואוסט, אַז איך בין נאָך דער 
אָפיציעלער סעקרעטאַר פון דער גיידישער פאָלקס-פּאַרטײ?, װאָס האָט 
נאָך דענסטמאָל לעגאַל עקסיסטירט, ער האָט אויך גאַנץ גוט געוואוסט, 
אַז איך יאָג זיך נישט נאָך אַ גוט-באַצאָלטער שטעלע אין דעם יידישן 


28 דניאל טשאַרני 


קאָמיסאַריאַט. ס'זיינען נאָך דענסטמאָל בכלל נישט געװען קיין גוט- 
באַצאָלטע שטעלעס. מען פלעגט קריגן דעם ,געהאַלט? אין דער פאָרם 
פון אַ ,פּאַיאָק", װאָס פלעגט באַשטײן, דער עיקר, פון הירזש מיט אַ סך 
שװאַרצע , גרײפּעלעך", װאָס די הונגעריקע מייז פלעגן אין אים אי- 
בערלאָזן.... און פון טאַראַנעס, אָדער ,װאָבלע", װאָס מען פלעגט זי 
קיינמאָל נישט קאָנען פאַנאַנדערקאָכן מיך האָט געצויגן צום יידישן 
קאָמיסאַריאַט די גרויסע מעגלעכקייט צו קאָנען אַרױסגעבן אויפן חשבון 
פון דער מלוכה גוטע יידישע לערנביכער און גוטע יידישע זשורנאַלן, 
װאָס זאָל זיין מער אָדער וייניקער ריין פון דעם גראַפאָטאַנישן ווילד- 
גראָז, 


קיין ,יעווסעקציע? איז נאָך דענסטמאָל נישט געװוען, וייל אױיף 
דער יידישער גאַס איז נאָך כמעט װי נישט געווען דער מין יידישער 
קאָמוניסט, זיינע פריער-געוועזענע צוויי אָפיציעלע אַרוסהעלפערס מיט 
וועלכע דימאַנשטײן איז געווען געקומען פון פּעטראָגראַד קיין מאָסקװע 
האָט ער פאַרלאָרן. דעם האַלב-צעדרייטן ;לינקן עסעראָװעץ" דאָב- 
קאָווסקין האָט ער באַזײטיקט פון דעם יידישן קאָמיסאַריאַט באַלד נאָך 
דעם לינק-עסערישן אויפשטאַנד אין מאָסקװע. ש, אַגורסקין, וועלכער 
האָט זיך נאָך אַלץ געיחסנט מיט זיין אַנאַרכיסטישער פאַרגאַנגענהײט 
אין אַמעריקע האָט ער באַשטימט פאַר דעם יידישן קאָמיסאַר פון 
וויטעבסק. 


איז ער פאַרבליבן, דימאַנשטײן, מיט איינעם אַ פריער-געוועזענעם 
לערער און בונדיסט שמחה טאָמסינסקי, װאָס איז גרייט געווען צו וערן 
אַ קאָמוניסט און איבערנעמען אויף זיך דורכצופירן אויף דער יידישער 
גאַס די אַזױ-גערופענע קולטור-רעװאָלוציע. האָט דימאַנשטײן תיכף 
באַשטימט טאָמסינסקין פאַר דעם פאַרװאַלטער מיט דער יידישער קול- 
טור-אָפּטײלונג ביים יידישן קאָמיסאַריאַט און מיך -- דעם ,פאָלליסט" 
--- פּאַר דעם ,טעכנישן רעדאַקטאָר" פון אַלע יידישע אױסגאַבעס. 

דער מאָסקװער קאָמיטעט פון דער ,יידישער. פאָלקס-פּאַרטײ", וואו 
איך בין נאָך געווען אָפיציעלער סעקרעטאַר האָט מיר אָפיציעל דער" 
לויבט אָנצונעמען די דאָזיקע שטעלע, וי עס זעט אויס האָבן די מאָסק- 
ווער ,פאָלקיסטן? געװאָלט האָבן אין דעם יידישן קאָמיסאַריאַט אַן 
אייגענעם מענטשן... 

דימאַנשטײן איז נאָך געווען דענסטמאָל, ווירקלעך, ,גוט צו יידן"... 
פאָרט אַ געוועזענער ישיבה-בחור און ,מוסר'ניק", װאָס איז דורך לע- 
נינען אַליין דערהויבן געװאָרן צו אַזאַ גרויסן היסטאָרישן פּאָסטן. 

מיין ערשטע אַרבעט פאַר דעם יידישן קאָמיסאַריאַט איז געווען די 
איבערזעצונג פון בוכאַרינס ,אלף-בית פון קאָמוניזם". וי עס זעט 
אויס, האָט דימאַנשטײן געװאָלט כ'זאָל דורך בוכאַרינס זייער פּאָפּולערן 
בוך זיך אָנשטעקן װאָס גיכער מיטן באָלשעװיסטישן גיסט. ,דער 
אלף-בית פון קאָמוניזם" איז, ווירקלעך, געווען דענסטמאָל די ביבל פאַר 
יעטווידן באָלשעװיסטישן ;אַגיטפּראָפּניק" (אַגיטאַטאָר-פּראָפּאָגאַנדיסט), 
לויט בוכאַרינס ,אלף-בית? איז אויסגעקומען, אַז נאָר די באָלשעװיקעס 
זיינען בכוח צו שאַפן דעם אמתן גױ-עדן איף דער װעלט. ,פרייהייט 
פון װאָרט", , פרייהייט פון געוויסן", ,פרייהייט פון פאַרזאַמלונגען" און, 
דער עיקר -- ,ברויט מיט פּוטער" און ,אייביקן פרידן" קאָן מען נאָר 
באַקומען דורך דער קלאַסנלאָזער קאָמוניסטישער אָרדענונג, 

אויף מיין אַריסטאָקראַטישן געסל אָבער -- אױף ,קליין-דמיט- 
ראָווקע" האָבן די ,שכנים" מיינע --- די אַנאַרכיסטן געהאַט אַ גאַנץ 
אַנדער מיינונג וועגן די באָלשעװיקעס. זיי, די אַנאַרכיסטן, האָבן באַלד 
נאָך דער אָקטאָבער-רעװאָלוציע רעקוויזירט צוויי פּרעכטיקע וילעס 
פון מיין געסל און זיי האָבן דאָרטן עפנטלעך אָנגעפירט זייער העץ- 
קאַמפּאַניע קעגן דעם באָלשעוויזם. זיי פלעגן פאַרטיילן בלעטלעך צו 
אַלע פאַרבייגייער מיט פּסוקים פון באַקונינען און קראָפּאָטקינען, וועלכע 
פלעגן דערווייזן, אַז יעטווידע מלוכה-מאַכט -- מעג זי אפילו זיין אַ 
באָלשעװיסטישע --- מוז אונטערדריקן דעם יחיד און פאַרואַנדלען אים 
אין אַ פּאַראַבאָק פון דער הערשנדיקער מאַכט, 

איך האָב געוואוסט, אַז אין איינער פון די רחבותדיקע ווילעס 
אויף מיין געסל האָבן איינגעאָרדנט זייער , גענעראַלישטאַב* די אַנאַר- 
כיסטישע צוויי ברידער (אָדער שװעסטער-קינדעד) װאָלף און אבא 
גאָרדין פון סמאָרגאָן, װאָס האָבן זיך קונה שם געווען אויף דער יידי- 
שער גאַס מיט זייערע טשיקאַװע פילאָלאָגישע און פילאָסאָפישע אייג- 
פאַלן. די הויפּט:צרה מיט די אַנאַרכיסטן איז באַשטאַנען אין דעם, 
װאָס זיי האָבן פאַרמאָגט פאַרשײידענע גדופּן און גרופּירונגען, וועלכע 
פלעגן זיך רייסן צװישן זיך גופא. אויסער דעם האָט די מאָסקװער 
אונטערװועלט זיך צוגעשמירט צו די אַנאַרכיסטן, וייל דער לאָזונג 
,גראב נאַגראַבלענאָיע? (רויב דאָס אָנגערויבטע) איז זדי אונטערװועלט 
מענטשן שטאַרק געפעלן געװאָרן. מען האָט דערציילט, אַז די אַנאַר- 
כיסטן דרוקן כמעט פראַנק און פריי די פערציק- און צװאַנציק-רובלדיקע 
עקערענקעס" און מען פלעגט דעם דאָזיקן ,געלט? קאָנען קויפן אויפן 

אַרשין,.. די ערשטע חדשים האָבן די באָלשעװיקעס געלאָזט די אַנאַר- 
כיסטן פריי אַרבעטן, זיי האָבן דאָך געהאָלפן אָנצואװאַרפן אַ שרעק 
אויף דער פרידלעכער באַפעלקערונג און חרוב מאַכן אַלע פריער-גע- 
וועזענע באַגריפן וועגן פּריװאַט-אײגנטום און אַנדערע ,בורזשאַזע 
פאָראורטיילן?. אויך אַפילו אין בוכאַרינס ,אלף-בית פון קאָמוניזם" 
זיינען געווען אַ סך סימפּאַטישע כאַראַקטעריסטיקעס וועגן די טעאָרע- 
טיקער פון דעם עטישן אַנאַרכיזם --- קראָפּאָטקין און באַקונין. זשע- 
ליעזניקאָוו, װאָס האָט אין נאָמען פון דער באָלשעװיסטישער רעגירונג 
פאַנאַנדערגעטריבן די ,גרינדונגס-פאַרזאַמלונג?" איז אויך געוען אַן 
אַנאַרכיסט. 

אָבער אָט האָבן מיר אין איינעם אַ פּרעכטיקן פרילינג-פאַרטאָג 
דערהערט פּלוצלונג אויף אונדזער הױף אַ שרעקלעכע קאַנאָנאַדע פון 
האַרמאַטן און קוילן-װאַרפערס. אַלע שיבן פון אונדזער הז האָבן 
געפּלאַצט פון דעם לופט-דרוק אַלײן. האָבן מיר צוערשט געהאַט גע- 
גלויבט, אַז די קאָנטר-רעװאָלוציע גייט אין אַפּריל ליקווידירן דעם 
;אָקטאָבער?, .. ווען ס'איז װידעד געװאָרן דרויסן שטיל און רואיק 
-- האָבן מיר זיך אַרױסגעשאָטן אויפן הויף אַ קוק טאָן, װאָס אַזױנס 
איז פאָרגעקומען ? לאָזט זיך אויס, אַז די באָלשעװויקעס האָבן אויף 
אַזאַ מין אופן , ליקווידירט" די אַנאַרכיסטן. די װענט פון די צויי 
פּרעכטיקע הייזער, װאָס זיי האָבן געהאַט פאַרכאַפּט זיינען געווען דורכ- 
געשאָסן אויף דורך און דורך. וי עס זעט אויס האָבּן די אַנאַדכיסטן 
געשטעלט אַ באַװאָפנטן װידערשטאַנד, ווייל סזיינען געװען קרבנות 
פון ביידע צדדים. 

פון דענסטמאָל אָן זיינען די אַנאַרכיסטן פאַרשװאַונדן געװאָרן פונם 
עפנטלעכן לעבן אין מאָסקװע. | 

אין עטלעכע חדשים אַרום האָבן די באָלשעװיקעס אויך ליקווידירט 
מיט האַרמאַטן און קוילן-װאַרפעדס די ,לינקע עסערן", װאָס זיינען 
געווען געזעסן אין דער באָלשעװיסטישער רעגירונג גופא. די ,לינקע 
עסערן? זיינען פּונקט, װי די אַנאַרכיסטן געווען נאָכגעלאָפּן די באָלשע- 
וויקעס ביים דורכפירן די אָקטאָבער-רעװאָלוציע, אָבער אין יולי 1918 
האָבן די לינקע סאָציאַליסטן-רעװאָלוציאָנערן פּרובירט פאַרכאַפּן די 
גאַנצע מאַכט און די באָלשעװיקעס א אויך זיי ליקווידירט מיט 
פייער און פלאַם, 

אַזױ אַרום זיינען די בא טס געװאָרן די איינציקע באַלע- 
באַטים פון לאַנד און מען האָט אָנגעהויבן ליקווידירן ביסלעכוייז אַלע 
/פריער-געוועזענע פרייהייטן פון װאָרט, פון פּרעסע, פון פאַרזאַמלונגען 

און אַזױ ווייטער און ווייטער. מען האָט אפילו ווידער אַמאָל איינגע" 
פירט טױטשטראָף פאַר קרימינעלע פאַרברעכנס און פאַר קאָנטר-רעװאָ- 
לוציאָנערע אַריוסטרעטונגען. דאָס האָט שוין לחלוטין נישט געשטימט 
מיט בוכאַרינס ,אלף-בית פון קאָמוניזם", וועלכן איך האָב נאָך געהאַלטן 
אין איבערזעצן. 

מער נישט, אויף דער יידישער גאַס האָבן נאָך פריי עקסיסטירט 
די קהילות און די פאַרשיידענע יידיש-נאַציאָנאַלע פּאַרטײען. 

דער יידישער קאָמיסאַר דימאַנשטײן האָט זיך נישט געאיילט דורכ" 
צופירן די אָקטאָבער-רעװאָלוציע אויך אויף דער יידישער גאַס. 

א סברה, אַז לענין אַלײן זאָל האָבן אים געהאַט געזאָגט (אָדער 
אָנגעזאָגט), אַז ער זאָל אויף דער יידישער גאַס נישט איילן זיך צו מאַכן 
די רעװאָלוציע, ווייל די יידן אין רוסלאַנד זיינען דאָך געווען אַ געיאָגט 
און געפּלאָגט פאָלק און מען דאַרף זיי באַהאַנדלען גאַנץ אַנדערש... 

אין דער אמתן אָבער האָט דימאַנשטײן נאָך נישט געװהאָט דענסט- 
מאָל מיט וועמען דורכצופירן די רעװאָלוציע אויף דער יידישער גאַס. 
מען האָט דאָך פריער געמוזט שאַפן אַ גאַנץ גרויסן שטאַב פון גוט- 
דערפאַרענע יידישע קאָמוניסטן, װאָס זאָלן קאָנען איבערנעמען די 
פירונג און אָנפירונג מיט דעם גאַנץ-קאָמפּליצירטן יידישן לעבן אין 
רוסלאַנד,. גראָד דענסטמאָל, נאָכן בריסקער שלום, האָט זיך געגעבן 
אַ הייב אויף אַ כװאַליע פון יידישע צוריקװאַנדערער, אָדער רעפּאַט- 
ריאַנטן, װאָס האָבן זיך אָנגעהױבן רייסן צוריק צו זייערע אַלטע היימען, 
וועלכע זיינען נאָך געווען אָקופּירט דורך די דייטשן. מיט אַ יאָר דריי 
צוריק האָבן די זעלבע יידישע מענטשן געהייסן ,בעזשענצעס?, וייל 
די צאַרישע מאַכט האָט זיי פאַרטריבן פון זייערע אַלט-געזעסענע און 
איינגעזעסענע ערטער. איצטער, נאָך דער אָקטאָבער-רעװאָלוציע האָבן 
שוין די זעלביקע מענטשן באַקומען דעם נאָמען ,רעפּאַטריאַנטן" (צו" 
ריק-װאַנדערער), ווייל לויטן בריסקער שלום-אָפּמאַך מיט די דייטשן 
האָבן זיי באַקומען דאָס רעכט זיך אומצוקערן אין די אַלטע היימען 
זייערע. דער יידישער קאָמיסאַריאַט איז דענסטמאָל נישט געווען בכוח 
צו באַהערשן און צו באַװעלטיקן די מחנות יידישע צוריקװאַנדערער. 
מען האָט מערערע פון זיי געדאַרפט געבן עסן און נאַכטלעגערס, װאָס 
אין מאָסקװע איז עס נישט געווען אַזױ לייכט צו באַקומען, פלעגן דער 
קאָמיסאַריאַט אַליין ראַטן די דאָזיקע היימלאָזע יידן צו ווענדן זיך אין 
דער יידישער קהילה, ואָס פלעגט נאָך זיין בכוח צו געבן די נױט- 
באַדערפטיקע סיי אַ כשרן מיטאָג און סיי אַ נאַכטלעגער. די איינציקע 
זאַך, װאָס די יידישע קאָמוניסטן האָבן דענסטמאָל יאָ געקאַנט געבן די 

צוריקװאַנדערער --- איז געווען אַ ביסל פּראָפּאָגאַנדע פאַר דער סאָ- 
וועטן-מאַכט. אייניקע אינגערע צוריקװאַנדערער פלעגן טאַקע צואָגן 
די יידישע קאָמוניסטן צו דערציילן אין זייערע אַלטע חיימען וועגן די 
אַלע גרויסע אויפטואונגען און פאַרמעסטונגען פון דער ראַטױמאַכט 
און אַזױ אַרום צוגרייטן דאָרטן דעם באָדן פאַר דער ,װעלט-רעװאָלו- 
ציע". 

נאָך איין ווכיטקע זאַך האָט דער יידישער קאָמיסאַריאַט באַװיזן 
אויפצוטאָן אין דעם זומער פון דעם יאָר 1918. ער האָט /נעמלעך; 
אָרגאַניזירט אַ גאַנצע גרופּע אָנגעלאָפענע יידישע עמיגראַנטן פון 
לאָנדאָן, װאָס זיינען געווען דאָס רוב אַנאַרכיסטן און וועלכע האָבן זיך 
אַרומגעדרײט איבער מאָסקװע אָן אַ שטאָך אַרבעט -- האָט מען זי 
אָרגאַניזירּט אין אַ לאַנדװירטשאַפטלעכער קאָמונע הינטער מאָסקװע, 
מען האָט זיי געגעבן אַ שטיק ערד צום פאַרזייען מיט קאַרטאָפל, קרויט 
און שאר ירקות, 


דער יידישער קאָמיסאַדיאַט האָט זיך געהאַלטן זייער גרויס מיט 
אָט דעם דאָזיקן אויפטו, ש. דימאַנשטײן אַליין איז אַ פּאָר מאָל געווען 
אַרױסגעפאָרן צו די יידישע ,ערד-אַרבעטער" אָנקוקן, וי ס'גייען אויף 
און ס'וואַקסן הינטער מאָסקווע די יידישע קאַרטאָפל און די יידישע. 
קרויט. עס איז שוין אפילו געווען באשלאָסן געװאָרן, אַז דעם גאַנצן 
,אודאָזשאַי* (גערעטעניש) פון דעם יידישן פעלד װעט מען פאַרטיילן 
גלייך אויף גלייך צװוישן די מיטאַרבעטער פון דעם יידישן קאָמיסאַ- 
ריאַט. האָט שוין יעדערער פון אונדז אָנגעהױיבן גרייטן זעק פאַר די 
שווערע פּודן קאַרטאָפל און קרויט און מיר האָבן באַצײיטנס אָנגעהױיבן 
איבערצובויען דעם גאַנץ-גרױסן גאַראַזש פון פּערסיצעס וילע אין אַ 
שפּײיכלער פאַר דער עדשטער גערעטעניש פון דעם יידישן קאָמיסאַריאַט, 


די העבדעער און די ציוניסטן, װאָס זייער שטאַב-קװאַרטיר איז 
נאָך אַלץ געווען אין דער זעלבער פּערסיצעס ווילע, האָבן מקנא געווען 
די מיטאַרבעטער פון דעם יידישן קאָמיסאַריאַט, װאָס זיי ועלן זיין פאַר- 
זאָרגט מיט קאַרטאָפּל און קרויט אויף דעם גאַנצן װוינטער. 

צו יענער צייט האָט זיך דער מאַנגל אין עסױזאַכן אָנגעהױבן 
שפּירן נאָך פיל שטאַרקער, װי מלחמה-צייט, 

באַזונדערס שטאַרק האָט אָנגעהויבן אויסצופעלן זאַלץ, די רוסי- 
שע בירגער, דערזעענדיק צום ערשטן מאָל די ניע אױפשריפטן 
,ר. ס. פ. ס. ר,? (ראָסײסקאַיאַ סאָציאַליסטיטשעסקאַיאַ פּעדעראַטיונאַיאַ 

סאָװועטסקאַיאַ רעפּובליקאַ") אויף אַלע סאָוועטישע פּלאַגן, אינסטיטו- 
ציעס און װאַגאָנעס --- פלעגן אויסטייטשן די דאָזיקע פינף געהיימניס- 
פולע אותיות אויף אַזאַ מין אופן: ,רוסקאָ סאָלי פונט סטאָ רובלעי", 
ד"ה, אַז אַ פונט זאַלץ קאָסט שוין אין רוסלאַנד הונדערט רובל. וי 
זשע, פרעגט זיך, קאָן מען שטעלן קרויט אָן זאַלץ און װי קאָן מען 
עסן קאַרטאָפל אָן זאַלץ ? 


האָב איך שוין געהאַט אָפּגערעדט דענסטמאָל מיט מיין פריינט און 
לאַנדסמאַן, ד"ר שמואל אייזענשטאַט, וועלכער האָט דענסטמאָל געאַרבעט 
מיט אַ שטאָק העכער פון מיר אין דעם /,המשפּט העברי", אַז אויב אים 
זאָל געלינגען צו באַקומען אין די ציוניסטישיהעברעאישע קרייזן אַ פּאָר 
פונט זאַלץ -- װעל איך אים דערפאַר אָפּלאָזן פון מיין קאָמוניסטישן 
,פּאַיאָק" עטלעכע פּוד קאַרטאָפּל און קרויט אויף ווינטער. 


אָבער, ליידער, האָט זיך פון דעם דאָזיקן זאַלץד און קאַרטאָפל- 
אָפּמאַך גאָרנישט אױסגעלאָזט. גראָד צו יענער צייט, װען מען האָט 
שוין געמוזט אַראָפּכאַפּן פון פעלד אונדזער גרויסע גערעטעניש -- האָט 
דער קריגס-קאָמיסאַריאַט געװאָרפן אַן אויג אויף דער פּרעכטיקער ווילע 
פּערסיצעס און מען האָט אויך אפילו דעם יידישן קאָמיסאַריאַט אַרוס- 
געזעצט פון דאָרטן, װי מיר װאָלטן געווען, חלילה, שטיף-קינדער פון 
דער רעװאָלוציע . +. 


אמת, דער קריגס-קאָמיסאַריאַט האָט פאַר דעם יידישן קאָמיסאַריאַט 
אויסגעזוכט אַן אַנדערע דירה אויף , מיאָרטװי פּערעולאָק" (אױף דעם 
,טויטן געסל") און אויף אָט דעם דאָזיקן, ווירקלעך, טויטן געסל זיינען 
טאַקע געשטאָרבן אַלע אונדזערע האָפּענונגען אויף די יידישע קרױט 
און קאַרטאָפּל, דער גאַנצער ,אוראַזשאַי" (גערעטעניש) איז צעפראָרן 
געװאָרן, נאָך איידער מען האָט באַװיזן אים ,אַראָפּצוכאַפּן" פון פעלד. 


אַזױ אַרום האָבן די מיטאַרבעטער פון דעם אויבערשטן שטאָק -- 
די ציוניסטן און די העברעאיסטן אומזיסט מקנא געווען די מיטאַרבע- 
טער פון דעם אונטעדשטן שטאָק -- די איידישע קאָמיסאַריאַטשיקעס?, 
װאָס האָבן געזאָלט פאַרזאָרגט ווערן אויף אַ גאַנצן ווינטער מיט בחנמ- 
דיקע קרויט און קאַרטאָפל, 


אויך דאָ האָט עפּעס נישט אינגאַנצן געשטימט מיט בװכאַרינס 
,אלף-בית פון קאָמוניזם?,. לויט בוכאַרינען װערן דאָך אַלע נאַציאָנאַ 
ליטעטן גלײיכבאַרעכטיקט און אַפּילו דער קריגס-קאָמיסאַריאַט האָט 
נישט געטאָרט אַרױסװאַרפן די יידישע קאָמוניסטן אין אַ ,טויטן געסל"... 

איך װער רעדאַקטאָר פון , אַמֹת" 


דעם 7טן יולי 1918 האָט אָנגעהױבן צו דערשיינען אין מאָסקװע 
די ערשטע טעגלעכע יידיש-קאָמוניסטישע צייטונג ,דער אמת". דער 
דאָזיקער ;אמת" האָט פאַרביטן די קאָמוניסטיש-עסערישע ,װאַרהײט" 
װאָס איז געווען פריער דערשיינען נישט רעגלמעסיק אין פּעטראָגראַד 
און אין מאָסקװע. 

| = דימאנשטיינס , אמת?" איז נאָך געווען דערשינען אין דער אַלטער 

אָרטאָגראַפיע. 

דער פאָרמאַט פון ,אמת" איז געווען אַ גאַנץ קליינער, ער פלעגט 
דערשיינען זעקס מאָל אין דער װאָך, אַ חוץ זונטיק. די זעצער פון דער 
,אמת"-דרוקעריי האָבן נאָך נישט געװאָלט מחלל שבת זיין... 

דער פאַראַנטװאָרטלעכער רעדאַקטאָר לגבי דעם צעקאַ פון דער 
קאָמוניסטישער פּאַרטײ איז געווען, פאַרשטײט זיך, דער יידישער קאָ- 
מיסאַר ש. דימאַנשטײן, קיין אַנדערע יידישע קאָמוניסטן, וועמען די 
פּאַרטײ זאָל קאָנען אָנפאַרטרױען איר יידישן אָרגאַן איז נאָך דעמאָלט 
נישט געווען. 

פאַר דעם ,טעכנישן? רעדאַקטאָר פון ,אמת" האָט דימאַנשטײן 
איינגעלאַדן דעם שרייבער פון די דאָזיקע שורות, נישט געקוקט אויף 
דעם, װאָס איך בין נאָך אַלץ געווען דער פאַקטישער סעקרעטאַר פון 
דער ,יידישער פאָלקס-פּאַרטי?, פּאַר דעם סעקרעטאַר פון דער רע" 
דאַקציע האָט דימאַנשטײן באַשטימט איינעם אַ געװעזענעם בונדיסט 
פון באָברױסק און פאַר אַן איבערזעצער פון רוסיש איף יידיש איז 
געווען אַן אומפּאַרטייאישער סטודענט פון ווילנע, : 

אַזױ אַרום איז די פּאַקטישע רעדאַקציע פון דער ערשטער ידי" 
שער קאָמוניסטישער צייטונג געווען באַשטאַנען פון דריי מיטאַרבעטער, 
װאָס קיינער פון זיי האָט נישט געהערט צו דער קאָמוניסטישער פּאַרטײ. 

אמת, די לייט-אַרטיקלען, די פעליעטאָנען, וי אויך די פלאַם- 
פייערדיקע אַטאַקעס קעגן די יידישע אַנטי-באָלשעװיסטן --- באַזונדערס 
קעגן די פאַרשיידענע מינים ציוניסטן --- פלעגט טאָגיטעגלעך ליפערן 
ש. דימאַנשטײן אַליין. צוליב דעם טאַקע האָט ער זיך אויסגעקליבן 
מערערע פּסעװדאָנימען, װי נפתלי גאָרפינקעל, ,דן", ,אַ רויטער" און 
אַנדערע. זאָל מען מיינען, אַז דער ,אמת" האָט שוין אַ סך מיטאַר" 
בעטער... די איבעריקע מאַטעריאַלן, די טעלעגראַמעס, דעקרעטן, קאָ- 
דעספּאָנדענצן און דאָס גלייכן פלעגן מיר שין איבערזעצן פון די 
נעכטיקע ,פּראַװדאַ* און , איזוועסטיאַ? 

דער טיראַזש פון דעם ,אמת" איז געווען די ערשטע צייט אַ גאַנץ 
גרויסער : מען פלעגט דרוקן גאַנצע 5 טויזנט עקזעמפּלאַרן, אָבער די 
צאָל לייענער איז געווען לעכערלעך-קליין. וען איך האָב אײינמאָל אַ 
פרעג געטאָן דעם חבר דימאַנשטײן, צוליב װאָס, אַן ערך, דרוקט מען 
דאָס אַזאַ גרויסע צאָל עקזעמפּלאַרן? -- האָט ער מיר געענטפערט, אַז 
דער , אמת? וערט, דער עיקר, אַרױסגעגעבן פּאַר די יידישע אַרבע- 
טער-מאַסן פון די אָקופּירטע געביטן אין װײיסרולאַנד, ליטע, פּױלן און 
אוקראַינע, 

כדי אָכער צו הייבן אַ ביסל דעם טיראַזש פון ,אמת" אין סאָוועט- 
רוסלאַנד גופא, האָט מען אַרױסגעלאָזט ספּעציעלע פּראָפּאָגאַנדע-פּלאַ- 
קאַטן, װאָס זיינען צעקלעפּט געװאָרן איבער גאַנץ מאָסקװע. די שקצים 
װאָס האָבן, פאַרשטײיט זיך, נישט געקענט לייענען קיין יידיש, האָבן װי 
בכיוון צעקלעפּט די ,אמת"-פּלאַקאַטן מיטן קאָפּ אַראָפּ און מיט די פיס 
אַרױף. באַזונדערס קאָמיש האָט פאַר אַ יידישן אויג אויסגעזען דער 
;ת" פון דעם ,אמת", װאָס האָט געדריגעט מיט די פיסלעך אַרױף, וי 
אַ שװאַרצער זשוק, װאָס ליגט אויפן רוקן און קאָן נישט בשום אופן 
שטעלן זיך צוריק אויף די פיסלעך. אַזזױי אַרום האָבן די יידישע אַנטי- 
באָלשעװיקעס באַקומען נייעם שטאָף אָפּצוחוזקן פון דעם ;אמת" 
האָבן די העברעאיסטן געלאָזט אַ ווערטל, אַז ,אמת" אין ,לו רגלים" 
(אָנשטאָט ,שקר אין לו רגלים"), אַנדערע פלעגן זיך וויצלען, אַז די אי- 
בערגעדרייטע ,אמת"-פּלאַקאַטן קאָנען לייענען נאָר די קוימענקערערס 
פון די דעכער, אַפילו די מיטאַרבעטער פון דער רעדאַקציע גופא האָבן 
נישט אַרױסגעװיזן דעם נוטיקן דרך ארץ פאַר דער ערשטער יידישער 
קאָמוניסטישער צייטונג. זיי האָבן דאָך גאַנץ גוט געוואוסט, אַז דער 
יידישער ;אמת?" פון היינט איז, אייגנטלעך, די רוסישע ,פּראַװדאַ" פון 
נעכטן, 

מער נישט, איין דימאַנשטײן פלעגט שטאַרק הנאה האָבן פון זיין 
;אמת", ווען ער פלעגט לײענען זיינע אייגענע אַרטיקלען שוין גע" 
דרוקטערחייט, 

זיינע אַרטיקלען פלעג איך מון קירצן איף אַ גאַנצער העלפט 
און אָפּטמאָל --- נאָך מער, אָבער דימאַנשטײנען פלעגט זיך דוכטן אַז 
דאָס האָט ער אַליין שוין אויסגעלערנט זיך שרייבן קורץ און זאַכלעך. 

-- זעט איד, חבר טשאַרני, װי איך שרייב שוין קורץ! -- האָט 
זיך דימאַנשטײן פאָר מיר איינמאָל אַ באַרים געטאָן. 

--- איר שרייבט קורץ, חבר דימאַנשטײן, ווייל איך מעק לאַנג -- 
האָב איך אים געזאָגט דעם אמת... 

דימאַנשטײנען איז דער דאָניקער ענטפער, זעט אויס געפעלן גע- 
װאָרן, ווייל ער האָט מיר באַלד פאָרגעלייגט צו װערן אַ מיטגליד פון 
דער קאָמוניסטישער פּאַרטײ. ווען איך װער אַ פּאַרטייימיטגליד -- 
האָט מיר דימאַנשטײן געזאָגט -- װאָלט ער מיך געמאַכט פאַר אַ יידישן 
קאָמיסאַר אין מינסק, צי אין ווילנע, ווען זיי װעלן באַפּרײט ווערן פון 
דער דייטשער אָקופּאַציע... 

אין נאָוועמבער 1918 זיינען טאַקע װײיסרוסלאַנד און ליטע באַפּרײט 
געװאָרן פון דער דייטשער אָקופּאַציע, ווייל ס'איזן אסגעבראָכן אין 
דייטשלאַנד אַ רעװאָלוציע, די סאָוועט-רעגירונג האָט געמוזט צונויפ- 
שטעלן, װאָס גיכער אַ ליטוויש-ווייסרוסישע באָלשעװיסטישע רעגירונג 
און מען האָט אויך דימאַנשטײנען באַשטימט פאַר אַ מיטגליד פון דער 
ליטוויש-ווייסרוסישער רעגירונג, װאָס האָט געהייסן ,ליטבעל" (ליטע 
און בעלאַרוסיע). 

דימאַנשטײן האָט געמוזט אַװעקגײן קיין ווילנע, אָבער ער האָט 
איבערגעלאָזט אין דעם יידישן קאָמיסאַריאַט אַ פאַרטרעטער זיינעם -- 
דאָס איז געווען דער ניייצוגעקומענער קאָמוניסט מאַנדעלסבערג,. מאַנ- 
דעלסבערגס גדולה האָט זיך גענומען דערפון, װאָס ער איז געווען איי- 
נער פון די ערשטע יידישע קאָמוניסטן, װאָס האָט אויף זיין אייגענער 
אחריות פאַנאַנדערגעטריבן די יידישע קהילה פון אָריאָל. ‏ ער איז 
געווען, הייסט עס, אַ שטאַרקע האַנט, אָבער. קיין שרייבער איז ער נישט 
געווען, האָבן מיר אויסגעפעלט די צויי-דריי אַרטיקלען יעדן טאָג, 
װאָס דימאַנשטײן פלעגט ליפערן פאַרן ;אמת". מען האָט דאָך געמוזט 
יעדן טאָג געבן אַ וועלכן נישט-איז אַרטיקל אויף אַ יידישער טעמע! 

האָב איך אויף דער אייגענער ריזיקע באַשלאָסן צו מאַכן דעם 
,אמת" אַ ביסל אינטערעסאַנטער און לעבעדיקער. האָב איך צוגע- 
צויגן פאַר מיטאַרבעטער מיינע אַלטע גוטע פריינט, דעם הומאָריסט 
ז. װענדראָוו און דעם עקאָנאָמיסט חיים דוב הורוויץ, װאָס איז באַקאַנט 
געווען נאָך פון די ,פריינד"-יאָרן אונטער דעם פּסעװדאָנים ;אַ סוחר". 
די ביידע האָבן מיר אָנגעהויבן צו ליפערן גאַנץ אינטערעסאַנטע אַר" 
טיקלען און דער ,אמת" װאָלט געקענט װערן אונטער מיין רעדאַקציע 
אַ גאַנץ פיינער פאָלקיסטישער אָרגאַן,. איך האָב שוין אַפילו געהאַט 
אָנגעהױיבן פירן אונטערהאַנדלונגען מיט בעל מחשבותן, ע"ה, ער זאָל 
מיר פון פּעטראָגראַד אָנהייבן שיקן ליטעראַריש-קריטישע אַרטיקלען. 
דאָך אָבער האָב איך זיך. אָנגעהױבן שרעקן, צי קען נישט אַמאָל דימאַנ- 
שטיין ליידן פון דעם, װאָס ער האָט איבערגעלאָזט דעם יידישן אָרגאַן 
פון דעם צעקאַ פון דער קאָמוניסטישער פּאַרטײ אין רשות פון דעם 

,טעכנישן רעדאַקטאָר", וועלכער איז צו דער זעלבער צייט אויך נאָך 
דער אָפיציעלער סעקרעטאַר פון דער ידישער פאָלקס-פּאַרטײ. האָב 
איך אָנגעהויבן צושטיין צו דעם פאַרטרעטער זיינעם --- צום חבר מאַנ- 
דעלסבערג -- ער זאָל טעלעגראַפיש אינפאָרמירן ש. דימאַנשטײנען אין 
ווילנע, אַז דער ,אמת" הייבט טאַקע אָן צו גיין מיטן קאָפּ אַראָפּ און מיט 
די פיס אַרױף. 

דעמאָלט ערשט איז אונדז געלונגען אויסצופּועלן ביי דימאַנ- 
שטיינען, אַז דער ,אמת" זאָל געשלאָסן װערן. 

דעם 13טן פעװראַל 1919 האָב איך אַרױסגעגעבן אין מאָסקװע 
דעם לעצטן נומער (114) , אמת", פון דעם דאָזיקן ערשטן ,אמת" איז 
פאַרבליבן נישט מער, וי איין-איינציקער קאָמפּלעקט ביי ש, אַגורסקין, 
וועלכער איז געװאָרן שפּעטער דער דירעקטאָר פונם יידישן ויסג- 
שאַפטלעכן מלוכה-אינסטיטוט אין מינסק, 

ס'װאָלטן, אפשר, געווען פאַרבליבן אַ סך מער קאָמפּלעקטן, וען 
דער ווינטער פון 1918--1919 װאָלט נישט געוען אַזאַ קאַלטער. מען 
האָט מיטן ,אמת" פּראָסט-פּשוט געהייצט די בלעכענע אױיוועלעך. אַלע 
זעצער און מיטאַרבעטער פון ,אמת" פלעגן מיטנעמען יעדן טאָג צו 
0 עקזעמפּלאַרן אַהיים און אויפקאָכן אויף דימאַנשטײנס לײטאַרטיק- 
לען און פּעליעטאָנען אַ ביסל הירזשענע קאַשע אָדער אַ טשייניק טיי. 

שבת פלעגט מען מיטנעמען פאַר די אויוועלעך צוֹ 200 עקזעמפּלאַרן, 
ווייל זונטיק פלעגט דער , אמת" נישט דערשיינען. 


באַרג-אַרױף, באַרג-אַראָפ 


דער יאָר 1918 איז געווען אַ יאָר פון מוראדיקע אויפטרייסלונגען 
נישט נאָר אין דער אויפגעברויזטער װעלט בכלל און אין דעם באָלשע- 
װיסטיש-געװאָרענעם רוסלאַנד -- בפרט, נאָר אויך אַפילו אין מיין 
אייגענעם פּריװואַט-לעבן. 

אין דעם יאָר 1918 אין דער אַמאָל-געװעזענער ,פּליאַגע" און 
;געטשקע? דערהויבן געװאָרן דורך די כװאַליעס פון דער אָקטאָבער- 
רעװאָלוציע צו אַ רעדאַקטאָר פון דער ערשטער ידיש-קאָמוניסטישער 
צייטונג אין רוסלאַנד,. אין דעם יאָר 1918 איז דער פּראָפּעסיאָנעלער 
,מוזיניקל? פון דער טשאַרני-משפּחה אַליין און פאַר זיך געװאָרן אין 
מאָסקװע אַ ייד -- אַ באַלעבאָס. געהאַט אַ שטילע געמיטלעכע פרױי 


און אַ בורזשואַזדמעבלירטע דירה. מיין דירה אין סאַמע צענטער פון 

מאָסקװע האָט זיך פאַרװאַנדלט אין אַ ,סאַלאָן" פאַר אַלע איינזאַמע יידי- 
שע דיכטער און קינסטלער פון מאָסקװע. די דיכטער משה בראָדערזאָן 
און ז. סעגאָלאָװיטש, װי אויך -- די אייביקע ערב-דיכטער גרשון 
ברוידאָ און מנשה האַלפּערין זיינען געװאָרן מיינע שטענדיקע הז" 
פריינט, די יידישע קינסטלער-מאָדערניסטן, װי טשייקאַ, ליסיצקי 
און כענטאָװואַ פלעגן מיט אונדז אינאיינעם אױיסאַרבעטן גראַנדיעזע פּלע- 
נער פאַר געמיינזאַמע ליטעראַריש-קינסטלערישע אונטערנעמונגען און 
אױסגאַבעס אויך די סקולפּטאָרן איטקינד און סטראַזש פלעגן אָפט 
קומען צו מיר נאָך עצות און פאַרבינדונגען, אין יענעם יאָר האָבן מיר 
געהאַט אַרױסגעגעבן אַ לידער"ביכל ,זאַלבעפערט" אין וועלכן ס'האָבן 
זיך באַטײליקט משה בראָדערזאָן, גרשון ברוידאָ, מנשה האַלפּערין און 
איך,. צום ערשטן מאָל, זינט איך בין געװאָרן אַ דיכטער, האָב איך 
געהאַט צונויפגענומען אין איין ציקל גאַנצע 16 לייכטע און לייכטזי- 
ניקע לידער מיינע, װאָס זיינען געווען צעזייט און צעשפּרײט אין די 
פאַרשיידענע זשורנאַלן פון אַמעריקע און איראָפּע. אין יענעם יאָר 
האָבן מיר אויך געגרינדעט אין מאָסקװע אַ פאַרלאַג ,חבר" אונטער דער 
אָנפירונג פון דעם זייער ספּריטנעם איבערזעצער, קאָמפּיליאַטאָר, דיכ- 
טער-הומאָריסט און גראַפּיקער-אילוסטראַטאָר הערץ אַצקין. מיר האָבן 
באַװיזן מיט דער אייגענער איניציאַטיוו אַרוסצוגעבן אַ גאַנצע סעריע 
אָריגינעלע און איבערגעזעצטע װערק פאַר דערװאַקסענע און קינדער. 
אין יענעם יאָר איז אויך דערשינען די אַנטאָלאָגיע ,פרעמדס" -- אַ 
זאַמלונג פון איבערגעזעצטע לידער פון דער אײראָפּעאישער דיכטונג, 
מיר האָבן אויך געהאַט איינגעאָרדנט אַ גרויסע קונסט-אויסשטעלונג פון 
אַלע יידישע קינסטלער, װאָס האָבן זיך דענסטמאָל געפונען אין מאָסקװע 
און אַזױ אַרום האָבן מיר אַװעקגעלײגט אין מאָסקװע די ערשטע גרונט- 
שטיינער פאַר דעם ליטעראַריש-קינסטלערישן קריז, וועלכער האָט 
שפּעטער אָנגעהויבן שפּילן אַ גאָר וויכטיקע ראָלע אין דעם יידיש-קאָ- 
מוניזירטן קולטור-לעבן פון מאָסקװע. 

איך האָב אָבער געשפּירט, אַז מיין גדולה װעט לאַנג נישט אָנ- 
האַלטן,. מיין האַרץ שפּירט שטענדיק אין פאָרויס, וי אַ באַראָמעטער 
דעם אָנקום פון יעדן נייעם שטורעם -- האָט אויך שין פאָרויסגע- 
שפּירט דעם אָנקום פון נייע גרויסע נסיונות און איבערלעבונגען. 

באַזונדערס שטאַרק האָט מיך געשראָקן דער מאָמענט, ווען איך 
האָב געדאַרפט ווערן אויך נאָך אַ טאַטע צו אַ קינד. נישט האָבנדיק 
איבער זיך קיינמאָל די השגחה און די השפּעה פון אַ טאַטן -- האָט 
ביי מיר לחלוטין געפעלט דער טאַטע-געפיל און דער טאַטע-אינסטינקט, 


אַ יאָרצענדליק אַזאַ 209 


איך האָב זיך זייער גוט געקענט פאָרשטעלן, אַז מיין פרוי קען מיר 
האָבן אַ ברודערל, מיט וועמען איך על זיך קענען שפּילן, אָבער בשום 
אופן נישט קיין זון, פאַר וועלכן איך װעל מוזן טראָגן אַלע טאַטישע 
אחריות און פאַרפליכטונגען, 


כ'האָב געוואוסט, אַז מיט אַ יאָר צען צוריק בין איך סאָניען שולדיק 
געבליבן אַ קינד. זי איז געשטאָרבן מיט אַ נישט-דערליבטער ליבע 
צו מיר, כ'בין אַפילו נישט געווען אויף איר קבר בעטן ביי איר מחילה, 
האָט זיך סאָניעס פריצייטיקער טויט אָנגעהאָנגען אויף מיינע פּלייצעס 
און כ'האָב שטאַרק געציטערט פאַר דעם גורל פון מיין פרוי, װאָס דאַרף 
ווערן אַ מאַמע, 

דער אינעװייניקסטער אומרו מיינער איז ליידער-ליידער געווען אַ 
באַרעכטיקטער,. דעם 7טן נאָוועמבער 1918, פּונקט צום יאָרטאָג פון 
דער אָקטאָבער-רעװאָלוציע, איז צװאַמענגעבראָכן מיין גדולה און 
תקיפות. איז דען פאַראַן אַ וועלכער נישט-איז צוזאַמענהאַנג צוישן 
אָט די צוויי דאַטעס ? געוויס נישט! -- װעלן מיר ענטפערן די ראַציאָ- 
נאַליסטן,. ס'איז נישט מער, וי אַ צופאַל, װאָס פּונקט צום יאָרטאָג פון 
דער אָקטאָבער-רעװאָלוציע, וועלכע האָט מיך דערהויבן, בין איך געװאָרן 
אַן אלמן. סאָניע איז דאָך געשטאָרבן, בענקענדיק נאָך אַ קינד, רחל 


איז געשטאָרבן, באַקומענדיק פון מיר אַ קינד, דאָך אָבער וייס איך 
שוין פון מיין אייגענער דערפאַרונג, אַז אויך אַפילו אין אָט די אַלע 
צופאַלן ליגט אַ געוויסע מיסטישע סיסטעם. 

מען קאָן, פאַרשטײט זיך, קיין שום צופאַל נישט פאָרויסזען, אָבער 
ווען מען זאָל אַלע שוין-פאָרגעקומענע צופאַלן אין אַ מענטשנס לעבן 
אָנשנירלען אויף איין שנור -- װעט מען דענסטמאָל ערשט קענען באַ- 
שײנפּערלעך דערזען דעם גרויסן מיסטישן צוזאַמענהאַנג, װאָס קייטלט 
איין צופאַל מיט דעם צווייטן, 

איך בין דאָ אָבער נישט אויסן צו פאַרנעמען זיך מיט וועלכע 
נישט-איז קאָסמישע פּראָבלעמען. איך ויל דאָ נאָר פאַרפיקסירן דעם 
פאַקט, אַז אויב דער 7טער נאָוועמבער 1917 האָט מיך דערהויבן צו אַ 
פּראָפּעסיאָנעלן קולטור- און כלל-טוער -- האָט מיך דער 7טער נאָ- 
וועמבער 1918 פאַרװאַנדלט אין אַ הײימלאָזן אַלמן און אבל נאָך פרוי 
און קינד, 

פון דענסטמאָל אָן האָב איך מיין לייכטע און לייכטזיניקע פּען 
פאַרקערעוועט אין אַן אַנדער ריכטונג. אָנשטאָט די היינישע ליבע- 
לידער האָב איך אָנגעהויבן שרייבן לידער ועגן טויט און אומקום, 

אָט איז דאָס ערשטע ליד מיינס, װאָס איך האָב אָנגעשריבן אויפן 
קבר פון מיין פרוי : 


,עס האָט דער ערשטער שניי באַװײסט דיין פרישן קבר ' 
און ס'איז דיין בערגל זאַמד שוין מער נישט געל. 

דער גאַנצענער בית-עלמין איז יענוועלטיק-העל 

און ס'ווייסע לעבן איז דעם שװאַרצן טויט דאָ גובר, 
נאָר איך אַליין בין, װוי אַ שװאַרצער פלעק דאָ, 

אַ ראָב אַ שװאַרצער אויף דעם זילבער-ווייסן שניי, 
נאָר ס'ווערט מיר, האַרציקסטע, יענוועלטיק-גוט אַזױ, 
ווען איך דיין געלן זאַמדיבערגל אויפסניי אַנטדעק דאָ. 
ווען איך דערזע אויפסניי דיין צו-יונג פרישן קבר, 
וואו ס'רוט דיין דורכזיכטיק און ליכטיק לייב, 

וואו ס'ליגט מיין מאַמע, שוועסטער, ווייב 

און יעטווידער פון מיר געקושטער אבר," 


איך האָב טאַקע נישט געדאַרפט, לאָזט זיך אויס, ,מקדש" זיין 
מיין ערשטן שרייבטיש אין מאָסקװע מיט אַ נעקראָלאָג נאָך מענדעלע 
מוכר ספרים... אויך שרייבטישן פירן זייערע חשבונות... 


בלעכענע אויװועלעך 


דער פאָרפרילינג פונם יאָר 1919 איז געווען אין מאָסקװע זייער 
אַ קאַלטער. ס'איז געווען אַן איבער-יאָר. די צענטראַליהייצונג האָט 
שוין אויפגעהערט צו פונקציאָנירן, איז אַװעק דעמאָלט אַ מאָדע צו 
שטעלן בלעכענע אויוועלעך. דאָס אױיוועלע גופא איז געווען די גרויס 
נישט מער פון אַ פײיערטאָפּ, ‏ דער עיקר אָבער זיינען געווען די טרויבף 
װאָס פלעגן זיך ציען פון אױיוועלע דורך אַלע אױפגעפּראַלטע טירן 
פון דער וואוינונג און אַרױסגײן דורך ערגעץ אַ פענצטער-לאָך אין 
דרויסן,. די טרויבן פלעגן זיך האַלטן אויף דראָטן, װאָס מען פלעגט 
באַפּעסטיקן צום באַלקן. אַזאַ מין אימפּראָװיזירטע אױװעלע פלעגט 
פאַרמאָגן אַ סך מעלות אָבער אויך אַ סך חסרונות. די מעלות זיינען 
באַשטאַנען אין דעם ;װאָס זי פלעגט נישט פאָדערן קיין סך ברען-מאַ- 
טעריאַל,. אַן אויסגעלייענטע צייטונג, אַן אַלט-מאָדישער זשורנאַל, אַ 
צעפליקטער פּושקין אָדער טאָלסטאָי, אַן אויסגעדרייטע פיסל פון אַ צע- 

ליבע-בריוו, אַ צעקראָכענע ראָגזשע און אַלע אַנדערע מינים פּסולת 
פון אַן אַמאָל-געװעזענער באַלעבאַטישקײט -- דאָס אַלץ פלעגט דאָס 
קליין פּיסקעלע פון דעם בלעכענעם אויוועלע שלינגען מיט גרויס הגאה 
און עס פאַרװאַנדלען אין צעהיצטן רויך. דער רויך פלעגט זיך ציען 
דורך אַלע טרויבן און אַזױ אַרום שאַפן די אילוזיע פון אַ ,צענטראַל 
הייצונג? איבערן קאָפּ, 

נאָך אַ מעלה האָבן געהאַט די טרויבן פון די דאָזיקע אימפּראָװי- 
זירטע אויוועלעך. זיי פלעגן איינשטעלן אַ שטיקל שלום-בית צווישן די 
פאַרשיידענע מינים קװאַרטיראַנטן, װאָס פלעגן זיך געפינען אין איין 
און דער זעלביקער דירה. ס'איז שוין נישט געווען אין מאָסקװע קיין 
איין פריער-געוועזענע בורזשואַזע אָדער באַלעבאַטישע דירה, װאָס זאָל 
זיין אינגאַנצן באַזעצט פון איין גאַנצער משפּחה,. געווענלעך האָט דער 
הויז-קאָמיטעט, װאָס פלעגט אויספירן מלוכה-פונקציעס שוין געהאַט 
רעקוויזירט אין יעטווידער דירה צו איינעם אָדער צו צוויי צימערן פאַר 
די אַזױ-גערופענע ,פאַראַנטװאָרטלעכע" סאָוועטישע טוער, צי פאַר 
קאָמוניסטן, אַזױי אַרום האָבן די באָלשעװויקעס געהאַט אַרײנגעפירט 
דעם קלאַסן-קאַמף אין די הייזער אַרין, און יעטװוידער אָפּגעשלאָסענער 
צימער איז געװאָרן אַ וועלט פאַר זיך, ' 

זיינען אָבער אָנגעקומען די גרויסע פרעסט פונם װינטער 1919, 
ווען מען האָט געמוזט פאַנאַנדעדעפענען אַלע צימער-טירן פון דער 
דירה, כדי צו קענען דורכפירן דורך זיי די לאַנגע-לאַנגע טרויבן פון די 
אויוועלעך, װאָס האָבן געמוזט פאַרבייטן די צענטראַל-הײצונג. זיינען 
פּלוצים פאַרשוואונדן געװאָרן די קלאַסן-מחיצות צוישן ,באַלעבאָס" 
און ,קװאַרטיראַנט", צװישן דער אַלטער און דער נייער װועלט, וי אויך 
אַפּילו -- די מחיצות צװוישן די צוויי געשלעכטער. עס האָט שוין נישט 
געקענט מער זיין קיין רייד פון אַ וועלכן נישט איז אינטימען לעבן 
אין יעטווידן צימער באַזונדעד. ביי די אױפגעפּראַלטע טירן האָט מען 
שוין געמוזט זען און הערן די מינדסטע באַוועגונג, װאָס קומט פאָר אין 
דעם צווייטנס צימער. 

דעמאָלט ערשט האָבן די הויך-געבילדעטע און בורזשואַז"געכאָ- 
ליעטע טעכטער פון די פריער-געוועזענע מאָסקװער באַלעבאַטים דערזען, 
אַז די קװאַרטיראַנטן זייערע --- די פאַראַנטװאָרטלעכע סאָוועטישע טוער 
און די קאָמוניסטן --- זיינען גאָרנישט אַזעלכע ווילדע ברואים, וי מען 
האָט זיך פריער געהאַט פאָדגעשטעלט, 

אדרבא, זי זיינען פול מיט לעבן און מיט אימפּעט. זיי בויען אַ 


פאָרענער באַנק, אַ קליאָפּקע פון צעפאַלענער פאַס, אַ בינטל אַלטע 

נייעם לעבן, זיי זיינען שטענדיק פריילעך און יום-טובדיק געשטימט. 
אַ חוץ דעם, ברענגען זיי כמעט יעדן טאָג פון זייערע שטעלעס אַ וועלכן 
נישט -איז ,פּאַיאָקײ, הירזש, בוימל, צוקער און אַפילו -- זייף מיט 
פּאַפּיראָסן. פלעגן די מאָסקװער ,באַרישניעס" זיך אָנהייבן ציען צו 
די קװאַרטיראַנטן, װאָס נעכטן ערשט איז מען געווען צווישן זיך פאַר- 
ביטערטע שונאים. 

אויך די קװאַרטיראַנטן פון די רעקוויזירטע צימערן האָבן ביי די 
אױיפגעפּראַלטע טירן געהאַט דערזען, אַז זייערע כלומרשטע באַלעבאַטים 
זיינען סוף-כל-סוף אומגליקלעכע און פאַרלוירענע מענטשן, אויף וועמען 
מען קען נאָר רחמנות האָבן. מילא, די באַלעבאַטים אַלין -- פלעגן 
טראַכטן די קװאַרטיראַנטן --- זיינען שוין פאראורטיילט צום אונטער- 
גאַנג. אָבער די טעכטער זײיערע -- די ,באַרישניעס", װאָס פלעגן 
אַפילו פּלאַפּלען פראַנצויזיש און שפּילן קלאַװיר -- האָבן באַזונדערס 
אָנגעהױבן רייצן די פאָנטאַזיע פון די אָקאָרשט-אויפגעקומענע באָלשע- 
וויקעס. 

ס'פלעגט זיי שטאַרק אימפּאָנירן, די אָקאָרשט-דערהױבענע פאָלקס- 
מענטשן, צו קענען פאַרברענגען אין די פרייע אָװנטן מיט די גוט-אויס- 
געכאָליעטע און הויך-געבילדעטע מאָסקװער , באַרישניעס": 

אַזױ אַרום האָבן צוליב די בלעכענע אויוועלעך אָנגעהױבן פאַלן 
די מחיצות צווישן קלאַס מיט קלאַס, וי אויך אָפילו צװוישן געשלעכט 
מיט געשלעכט. דער קאָמוניסטישער קװאַרטיראַנט פלעגט אָנהייבן 
ליפערן צום ברענענדיקן אויוועלע זיין ,פאַראַנטװאָרטלעכן" פּאַיאָק און 
די , באַרישניעס?" פלעגן שוין מיט זייערע צאַרטע לאַנגע פינגער פאַר" 
װאַנדלען די איבערגעפרוירענע קאַרטאָפל מיט דעם שלעכט-שמעקעדיקן 
בוימל אין געשמאַקע פּאָטראַװעס. אַרום אָט די בלעכענע אױוועלעך 
איז אין די ווינטערדיקע נעכט נישט איין שידוך געשלאָסן געװאָרן. נישט 
איין מאָסקװער ,באַרישניע" איז אין יענעם װינטער ,באָלשעויזירט" 
געװאָרן. 
אָבער אָט איז אָנגעקומען אַ נייער אומגליק, אויף וועלכן מען האָט 
זיך גאָרניט געהאַט געריכט. דאָס זיינען געװען די טרויבן איבערן 
קאָפּ, װאָס האָבן פּלוצים אָנגעהױיבן ויינען מיט פּעך-שװאַרצע טרערן 
און זיי האָבן אָנגעמאַכט חורבנות אין דער גאַנצער באַלעבאַטישקײט. 
די פּעך-שואַרצע און קלעפּיקע סאַזשע-טראָפּנס פלעגן פאַרפלעקן און 
אויספרעסן גאַנצע שטיקער פון דעם בעטגעװאַנט און פון די קליידער. 

דער איינציקער מיטל, וי זיך צו באַשיצן פון אָט דער נייער אָנ" 
שיקעניש איז געווען דאָס אָנהענגען בלעכלעך פון קאָנסערװן אין יענע 

אַלע עדטער, וואו ס'האָט גערונען, וואו אָבער האָט מען אין יענע צייטן 
געקענט באַקומען אַזױ פיל אױסגעליידיקטע קאָנסערװן-בלעכלעך? דער 
,דזשאָינט? האָט נאָך דעמאָלט אין רוסלאַנד נישט געאַרבעט און אַ 
בלעכל פון קאָנדענסידטן מילך איז געווען אין מאָסקװע נאָך טייעדער 
פון גאָלד, 

האָב איך דעמאָלט אָנגעהויבן שטאַרק מקנא צו זיין דעם גרויסן 
רוסישן דיכטער סערגעי יעסיענין, װאָס האָט צוגעטראַכט אַ גאַנץ אָרי- 
גינעלן אופן, װי צו דערװאַרעמען די בעט זיינע. ער פלעגט פּראָסט- 
פּשוט דינגען אויף טװערסקאָי-בולװאַר אַ גאַסן-מײידל און ער פלעגט 
זי אַװעקשיקן אין זיין נישט-געהייצטן צימער שלאָפן. ער אַליין פלעגט 
ביז פאַרטאָג שיכורן און דעקלאַמירן זיינע פּרעכטיקע לידער אין די 
פאַרשיידענע ליטעראַרישע שענקלעך פון מאָסקװע, וען ער פלעגט אַ 
פּאַרשיכורטער פון שנאַפּס און דערפאָלג זיך אומקערן פאַרטאָג אַהײם -- 
פלעגט ער דאָס גאַסן-מײדל גאַנץ ברוטאַל אַרױסטרײבן פון זיין בעט 
און צימער און ער פלעגט תיכף באַהאַלטן זיך אין דעם אָנגעװאַרעמטן 
בעטגעװאַנט, 

פאַרשטייט זיך, אַז נישט אַלע דיכטער פון מאָסקװװע האָבן זיך 
געקענט דערלויבן אַזעלכע לעבעדיקע ,אויוועלעך". 

יעסענינען אָבער פלעגט מען אַלץ מוחל זיין, בפרט נאָך, ווען אַלע 
האָבן געוואוסט, אַז טדאָצקי פּראָטעזשירט אים, 

די אַנדעדע חברים זיינע, װוי שערשעניעוויטש און מאַריענהאָף האָבן 
געמוזט עפענען אַ ביכער-קרעמל, וואו זיי פלעגן אויפקויפן און פאַר- 
קויפן די ביבליאָטעקן פון די פריער-געוועזענע מאָסקװער באַלעבאַטים 
און אַזױ אַרום באַזאָרגן זיך מיט אַ גאַנץ ביליקן הייץ-מאַטעריאַל,. אין 
יענעם ווינטער פלעגט מען קענען באַקומען אַ גאַנצן גאַנג טאָלסטאַי 
אָדער געטע פאַר איין פונט צוקער, צי פאַר אַ צענדליק אייער. 

מער נישט איין קאָנסטאַנטין באלמאָנט, וועלכן מען האָט געהאַלטן 
פאַר איינעם פון די פיינסטע רוסישע דיכטער פון פאַר דער רעװאָלו" 
ציע-תקופה, פלעגט, װי אַ געשפּענסט אַרומבלאָנדזשען אין זיין דיכ- 
טערישעד פּושקין-פּעלערינע דורך די שניי-באַדעקטע מאָסקװעד בול- 
װאַרן און אין איינעם אַן עק פון אָט דער פּעלעדינע פלעגט ער צונוים- 
קלייבן די דאַרע איבעדגעפראָרענע צווייגן, װאָס די בײינאַכטיקע ווינטער- 
ווינטן פלעגן אָפּברעכן פון די מאָסקװער בולװאַר-ביימער, 

דאָס געשפּענסט פון דעם גרויסן פאַרװאָרלאָזטן רוסישן דיכטער 
פאַרפאָלגט מיך נאָך עד היום. 

ער איז געשטאָרבן איינזאַם און עלנד אונטער דער היטלער-אָק- 

פּאַציע אין פּאַריז, בענקענדיק געוויס נאָך די אָפּגעבראָכענע צווייגן פון 
די באָלשעװויזידטע מאָסקװער בולאַװרן. 


אַ מעשה מיט אַ בערװינע 


אויפן צווייטן יאָר נאָך דער אָקטאָבער-רעװאָלוציע האָט דער 
סאַנאָטאַזש קעגן די באָלשעװיקעס אָנגעהױבן אָפּלאָזץ. אַ סך אינטע- 
ליגענטן האָבן אָנגעהױבן זוכן שטעלעס ביי די באָלשעװיקעס. דער 
סאַבאָטאַזש איז געבראָכן געװאָרן נישט אַזװי צוליב די גדויסע דער" 
גרייכונגען פון די באָלשעװיקעס, וי צוליב דעם גדויסן הונגער און 
קעלט. אין מאָסקװע האָט אָנגעהויבן אויספעלן האָלץ צום באַהייצן די 
דירות. אויך עסנזאַכן האָט אָנגעהויבן ווערן אַלץ ווינציקער און טייע- 
רער. האָבן די באָלשעװיקעס איינגעפירט דעם אַזױ-גערופענעם ,קלאַסן- 
פּאַיאָק". אַ רויט-אַרמײער פלעגט באַקומען אַ פונט ברויט אַ טאָג, אַן 
אַרבעטער --- דריי-פערטל פונט, אַן אָנגעשטעלטער -- אַ האַלבן פונט 
און גלאַט אַזױ אַ מענטש פון די פריער-געוועזענע ,מענטשן" -- נישט 
מער, װי אַ פערטל פונט ברױט אַ טאָג. נאָך אָט דעם פערטל פונט 
נישט-דערבאַקענעם שװאַרץ-ברױט, װאָס האָט אויסגעזען, װי אַ שטיקל 
ליים מיט שטרוי, האָט מען געדאַרפט שעהץ-לאַנג שטיין ביי די גרעסטע 
פרעסט אין ,אָטשערעד?, כדי אָבער נישט פאַרפּראָרן צו ווערן אין 
די ,אָטשערעדן" -- פלעגט מען זיך לאָזן אָנשרייבן אויף דער פּלײצע 
מיט אַ שטיקל קרייט דעם לויפנדיקן נומער און מיט אַזאַ ;אַרעסטאַנטף- 
נומער אויף דער פּלײיצע -- פלעגט מען שוין קענען זוכן גליקן אין 
אַנדערע פּלעצער. 

איז דער מאָסקװער אינטעליגענץ סוף-כל-סוף דערעסן געװאָרן 
ארומצולויפן איבער דער שטאָט מיט נומערירטע פּלײצעס, וי זיי װאָלטן 
געווען אַרעסטאַנטן, אויך דאָס זיצן מיט פאַרלייגטע הענט אין דער 
היים איז געװאָרן זייער אומהיימלעך. - בפרט נאָך, ווען די אימפּראָװי- 
זידטע אויוועלעך פלעגן קוים-קוים דעדװאַרעמען דאָס ביסל הירזשענע 
קאַשע מיטן ביסל אימפּראָװיזירטן טיי פון געטריקנטע מערעלעך, צי 
גאָר פון בעריאָזעװע קאָרע. האָט מען זיך אָנגעהויבן ציען צו די 
סאָוועטישע מלוכה-אַנשטאַלטן, וואו ס'איז געווען כלומרשט װאַרעם און 
ליכטיק און וואו מען גיט אַרױס פון צייט צו צייט אַ ,פּאַיאָק". 

אויך צו דעם ידישן קאָמיסאַריאַט האָבן זיך אָנגעהויבן ווענדן 
נאָך אַרבעט גאַנץ-באַקאַנטע, האַלב-באַקאַנטע און נאָך גאָר-אומבאַקאַנטע 

יידישע און העברעאישע שרייבער און דיכטער, אָבער גראָד צו יענער 
צייט האָט דער יידישער קאָמיסאַריאַט אַלײן גאַנץ גוט געפראָרן און 
געהונגערט. דער הופּט-קאָמיסאַר -- ש. דימאַנשטײן האָט דאָך שין 
געאַרבעט אין ווילנע, וואו ער איז געװאָרן אַ פאָלקס-קאָמיסאַר פון דער 
ליטוויש-ווייסרוסישער רעגירונג (,ליטבעל"),. איז דער יידישער קאָמי- 
סאַריאַט אין מאָסקװע פאַריתומט געװאָרן. עס זיינען נאָר געווען פאַר" 
בליבן צוויי פאַראַנטװאָרטלעכע קאָמוניסטן, װאָס האָבן געדאַרפט אָנ- 
האַלטן ווייטער דעם פייערל פון דעם יידישן קאָמיסאַריאַט אויף , מאַלע 
װאָס עס מאַכט זיך". טאָמער מוז מען, חלילה, ווידער אַמאָל אַנטלױפן 
פון ווילנע און מינסק --- זאָל זיין וואוהין צו לויפן, 

די צוויי פאַראַנטװאָרטלעכע קאָמוניסטן זיינען געווען די אויבנ- 
דערמאָנטע מ. מאַנדעלסבערג און ש. טאָמסינסקי. דער ערשטער איז פאַר 
דער אָקטאָבער-רעװאָלוציע געווען אַן עסעסאָװעץ (ציוניסט-סאָציאַי 
ליסט) און דער צווייטער -- אַ בונדאָוועץ,. האָט דעריבער ביידן אויס- 
געפעלט באָלשעװיסטישער מוט צו פאָדערן פאַר דעם יידישן קאָמי- 
סאַדיאַט אַ קלאַפטעד האָלץ און אַ בעסערן ,פּאַיאָק" פאַר זיינע מיטאַר- 
בעטער. סטאַלין אַלײן, וועלכער איז געװען דענסטמאָל דער פאָלקס- 
קאָמיסאַר פאַר נאַציאָנאַלע מינדערהייטן (,נאַרקאָמנאץײ) און במילא שוין 
-- אונדזער הױיפּט-באַלעבאָס, פלעגט שטענדיק זיין אונטערוועגנס און 
ס'איז נישט געווען צו וועמען צו אַפּעלירן. פלעגן מיר שפּייען אין די 
אײינגעפראָרענע טינטערס, כדי צו קענען כאָטש אונטערשרייבן אַ וויב- 
טיקן פּאַפּיר אָדער פאַרריכטן אַ פעלער אין אַ קאָרעקטור. 

פּאַסירט אָבער איינמאָל אַ נס און מיר אַנטדעקן אויפן הויף פון 


דעם יידישן קאָמיסאַריאַט אַ בערווינע, אַ גאַנץ דיקע בערווינע ,דאָװאָ- 
יענאָװאָ קאַטשעסטװאַ* (ד"ה פון פאַר דער מלחמה), 

די דאָזיקע בערווינע, װאָס איז געלעגן איינגעפרוירן אונטער דעם 
דיקן שניי האָט זיך בשום אופן נישט געלאָזט רירן פון אָרט, וי זי 
װאָלט שוין געווען געשלאָגן װאָרצלען אַפילז ליגענדיקערהייט, 

האָבן מיר די דאָזיקע ,סאַבאָטאַזשניצע? אָנגעהויבן שלעפּן מיט 
שטריק אַזױ לאַנג און אַזױ ברייט ביז אונדז איז סוף-כליסוף געלונגען 
זי אַרױסצורײסן פון איר גוט-איינגעלעגענעם נעסט. שױן דאָס שלעפּן 
זי אַליין האָט דערװאַרעמט אונדזערע איינגעפרוירענע געבליטן. דורך 
אָט דער בערווינע האָבן מיר באַקומען די גוטע מעגלעכקייט אָנצוהאַלטן 
ווייטער דעם פייערל פון דעם יידישן קאָמיסאַריאַט נישט נאָר סימבאָ- 
ליש, נאָר טאַקע בפּועל ממש! 

האָבן מיר די בערווינע אַרײנגעשלעפּט, װי זי גייט און שטייט אין 

קאָמיסאַריאַט און דעם דיקערן עק אירן אַרײנגעשטופּט אין דעם אָפּענעם 
שװאַרצן פּיסק פון דער לאַנג נישט-געהייצטער הרובע (ציגעלנער שטייי 
אויוון). דורך די אָפן-געבליבענע שפּאַרונקעלעך האָבן מיר שוין גע" 
קענט באַלײגן דעם קאָפּ פון דער בערווינע מיט די נישט-געבונדענע 
עקזעמפּליאַרן פון מענדעלעס ,קליאַטשע??. ביים אונטערצינדן די דאָ" 
זיקע ,בורזשואַזע* בערווינע --- האָט זיך ביי אונדז אַלעמען געשאַפן אַזאַ 
מין פייערלעכע שטימונג, װי מיר װאָלטן אונטערגעצונדן גאַנץ אײיראָפּע. 

די ברענענדיקע בערווינע האָט אָבער קוים באַװיזן צו דערװאַי 
רעמען די איינגעפרוירענע טינטערס, װעלכע מיר האָבן צעשטעלט 
אויפן רוקן פון דער קלאָץ, װי מען שטעלט באַנקעס אַ שװערן חולה,. 
װאָס ליגט אין היץ. 

מיט דעם אָפּגעגאַנגענעם טינט האָב איך דענסטמאָל אָנגעשריבן 
פאַר דעם זשורנאַל ,קולטור און בילדונג" אַ נעקראָלאָג נאָך מיין יונג- 
פאַרשטאָרבענעם פריינט און קאָלעגע לייב ניידוס. איך האָב אין דעם 
דאָזיקן נעקראָלאָג בכיוון ציטירט ליב ניידוסעס סאָנעטן, װעלכע ער 
האָט מיר געשענקט אין ווילנע, ווייל אין אָט די סאָנעטן איז שוין געווען 
אַ רמז אויף מיין באַציאונג צו דער צוקונפטיקער אָקטאָבער-רעװאָ- 
לוציע... 


,... עס איז, װי דיר אויך מיר באַקאַנט דאָס לאַנד 
פון אומפאַרמיידלעך-בלאָנקענדיקע בליצן 

און כ'האָב נישט ליב, װי דו פון זיי זיך שיצף 
ווען ס'וויקלט דיך אַרום דער פייער-בראַנד ...,* 


אַזזױ האָט צו מיר געשריבן לייב ניידוס אין 1915טן יאָר, ווען מיר 
ביידע זיינען נאָך געווען אין ווילנע, אָבער אין 1919טן יאָר האָט שין 
דער גאַנצער ,,פייער-בראַנד" פון דער אָקטאָבער-רעװאָלוציע אויף דער 
יידישער גאַס געצאַנקט און גערױכערט, װי די בערוינע אין דעם 
יידישן קאָמיסאַריאַט אויפן ,טויטן-געסל" (,מיאָרטװי פּערעאולאָק?). 

יאָ, די בערווינע האָט פיל מער געצאַנקט און גערויכערט, װי גע- 
ברענט און געװאַרעמט. איר גראָבער עק האָט, זעט אױס, פאַרלייגט 
דעם ,טשאָנג* פון קוימען און דער שטיקנדיקער רויך איז געגאַנגען 
מער אויף אינעװייניק, װי אין דרויסן אַריין. אויך די אַרבעט פון דעם 
יידישן קאָמיסאַריאַט אין מאָסקװע איז אָן דימאַנשטײנען געגאַנגען דענסט- 
מאָל מער אויף אינעװייניק, ווי אין דרויסן אַרײן. אונדזער דרויסן, דער 
יידישער דרויסן זיינען דאָך געװאָרן דענסטמאָל די באַפרייטע מינסק. 


אַ יאָרצענדליק אַזאַ +2 


און ווילנע, וואו ס'איז פאַראַן אַ יידישער מאַסן"לעבן. האָט טאַקע די- 
מאַנשטײן באַשלאָסן אַרויסצורופן מיך מיט שמחה טאָמסינסקין -- דעם 
פאַרוואַלטער פון דער אקולטור- און בילדונג"-אָפּטײלונג ביים יידישן 
קאָמיסאַריאַט --- קיין ווילנע. 

האָב איך ערב-פרילינג 1919 (ס'איז געווען פּורים-צייט) פאַרלאָזט 
מאָסקװע, איבערלאָזנדיק הינטער זיך די נישטידערברענטע בערוינע 
פונם יידישן קאָמיסאַריאַט און די נישט-דערלעבטע צויי לעבנס פון 
מיין פרוי און קינד אויף דעם יידישן בית-עלמין אין מאָסקװע. 


טוריק אין ווילנע 


דעם וועג פון מאָסקװע קיין ווילנע האָב איך דורכגעמאַכט מיט 
טאָמסינסקין אין אַ וייכן װאַגאָן פון צווייטן קלאַס, װאָס די שפּאָגל- 
נייע ליטוויש-ווייסרוסישע סאָוועט-רעגירונג האָט געשטעלט אין אונדזער 
רשות, מיר האָבן אין דעם לײדיקן װאַגאָן אַרײנגעפּאַקט דעם ויכ- 
טיקסטן האָב-און-גוטס פונם יידישן קאָמיסאַריאַט -- דאָס זיינען געווען 
די רעקוויזירטע צוויי ביבליאָטעקן פון הלל זלאַטאָפּאָלסקי און שושנה 
פּערסיץ, מיט די דאָזיקע צוויי ביבליאָטעקן, װאָס האָבן פאַרנומען גוטע 
צוויי דריטל פון אונדזער װאַגאָן האָבן מיר געװאָלט באַרײיכערן די באַ- 
רימטע סטראַשון-ביבליאָטעק אין ווילנע. 

אונדזער אייגענעד באַגאַזש איז געווען זייער אַ קליינער. דער בילי 
דונגס-קאָמיסאַר טאָמסינסקי האָט מיטגענומען אַן אַלטע ירושה-קאָלדרע, 
װאָס פון אַלע ווינקלען האָבן אַרױסגעקוקט שװאַרץ-געװאָרענע שטיקער 
װאַטע און -- אַ גרויסן בלעכענעם טשייניק צו נעמען אויף די סטאַנ" 
ציעס ,קיפּיאַטאָק" אויף טיי און איך האָב מיטגענומען נישט מער, װי 
דאָס ביסל ירושה-צירונג פון מיין פאַרשטאָרבענער פרוי און איר ווינטער- 
פּעלצל מיטן פוקסענעם קראַגן. עפּעס האָט זיך מיר אַלץ געדוכט, אַז 
דחל איז נאָך נישט געשטאָרבן, זי האָט זיך, אפשר, אױסבאַהאַלטן פון 
מיר אין ביאַליסטאָק, אין איד באַפרײטן ביאַליסטאָק און פון וילנע 
קיין ביאַליסטאָק --- איז דאָך שוין מיט דער האַנט צו דערלאַנגען. ווען 
זי דערזעט מיך, דחל, אין וילנע -- װאָלט זי מיך תיכף דערקענט, 
ווייל אויפן קלענסטן פינגער פון מיין לינקער האַנט האָב איך געטראָגן 
איר באַליבטן פּלאַטיןדרינגעלע מיטן גרויסן בריליאַנט. דעם אמת גע- 
זאָגט, האָב איך נישט איין מאָל פּרובירט אַרונטערצונעמען דעם רינ- 
געלע, ווייל פאַר אַ מיטאַרבעטער פון דעם יידישן קאָמיסאַריאַט פּאַסט 

נישט צו בליצן מיט אַזאַ מין ,בורזשואַזז" בריליאַנט. איך האָב אים 
אָבער נישט געקענט אַרונטערנעמען, ווייל מיינע פינגער זיינען פון די 
קעלטן און פון די מאָגערע עסנס געשװאָלן געװאָרן און דאָס רינגעלע 
האָט זיך איינגעפרעסן אין דעם געשװאָלענעם פינגער-פלייש מען האָט 
נאָר אַרױסגעזען דעם בריליאַנט אַלײן, װי אַ טשיקאַװע ,בדאָדעווקע", 
װאָס וואקסט אַרױס דירעקט פון דעם פינגער-פלייש, אָט אַזױ האָט 
דענסטמאָל רחלס ירושה-רינגעלע זיך באַהעפט מיט מיין גאַנצן לייב" 
און-לעבן און כ'האָב זיך אַלײין גענאַרט מיט פאַנטאַזיעס, אַז רחל װאַרט 
אויף מיר אין ווילנע... 


דער װעג מאָסקװע-ווילנע איז מיר שין געוען באַקאַנט. מיט 
קאַרגע פיר יאָר צוריק האָב איך דורכגעמאַכט דעם זעלבן ועג, נאָר 
פּונקט פאַרקערט. דענסטמאָל בין איך געװען געלאָפן פון ווילנע קיין 
מאָסקװע, װי אַ בעזשענעץ, וי אַ הײמלאָזער,. דענסטמאָל האָב איך פון 
ווילנע אַרױיסגעפירט אַ גרויסן קולטור-באַגאַזש: דאָס זיינען געווען די 
יידישע לערנביכער און קינדער-ליטעראַטור פון דעם ב. קלעצקין-פאַר- 
לאַג און יידישע שריפט פון פייוול מאַרגאָלינס דרוקעריי, איצטער אָבער 
פיר איך אַריין קיין ווילנע אַ גרויסן קולטור-באַגאַזש: דאָס זיינען די 
גאָר וויכטיקע צוויי ביביליאָטעקן פון זלאַטאָפּאָלסקי און פּערסיץ. אויך 
דער יידישער בילדונגס-קאָמיסאַר טאָמסינסקי איז געװוען שטאַרק צו- 
פרידן, װאָס מיר קומען קיין ווילנע נישט מיט ליידיקע הענט און ער 
פלעגט פאַר גרויס שמחה אַרונטערשפּרינגען אויף יעטװידער סטאַנציע 
זוכן , קיפּיאַטאָק". ער פלעגט זיך אָבער דאָס רוב אומקערן מיט אַ 
פוסטן טשייניק, ווייל געקאָכטן װאַסער פלעגט מען קענען באַקומען נאָר 
אויף די גרויסע סטאַנציעס וואו ס'זיינען געווען בופעטן מיט סאַמאָװאַרן. 


אויף די קליינע סטאַנציעס פלעגן נאָר היינגען פּלאַקאַטן, װאָס 
פלעגן װאָרענען -- מען זאָל בשום אופן נישט טרינקען קיין רױיען 
װואַסער, ווייל פון רויען װאַסער באַקומט מען די כאָליערע. 


ערשט אין סמאָלענסק האָבן מיר אין בופעט באַקומען הייסן װאַסער 
און שװאַרצע קאַלטע , קאָטלעטן? פון איבערגעפרוירענעם קאַרטאָפּל מיטן 
שאָלעכץ אינאיינעם. די איבערגעפרוירנקייט פון די קאַרטאָפל האָט 
צוגעגעבן די ,קאָטלעטן" אַ זיסלעכן בייטעם, אָבער פון דעם פעטס 
אויף וועלכן מען האָט זי געפּרעגלט האָט געשמעקט מיט ריצנאויל, 
אַ נס, װאָס מיר האָבן געהאַט אין אונדזער רשות אַן אייגענעם מלוכה- 
װואַגאָן און דער ,, טואַלעט? איז געווען שטענדיק פריי... 

די שטרעקע מינסק-"ווילנע האָט אָבער אויסגעזען אַ סך עלנדער 

און שרעקלעכער, װי די שטרעקע מאָסקװע-מינסק, צוישן מינסק און 
ווילנע האָט דאָך געבושעװועט די מלחמה, 

כמעט אַלע װאָקזאַל-געבײדעס זיינען נאָך געשטאַנען אָפּגעברענטע. 
פּאַזשע דער באַױליניע האָבן זיך געצויגן לאַנגע ;אָקאָפּעס", באַ- 
צויגענע מיט פאַרזשאַװערטן שטעכל-דראָט. פון איניקע אַקאָפּעס 
פלעגט שפּאַרן אַ רויך, װי פון נישט אױיסגעלאָשענע וואולקאַן"קראַטערס, 
דאָס האָבן, לאָזט זיך אויס, הײימלאָזע מענטשן איינגעאָרדענט אין די 
אָקאָפּעס זייערע ווינטער-קװאַרטירן... 

וי נאָר מען פלעגט אין די אָקאָפּעס דערהערן דעם גערויש פון 
אַן אָנקומענדיקן באַן, פלעגן פון דאָרטן אַרױספּױזן פאַרשיידענע מינים 
פאַרװילדערטע באַשעפענישן, קליינע און גרויסע און זיי פלעגן נישט 
אויפהערן צו בעטלען ביי די פּאַסאַזשירן אַ שטיקעלע ברויט. קוקנדיק 
אויף אָט די אומגליקלעכע באַשעפענישן -- פלעגט װערן שװער זיך 
פאָרצושטעלן, אַז אויך די דאָזיקע װילדע ברואים זיינען געווען אַמאָל 
מענטשן מיט אַ דאַך איבערן קאָפּ און מיט אַ ,צלם אלהים? אויפן פּנים, 

אָט זיינען מיר דורכגעפאָרן סמאָרגאָן. די דאָזיקע יידישע שטאָט 
איז פאַר דער מלחמה געווען אַ גוט-באַקאַנטער לעדער-צענטער. סמאָר- 
גאָן האָט פאַרמאָגט אַ גוט-איינגעפונדעוועטן יידישן מיטל-קלאַס און אויך 
אַ גוט-אָרגאַניזירטע יידישע אַרבעטערשאַפט. דער סמאָרגאָנער װאָק- 
זאָל איז געווען איינער פון די שענסטע ואָקזאַלן איף דער גאַנצער 
שטרעקע מינסק-ווילנע,. האָט זיך מיר געדוכט, אַז אויך איצטער װעל 
איך אויף דעם סמאָרגאָנער װאָקזאַל באַגעגענען פריינט און חברים 
און איבערגעבן זיי די לעצטע נייס פון מאָסקװע, באַזונדעדס -- וועגן 
זייער לאַנדסמאַן איטקינדן, װאָס איז דאָרטן דערהויבן געװאָרן צו אַ 
| צווייטן אַנטאָקאָלסקי! 

אונדזער צוג האָט זיך אָבער נישט אָפּגעשטעלט ביי דער סטאַנציע 
סמאָרגאָן, ווייל פון דעם אַמאָל-געװעזענעם סמאָרגאָן איז קיין זכר נישט 
געבליבן. דער מלחמה-געוויטער האָט אויסגעגליכן די גאַנצע שטאָט 
מיט דער ערד. אַפילו די קלויסטערס זיינען, וי איינגעזונקען געװאָרן 
אין דער ערד. דער רעשט פון דער סמאָרגאָנער באַפעלקערונג האָט זיך 
אפילו נישט אײינגעאָרדענט אין די דערבייאיקע אָקאָפּעס,. וױיבאַלד דעד 
צוג שטעלט זיך נישט אָפּ -- איז ביי וועמען װאָלט מען געקענט בעט- 
לען אַ שטיקעלע בדויט ? 

אונדזער צוג האָט זיך געטראָגן דודך חרוב-געװאָרענע שטעט און 
דערפער. דער טיפער שניי האָט פאַרדעקט דעם גרויסן חורבן. אויף 
די סטאַנציעס פלעגן מיר אָנשטאָפּן דעם גרויסן טשייניק מיט שניי 

און טרינקען נאָכדעם דעם צעגאַנגענעם שניי. פון טרינקען צעגאַנגע- 
נעם שניי קען מען די כאָליערע נישט באַקומען, אַזױ פלעגן זאָגן די 
רויט-אַרמײער, 

ערשט אָנקומענדיק קיין ווילנע האָבן מיר געקענט מאַכן ,שהחינו" 
איבער די געשמאַקע ווילנער בייגל, װאָס פאַרמאָגן נישט קיין לעכער. 
ווילנע איז געבליבן ווילנע. זי האָט אויך די שװערע דייטשע אֶקו- 
פּאַציע דורכגעפּאָקט און דורכּגעמאָזלט מער אָדער וייניקער בשלום, 
דער ווילנער שולהויף מיט סטראַשונס ביביליאָטעק זיינען פאַרבליבן 
פּונקט אַזױ, װי פאַר דער מלתמה. די ב. א. קלעצקין-דרוקעריי האָט 
שוין װוידער געאַרבעט אויף אַלע אירע מאַשינעס. די יידישע קרעמלעך 
זיינען נאָך געווען אָפן און ס'האָט פון זיי אַרויסגעפייפט דער יידישער 
דלות, וי פאַר דער מלחמה, 

די באָלשעװיקעס האָבן נאָך נישט באַװיזן, דאַנקען גאָט, די דאָזיקע 
קרעמלעך צו ;נאַציאָנאַליזירן",. ווען איך בין אַרין אין איינעם אַזאַ 
קרעמל קויפן פּאַפּיראָסן -- האָט מיך די קרעמערקע באַלד אַ פרעג 
געטאָן, צי װועל איך צאָלן מיט ,צרות", מיט ,קרענק", אָדער גאָר מיט 
,מכות"? 

האָב איך זיך באַלד אָנגעשטױסן, אַז הינטער די דאָזיקע ווערטער 
שטעקט געוויס אַ באַהאַלטענער מיין, אַ ווילנער קרעמערקע װעט דאָך 
נישט פּלױידערן אין דער װעלט אַרין, אַ וילנער קרעמערקע רעדט 
דאָך שוין לכתחילה מיט ,פאָלקלאָר" --- האָב איך זי געבעטן מיר אויס- 
צוטייטשן אָט די דאָזיקע נייע דריי ,ואַליוטעס" אירע און זי האָט מיר 
באַלד דערקלערט, אַז אויפן ווילנער לשון רופט מען צאַרסקע געלט -- 
,צרות", קערענסקעס געלט -- ,קרענק" און די פּאָסט-מאַרקעס, װאָס 
מען האָט מלחמה-צייט אָנגעהױבן צוליב מאַנגל אין קליינגעלט צו באַ- 
נוצן אָנשטאָט מטבעות --- רופט מען ,,מכות", 

דער פּרייז פון די פּאַפּיראָסן איז געווען אָפּהענגיק פון דער ,װאַ- 
ליוטע? מיט וועלכער איך קען באַצאָלן, 

יצו יענער צייט האָבן נאָך די באָלשעװיקעס נישט געהאַט איינגע- 
פירט קיין אייגענעם געלט. ס'פלעגן נאָך צירקולירן די צאַרישע אַסיג- 
נאַציעס און דאָס פּאַפּיר-געלט, װאָס די קערענסקי-רעגירונג האָט אַרױס- 
געגעבן. דעם העכסטן פּרײז האָט געהאַט די אַזױ-גערופענע ;ניקאָ- 
לאַיעווסקי", אַפילו די באָלשעװיקעס אַליין פלעגן אין יענע יאָרן שטאַרק 
ספּעקולירן מיט די ניקאָלאַיעװער אַסיגנאַציעס, װאָס האָבן נאָך געהאַט 
אַ פעסטן קורס אויף אַלע אויסלענדישע בירזשעס. 

די אַזױי-גערופענע גקערענקעס" פלעגן פון טאָג צו טאָג מאַלן 

אין קורס, ווייל די גאַנצע וועלט האָט נאָך דענסטמאָל געגלויבט, אַז נאָך 
די באָלשעװיקעס קען גיכער רעסטאַװרירט װערן דער צאַריזם, כאָטש 
ניקאָלאַיקע מיט זיין יורש עצר ליגן שוין טיף אין דער ערד, 

ווילנע איז באַלד נאָכן אַרײנקום פון די באָלשעװיקעס פאַרפלייצט 
געװאָרן נישט נאָר מיט ,צרות", ,קרענק" און ,מכות" מיט ועלכע 
מען האָט אָנגעהויבן ספּעקולירן אויף כלערליי אופנים, נאָר אויף -- 
מיט באָלשעװויסטישע צייטונגען, זשורנאַלן און בראָשורקעס, װאָס זיינען 
נאָך געווען דערשינען אין פּעטראָגראַד און אין מאָסקװע. 

אין די יידישע בוכהאַנדלונגען פון ווילנע זיינען געווען איבער" 
געמישט אין איין קופּע שרה בת טובים'ס אַ תחינה, יהושע מזח'ס ,פּאָי 
פּוליער-װיסנשאַפּטלעכע* מעשהלעך װעגן גסלמנדרא" און ,שפיפו" 
(פּיפּערנאָטער=), שאָמערס אַ ראָמאַן, בוכאַרינס ,אלף-בית פון קאָמו- 
ניזם", טראָצקיס אַ בראָשור וועגן דער רויטער אַרמײ און לענינס אַ 
בוך וועגן ,מלוכה און דעװאָלוציע?. 

צו יענער צייט זיינען שוין געווען דערשינען אין ווילנע די ערנסטע 
און סאָלידע פּעריאָדישע אויסגאַבעס פון דעם ,יידישן קולטור דעפּאַרט" 
מענט ביי דער ליטוויש-ווייסרוסישער סאָוועט-רעגירונג" -- דאָס זיינען 
געווען די זשורנאַלן ,די נייע וועלט" (אָנשטאָט דער פריער-געוועזענער 
,אידישע וועלט") אונטער דער רעדאַקציע פון ש. ניגער, ,פאָלקסביל- 
דונג" אונטער דער רעדאַקציע פון זלמן רייזען און ס'האָט זיך געגרייט 
צום דרוק דער באַנייטער קינדער-זשורנאַל ,גרינינקע ביימעלעך" אונ" 
טער מיין רעדאַקציע. 

אין די אַלע דריי זשורנאַלן האָבן זיך באַטײליקט כמעט אַלע יידישע 
שרייבער פון ווילנע. ס'איז נישט געווען קיין שום , סאַבאָטאַזש?. דער 
פאַראַנטװאָרטלעכער ,פּאָליטישער" רעדאַקטאָר פאַר די אַלע דריי זשור" 
נאַלן איז געווען שמחה טאָמסינסקי, װאָס דימאַנשטײן האָט אין מאָסקװע 
אים געהאַט באַשטימט פאַר דעם {,קולטור-קאָמיסאַר", אָבער שמחה 
טאָמסינסקי אין געווען זייער אַ באַשײדענער און שטילער יונגערמאַן 
װאָס האָט געהאַט שטאַרק דרך-ארץ פאַר די פּראָפּעסיאָנעלע יידישע 
שרייבער פון פאַר דער מלחמה-תקופה און ער פלעגט זיין גליקלעך, 
ווען ער פלעגט זיינע אייגענע אַרטיקלען דערזען געדרוקט צוישן די 
אַנדערע חשובע יידישע שרייבער, אויך דער געוועזענער בונדיסט בערל 
אָרשאַנסקי, װאָס איז באַלד געװאָרן אַ קאָמוניסט פלעגט זיך פילן גליק- 
לעך, ווען מען פלעגט אויך זיינע ,ווערק" דרוקן צווישן די אָנגעזעענסטע 
דיכטער און בעלעטריסטן פון יענער צייט, 

אין ווילנע האָט באַלד אָנגעהױבן צו דערשיינען אַ גרויסע טעג- 

לעכע צייטונג ,דער שטערן", ביי וועלכער אַ סך פּרנסה'לאָזע יידישע 
שרייבער האָבן באַקומען אַרבעט. קיינער האָט נישט מורא געהאַט 
צו געבן זייערע פולע נעמען אין די יידיש-סאָוועטישע אױסגאַבעס, ווייל 
אַלע זיינען געווען זיכער, אַז די באָלשעװיקעס פאַרבלייבן שון אין 
ווילנע אויף שטענדיק, 

די רויטע אַרמײ האָט שוין זיגרייך מאַרשירט קיין װאַרשע... 


אַ בלוטיקער פּסח 


דער ערב-פּסח פונם יאָר 1919 איז געווען אין וילנע זײיער אַ 
טומלדיקער, וילנע איז געװאָרן דער צענטער פון די מיליטערישע 
אָפּעראַציעס. ווילנע איז אויך געװאָרן דער צענטער פאַר דער באֲלי 
שעוויסטישער אַגיטאַציע און פּראָפּאָגאַנדע (,אַגיטפּראָפּי), די ליטווינער 
און די ווייסרוסן, די יידן און די פּאָליאַקן, װאָס פריער -- אין די צאַרישע 
צייטן --- זיינען זיי געווען נישט מער, װי אונטערדריקטע ,נאַציאָנאַלע 
מינדערהייטן" --- האָבן זיך אַ דאַנק דער אָקטאָבער-רעװאָלוציע דער- 
שפּירט, וי באַלעבאַטים פון לאַנך און יעדע פעלקער-גרופּע האָט אויף 
איר אייגענעם נאַציאָנאַלן לשון אָנגעהױבן צו זינגען און צו באַזינגען 
די אָקטאָבער-רעװאָלוציע. 

אויך די יידישע ;נאַציאָנאַלע מינדערהייט" האָט זיך אין יענעם 
ערב-פּסח דערשפּירט אין ווילנע, וי אַ נאַציאָנאַלע ,מעדהייט". די צאָל 
יידישע צייטונגען, זשורנאַלן און ביכער, װאָס האָבן אָנגעהױבן צו דער" 
שיינען אין ווילנע, איז געווען אַ סך גרעסער פון דער צאָל רוסישע, 
ווייסרוסישע, ליטווישע און פּוילישע צזאַמענגענומען, באַזונדערס אָרים 
איז נאָך געווען די פּרעסע און די ליטעראַטור פון די ליטווינער און די 
ווייסרוסן. ס'האָט זיי פּשוט אויסגעפעלט די אינטעליגענץ, וועלכע איז 
כמעט אינגאַנצן געווען רוסיפיצירט, אַזױ, למשל, איז דער ערשטער 
ליטווישער אַמבאַסאַדאָר אין מאָסקװע געװען דער גוט-באַקאַנטער 
דוסישער דיכטער באלטרושייטיס. אויך אין דער באָלשעװיסטישער 
ליטוויש-ווייסרוסישער רעגירונג זיינען געווען געזעסן אַזעלכע קאָמיסאַרן, 
װאָס האָבן ווייט נישט באַהערשט די אייגענע נאַציאָנאַלע שפּראַכן זייערע. 

די אומגאַנגס-ישפּראַך צוישן די קאָמיסאַרן פון די אַלע נאַציאָנאַלע 
מינדערהייטן איז געווען דוסיש. מערנישט די מאַנדאַטן, װאָס די ליט- 
וויש-ווייסרוסישע רעגירונג פלעגט אַרױסגעבן צו אירע באַאַמטע, פלעגן 
זיין צװײישפּראַכיק. רוסיש און ליטוויש, רוסיש און ווייסרוסיש, רוסיש 

און יידיש, אויך מיין מאַנדאַט, אַז איך בין רעדאַקטאָר פון דעם קינדער" 
זשורנאַל ,גרינינקע ביימעלעך", איז געווען געשריבן און אונטערגע- 
שריבן אין רוסיש און יידיש. די מאָדערנע יידישיסטישע ווילנע האָט 
זיך שטאַרק געפרייט, װאָס אויך יידיש איז געװאָרן אַ מלוכה-שפּראַך און 
דאָס האָט נאָך מער פאַרשטאַרקט די סימפּאַטיעס צו דער נײיער באָל- 
שעוויסטישער אָרדנונג, 

אויך אַפילו די אַלטע וילנע, די אירושלים ד'ליטע", האָט נאָך 
געקענט פאָרזעצן איר אַלטן טראַדיציאָנעלן לעבן, וי ס'װאָלט נאָך קיין 
זאַך נישט געווען פּאַסירט. באַלד נאָך פּורים האָבן זיך געעפנט מע- 
רערע מצה-פּאָדריאַדן, כאָטש אויפן ווילנער שולהויף האָבן זיך שוין 
גערויטלט די אויפשריפטן, אַז ,רעליגיע איז אָפּיום פאַר דעם פאָלק", 
קיינער האָט די דאָזיקע אַנטירעליגיעזע אויפשריפטן נישט גענומען 
ערנסט. װעגן אַ סאָציאַלער איבערקערעניש אין ווילנע האָט נישט 
געקענט זיין קיין רייד, ווייל ס'איז פּראָסט-פּשוט נישט געווען וועמען 
,איבערצוקערן"... אַפילו אין די אַלטע גוטע צייטן האָט ווילנע נישט 
פאַרמאָגט קיין צו גרויסע בורזשואַזיע, אַפילו אין די אַלטע גוטע צייטן 
פלעגט מען אין די ווילנער קראָמען צעשניידן אַ הערינג אויף זעקס 
שטיקלעך און פאַרקויפן צו גראָשן אַ שטיקל הערינג,. די דייטשע אקו- 
פּאַציע האָט נאָך פיל מער אויסגעזויגן פון דער ווילנער באַפעלקערונג 
אַלע אירע ‏ קאַפּיטאַלן" און די גאַנצע באַפעלקערונג פון ווילנע, באַ- 
זונדעדס נאָך -- די יידישע -- האָט אויסגעזען, װי זי װאָלט אָקאָרשט 
געווען אויפגעשטאַנען פון אַ שווערן געלעגער. זי איז געווען שטאַרק 
אויסגעהונגערט און דערשלאָגן. האָבן די אויגן פון די ווילנער יידן ווי- 
דעראַמאָל אָנגעהױיבן גליען מיט עקשנות און בטחון און נישט איינער 
פון זיי האָט טאַקע אָנגעהויבן גלויבן באמונה שלימה, אַז די גאולה קומט 
היינטיקן מאָל פון מאָסקװע. 

מער נישט, צוויי גרויסע מענטשן אין ווילנע האָבן נאָך נישט גע- 
האַט ,ראַטיפיצירט? די מאָסקװער גאולה. דאָס זיינען געווען ש. אַניסקי 
און איסאַק ווייטעד, 

אמת, ש. אַנדסקי איז קיינמאָל נישט געווען קיין מאַרקסיסט און 
דעריבער טאַקע האָט ער אויך נישט געקענט װעדן קיין סימפּאַטיקער 
פון דעם באָלשעװיזם, בפרט נאָך, װוען צו יענער צייט האָבן די באָל- 
שעוויקעס שוין געהאַט געפירט אַן אָפּענעם קאַמף קעגן אַלע מינים סאָ- 
ציאַליסטן-רעװאָלוציאָנערן (,עסעראָווצעס"), װאָס צו איינעם פון די 
דאָזיקע מינים האָט אויך געהערט ש. אַניסקי, ע"ה. דאָך אָבער האָט 
דער ליבער, גוטער ש. אַנ-סקי נישט אויפגעגעבן זיין פריינטשאַפט מיט 

אונדז אַלעמען, װאָס זיינען געװאָרן די מיטלויפער, צי די נאָכלופער פון 
דער אָקטאָבער-רעװאָלוציע. צו יענער צייט איז ש. אַניסקי שוין בבלל 
געווען פיל מער פאַרטאָן מיטן יידישן פאָלקלאָר, איידער מיט זיין פּאָד 
ליטישער טעטיקייט. ער האָט דאַן שטאַרק געאַרבעט און איבער" 
געאַרבעט דעם שפּעטער באַרימט-געװאָרענעם , דיבוק" זיינעם. פלעגט 
זיך מיר אָפּטמאָל דוכטן, אַז אין אַניסקין גופא איז אַרײן דער ,דיבוק" 
פון אַ אגר צדק". ער איז גרייט געװען פאַרברענט צו װערן אויף די 
שייטערהויפנס פון דער אָקטאָבער-רעװאָלוציע, אַבי נאָר צו פאַרשרייבן 
זיך אויף אביקע יאָרן אין דער יידישער וועלט-געשיכטע. 

אַ גרעסערער חידוש איז מיר געווען אױף איסאַק װייטער, ע"הי 
ווייטער איז דאָך יאָ געווען אַ מאַרקסיסט. װײַיטער האָט אין די יונגע 
יאָרן הייס געקעמפט אויף די פאָדערשטע פּאָזיציעס פון דעם ידישן 
אַרבעטער-קלאַס. ער איז געװען אַ בונדיסט. אין 1905טן יאָר איז 
ער אַפילו דערהויבן געװאָרן צו דעם טיטל פון אַ נישט-אָפּיציעלן ,פּאַלי 
ציידמייסטער פון ווילנע", אָבער ווען די אָקטאָבער-רעװאָלוציע האָט אין 
4 יאָר אַרום, נאָך דעם דורכפאַל פון דער ערשטער רעװאָלוציע אין 
רוסלאַנד זיך דערקליבן, ענדלעך, אויך צו ווילנע -- צו דער וויגעלע 
פון די יידיש-סאָציאַליסטישע באַװעגונגען -- איז שוין איסאק ווייטער 
געווען גאָר אינגאַנצן אָפּגעגאַנגען פון דעם סאָציאַליפּאָליטישן לעבן 
און ער איז געװאָרן, קען מען זאָגן, אַ פּרוש. די איינציקע זאַך, װאָס 
אים האָט צו יענער צייט נאָך שטאַרק געהאַט אינטערעסירט און באַי 
גייסטערט --- איז געווען דער אויפבוי פון אַ גוטן יידישן טעאַטער. האָט 
ער זיך טאַקע דענסטמאָל נישט אָפּגעזאָגט צו װערן דער אָנפירער פון 
דעם יידיש-סאָוועטישן מלוכה-טעאַטער, װאָס דער בילדונגס-קאָמיסאַי 
ריאַט ביי דער ליטוויש-ווייסרוסישער רעגירונג האָט ברייט סובסידירט, 
א. ווייטער איז אויך געווען דענסטמאָל דער פאַרװאַלטער פון דעם 
ב. א. קלעצקין-פאַרלאַג און ער האָט איבערגענומען אויף זיך די זאָרג, 
אַז די אַלע זשורנאַלן און ביכער פון דער יידישער אָפּטײילונג זאָלן דער- 
שיינען פּינקטלעך און זויבער. 

דעם אמת געזאָגט, פלעג איך זיך דערשפּירן זייער אומהיימלעך 
און צעטומלט, ווען דער שיינער, קלוגער און תמיד-שווייגנדיקער איסאק 
ווייטער פלעגט קומען אויך צו מיר הכנעהדיק-שטיל נאָך פרישע מאַ- 
נוסקריפטן פאַר די ,גרינינקע ביימעלעך". ס'פלעגט אױיסזען, װי איך 
--- דער עמאָסקװוער" -- װאָלט דאָס געווען דער רעדאַקטאָר-קאָמיסאַר 
אַון ער -- דער פּרוש --- מיין לויף-אינגל... 

מיין גרויסער דרך-ארץ און מיין ליבע צו אים האָבן נישט געקענט 

דערלויבן, אַז איסאק וייטער זאָל מיך באַדינען. פלעג איך איסזוכן 
אַלע וועגן און מיטלען, כדי צו דערווייזן אים, אַז איך בין, אייגנטלעך, 
געקומען פון מאָסקװע קיין ווילנע נישט צו װעדן, חלילה, אַ קאָמי- 
סאַר, אַ ,רעדאַקטאָר" פון דער אָקטאָבער-רעװאָלוציע, נאָר צו ווערן 
ווידער אַ געטרייער זון פון גירושלים ד'ליטע", וואו איך האָב געהאַט 
באַקומען אַלע מיינע שעפערישע אָנלאָדונגען און טיף-יידישע סענטי" 
מענטן, 

דעריבער טאַקע האָב איך זיך שטאַרק דערפרייט, ווען איסאק 
ווייטער האָט מיר אָנגעטרױיט אייניקע שליחותן פאַר מאָסקװע, וואוהין 
כ'בין ערב-פּסח אַװעקגעפאָרן, כדי צו ליקווידירן דאָרטן מיין גרויסע 
באַלעבאַטישקײט. איסאק וייטער האָט מיר אָנגעטרױיט אַייניקע אינ- 
טימע גרוסן צו זיינע פריינט אין מאָסקװע און ער האָט מיך אויך געבעטן 
איינצוקויפן פאַר אים אין מאָסקװװע אייניקע ביכעד, וועלכע ער האָט 
געהאַט בדעה צו איבערזעצן. בין איך געוען נאָך מער, װי גליקלעך, 
װאָס איך װעל קענען וױיטערן אָפּדינען און אַזױ אַרום נאָך מער אונ" 
טערצושטרייכן מיין גרויסן דרך-ארץ און מיין טיפע ליבשאַפט צו אים. 

ליידער-ליידער, איז איסאק ווייטערן שוין נישט באַשעדט געוען 
צו געניסן פון די אַלע ביכער, װאָס איך האָב אים דענסטמאָל געהאַט 
איינגעקויפט אין מאָסקוע, 

בכלל, איז יענע רייזע מיינע קיין מאָסקװע געווען איינע פון מיינע 
אומגליקלעכסטע רייזעס. לוט מיין פּלאַן -- האָב איך געדאַרפט אויף 
מיין וועג קיין מאָסקװע זיך אַריכעדכאַפּן צו דער מאַמען אויף די ער- 
שטע סדרים. שוין 5 יאָר, װוי כ'האָב נישט געזען די מאַמען מיטן שטיף- 
טאַטן, פאַר די דאָזיקע 5 יאָר האָבן מיר דורכגעמאַכט אַ וועלט-מלחמה, 
א פעװוראַל-רעװאָלוציע, אַן אָקטאָבער-רעװאָלוציע,. א בירגער-קריג, פּאָ- 
גדאָמען, הונגער און אָקופּאַציע. פאַר די דאָזיקע 5 יאָר האָב איך שוין 
אויך געהאַט באַװיזן צו ווערן אויס , מוזיניק?. געווען אַ סאָלדאַט אין 
דער צאַרישער אַרמײ, געװאָרן אַ מלוכה-באַאַמטער ביי די באָלשעװיקעס, 
חתונה געהאַט, באַקומען אַ קדישל, געװאָרן אַן אלמן, פאַרלאָרן דאָס 
קינד, אויפגעגעבן מאָסקוע, אַנטלאָפן קיין ווילנע, געזוכט טרייסט ביי 
ניגערן, געפונען ווידער אַ פאַרבינדונג צו װלאַדעקן און קײינמאָל נישט 
אויפגעהערט צו בענקען נאָך דער מאַמען, װאָס אין איר זכות לעב איך 
נאָך,. אפשר, עד היום ! 

האָבן זיך די מאַמע מיטן שטיף-טאַטן שטאַדק דערפרייט, װאָס איך 
קום צו זיי אויף די ערשטע סדרים. דִי מאַמע האָט שוין געהאַט איינ- 
געשטעלט בוריקלעך אויף פּסח. דער שטיף-טאַטע האָט שין געהאט 

אָפּגעבאַקט זיין ,, שמירה-מצה", גאַנץ שטעטל האָט זיך געפרייט מיט 
מיין קומען, ווייל מיט מיר אינאיינעם קומט דאָך אָן אין שטעטל אַ וועלט 
אַ גאַנצע. פפֿאַר דעם יונגן דור האָב איך געהאַט גענוג מעשיות צו 
דערציילן פון דער בונטאַרישער מאָסקװע, פאַר דעם עלטערן דור -- 
גענוג מעשיות פון דעם ווילנער שולהויף. 

האָב איך אָבער אין דעם זעלבן טאָג, ווען מיין צוג האָט שין 
געדאַרפט אָפּגײן פון ווילנע קיין מינסק באַקומען אינדערפרי אַ טעלע- 
גראַמע פון מיין שטעטל, אַז ,ראָדיטעלי אָפּאַסנאָ זאַבאָליעלי" (די על- 
טערן זיינען געפערלעך קראַנק) און בײיטאָג --- אַ צווייטע טעלעגראַמע : 
,ראָדיטעלי אומערלי? (די עלטערן זיינען געשטאָרבן)... 

נישט ניגער און נישט איך האָבן די דאָזיקע טעלעגראַמעס באַ- 
נעצט מיט טרערן. דער קלאַפּ אין געוען אַזױ אומגעריכט און באַ- 
טויבנדיק, אַז ביי אַזאַ צושטאַנד איז שוין נישט שייך געווען צו ויינעף 

בין איך דעם זעלבן טאָג אַװעקגעפאָדן דירעקט קיין מאָסקװע מיט 
דער דעה צו אָפּזיצן די עטלעכע טעג שבעה אין די װאַגאָנעס. אין 
יענע צייטן האָט אַ נסיעה פון וילנע קיין מאָסקװע געקענט דױיערן 
אַ גאַנצע װאָך. אין מינסק דאַרף מען בייטן דעם צוג. פון מינסק 
קיין מאָסקװע גייט שוין דער צוג דירעקט, אָבער אויף יעדער גרע- 
סערער סטאַנציע פלעגט דער צוג בלייבן שטיין שעהץ-לאַנג,. מען פלעגט 
דאַדפן דורכלאָזן די עשעלאָנען רויט-אַרמײער, װאָס זיינען נאָך אַלץ 
געווען געגאַנגען אויף איינצונעמען װאַרשע. 

אויך אין באָריסאָוו איז דער צוג געשטאַנען לאַנג און כ'האָב גע- 
האַט גענוג צייט זיך דורכצושמועסן מיט די באַלעגאָלעס פונם שטעטל 
,זשעבין" (זעמבין), וואו מיט אַ פּאָר טעג צוריק איז פאָרגעקומען די 
לויה פון מיינע עלטערן. 

גאַנץ שטעטל -- האָבן מיר דערציילט די באַלעגאָלעס -- זיינען 
געגאַנגען נאָך דער צוייענדיקער לויה. צוערשט איז געװען פּלוצים 
געשטאָרבן די מאַמע און אין אַ שעה אַרום -- דער שטיף-טאַטע. די 
באַלעגאָלעס זיינען געווען זיכער, אַז דאָס פאָר איך איצטער אין שטעטל 
איבערנעמען די ירושה... 

-- ס'איז דאָך פאַרבליבן אַ גאַנצע באַלעבאַטישקײט -+ האָבן צו 
מיר די באַלעגאָלעס אַריינגעטענהט -- פרעמדע מענטשן װעלן דאָס 
צעשלעפּן.. . 

איך בין אָבער מיט דעם זעלבן צוג אַװעק וייטער קיין מאָסקװע. 

אָבער מיט די דאָזיקע צוויי קברים אַליין האָט זיך מיין דעמאָלס- 
דיקער ,פרילינג? נאָך נישט געהאַט פאַרענדיקט. שוין אין אַ װאָך 

אַרום איז צוגעקומען אין וילנע נאָך איינער אַ קבר און דאָס איז 
געווען דער קבר פון איסאַק ווייטער. חול-המועד פּסח איז פאָרגעקו- 
מען אַ פאַרראַט פון די אייזנבאַנער, װאָס האָבן געעפנט די ליניע פאַר 
די פּוילישע לעגיאָנערן און אין משך פון אַ פּאָר טעג זיינען פּאָרגעקו- 
מען פאַרביטערטע שלאַכטן אין ווילנע גופא. איין האַלבע שטאָט, אָנ- 
הייבנדיק פון װאָקזאַל ביז דער גאַס גרויס-פּאָהוליאַנקע איז געווען אין 
די הענט פון די פּוילישע לעגיאָנערן, די צווייטע האַלבע שטאָט האָט 
נאָך העלדיש פאַרטיידיקט די רויטע אַרמײ, כדי צו געבן דער ליטוויש- 
ווייסרוסישער רעגירונג די מעגלעכקייט אָפּצוטראָגן זיך, װאָס גיכער, 
פון ווילנע אין דער ריכטונג צו מינסק. 

ווען די פּאָליאַקן האָבן שוין געהאַט פאַרנומען גאַנץ ווילנע -- 
האָט זיך ערשט דענסטמאָל אָנגעהױבן אַ פּאָגראָס קעגן דער יידישער 
באַפעלקערונג, מען האָט אָנגעהױבן כלומרשט זוכן באַהאַלטענע באָל- 
שעוויקעס, אָבער אין דער אמתן האָט מען געראַבעװעט און געמאָרדע- 
װועט אויף רעכטס און אויף לינקס, 

די פוילישע לעגיאָנערן האָבן זיך באַלד אַ נעם געטאָן אויך פאר דעם 
הויז, וואו עס האָבן געוואוינט ש. ניגער מיט וייטערן און דער העב- 
רעאיש-יידישער דיכטער ליב יפה, ביי װעמען ס'האָט זיך געהאַט 
איינגעקװאַרטירט דער באָלשעװיסטישער קולטור-קאָמיסאַר שמחת טאָמ" 
סינסקי, מיט וועמען כ'בין געווען געקומען פון מאָסקװע קיין ווילנע. 

אַ וועלכער נישט איז פּראָװאָקאַטאָר האָט געמוזט אונטערזאָגן די 
פּױלישע לעגיאָנערן, אַז אין אָס דעם הוז, װאָס איז געלעגן אױף אַ 
זייטיקן געסל, געפינען זיך באָלשעװיקעס, געקומענע פון מאָסקװע, 

דער ערשטער קרבן איז געװען איסאק ווייטער, װייל ער האָט 
שטענדיק געהאַט אַ טבע צו עפענען די טיר, ווען עמעצער פלעגט אָנ- 
קלינגען אין ניגערס דירה, 

זיי האָבן אים אַראָפּגעפירט אונטן אין הויף און אים דערשאָסן 
אָן א פאַרװאָס און פאַדווען? זי האָבן פון אים ארונטערגענומען די 
קליידער און די שיך און אים געלאָזט ליגן אַ נאַקעטן און טױטן אין 
דעם רינשטאָק. נאָך דעם האָבן זיי זיך ווידער אַמאָל אויפגעהויבן אין 
ניגערס דירה, געמאַכט צוערשט אַ שטיקל פּאָגראָם, צוגערויבט די 
ווערטפולסטע זאַכן פון הויז, דאָס נעמלעכע איז אויך געמאַכט געװאָדן 
מיט אַ שטאָק העכער אין דער דירה פונם דיכטער ליב יפה. און ווען 
די סאָלדאַטישע זעק זיינען שוין פול געװאָרן מיטן אָנגערױבטן האָב- 
און"גוטס -- האָבן די לעגיאָנערן אויך ניגערן און יפהן אַרונטערגע- 

פירט אונטן אין דרויסן צו טאָן מיט זיי דאָס זעלבע, װאָס זיי האָבן 
אָקאָרשט געטאָן מיט ווייטערן. 

עס האָט געמוזט דענסטמאָל פּאַסירן אַ גרויסער נס, װאָס די ביידע 
זיינען ניצול געװאָרן פון די מערדערישע הענט. 

וי מען האָט מיר דערציילט, זאָל ניגער אין אָנגעזיכט פון טױט 
האָבן געהאַט אַ זאָג געטאָן צו די לעגיאָנערן, אַז אויב מען װעט אויך 
זי אומברענגען -- װעט פּױלן האָבן גרויסע אומאַנגענעמלעכקייטן מצד 
אַמעריקע. זיי זיינען גוט-באַקאַנטע יידישע שרייבער. אין יענע צייטן 
איז דאָס װאָרט ;אַמעריקע? נאָך געווען אין מזרח-אײראָפּע אַ כישוף"י 
װאָרט, מעגלעך, אַז ניגערן און יפהן איז שוין אויך געווען בייגעשטאַ- 
נען דער זכות פון דעם אָקאָרשט-דערמאָרדעטן ווייטערן, װאָס איז אומ- 
געקומען װי אַ קדוש אויף דעם 41טן יאָר פון זיין לעבן1 

וי דאָס זאָל נישט געווען זיין --- איז ניגערן מיט יפהן באַשערט 
געווען צו בלייבן לעבן (ביז הונדערט און צװאָנציק יאָר) און וויפל מאָל 
איך האָב זיך שפּעטער נישט געהאַט באַגעגנט מיט ניגערן און מיט 
יפהן --- האָב איך אויסגעמיטן זיי פאַנאַנדערצופרעגן וועגן יענעם גרוי- 
זאַמען און גרויסן מאָמענט, וייל אַזעלכע מאָמענטן איז בעסער, װאָס 
גיכער צו פאַרגעסן. == א 

איך אליין האָב זיך דערוואוסט פון דער דאָזיקער קאַטאַסטראָפע 
אין צוג, װאָס האָט מיך שוין געהאַט געפירט צוריק פון מאָסקװע קיין 
ווילנע. ערשט אין מינסק איז מיר קלאָר געװאָר, אַז איך װעל שױן 
צו ווילנע נישט דערקלייבן זיך. ‏ ערשט אין מינסק האָב איך דערהערט, 
אַז אין ווילנע איז דערשאָסן געװאָרן אַ יידישער שרייבער -- אַ סברא, 
אָז דאָס זאָל זיין ניגער. אַפילו די פאָלקס-קאָמיסאַרן פון דער ליטוויש- 
ווייסרוסישער רעגירונג, װאָס האָבן זיך קוים אַרױסגעראַטעװעט מיטן 
לעבן --- האָבן נישט געוואוסט גענוי, װאָס אין ווילנע איז פאָרגעקומען 1 
אויך נישט דער פאַרלעגער ב. א. קלעצקין, װאָס איז צוזאָמען מיט דער 
סאָוועט-רעגירונג אָפּגעטראָטן פון ווילנע, האָט נאָך נישט געואוסט 
גענוי, וועמען פון זיינע נאָענטסטע מיטאַרבעטער -- ניגערן אָדער 
ווייטערן די לעגיאָנערן האָבן דערשאָסן 1 

בין איך שוין געווען פאַרבליבן אין מינסק אָפּצואװאַרטן גענויערע 
ידיעות פון דעם ווילנער פראָנט. די באָלשעװיסטישע קאָמיסאַרן זיינען 
געווען נאָך מער, וי זיכער, אַז די רויטע אַרמײ װועט באַלד אויסקעמפן 
ווילנע צוריק, צוקוקנדיק זיך אָבער צו די רויט-אַרמײער, װאָס זיינען 
געווען געלאָפן פון דעם ווילנער פּראָנט, װי מען לויפט פון אַן ערד- 
ציטערניש --- האָט זיך נישט געלאָזט גלויבן, אַז מען װעט באַלד אָפּי 

שלאָגן ווילנע צודיק. אדרבא, מען האָט שוין געקענט פאָראויסזען, אַז 
פריער אָדער שפּעטער װועט אויך מינסק פאַלן, מיין קאָמיסאַר דימאַנ- 
שטיין האָט מיר געראַטן -- איך זאָל בעסער באַצייטנס זיך אומקערן 
צוריק קיין מאָסקװע און אונטערהאַלטן דאָרטן ווייטער דאָס פייערל פון 
דעם יידישן קאָמיסאַריאַט צו וועלכן אויך ער װעט נאָך, מסתמא, מוזן 
זיך אומקערןיי. 


בין איך אַװעק דענסטמאָל צוריק קיין מאָסקװע מיט פינף אָפענע 
קברים אין האַרצן, נישטאָ מער מיין פרוי מיטן קינד, נישטאָ מער מיין 
מאַמע מיטן שטיף-טאַטן און נישטאָ מער איסאַק ווייטער, װאָס איז מיר 
געװאָרן איינגעבאַקן אין האַרצן, װי אַ ברודער. 


מיין גאַנצן אַרכיוו, אויך אַפילו די בריוו פון מיין מאַמען און פון 
רחלען האָב איך איבערגעלאָזט ביי אַ פעטער אין מינסק, וױייל מיר 
אַלע זיינען געווען זיכער, אַז די רויטע אַרמײ וועט פריער-שפּעטער 
פאַרטרייבן די פּוילישע באַנדיטן פון ליטע און װײסרוסלאַנד און 
מיר וװועלן וידער קענען אומקערן זיך קין ווילנע, קיין אירושלים- 
דליטע". 

ווען איך פאַרמאָג איצטער די קלוגע און האַרציקע בריוו פון דער 
מאַמען און פון רחלען, װאָלט איך, שרייבנדיק די דאָזיקע שורות, נישט 
געשפּירט זיך אַזױ איינזאַם און עלנד און איך װאָלט זיך, אפשר, נישט 
געשעמט פאַר דעם צױ-לאַנגען לעבן, װאָס איך לעב אין זייער זכות, 


מיין שמועס מיט קאַלינינען 


דאָס יאָר 1919 איז געווען פאַר די באָלשעװיקעס איינער פון די 
שווערסטע יאָרן. 

אין אַלע עקן רוסלאַנד האָט זיך געהאַט פאַנאַנדערגעפלאַקערט דער 
בירגער-קריג, 

אין אוקראַינע האָבן געבושעוועט איינע נאָך די אַנדערע פּעטליורע, 
גריגאָריעוו, דעניקין, מאכנאָ און אַ סך אַנדערע טיטולירטע און נישט- 
טיטולירטע ,פּאָווסטאַנצעס* און באַנדיטן, 

אונטער דעם לאָזונג ;בעי זשידאָו --- ספּאַסאַי ראַסיאו" (,שלאָג 
יידן און ראַטעװע רוסלאַנד") האָט מען געראַבעװעט און געמאָרדעװעט 
אויף רעכטס און אויף לינקס, 

טראָצקי פלעגט האַלטן אין איין ארומלויפן איבער אלע פראָנטן פון 

דעם צעפלאַקערטן בירגער-קריג און אָנפּאָמפּען די באָרװעסע און הונגע- 
ריקע רויט-אַרמײער מיט נייעם מוט און בטחון. 

ס'איז געווען ממש צו באַוואונדערן טראָצקיס מוט און העלדישקייט. 
: די יידן אין רוסלאַנד פלעגן פון איין זייט שטאָלץ זיין אויף דעם, 

װאָס טראָצקי שטייט אָן דער שפּיץ פון דעם העראָאישן קאַמף קעגן די 

פּאָגראָמשטשיקעס, אָבער פון דער אַנדער זייט האָבן זיי געציטערט, 
אַז אויב, חלילה, די באָלשעװיקעס װעלן פאַלן --- װעלן די יידן מון 
דענסטמאָל גאַנץ טייער באַצאָלן פאַר טראָצקי-בראָנשטײן, 

ס'זיינען געווען זייער קריטישע מאָמענטן, ווען מען האָט שוין גע- 
מיינט, אַז אָט-אָט װערט אויס מיט דער גאַנצער אָקטאָבער-רעװאָלוציע, 
פון סיביר האָט זיך גערוקט אויף מאָסקװע קאָלטשאַק, צו פּעטראָגראַד 
האָט זיך געריסן דער גענעראַל יודעניטש. אין וייסרוסלאַנד האָבן 
אַ חוץ די פּאָליאַקן געװוילדעװועט בולאק-באַלאַכאָװויטש און סאַװינקאָו -- 
דער געוועזענער ,עסעראָװעץ"-טעראָריסט, 

פלעגן אַפילון די מאָסקװער שול-יידן בעטן גאָט, אַז די שונאים 
פון דער סאָוועטן-מאַכט זאָלן, חלילה, נישט אָפּבײסן דעם ,פּיטום" 
(פּעטראָגראַד, טולע, מאָסקװע). 

די געציילטע עטלעכע יידישע באָלשעװויקעס, װאָס האָבן זיך גרו" 
פּירט אַרום דעם יידישן קאָמיסאַריאַט אין מאָסקװע, זיינען אומגעגאַנגען 
אָן אַ שטאָך מלאכה. מען איז װידער געװאָרן אָפּגעריסן פון דער 
יידישער אַרבעטערשאַפט. מען האָט וידער פאַרלאָרן די ברייטע יידי- 
שע מאַסן פון ליטע און וייסרוסלאַנד, וי אויך פון דער אוקראַינע, 
דער יידישער קאָמיסאר דימאנשטיין האָט צוערשט געהאַט בדעה צו 
באַנײיען װוידער אַמאָל דעם , אמת", אָבער צוליב דעם רואינירטן טראַנס- 
פּאָרט האָט נישט געהאַט קיין שום זין אַרויסצוגעבן אַ טעגלעכע צייטונג 
פאַר די פאַרװאָרפענע יידישע פּליטים-ישובים אין דעם װאָלגאַיגעביט, 
האָט זיך דער יידישער קאָמיסאַריאַט געהאַלטן ביי דעם איין חודש" 
זשורנאַל ,די קאָמוניסטישע וועלט". דעם ערשטן נומער פון דעם 
דאָזיקן זשורנאַל האָט אַרױסגעגעבן צום 1טן מאַי, 1919, דער פריער- 
געוועזענער אַנאַרכיסט פון אַמעריקע ש. אגורסקי (,שמואל אלף"), וועל- 
כער האָט זייער שטאַרק געטרוימט צו װערן אַ רעדאַקטאָר פון אַן איי- 
גענעם זשורנאַל. זאָלן זיינע פריינט און קעגנער אין אַמעריקע זען 
וי גרויס ער איז געװאָרן ביי די באָלשעװויקעס. 

דער דאָזיקער מגושמדיקער אַגורסקי מיט זיין אַנאַרכיסטישער 
טשופּרינע און מיט זיינע צוויי גרויסע װאַסעריאויגן פון אַ בופלאַקס 
האָט זיך טאַקע שפּעטער דערשלאָגן צו דעם געהויבענעם פּאָסטן פון 

פאַרװאַלטער און אָנפירער מיט דער יידישער אָפּטײלונג ביי דער וויסג- 
שאַפטלעכער מלוכה-אַקאַדעמיע פון װייסרוסלאַנד (שוין כמעט אַ ,פּראָ- 
פעסאָר"). א דאַנק זיין גוט-פריינטשאַפט מיט קאַלינינען, מיט ועמען 
שמ, אַגורסקי איז אין 1918טן יאָר געווען אַרומגעפאָרן איבער די יידי- 
שע געגענטן פון װייסרוסלאַנד אַלס יידישער פּראָפּאָגאַנדיסט פון דעם 
באָלשעװיזם, איז אים (אַגורסקין) געלונגען צו פּועלן ביים , סטאַראָסטע? 
פון גאַנץ סאָװועט-רוסלאַנד --- ער זאָל קומען באַגריסן אין נאָמען פון 
,ווציק" (אַלרוסלענדישער צענטראַלער אויספיר-קאָמיטעט) די צוייטע 
קאָנפערענץ פון די יידישע קאָמוניסטן, װאָס איז אָנהײיב יוני, 1919, 
פאָרגעקומען אין מאָסקװע. 

אין דער דאָזיקער קאָנפערענץ האָבן זיך באַטײליקט סך-הכל עט- 
לעכע-און-צוואנציק , דעלעגאַטן?, װאָס אַלע אינאיינעם האָבן זיי פאַר- 
טראָטן נישט מער װי 800 יידישע אַױבעטער. אויף דער דאָזיקער 
קאָנפערענץ איז אַװעקגעלײגט געװאָרן דער ערשטער גרונט-שטיין פון 
דער ,יעווסעקציע". 

קאַלינין איז געווען געקומען באַגריסן די יידישע קאָמוניסטן, וען 
די קאָנפערענץ האָט זיך שוין געהאַלטן ביים שליסן. דער ,סטאַראָסטע" 
פון גאַנץ סאָוועט-רוסלאַנד איז בטבע אַ גאַנץ סענטימענטאַלער רוסישער 
פאָלקס-מענטש. וען ער האָט אָנגעהױבן רעדן װעגן די שרעקלעכע 
פּאָגראָמען, װאָס קומען פאָר אין אוקראַינע האָט קאַלינין אָנגעהױיבן 
וויינען. ער האָט געמוזט איבעררייסן זיין באַגריסונג ביז ער איז ווידער 
אַמאָל געקומען צו זיך. צום סוף פון זיין רעדע האָט זיך קאַלינין 
געווענדעט צו די יידישע קאָמוניסטן מיט דער בקשה -- זיי זאָלן אי- 
בערגעבן דער יידישער בורזשואַזיע, אַז די איצטיקע פּאָגראָמען אין 
אוקראַינע זיינען ענג פאַרבונדן מיט דער קאָנטר-רעװאָלוציע, און װי 
נאָר מען װעט דערשטיקן די קאָנטר-רעװאָלוציע, װעלן זיך ממילא אָפּי 
שטעלן די פּאָגראָמען. 

די יידישע קאָמוניסטן האָבן פון קאַלינינס בקשה זיך דערשפּירט 
שטאַרק באַלײדיקט. לוט זיינע רייד איז אויסגעקומען אַז זיי -- די 
יידישע קאָמוניסטן -- שטייען אין אַ וועלכן נישט איז קאָנטאַקט מיט דער 
יידישער בודזשואַזיע. ס'באַקומט זיך, הייסט עס, אַז די ,יעווסעקציץ" 
און די יידישע בורזשואַזיע איז, וי איין משפּחה. מער נישט, װאָס די 
יידישע בורזשואַזיע פאַרשטייט נאָך נישט, אַז נאָר די סאָוועט-מאַכט 
קען אויסלייזן די יידן פון די פּאָגראָמען. דער פאַרדראָס פון די יידישע 
קאָמוניסטן איז געווען אַזױ גרויס, אַז איינער פון זיי מיטן נאָמען 
אַלסקי האָט אין זיין ענטפער-רעדע אויף קאַליניגט באַגריסונג געמוזט 

אויפמערקזאַם מאַכן דעם אַלרוסלענדישן סטאַראָסטע, אַז דאָ קומט פאָר 
אַ קאָנפערענץ נישט פון יידיש-נאַציאָנאַלע קאָמוניסטן, נאָר פון קאָ" 
מוניסטן-יידן, וועלכע האָבן נישט קיין שום פאַרבינדונג מיט דער יידי" 
שער בורזשואַזיע, די ,יעווסעקציע" באַטראַכט די יידישע בורזשואַזיע, 
וי אַן אָרגאַנישן טייל פון דער אַלגעמײנער קאָנטר-רעװאָלוציע, װאָס 
פּאָגראָמירט די יידישן האָרעפּאַשניקעס. 

קאַלינין, זעט אויס, איז פאַרבליבן אומצופרידן פון דעם אומגע- 
לומפּערטן ;אַנטי-יידישן" ענטפער מצד די ,יעווסעקן" אויף זיין האַרציק- 
סענטימענטאַלער באַגריסונג און ער האָט באַלד פאַרלאָזט דעם זאַל. איז 
די אויפרעגונג צװישן די יידישע קאָמוניסטן געװאָרן נאָך גרעסער. 
דימאַנשטײן האָט מיר געגעבן אַ וואונק, אַז איך זאָל אַרױס פון זאַל. 
איך בין דאָך געווען דער איינציקער אומפּאַרטייאישער ,חבר" און די" 
מאנשטיין האָט נישט געװאָלט --- איך זאָל זיך צוהערן צו די רייסע- 
רייען, װאָס װועלן פאָרקומען נאָך קאַלינינס באַגריסונג, 

בין איך באַלד נאָך קאַלינינען אויך אַרױס פון זאַל און דענסטמאָל 
טאַקע האָב איך געהאַט די גוטע געלעגנהייט צו כאַפּן אין די קולוארן 
פונם האָטעל , מעטראָפּאָל", וואו די יעווסעקישע קאָנפערענץ איז געווען 
פאָרגעקומען אַ אינטימען שמועס מיט מיכאַאיל איװאַנאָװיטש (קאַלינין) 
וועגן זיינע יוגנט-יאָרן, וועלכע האָבן מיך באַזונדערס שטאַרק אינטע" 
רעסירט, 

איך בין פּשוט געװוען נייגעריק צו וויסן, וי אַזױ אָט דער דאָזיקער 
פּשוטער רוסישער פאָלקס-מענטש האָט זיך אַרױפגעאַרבעט אויף אַזאַ 
הויכן פּאָסטן, װאָס אָפיציעל איז ער נאָך העכער פון לענינען און טראָצ- 
קין. 

האָט מיר דער געמיטלעכער און סענטימענטאַלער קאַלינין אָנגע- 
הויבן צו דערציילן, אַז ווען ער איז נאָך געווען אַ יינגל האָט אים שטאַרק 
געפּײיניקט דאָס בעזעם-פּראָבלעם. 

גראָד אין יענע יאָרן האָט מען אָנגעהױבן אויסהאַקן די וועלדער 
אין זייער געגנט ביי דער שטאָט טוער (איצטער הייסט טװער -- קאַי 
לינין). האָט דער יונגער מישע (אַזױ האָט מען אים גערופן אין דאָרף) 
זיך געהאַט דענסטמאָל שטאַרק דערשראָקן, אַז ס'וועלן באַלד אויספעלן 
בעזעמער אין זייער דאָרף צו שמייסן זיך אין מרחץ. קען מען דען אָן 
אַ גוט-באַבלעטערטן בעזעם אַרונטערשמײסן פון זיך דעם דאָרפישן 
שמוץ: האָט אים די שרעק ועגן אַ מעגלעכן בעזעם-מאַנגל פאַר- 
פאָלגט אַזױ לאַנג ביז ער איז געװאָרן שפּעטער אַן אַרבעטער אויף דעם 
פּוטילאָווער זאַװאָד אין פּעטערבורג. דאָרטן ערשט, אויפן זאַװאָד, האָט 

קאַלינין איינמאָל באַמערקט, וי איינער פון די אינזשענערן װאַשט זיך 
ארום נאָך דער אַרבעט מיט אַזאַ מין גומענער , גובקע", װאָס גיט ארויס 
פון זיך זייער אַ סך ;אַדמולינעס" (זייף-שוים), איז שוין דענסטמאָל, 
ווען ער איז נאָך געווען אַ בחורל פון קוים זיבעצן יאָר געװאָרן זיין 
,אידעאַל*, אַז אַלע רוסישע פּוױערים און אַרבעטער זאָלן זיך אַרױפ- 
אַרבעטן אויף גומענע גובקעס און אַזױ אַרום װעט מען פּטור װערן 
פון די בעזעמער מיט וועלכע מען פאַרשמייסט זיך אָפט ביז בלוט, 

דעם אמת געזאָגט, האָט זיך מיר שטאַרק געגלוסט צו דערציילן 
דעם חבר קאַלינין, אַז כ'פאַרמאָג גראָד אין מיין באַלעבאַטישקײט אַזאַ 
מין גומענע גובקע, װאָס איך האָב נאָך מיטגעבראַכט פון דײיטשלאַנד, 
אָבער אָט ליגט מיין שטיקל ‏ ציוויליזאַציע* (די גובקע, הייסט עס) שוין 
אַ פּאָר יאָר אַ פאַרחלשטע און אַן איינגעדאַרטע, ווייל ס'פעלט איר, 
נעבעך, דאָס ביסעלע הייס װאַסער און דאָס שטיקעלע זייף... 

איך האָב אָבער געהאַלטן פאַר איבעריק זיך אױסצובאַרימען פאַר 
דעם חבר קאַלינין מיט מיין ,בורזשואַזער" פאַרגאַנגענהײט און כ'האָב 
אים נאָר, אגב אורחא, אַ זאָג געטאָן, אַז צו די גומענע גובקעס מוז 
מען קודם-כל האָבן הייסן װאַסער און זייף.... 

-- געוויס, האָט חבר קאַלינין מיך אָנגעהױיבן פריינטלעך צו 
טרייסטן, מיר גייען טאַקע איצטער איינפירן איבער גאַנץ סאָוועט-רוס- 
לאַנד אַ , מרחץ-װאָך" (אין רוסיש האָט עס געהייסן ,ניעדיעליאַ באַני?, 

איז שוין געבוירן געװאָרן ביי מיר אַ גוט קעפּל פאַר אַן אַרטיקל; 
,יידן, אין באָד אריין" און כ'האָב זיך אומגעקערט צוריק אין דעם קאָנ- 
פערענץ-זאַל, וואו די דעבאַטן ועגן קאַלינינס באַגריסונג זיינען שױן 
געווען פאַרענדיקט. 

די ,יעווסעקן" זיינען געווען געזעסן צעהיצטע און פאַרשװיצטע, 
וי אין אַ מרחץ, מער פון אַלעמען האָט אויסגעזען צו זיין גוט ,, אויס- 
געבעזעמט" דער חבר ש. אַגורסקי, װאָס האָט באַצייטנס נישט געהאַט 
אינפאָרמירט קאַלינינען, אַז ער דאַרף באַגריסן נישט קיין קאָנפערענץ 
פון יידישע קאָמוניסטן, נאָר אַ קאָנפערענץ פון קאָמוניסט-יידן. 

האָט מען אַגורסקין געהאַט דענסטמאָל באַשטראָפט דערמיט, װאָס 
מען האָט אים געמאַכט פאַר אויס רעדאַקטאָר פון דער ,קאָמוניסטישער 
וועלט" און מען האָט אים ,פאַרשיקט?" צוריק קיין וויטעבסק, וואו ער 
איז געווען ,קאָמיסאַר". 

אין די אָפיציעלע פּראָטאָקאָלן האָט מע פאַרשטיײיט זיך, דעם 
אינצידענט מיט קאַלינינס באַגריסונג נישט פאַרפיקסירט... 


254 דניאל טשאַרני 
;טשעקאַי או פּאָעזיע 


דער חודש-זשורנאַל ,די קאָמוניסטישע וועלט" איז געװאָרן דער 
אָרגאַן פון דער יידישער סקעציע ביי דער רוסלענדישער קאָמוניסטי- 
שער פּאַרטײי (יעווסעקציע? בלע"ז). דער אָפיציעלער און פאַקטישער 
רעדאַקטאָר פון דעם דאָזיקן זשורנאַל איז נאָך אַלץ געווען ש. דימאַנ- 
שטיין, אייגנטלעך האָט דימאַנשטײן אַליין אָפּטמאָל נישט געקענט פאַ- 
נאַנדערקלײבן זיך אין דעם אונטערשייד צוישן דעם יידישן קאָמיסאַריאַט 
און דער גיידישער סעקציע" ביי דער פּאַרטײ. דער ידישער קאָמי- 
סאַריאַט איז געווען דער אָפיציעלער אָרגאַן פון דער סאָוועט-רעגירונג 
און די ,יעווסעקציע? איז געווען דער אָפיציעלער אָרגאַן פון דער קאָ- 
מוניסטישער פּאַרטײ. אָבער די סאָוועט-רעגירונג גופא איז דאָך אויך 
נישט מער, װי דער אָפיציעלער אָרגאַן פון דער קאָמוניסטישער פּאַרטײ, 
פאַר דער דרויסנדיקער װעלט האָט די קאָמוניסטישע פּאַרטײ געהאַט 
איר אייגענעם העכסטן אָרגאַן -- דאָס איז געווען דער אַזזויגערופענער 
,קאָמאינטערן" (קאָמוניסטישער אינטערנאַציאָנאַל), אָבער אין סאָוועט: 
רוסלאַנד גופא האָט די באָלשעװיסטישע רעגירונג נישט געקענט אַרױס- 
לאָזן קיין איין דעקרעט אָן דער צושטימונג פון דער קאָמוניסטישער 
אָנפירונג (,, פּאָליטביראָ"). דער זעלבער פּלאָנטער איז אויך געוען ביי 
דימאנשטיינען, װאָס איז געווען איינצייטיק פאַראַנטװאָרטלעך סיי פאַר 
דעם , סאָװנאַרקאָם און סיי פאַר דער ,פּאָליטביוראָ?. 

ווען דימאנשטיין האָט מיך געמאַכט פאַר דעם רעדאַקטאָר פון דער 
ליטעראַרישער אָפּטײלונג פון דער ,קאָמוניסטישער וועלט" -- האָט ער 
אַ לאַנגע צייט נישט געוואוסט פון וועלכער קאַסע זאָל ער מיר צאָלן 
מיין געהאַלט: פון דער גיעווסעקישער", צי פון דעם יידישן קאָמיסאַ- 
ריאַט? ער האָט געהאַט ביי זיך אין קעשענע ביידע ,קאַסעס? און ער 
פלעגט מיר צאָלן אַמאָל פון דער און אַמאָל פון יענער... ס'איז געווען 
אָפּהענגיק פון דעם אין וועלכער קאַסע ער האָט געהאַט מער געלט, 

אָבער דער געהאַלט אין מוומן האָט פאַקטיש נישט געשפּילט 
דענסטמאָל קיין שום דאָלע. דעד עיקר איז געװען דער פפּאַיאָק" און 
די בחינמדיקע מיטאָקן, װאָס מען פלעגט באַקומען אין דער ;סטאָ- 
לאָווקע" (גאָרקיך) פון דער קאָמוניסטישער פּאַרטײ. דאָס איז געוען 
אַ ספּעציעלע קיך פאַר די פאַראַנטװאָרטלעכע מיטאַרבעטער פונם צענט" 
ראַל-קאָמיטעט פון דער רוסלענדישער קאָמוניסטישער פאַרטײ 
(צ.ק.ר.ק.פּ), וואו די טישן פלעגן שוין זיין באַדעקט מיט טישטיכער, 
אין דער דאָזיקער קיך פלעגן פאָדבלאָנדזשען פון צייט צו צייט איניקע 

פאָלקס-קאָמיסאַרן, װאָס פלעגן זיך פוילן צו פאָרן אָפּעסן זייער מיטאָק 
אין קרעמעל,. דער בילדונגס-קאָמיסאַר לונאַטשאַרסקי, דער פאָרזיצער 
פון מאָסקװער סאָװועט קאַמעניעװו (טראָצקיס שװאָגער) פלעגן גאַנץ אָפט 
אַרײנכאַפּן זיך אין זייער פּאַרטיייקיך, אויך די אויסלענדישע דעלע- 
גאַטן פון , קאָמאינטערן" פלעגט מען אָפּט ברענגען אין דער דאָזיקער 
פּאַרטיי-קיך, וואו זיי פלעגן קענען קומען אין אַ פּערזענלעכן קאָנטאַקט 
מיט די פאַראַנטװאָרטלעכע טוער פון דער קאָמוניסטישער פּאַרטײ 
פאַרשטײיט זיך, אַז אויך די באַקאַנטע און די , אומבאַקאַנטע* פאַרטרע- 
טער פון דער ,, טשעקא" פלעגן אין דער דאָזיקער קיך נישט פעלן... 
דעם אמת געזאָגט, פלעג איך זיך אָפּטמאָל פילן גאַנץ אומהיימלעך אין 
אָט דער דאָזיקער פּאַרטיײי-קיך. אַזױ פילט זיך אויך אַ ישיבה-בחור, 
װאָס עסט אין א באַלעבאַטיש הױז. יאָ, כ'האָב דענסטמאָל, ווידקלעך, 
געגעסן טעג ביים צ. ק. פון דער ד, ק. פּ. זעלטן-זעלטן האָב איך דאָרטן 
געהערט אַ יידיש װאָרט, ווייל אַפילו די געציילטע יידישע קאָמוניסטן, 
װאָס פלעגן עסן זייעד מיטאָק אין דער דאָזיקער פּריװילעגירטער קיך 
פלעגן ריידן צווישן זיך רוסיש. 

מער נישט, איין מאָל האָב איך באַגעגנט אין דער דאָזיקער קיך 
איינעם אַ יידישן קאָמוניסט, װאָס האָט צו מיר אָנגעהויבן רעדן יידיש, 
ווייל ער האָט מיך, זאָגט ער, דערקענט לויט װלאַדעקן. ער איז געוען 
אַמאָל, אין די בונדישע יאָרן, שטאַרק באַפרײנדעט מיט װלאַדעקן און 
דערזעענדיק מיך -- האָט ער געמיינט, אַז איך בין װלאַדעק... וען 
איך האָב אים אָנגערופן מיין נאָמען -- האָט עד מיט גרויס שמחה מיר 
געמאָלדן, אַז מיר האָבן זיך נישט איין מאָל געדרוקט צװאַמען אין 
אברהם רייזענס זשורנאַל, באַזונדערס -- אין ,דאָס נייע לאַנד". זיין 
ליטעראַרישער נאָמען איז געװען ,בערע העניע כאַשעס? און ער האָט 
אויך געשריבן לידער. ער איז געווען יאָרנלאַנג אין דייטשלאנד, ער 
האָט דאָרטן מיטגעמאַכט די רעװאָלוציע פו נאָוועמבער 1918, ער אין 
געווען אַ , ספּאַרטאַקאָוועץ? און איצטער פאַרנעמט ער אַ גאָד גרויסן 
פּאָסטן אין , צענטראָטעקסטיל?. ער ואוינגט אין האָטעל ,, מעטדאָפּאָל", 
וואו עס שטייען איין די גאָר גדויסע געסט פון דער סאָװועטן-דעפּובליק און 
די וויכטיקע קאָמוניסטישע טוער. ער בעט מיך קומען צום אים צו 
גאַסט -- װעט ער מיר שענקען אַ נײיעם ראַזיר-אַפּאַראַט מיט גוטע 
דייטשע מעסערלעך. דאָס איז טאַקע געווען דענסטמאָל אַ זייער אָנגע- 
לייגטע מתנה, בפרט נאָך פאַר מיר, װאָס איז געוואוינט געװאָרן נאָך 
אין אױיסלאַנד יעדן טאָג צו ראַזירן זיך, 

ווען איך בין געװען געקומען צו מײן ,קאָלעגע" בערע העניע 

כאַשעס אין האָטעל ,מעטראָפּאָל" -- האָט ער זיך אױיסגעבאַרימט פאָר 
מיר, אַז ער האָט מיטגעבראַכט פון דייטשלאנד זעקס קאָסטיומען פון 
פאַרשיידענע קאָלירן און פאַסאָנען, אויך זעקס פּאָר שיך פאַרמאָגט ער 
און אָן אַ שיעור אויבערהעמדער און שניפּסן, װי דער ריכטיקער 
,דזשענטלמען?. ער האָט אין דייטשלאנד געאַרבעט אין א גרױסער 
הערינג-פירמע און טאַקע דערפאַר האָט מען אים גלייך באשטימט אין 
מאָסקװע פאַר דעם דירעקטאָר פון ,צענטראָטעקסטיל?"... 

אין דער אמתן אָבער איז ער געווען אין ,צענטראָטעקסטיל" נישט 
דער דירעקטאָר, נאָר דער פּאָליטישער קאָמיסאַר, װאָס דאַרף אַכטונג 
געבן אויף דער באָלשעװיסטישער כשרות פון די אָנגעשטעלטע. אים 
האָט זיך נאָך אָבער אויך געגלוסט -- דעם ,ספּאַרטאַקאָועץ? --- צו 
ווערן װידער אַ פּאָעט, אַ יידיש-סאָוועטישער פּאָעט אין דעם נוסח פון 
דעמיאן בעדני. ‏ דעמיאן בעדני איז געװען דענסטמאָל איינער פון 
די פּאָפּולערסטע און באַליבטסטע קאָמוניסטישע ,הויף-פּאָעטן". ער 
פלעגט שרייבן זיינע לידער אין דעם נוסח פון די רוסישע ,טשאַס- 
טושקעס" און ,בילינעס" מיט אַ סך הומאָר און לייכטקייט. האָב בערע 
העניע כאַשעס באַשלאָסן צו װערן דער יידישער דעמיאן בעדני און 
ער האָט מיך פאַרשאָטן מיט סאָוועטישע -בדחנות און פּלאַפּלערײ, װאָס 
האָבן נישט געהאַט קיין שום ליטעראַרישן װוערט. האָב איך די לידער 
זיינע, פאַרשטײיט זיך, נישט געדרוקט אין דעם איינציקן זשורנאַל ,קאָי 
מוניסטישע וועלט", װאָס איז געווען דענסטמאָל דערשינען אונטער דער 
פירמע פון דער גיעווסעקציע?, האָט ער איינמאָל דערציילט אין דער 
,טשעקא", וואו ער איז געװען אַ בן-בית, אַז דער יידישער קאָמיסאַר 
דימאנשטיין האָט אָנגעשטעלט פאַר אַ ליטעראַרישן רעדאַקטאָר פון דער 
,קאָמוניסטישער וועלט? אַן אומפּאַרטייאישן ליטעראַט, װאָס אונטער- 
דריקט קאָמוניסטישע דיכטער... ווען דימאַנשטײין האָט באַקומען פון 
דער ,טשעקא" אַן אָנפראַגע, צי ס'איז טאַקע אמת, אַז איך אונטערדריק 
קאָמוניסטישע פּאָעטן -- האָב איך אים געגעבן אַן עצה -- ער זאָל 
איינלאַדן אין קאָמיסאַריאַט דעם חבר מאָראָז פון דער ;טשעקא", וועל- 
כער איז געווען ,דאָרטן? דער ספּעציאַליסט איבער אַלע יידישע ענינים 
און זאָל ער, אדרבא, פּסקענען, צי די לידער פון דעם אַמביציעזן ,ספּאַר" 
טאַקאָוועץ" זיינען דרוקפעאיק אָדער נישט? דער חבר מאָראָז איז טאַקע 
געקומען אין יידישן קאָמיסאַריאַט און כ'האָב אים באַװיזן די אַלע 
לידער פון דעם יידישן ,דעמיאן בעדני". ער האָט די לידער זייער 
אויפמערקזאַם דורכגעלייענט און ער האָט באַלד געפּסקענט, אַז ביי דעם 
איצטיקן פּאַפּיר-מאַנגל איז פּשוט אַ פאַרברעכן צו פּטרן פּאַפּיר אויף 

אַזעלכע פּלױדערײיקעס,.. 

פון דענסטמאָל אָן פלעג איך שוין אַלע גראַפאָמאַנען, װאָס פלעגן 
צושטיין צו מיר מיט זייערע לידער און דערציילונגען שיקן אין דער 
;טשעקא? אַרין נעמען ,סמיכה" ביי דעם חבר מאָראָז... 

דימאַנשטײנען איז דער דאָזיקער אינפאַל מיינער אַזוױ שטאַרק 
געפעלן געװאָרן, אַז ער האָט מיר באַלד געגעבן אַ חודש אורלויב -- 
איך זאָל פאָרן ערגעץ"וואו אין דעם װאָלגע-געביט פאַרבעסערן מיין 
געזונט, 

בין איך אַװעקגעפאָרן קיין סאַמאַרע (איצטער -- קױיבישעות. 


אױיפן טראָנט פונם בירגער-קריג 


דער וועג פון מאָסקװע קיין סאַמאַרע איז פאַר מיר געווען אַ גאַנץ 
באַקװעמער, די איזנבאַן האָט מיר געגעבן אַ קופּע ערשטן קלאַס, װױ 
עס פּאַסט זיך פאַר אַ הויכן מלוכה-באַאַמטן, אמת, דער שפּיגל פון דעם 
װאַש-צימער איז געווען אינגאַנצן אױסגעבראָכן, די רױט-אַרמײער 
האָבן צעשלעפּט שערבלעכווייז אַלע , בורזשואַזע* שפּיגלען פון די װאַ- 
גאָנעס פאַר דעם אייגענעם געברויך. אויך די לעדערנע פּאַס, מיט 
וועלכע מען פלעגט קענען עפענען און פאַרמאַכן די װאַגאָןדפענצטער, 
זיינען געווען אָפּגעשניטן, די רױט-אַרמײער האָבן זיי גייטיק געהאַט 
אויף אָנצושאַרפן זייערע גאָל-מעסערס. אויך דער רויטער פּליוש פון 
די ערשט-קלאַסיקע װאַגאָןדבענק זיינען געווען אָפּנעפליקט. פאַר אַ שטיק 
רויטן פּליוש פלעגט מען קענען באקומען אויפן מאַרק א פונטעלע צוקער, 
דעם דאָזיקן צוקער האָבן די רויט-אַרמײיער נייטיק געהאַט נישט נאָר 
צום טיי טרינקען, נאָר -- דער עיקר --- צום קאָרטן-שפּיל, די רויט- 
אַרמײער פלעגן אין די ,טעפּלושקעס" גאַנץ גערן שפּילן קאָרטן און 
אָנשטאָט געלט פלעגט מען שטעלן אין קאָן ציגעלעך צוקער, די דאָזיקע 
ציגעלעך צוקער, װאָס פלעגן איבערגיין פון האַנט צו האַנט, װוי אמתץ 
מטבעות, פלעגן, פאַרשטייט זיך, ווערן שװאַרץ װי קױיל. דאָך אָבער 
פלעגט מען ביי די רויט-אַרמײער גערן אָפּקפן דעם דאָזיקן קאָרטן- 
צוקער און, װען מען פלעגט מיט אַזאַ. נישט-דאָ-געדאַכטיצוקער זיס 
מאַכן אַ גלאָז הייסן װאַסער --- פלעגט זיך באַקומען די אילוזיע, אַז מען 
טרינקט ציקאָריע... 

מיינע מאָסקװער פריינט -- דערוויסנדיק זיך, אַז איך פאָר צום 
װאָלגאַיגעביט, װאָס איז געווען די ברויט-דייזשע פון סאָװועט-רוסלאַנד 

--- האָבן מיר אָנגעזאָגט, אז איך זאָל מיטנעמען װאָס מֶער זאַלץ, שווע- 
בעלעך, טאַבאַק און ענלעכע אַרטיקלען, פאַר ועלכע מען װעט מיך 
דאָרטן פאַרשיטן מיט מעל און מיט גרױיפּן 

אמת, קיין גרויסער זאַלץ- אָדער שוועבעלעך-גביר בין איך אויך 
. נישט געוען, דאָך אָבער האָב איך מיטגענומען אַלע מיינע ,זאַפּאַסן" -- 
איך זאָל זיך קענען באַזאָרגן אויפן ווינטער מיט א פּאָר פּוד מעל און 
גרויפּן, אונטערוועגנס צוישן מאָסקװע און סאַמאַרע האָב איך אָבער 
אַ היפּשן טייל פון מיין זאַלץ-,וואַליוטע" געמוזט אויסבייטן אויף עסן- 
זאַכן און אויף נדבות. אויף יעדער באַדסטאַנציע פלעגט דער צוג 
אַרומגערינגלט ווערן פון פאַרחושכטע פּויערטעס, װאָס יעדע איינע 
פון זיי פלעגט זיין גרייט אָפּצוגעבן פאַר אַ ביסעלע זאַלץ איר גאַנצן 
האַנט-,בופעט" און נעמלעך . אַ גלאָז מילך, אַ האַרטע איי און אַ בולבע- 
לאַטקע, אַדום יעדער פּױערטע פלעגן זיך אַרומדדײען אַ פַּאָר אויסגע- 
דאַרטע קינדערלעך, װאָס פלעגן נישט אויפהערן צו בעטלען מיט זייע" 
רע ביינערדיקע הענטעלעך כאָטש איין טראָפּעלע זאַלץ. 

-- , באַרין, פּריצל טייערער, גיב אַ טראָפּעלע זאַלץ אויף נאָר 
אַ לעק צו טאָן, גיב, גיב !* -- האָט מען טאַקע געדאַרפט האָבן אַ האַרץ 
פון אַ טאָטער נישט צו שענקען די דאָזיקע קינדערלעך כאָטש איין טראָ- 
פּעלע זאַלץ ,אויף אַ לעק צו טאָן. : 

בין איך אָנגעקומען קיין סאַמאַרע אַ האַלב-אױסגעלײדיקטער פון 
מיין גרויסן ,פאַרמעגן". 

אין סאַמאַרע גופא האָט מען נאָך געקענט אַלץ באַקומען פאַר 
מזומן געלט. אין די דערפער אָבער פלעגן די פּויערים נישט װעלן 
קיין סאָוועטישן געלט. זיי פלעגן געבן מעל און פּוטער נאָר פאַר מאַנו- 
פאקטור, פאַר זאַלץ און שוועבעלעך, פאַר זייף און קעראָסין, פאַר טאַבאַק 
און סאַכאַרין. : 

אַזאַ מין פּראָדוקטן-אויסטויש פלעגט הייסן אויף דוסיש טאָװאַראָי 
אָבמאַן" אָנשטאָט ,טאָװאַראָדאָבמען" (ד"ה -- פּראָדוקטן-שװינדל אָנשטאָט 
פּראָדוקטן-אוסטויש),. די מער-רייכערע פּױערים פלעגן שוין פאָדערן 
גראַמאָפאָנען, קאַלאָשן און אַנדעדע , בורזשואַזע" אַרטיקלען. ‏ אינע אַ 
גאָר פיינע דאָרף:שיקסע האָט מיר געהאַט אָנגעבאָטן אַ גאַנצן פּוד 
ווייצענע מעל פאַר אַ ,װעטיעראָק נאַ פּאַלאָטשקע* (ד"ה ,אַ ווינטל אויף 
אַ שטעקעלע"). האָב איך בשום אופן נישט געקענט זיך אָנשטױסן, װאָס 
זי מיינט מיט אָט דעם וינטל אירן? ערשט אין סאַמאַרע האָבן מיר 
די פּראָפּעסיאָנעלע ,מעשאָטשניקעס" (ברויט-זוכערס) אויפגעקלערט, אַז 
מיט איר ,ווינטל אויף אַ שטעקעלע" האָט די שיקסע געמיינט פּראָסט- 

פּשוט אַ פאָכער ,, . װי עס זעט אויס, האָט די שיקסע געװאָלט נאָכמאַכן 
די פּריצישע טעכטער, װאָס האָבן געהאָט אַ טבע צו פאָכען זיך זומער" 
צייט מיט אַ פאָכער. 


אין מיין מאָסקװער באַלעבאַטישקײט האָב איך גראָד געהאַט װאַל- 
גערן זיך עטלעכע פאָכערס, װאָס זיינען מיר פאַרבליבן בירושה פון מיין 
פרוי, אָבער גיי ווייס, אַז אַ שיקסע פון דעם װאָלגאַיגעביט װעט נאָך זי 
לעכצן!ּ 


דאָך אָבער איז מיר דענסטמאָל געלונגען צונויפצושלעפּן אַ פּאָר 
פּוד ווייצענע מעל און עטלעכע פונט פּוטער, װאָס איך האָב, וי טראָפײיען, 
געפירט מיטן ערשטן קלאַס פון סאַמאַרע קיין מאָסקװע. 

איך בין אַפילו געווען אויפגעטראָטן אין סאַמאַרע אויף אַ ליטע- 
ראַרישן אָװונט װאָס האָט מיר אַרײנגעבראַכט גענוג געלט אויף צו קענען 
קויפן אַ פּאָר צענדליק אייער, לאָזט זיך אויס, אַז אין סאַמאַרע זיינען 
געווען מערערע יידישע ,בעזשענצעס", פון ליטע, וועלכע האָבן מיך 
געקענט אַלס דיכטער נאָך פון די אַלטע גוטע צייטן אין ווילנע. איך 
האָב דענסטמאָל אין סאַמאַרע געהאַט אויך באַגעגנט צום ערשטן מאָל 
אין מיין לעבן דעם גוט-באַקאַנטן טעאַטער- און ליטעראַטור-קריטיקער 
ד"ר א. מוקדוני, וועלכער האָט דענסטמאָל געאַרבעט אַלס באַפולמעכ- 
טיקטער פון ,יעקאָפּאָ* (יידישער הילפס-קאָמיטעט) אין דעם װאָלגאַ- 
געביט, וואו ס'זיינען געווען צעזייט און צעשפּרײיט טויזנטער און טויזנטער 
יידישע בעזשענצעס. ד"ר מוקדוני איז אָבער געווען אין סאַמאַרע אַלײן 
אויך אַ ,, בעזשענעץ". ער איז געלאָפן דענסטמאָל פון קאָלטשאקן, װאָס 
האָט געװאָלט פאַרכאַפּן דעם גאַנצן װאָלגאַיגעביט, האָבן מיר זיך דער- 
פדייט איינע מיט די אַנדערע, וי מיר װאָלטן שוין געווען באַפריינדעט 
יאָרנלאַנג. ד"ר מוקדוני האָט מיר דערציילט פון די גרויסע חורבונות 
און פאַרװויסטונגען, װאָס דער בירגער-קריג מאַכט אָן אין דעם װאָלגאַ- 
געביט און איך האָב אים דערציילט וועגן דער גרויסער אויפבוי-אַרבעט 
אויף דער יידישער גאַס אין מאָסקװע. באַזונדערס שטאַרק האָט זיך 
ד"ר מוקדוני פאַראינטערעסירט מיט די צוויי טעאַטער-שטודיעס, װאָס 
אַרבעטן זייער פלייסיק אין מאָסקװע. איין טעאַטער-שטודיע איז די 
,הבימה" אונטער דער אָנפירונג פון נחום צמח און די צווייטע -- איז 
די אַזױגערופענע גראַנאָװוסקיישטודיע, װאָס טרוימט צו וועדן אַ מלוכישער 
יידישער קאַמער-טעאַטער, ד"ר מוקדוני האָט זיך שטאַרק דערפּרײט, 
װאָס די באָלשעװיקעס דערלויבן אין מאָסקװע אַ העברעאישע טעאַטער- 
שטודיע און ער האָט מיך שטאַרק מקנא געווען, װאָס איך קען זיך אומ" 

קערן צוריק קיין מאָסקװע, בעת ער מוז צוליב זיינע געזעלשאַפטלעכע 
התחייבותן נאָך פאַרבלייבן אין סאַמאַרע. 

דאָס איז געווען, גלויב איך, דער ערשטער געמיטלעכער שמועס 
צוישן צוויי יידישע שרייבער ועגן יידישער ליטעראַטור און ועגן 
יידישן טעאַטער אין דער האַלב-אַזיאַטישער װאָלגאַ-שטאָט סאַמאַרע. 

מיין וועג פון סאַמאַרע צוריק קיין מאָסקװע איז שוין נישט געװען 
אַזױ שיין און באַקוועם, וי ס'איז געווען פאַר מיר דער וועג פון מאָסקװע 
קיין סאַמאַרע,. אמת, אויך אױיף צוריקוועגס האָט מען מיר געגעבן אַ 
קופּע פון ערשטן קלאַס, וואו איך האָב געקענט גאַנץ גוט אויסלייגן אַלע 
מיינע מעל- און פּוטער-זאָפּאַסן, אָבער פאַרנאַכט האָט פּלוצים פּאַסירט 
אַ קליינע קאַטאַסטראָפע מיט אונדזער צוג, װאָס איז שטיין געבליבן 
אינמיטן פעלד נישט אַהער, נישט אַהין. 

די קאַטאַסטראָפע מיט אונדזער צוג איז געקומען דערפון, װאָס 
גראָד לויפנדיק באַרג אַרױף האָט דער מאַשיניסט געגעבן פּלוצים אַ 
שטעל אָפּ דעם לאָקאָמאַטיוו, װי ס'װואָלט אים געווען געטראָפן אַ האַרץ- 
שלאַק. פון אָט דעם דאָזיקן צו-האַסטיקן אָפּשטעל -- האָבן זיך די 
הינטערשטע זעקס װאַגאָנעס געגעבן אַ ריס אָפּ פון די פאָדערשטע, 
און זיי זיינען פון זיך אַליין אַװעקגעפאָרן אויף צוריק באַרג אַראָפּ, װי 
זיי װאָלטן װועלן אַנטלויפן צוריק קיין סאַמאַרע, דער װאַגאָן אין וועלכן 
איך: האָב זיך געפונען, איז פאַרבליבן מיט די פאָדערשטע װאַגאָנעס 
ביים שטיין-געבליבענעם לאָקאָמאָטיוו, 

צוליב װאָס, פרעגט זיך, האָט דער מאַשיניסט אַזױ האַסטיק געגעבן 
אַ שטעל אָפּ דעם לאָקאָמאָטיװו אין אַ מיטן פעלד? 

ער האָט דערזען, לאָזט זיך אויס, אויף די שינעס אַ בהמה, א לע" 
בעדיקע בהמה, 

וי אַזױ, פרעגט זיך, קומט אויף די שינעס, וואו עס וואקסט נישט 
קיין גראָז, אַ בהמה, אַ לעבעדיקע בהמה ? 

דאָס האָבן, לאָזט זיך אויס, די רויטע אַרמײער עקסטראַ אַרויפגע- 
טריבן די בהמה אויף די שינעס, כדי דער אָנקומענדיקער צוג זאָל 
זי איבערפאָרן און דענסטמאָל װעט מען שוין קענען נעמען אַ שטיקל 
פלייש אין מויל אַרײן, 

װי אַזױ זשע, פרעגט זיך, זיינען פּלוצים אױסגעװאַקסן רױיט- 
אַרמײער אין אַ מיטן פעלד 1 

זיי זיינען געקומען אַהער, לאָזט זיך אויס, פאַרטיידיקן די אייזנבאַן- 
ליניע, װאָס פאַרבינדט מאָסקװע מיט דעם װאָלגא-געביט. איינער אַ 
גענעראַל מאַמאָנטאָוו װויל זי אומבאַדינגט איבערשניידן. 

וואו זשע, פרעגט זיך, געפינט זיך דער גענעראַל מאַמאָנטאָו, װאָס 
וויל איבערשניידן דעם ועג? 

דער גענעראַל מאַמאָנטאָו געפינט זיך, אַ סברא, דאָ נישט וייט 
הינטערן וועלדל, װאָס איז אויף דער צווייטער זייט פון דער איזנבאַן" 
ליניע. 

װאָס װעט זיין מיט אונדזער צוג, װאָס דאַרף מאָרגן אָװנט שױין 
זיין אין מאָסקװע ?1 

אונדזער צוג, לאָזט זיך אויס, װעט שוין מוזן בלייבן שטיין, וואו 
ער שטייט ביז מען װעט צעקלאַפּן מאַמאָנטאָװן, אָדער פאַרקערט... 

דאָס אַלץ האָבן מיר זיך דערוואוסט באַלד נאָכדעם, וי אונדזער 
האַלבער צוג איז שטיין געבליבן אין מיטן פעלד, אַרומגערינגלט פון 
רויטע אַרמײער. די צעטומלטע פּאַסאַזשירן האָבן באַלד אָנגעהויבן 
צו באַטראַכטן אונדזער געאָגראַפישע, סטראַטעגישע, פּאָליטישע און 
עקאָנאָמישע לאַגע. לוט אונדזער ;געאָגראַפּישער* לאַגע האָט זיך 
באַקומען, אַז נישט ווייט פון דער איזנבאַןדליניע געפינט זיך אַ דערפל, 
די בהמה, װאָס די רויטע אַרמײער האָבן געװאָלט ,קוילענען" דורך די 
רעדער פון אונדזער לאָקאָמאַטיוו, שטאַמט טאַקע פון דער קליינער 
טשערעדע בהמות, װאָס דאָס דערפל האָט געלאָזט פּאַשען זיך פּאַזשע 
דער איזנבאַן-ליניע,. די גאַנצע טשעדעדע איז געװען באַשטאַנען פון 
אַ פּאָר צענדליק בהמות, װאָס איינע אַ פּאַסטושקע האָט אױיף זיי אוים- 
געפּאַסט. קיין פּאַסטוכער זיינען שוין דענסטמאָל נישט געוען, וייל 
די פּאַסטוכער זיינען אויפגעפרעסן געװאָרן צוערשט פון דער ועלט- 
מלחמה און נאָכדעם -- פון דער ,װעלט-רעװאָלוציע?. האָבן אַ פּאָר 
רויט-אַרמײער בכיוון אָנגעהויבן פלירטעווען מיט דער פּאַסטושקע, כדי 
אַ פּאָר אַנדערע רויט-אַרמײער זאָלן קענען בגנבה פאַרטרייבן איינע אַ 
בהמה פון איר טשערעדע אויף די איזנבאַן-שינעס. װיבאַלד דעד צוג 
װעט זי האָבן געהאַט איבעדגעפאָרן --- איז דאָך שוין די בהמה דענסט- 
מאָל הפקר און מען קען זי אויפעסן. האָט אָבער דער שוחט, דער 
מאַשיניסט פון אונדזער צוג, נישט באַנומען די כוונה פון די פאַרהונ- 
גערטע דויט-אַרמײעד און אָנשטאָט זי איבערצופאָרן, האָט ער געגעבן 
פּלוצים אַ שטעל אָפּ דעם צוג, פון װאָס די זעקס הינטעדשטע װאַגאָנעס 
האָבן זיך אָפּגעריסן, און זיי זיינען באַרג-אַראָפּ אַװעקגעפאָרן מיטן איי- 
גענעם אימפּעט צוריק אויף אַ שטח פון גוטע עטלעכע ואָרסט.., 

לוט אונדזער ,סטראַטעגישער" לאַגע האָט זיך באַקומען,, אַז דער 
גענעדאַל מאַמאָנטאָוו מיט זיינע באַנדיטן געפינען זיך גאַנץ נאָענט פון 
אונדז. ער פּױזעט, אַ סברא, דורך דעם וועלדל, װאָס ליגט נישט מער 

װי אַ פופציק קלאַפּטער פון אונדזערע פּאָזיציעס. אמת, אױף ביידע 
זייטן פון דער איזנבאַזדליניע האָבן שוין די רויט-אַרמײער באַװיזן צו 
פאַרמאַסקירן צווישן די קוסטעס מערערע האַרמאַטן און קױלנװאַרפערס, 
און פּאַזשע דער ליניע זיינען שוין געווען אױיסגעגראָבן אַקאָפּעס (טראַנ- 
שייען), צוליב דעם טאַקע האָט מען אָנגעזאָגט דעם מאַשיניסט -- ער 
זאָל אויסלעשן אַלע פייערן פון לאָקאָמאָטיוו, און אונדז, פּאַסאַזשירן, 
האָט מען אָנגעזאָגט, אַז מיר זאָלן ביינאַכט קיין פּאַפּיראָסן נישט רוי"- 
כערן, ווייל דער שונא קען באַמערקן די פייערלעך, און ער קען אויף 
אונדז אָנפאַלן אַפילו אינמיטן דער נאַכט, 

לויט דער ,פּאַליטישער" לאַגע האָט זיך באַקומען, אַז יעדער איינער 
פון אונדז, פּאַסאַזשירן, געפינט זיך אין דער גרעסטער סכנה. ערשטנס, 
וועט מען אונדז באַראַבעװען פון קאָפּ ביז די פיס און נאָכדעם װעט מען 
אונדז צעשיסן, ווייל יעדער איינער, װאָס פאָרט מיט דעם דאָזיק! עקס" . 
פּרעס-צוג קיין מאָסקװע, איז דאָך זיכער אַ קאָמיסאַר. 

אַ סך בעסער האָט אויסגעזען אונדזער עקאָנאָמישער* פּראָנט, 
יעדער איינער פון אונדז האָט דאָך געפירט פון סאַמאַרע קיין מאָסקװע 
פאַרשיידענע מינים פּדאָדוקטן, און ווען מען זאָל אַלעמענס פּראָדוקטן 
צונױיפטראָגן אין איין קאָמונע -- װעט שוין דענסטמאָל קלעקן עסן"זאַכן 
אויך אַפילו פאַר די פּאָר צענדליק רויט-אַרמײער, װאָס האָבן זיך גע" 
פונען אין דער נאָענטסטער שכנות מיט אונדזער צוג, 

ווען די צעטומלטע פּאַסאַזשירן האָבן שוין געהאַט באַטראַכט זייער 
לאַגע פון אַלע שטאַנדפּונקטן, איז צוגעפאַלן די נאַכט. יעדער אײנעד 
פון אונדז איז אַװעק צוריק אין די װאַגאָנעס אַרײין אויף די פריערדיקע 
פּלעצער, די רויט-אַרמײער האָבן פאַדנומען זייערע פּאָסטנס האַרט 
ביי דער ליניע, אויף יעדע דריי קלאַפטער אַ רויט-אַרמײער. ס'איז גע- 
װאָרן שאַדשטיל, וי אין אַ קבר. אויך פינצטער, װי אין אַ קבר. מער 
נישט, פון צייט צו צייט פלעג איך דורך מיין אָפּענעם װאַגאָןפענצטער 
דערהערן, װי די רויט-אַרמײער גיבן איבער געהיימניספול איינע צו 
די אַנדערע די פּאַדאָלן אָדער באַפעלן, װאָס נאָר מיליטער-לייט קענען 
זיי פאַרשטײן, װי עס זעט אויס, האָט מען פון ערגעץ אַ צענטער אי- 
בעדגעגעבן אַלע וויילע די לעצטע ידיעות פון פראָנט. די רויט-אַרמײער 
האָבן אויסגעפילט די פונקציעס פון אַ ,לעבעדיקן" טעלעפאָן. פלעגט 
אָבער טרעפן, אַז איינער אַ רויט-אַדמײער פון דער לעבעדיקער ,טע- 
לעפאָן"-קייט פלעגט שטייענדיקערהייט איינשלאָפן, זיך אָנשפּאַרנדיק 
אויף אַ טעלעגראַפן-סלופּ -- דענסטמאָל פלעגט דער נאָענטסטער שכן 
זיינער אים געבן רציחהדיק אַ וועק אויף מיט דעם באַרימטן רוסישן 

דריי-גאָרנדיקן זידל-װאָרט, װאָס זיין עכאָ פלעגט באַלד אָפּקלינגען 
איבער דער גאַנצער איינגעשלאָפענער סטעפּ. 

בין איך אַ גאַנצע נאַכט געלעגן אין די קליידער אַן איינגענורעטער 
אין זיך אַליין און געװאַרט אויפן טױט. עס אין דאָך געװען קלאָר, 
אַז ווען מאַמאַנטאָװוס באַנדעס זאָלן אונדז טאַקע באַפאַלן, װועלן מיר, 
די , קאָמיסאַרן", זיין, פאַרשטײט זיך, די ערשטע קרבנות. אויף די 
פראָנטן פון דעם בירגער-קריג האָט שוין נישט אײנמאָל פּאַסירט, אַז 
די ווייס-גװאַרדײער פלעגן צעשיסן אַלע פּאַסאַזשירן פון די פאַרכאַפּטע 
צוגן, ווייל די געפאַנגענע פלעגן זיי נישט האָבן וואו אַהינצוטאָן, 

האָב איך אַ גאַנצע נאַכט געטראַכט פון דעם, אַז עס װאָלט שוין 
געווען אַ סך בעסער, ווען איך ער דערשאָסן אין ווילנע צוזאַמען מיט 
ווייטערן, מיינע ברידער אין אַמעריקע װאָלטן, לכל הפּחות, געוואוסט, 
וואו צו שטעלן מיר אַ מצבה און עס װאָלט פון מיר פאַרבליבן כאָטש 
אַ קבר. איך בין זיך מודה, אַז פאַר באַגראָבן ווערן ערגעץ-וואו אין 
אַ מיטן פעלד צווישן סאַמאַרע און מאָסקװע אין אַ :ברודער-קבר" מיט 
ווילד-פרעמדע מענטשן האָב איך זיך דענסטמאָל געהאַט פיל מער גע- 
שראָקן, װי פאַר דעם עצם טויט. פאַר דעם עצם טױט האָב איך קיינ- 
מאָל נישט קיין מורא. זינט איך לעב האַלט איך אין איין צוגרייטן 
מיין לויה, האָב איך אָנגעהויבן שטאַרק מקנא צו זיין. מיין פריינט 
איסאַק ווייטערן, װאָס איז כאָטש געקומען צום קבריישראל. 

ווער ווייסט, וי לאַנג איך װאָלט זיך נאָך געהאַט אַזױ געפּיניקט 
מיט מיינע ערב-מיתה-געדאַנקען, ווען עס הייבט נישט אָן צו טאָגן און 
איך דערזע פון מיין אָפענעם װאַגאָןדפענצטער דעם רויטן זון-אויפגאַנג, 
װאָס האָט אָנגעזאָגט דעם אָנקום פון אַ נייעם טאָג, מיט נייע געשעע- 
נישן און מיט נייע איבערלעבונגען, ערשט דענסטמאָל, ביים שיין פון 
דעם ערשטן פרימאָרגן-ליכט, האָב איך שוין געקענט פאַררויכערן אַ 
פּאַפּיראָס. דאָס איז געווען דער ערשטער סימן אַז איך לעב נאָך און 
אַז די קריטישע נאַכט איז שוין, דאַנקען גאָט, פאַרביי. 

די רויט-אַרמײער זיינען נאָך אַלץ געווען געשטאַנען, װי ליימענע 
גולמס צוגענעגלט צו די טעלעגראַפן-סלופּעס, װאָס פּאַזשע דער אייזנ- 
באַןדליניע און ווען נישט די ביקסן זייערע, װאָלט מען געקענט מיינען, 
אַז יעדער איינער פון זיי איז אַ געקרייציקטער יעזוס. 

ווען עס איז שוין גאָר אינגאַנצן ליכטיק געװאָרן, האָט מען דער- 
הערט אַ טומל פון אַ סך מענטשן. דאָס זיינען, לאָזט זיך אויס, אָנגע- 
קומען צופוס מיט זייערע פּעק און פּעקלעך די אַלע פּאַסאַזשירן פון די 
זעקס װאַגאָנעס, װאָס האָבן נעכטן זיך אָפּגעריסן פון אונדזער צוג. 

צוערשט האָבן זיי געמיינט, אַז אונדזער לאָקאָמאַטיוו װעט זיי קומען 
נעמען און זיי ווידער אַמאָל צוקייטלען צו אונדזער צוג, אָבער די רויט- 
אַרמײער האָבן זיי איבערגעגעבן, אַז דער לאָקאָמאָטיוו מיט זיינע עטלעכע 
װאַגאָנעס װעט שוין מוזן בלייבן שטיין, וואו ער שטייט. 


דענסטמאָל האָבן די פּאַסאַזשירן פון די אָפּגעריסענע זעקס װאַ- 
גאָנעס זיך אַװעקגעלאָזט איבער די שפּאַלן צו אונדז. יעדער איינער האָט 
מיטגענומען זיינע עסן-זאַכן. די טשיקאַװע עולי"רגלניקעס האָבן באַלד 
פאַרנומען אַלע פרייע און נישט-פרייע פּלעצער פון אונדזערע געציילטע 
װאַגאָנעס און מיר האָבן זיך אָנגעהױיבן חברן מיט די רױט-אַרמײער, 
װאָס פלעגן שלעפּן פון דעם שכנותדיקן דאָרף מילך, איער און קאַר" : 
טאָפּל, צוערשט האָבן מיר געגלויבט, אַז אונדזער אימפּראָװיזירטע 
קאָמונע ועט אָנהאַלטן נישט מער װי עטלעכע שעה. יעדע וילע קען 
דאָך אָנקומען אַ באַפּעל, אַז אָדער מיר קענען פאָרן ווייטער קיין מאָסק" 
ווע, אָדער מיר מוזן פאַרקערעװען די האַליאָבליעס צוריק קיין סאַמאַרע. 
מען װעט דאָך נישט לאָזן שטיין אַן עקספּרעס-צוג אין אַ מיטן פעלד, 
אונדזער מאַשיניסט האָט אַפילו שוין אונטערגעהייצט די קעסלען פון 
דעם לאָקאָמאָטיוו, כדי צו זיין יעדע רגע גדייט זיך צו לאָזן אין װעג 
אַרין, האָט זיך אָבער אױיסגעלאָזט, אַז מיר זיינען אַזױ אָפּגעשטאַנען אין 
אַ מיטן פעלד גאַנצע צוועלף טעג נאָכאַנאַנד, 

אמת, מיר האָבן אין משך פון די צװועלף טעג גענוג געהאָרעװעט. 
מיר האָבן געהאָלפן די רויט-אַרמײער גראָבן אָקאָפּעס און איבערשלעפּן 
האַרמאַטן פון איין פּלאַץ אין אַן אַנדערן. מיר האָבן אויך אַרױסגע- 
האָלפן די רויט-אַרמײער אין עסןזאַכן. שוין אין די ערשטע עטלעכע 
טעג זיינען אונדזערע װאַגאָנעס פריי געװאָרן פון די אַלע עסן-זאַכן, װאָס 
מיר האָבן זיך אָנגעגרייט אין סאַמאַרע. !ְהאָבן שוין אויך די פּאַסאַי 
זשירן באַלד אָנגעהויבן לויפן אין שכנותדיקן דאָרף אַריין נאָך פּראָ- 
דוקטן, האָבן מיר זיך שוין אויף אַזױ פיל איינגעלעבט מיט די פּױערים 
און פּוױערטעס פון דאָרף, אַז מיר פלעגן שוין אַפילו בלייבן נעכטיקן ביי 
זי באַזונדערס גאַסט-פרײנטלעך צו אונדז זיינען געווען די מלחמה- 
עגונות און די מלחמה"אַלמנות. זיי האָבן שטענדיק געהאַט אַ פרייען 
פּלאַץ פאַד די יינגערע פּאַסאַזשירן פון אונדזער צוג. מיט אונדזער 
מאַשיניסט האָבן מיר שוין געהאַט אָפּגעמאַכט, אַז װי נאָר ער װעט באַ- 
קומען דעם באַפּעל צו לאָזן זיך אין וועג אַרײין -- זאָל ער תיכף אָנהײיבן 
צו געבן סיגנאַלן מיט זיין לאָקאָמאַטיוויסירענע. אַזױ אָרום האָבן מיר 

זיך גאַנץ גוט אײינגעאָרדנט אויף די פּאָזיציעס פון דעם בירגער"קריג 
און מיר האָבן שוין כמעט אינגאַנצן פאַרגעסן, אַז יעדע רגע קען אונדז 
באַפאַלן דער שונא און אונדז אומברענגען, װי שעפּסן. ערשט דענסט- 
מאָל האָב איך זיך געקענט איבערצייגן, אַז װאָס גרעסער עס איז די 
געפאַר, -- אַלץ קלענער װערט די מורא פאַרן טויט. בכלל, איז אויפן 
פראָנט נישטאָ קיין צייט צו טראַכטן װעגן טױט. בײטאָג אין מען 
פאַרטאָן מיט די פאַרשידענע מינים מלחמח-אַרבעטן און בינאַכט רעדט 
מען ניבול-כּה אַזױ לאַנג -- ביז מען שלאָפט איין, 


די רויט-אַרמײער זיינען שוין געווען אויף אַזױ פיל קלאַסױבאַ- 
וואוסטזיניק און דיסציפּלינירט, אַז די פרויען פון אונדזער צוג האָבן 
זי נישט געװאַגט צו באַלײידיקן. די רויט-אַרמײער האָבן זיך באַצױגן 
צו די איינזאַמע פרויען, װי צו קראַנקען-שװעסטער, מיט וועלכע מען 
דאַרף זיך באַגיין זייער פּאָרזיכטיק. די פרויען אָבער האָבן זיך געפילט 
באַליידיקט, װאָס קיינער פון אונדז װויל זיי נישט ,באַלײידיקן"... דאָס 
האָט מען געקענט זען פון זייערע שטעךווערטלעך, מיט װועלכע זי 
פלעגן אַרױסבאַגלײטן די יונגעלייט, װאָס פלעגן יעדן אָװנט אַװעקגײן 
אין דערפל אַרין ,נעכטיקן"... װער קען אָבער מלחמה-צייט באַפרי- 
דיקן אַ וועלט מיט פרויען!? 


ערשט אויפן דרייצנטן טאָג איז אָנגעקומען די גוטע בשורה, אַז 
מען האָט מאַמאָנטאָוון צעקלאַפּט און אַז דער ועג קיין מאָסקװע אין 
שוין פױיי, 


דער מאַשיניסט האָט פאַר גרויס פרייד אָנגעהויבן פייפן אויף אַלע 
זיינע לאָקאָמאַטיוופייפערס אַזױ הויך און אַזױ לאַנג, װי ער װאָלט מיט 
דעם דאָזיקן פייפן זיינעם װעלן אָנזאָגן נישט נאָר די פּאַסאַזשירן זיינע, 
נאָר גאַנץ סאָװועט-רוסלאַנד, אַז מאַמאָנטאָון האָט מען צעקלאַפּט, אַז דער 
וועג קיין מאָסקװע איז שוין ווידער פריי! 


אויף דעם דאָזיקן פייפן זיינען געקומען צולויפן פון דערפל נישט 
נאָר די פּאַסאַזשירן אַלין, נאָר דאָס גאַנצע דערפל איז מיטגעלאָפן, װי 
עס זעט אויס, איז אויך אין דערפל געװאָרן אַ גרויסע שמחה, װאָס די 
מאָסקװער ,קאָמיסאַרן? ועלן זיי סוף-כל-סוף אויפהערן אױסצופּאָמפּען. 


מער נישט -- אייניקע יונגע מלחמה-אלמנות און מלחמה-עגונות 
זיינען ביים אָפּגאַנג פון אונדזער צוג שטיין געבליבן שטאַרק פאַראומערט 
און באַלײדיקט, װי זיי װאָלטן שוין װידער אַמאָל געװאָרן קריגס- 
אלמנות און קריגס-עגונות.., 

די באָלשעװיקעס האָבן קוים באַװיזן צו ליקווידירן דעם בירגער- 
קריג --- האָט זיך אַראָפּגעלאָזט אויף רוסלאַנד אַ נייער אומגליק, קעגן 
וועלכן אַפילו די זיגערישע באָלשעװיקעס זיינען געווען לחלוטין אומ- 
באַהאָלפן, ס'איז געווען די שרעקלעכע טריקעניש, װאָס האָט פאַרי 
ברענט אַלע תבואות אין גאַנץ צענטראַל-רוסלאַנד, דער עיקר -- אין 
דעם װאָלגאַיגעביט, 

ס'זיינען גאָר נישטאָ די װערטער מיט ועלכע מען זאָל קענען 
באַשרײבן די איבערלעבונגען פון אַ הונדערט פופציק-מיליאָניקער באַ- 
פעלקערונג, װאָס גייט אויס פון הונגער נאָכדעם, וי דאָס זעלבע לאַנד 
איז אין משך פון זיבן יאָר נאָכאַנאַנד אָפּגעגאַנגען אין בלוטן אויף אַלע 
פראָנטן פון דער וועלט-מלחמה און פון דעם בירגער-קריג, 

אויך די ,זאַטע* אַפילו האָבן געהונגערט. דער פּסיכאָלאָגישער 
הונגער איז נאָך שרעקלעכער פאַר. דעם פיזישן הונגער,. דער מעגטש, 
װאָס האָט בוכשטעבלעך נישט װאָס צו עסן -- ווערט פריער-שפּעטער 
אָנגעשװאָלן װוי אַ באַרג און ער שטאַרבט. אָבער דער מענטש, װאָס האָט 
נאָך יאָ עפּעס-װאָס צום עסן נאָר ער ציטערט, אַז מאָרגן-איבערמאָרגן 
װועט ער דאָס נישט האָבן -- ווערט אָפּטמאָל ברוטאַלער פון אַ ווילדער 
חייה, 

נאָך מערער, גראָד אין אַ הונגער-צייט װעט דער מענטש פרעסן 
אַ סך מער, װי עד װאָלט געווען געגעסן אין אַ נאָרמאַלער זאַטער צייט, 
ער גלייבט, אַז װאָס מער ער װעט אָנשטאָפּן דעם מאָגן מיט אַלע פּאַס- 
קודסטוועס -- אַלץ לענגער װעט ער בלייבן זאַט, 

וויפל מען האָט שוין ביז איצטער נישט געשריבן וועגן דעם פּסי- 
כישן און פיזישן צושטאַנד פון אַ הונגעריקן מענטשן -- איז דאָס אַלץ, 
גלויב איך, נישט מער, װי ,בעלעטדיסטיק". באַשרייבן ריכטיק דעם 
צושטאַנד פון אַ הונגעריקן מענטשן --- קען נאָר יענער הויך-באַגאַבטער 
שרייבעד, װאָס שרייבנדיק וועגן דעם הונגעריקן -- איז ער בעת מעשה 
אַליין טויט-הונגעריק. 

באַשדײיבן דעם אייגענעם הונגער-צושטאַנד פון נעכטן און פּײַ 
אייערנעכטן --- איז שוין אויך נישט מער, װי ,בעלעטריסטיק", 

איך דערמאָן זיך נאָר, אַז איך אַלײן, װאָס לגבי אַנדערע אין 
מאָסקװע -- בין איך שוין געװען פּריװוױלעגירטער, האָב שוין געהאַט 
אַ שטיקל געזיכערטן, פּאַיאָק" -- דאָך אָבער פלעג איך אויף גאַנצע צויי 
מעת-לעת זיך אַװעקלאָזן פון מאָסקװע קיין טווער (קאַלינין) נאָך אַ לע- 

בעלע ברויט מיט אַ טעפּל זױערקרױט, װאָס מיינע דאָרטיקע פריינט 
פלעגן פאַר מיר צוגרייטן, ביי אַזאַ מין ,רייזע" אין די פולגעפּאַקטע 
,טעפּלושקעס? איז געווען גאַנץ לייכט זיך אָנצושטעקן מיט אַ פלעק- 
טיפוס און נאָך לייכטער איז געווען אַרינצופאַלן אין דער ,טשעקאַ?, װי 
אַ ,שפּעקוליאַנט?.., 

דאָך אָבער פלעג איך אַ פּאָר מאָל אין חודש זיך אַװעקלאָזן אין 
אַזאַָ מין געפערלעכער רייזע און ס'איז מיר עד-היום נישט קלאָר, וועל- 
כער משוגענער כוח האָט עס מיך געהאַט דערצו געטריבן? 

װי זיס אָבער ס'פלעגט שמעקן דאָס לעבעלע ברױט, װאָס איז 
געווען גלאַנציק און האַרט, װי אַ שטיק טשוהון און דאָס פאַרסאַכאַי 
רינעוועטע זויער-קרויט, פון וועלכן ס'האָט געטראָגן אַ שרעקלעך-מיאוסער 
גערוך, ווייל צוליב דעם זאַלץ-מאַנגל פלעגט דאָס איינגעלייגטע קרויט 
פּראָסט-פּשוט צעפוילט ווערן, אָבער נישט , איינזייערן", 

צוליב אָט אַזעלכע לעבעלעך ברויט און טעפּלעך קרויט זיינען 
| געווען דענסטמאָל אומגעקומען מיליאָנען מענטשן. דער פלעק-טיפוס 
און די ,טשעקא? פלעגן נאָך אונטערהעלפן דעם מלאך-המות אין זיין 
גוטן , שניט". 

ס'איז געװאָרן אַן אמתע פאַרפלייצעניש פון אַזױגערופענע ,מע- 
שאָטשניקעס", װאָס פלעגן פאַרכאַפּן אַלע מעגלעכע און נישט-מעגלעכע 
פּלעצער פון די װאַגאָנעס, אויף די בופערס, אויף די טרעפּלעך און מען 
פלעגט זיך אויך אָנשטאָפּן צו פינף זעקס מענטשן אין דעם ואַגאָן- 
;טואַלעט? -- נישט אַריין און נישט אַרױס. 

-- אַז מען עסט נישט און מען טרינקט נישט -- איז צו װאָס דאַדף 
מען די קלאַזעטן ? -- פלעגן זיך די ,מעשאָטשניקעס" פאַרענטפערן. 

דאָס אַרומשלעפּן זיך איבער אַלע עקן רוסלאַנד מיט טאָרבעס אויף 
די פּלייצעס איז געװאָרן דענסטמאָל, קען מען זאָגן אַ גאַנץ נייער 
,באַרוף?. 

נישט נאָר פּריװאַטע מענטשן פלעגן זיך אַװעקלאָזץ אויף הפקר 
זוכן אַ ביסל עסן-זאַכן, אויך אַפילו מלוכישע קאָאָפּעראַטיון אוֹן אָפי" 
ציעלע מלוכה-אַנשטאַלטן האָבן אָנגעהױבן שיקן זייערע , עקספּעדיציעס" 
נאָך עסן-זאַכן. 

אויף דעם סאָוועטישן זשאַרגאָן האָט עס געהאַט געהייסן ,סאַמאָס- 
נאַבזשעניע? (,זעלבסבאַזאָרגונג?). 

אויך דער קאָאָפּעראַטיוו פון סטאַלינס. ;נארקאָמנאץ" (,פאָלקס- 
קאָמיסאַדיאַט פאַר נאַציאָנאַלע ענינים') האָט אַװעקגעשיקט אין 
די ווייטע מקומות דריי דעלעגאַטן נאָך פּראָדוקטן. פאַר דעלעגאַטן 

זיינען באַשטימט געװאָרן אַזעלכע דריי מיטאַרבעטער, װאָס האָבן שוין 
דורכגעמאַכט דעם פלעק-טיפוס. מיט אַזעלכע דעלעגאַטן אין מען 
געווען זיכערער, אַז זיי װעלן זיך אומקערן צוריק קיין מאָסקװע. די 
װאָס מאַכן דורך דעם פלעק-טיפוס באַזיצן שוין אַ געוויסע אימוניטעט 
קעגן אַ נייער אָנשטעקונג,. נישט אומזיסט טאַקע האָבן די באָלשעװײ 
קעס דענסטמאָל צעהאָנגען אויף אַלע װאָקזאַלן און אין אַלע עפנטלעכע 
פּלעצער אילוסטרירטע פּלאַקאַטן מיט דער שרייענדיקער אויפשריפט, 
אַז דער גרעסטער שונא פון דער רעװאָלוציע --- איז די אומפלייט און 
נישט אומזיסט האָט מען דענסטמאָל געהאַט איינגעפירט אין מאָסקװע 
אַן אַזױ-גערופענע ;ניעדיעליאַ באַני* (אַ מרחץ-װאָך). אין משך פון 
איינער אַ װאָך האָט דער מאָסקװער פּראָלעטאַריאַט געמוזט דורכמאַכן 
אַ געזעלשאַפטלעכן מרחץ. נאָך דער דאָזיקער געזעלשאַפטלעכער 
,מרחץ-װאָך" איז, אגב, די צאָל טיפוס-קראַנקע אין מאָסקװע שטאַרק 
געשטיגן. דאָך אָבער פלעגט מען לויפן מיט גריס חשק אין מרחץ 
אַרײן, ווייל מען פלעגט דאָרטן געבן, אַ סברא, אַ שטיקעלע זייף צום 
אַרומװאַשן זיך, 


אויך אונדזער ;נאַרקאָמנאַץ?-עקספּעדיציע איז פאַרן אָפּפאָרן אין 
ווייטן וועג אַריין אַװעק אין מרחץ, אָבער נישט, חלילה, צוליב דעם 
אַרומװאַשן זיך (קעגן דעם פלעק-טיפוס זיינען זיי דאָך שוין געװוען 
געשיצט), נאָר צוליב די עטלעכע שטיקעלעך זייף, װאָס מען קען פאַר 
זיי ערגעץיוואו באַקומען אַ ביסל מעל אָדער גרױפּן, 

ס'איז אָבער געווען אומזיסט זייער טרחא,. אין דער זעלבער נאַכט 
האָבן די מייז פון ,נאַרקאָמנאַץ" דערשמעקט די נישט גאָר פיין-שמע- 
קעוודיקע שטיקלעך זייף און זיי אויפגעפרעסן. (אױך די מאָסקװער 
מייז האָבן אין יענעם יאָר שטאַרק געהונגערט), 

דאָך אָבער האָט יעדער איינער פון אונדז, װאָס האָט זיך באַטײ- 
ליקט מיט אַ געוויסער סומע פאַר אונדזער ברויט-עקספּעדיציע, געלייגט 
גאָר גרויסע האָפענונגען אויף די דריי דעלעגאַטן, װאָס װעלן אונדז 
באַזאָרגן אויפן ווינטער מיט אַלדאָס גוטס. 

אַ גאַנצן חודש האָט אונדזער עקספּעדיציע זיך אַרומגעשלעפּט 
איבער די דערפער פון אוקראַינע און, ענדלעך, אומגעקערט זיך מיט 
אַ פולן װאַגאָן.. ; געטריקנטע עפּל. 

אויף מיין חלק איז אויסגעפאַלן אַ גאַנצער זאַק מיט געטריקנטע 
עפּל. דער עדשטער, װאָס האָט זיך דעדוואוסט פון מיין גרויסן געווינס 
איז געווען א. ליטװאַק. האָט ער צעטראָגן איבעד גאַנץ מאָסקװע די 

גוטע נייעס, אַז דעם בעסטן עפּל-קאָמפּאָט קען מען באַקומען נאָר ביי 
טשאַרנין ... 12 

דעם אמת געזאָגט, פלעג איך פון ליטװאַקס אָפּטע קאָמפּאָט-באַזוכן 
ווערן אומרואיק. פאַר אַ פאַראַנטװאָרטלעכן מיטאַרבעטער פון דעם 
יידישן קאָמיסאַריאַט, װי איך בין געווען דענסטמאָל, האָט זיך לחלוטין 
נישט געפּאַסט צו האָבן גוט-פריינטלעכע באַציאונגען מיט איינעם פון 
די פאַרביסנסטע קעגנער פון דעם באָלשעויזם בכלל און פון דער 
יעווסעקציע? בפרט, אגב, האָט א. ליטװאַק גאַנץ גוט געוואוסט, אַז 
די טשעקא האָט אויף אים אַן אויג, אָבער טאַקע דערפאַר האָט ער צוליב 
זיינע אייגענע קאָנספּיראַטיווע איינפאַלן געפונען פאַר נויטיק צו באַזוכן 
אין משך פון איין טאָג צענדליקער פריינט און חברים אין פאַרשיידענע 
עקן פון מאָסקװע. דורך זיין אויסערגעוויינלעכער באַװעגלעכקײט האָט 
ער, זעט אויס, געװאָלט פאַרפּלאָנטערן די טשעקא, 

א. ליטואַק האָט געטרוימט זיך אַרױסצוכאַפּן, װי עס איז, פון סאָ- 

וועט-רוסלאַנד און אַרײנכאַפּן זיך קיין אַמעריקע. 

כדי דעם דאָזיקן טרוים צו פאַרווירקלעכן איז קודם-כל נױטיק 
געווען זיך אַרױסצוכאַפּן, װי עס איז פון מאָסקװע. אַ מענטש, װאָס 
האָט נישט געחאַט קיין שום באַציאונג מיט דער סאָוועט-מאַכט, האָט, 
פאַרשטײיט זיך, נישט געקענט באַקומען קיין שום לעגאַלע מעגלעכקייט 
אַרױסצופאָרן פון מאָסקװע, בפרט נאָך אַזאַ, װוי ליטװאַק, װאָס די 
טשעקאַ האָט אויף אים אַן אויג. 

איז מיר איינגעפאַלן אַ גוטער געדאַנק צו געבן ליטואַקן אין נאָמען 
פון דער אקולטור-ליגע" אַ קאָמאַנדירונג קיין מינסק שאַריבערכאַפּן 
זיך פון מינסק קיין פּױלן איז שוין געווען אַ לייכטער ענין. 

די ,קולטור-ליגע? איז נאָך געװען דענסטמאָל אין מאָסקװע אַ 
לעגאַלע אינסטיטוציע. צום קאָמיטעט פון דער ,קולטוריליגע" האָבן 
געהערט עטלעכע גאַנץ אָנגעזעענע יידישע קאָמוניסטן און קאָמוניסט" 
קעס, איבערגעלאָפענע פון ,בונד". איך אַליין בין געווען דער ,גענע- 
ראַל-סעקרעטאַר? פון דער ,קולטור-ליגע" און כ'האָב געהאַט דאָס 
רעכט אַליין אונטערצושרייבן און אָפּשטעמפּלען מיט דעם רויטן ,קולטור- 
ליגע"-שטעמפּל אַלע אָפיציעלע פּאַפּירן. אַזױי װי א. ליטװאַק איז 
געווען אין קיעוו איינער פון די גרינדער פון דער ,קולטור-ליגע" -- 
האָב איך שוין געהאַט דאָס רעכט צו מאַכן זיך תמעװאַטע און קאָמאַנדירן 
דעם ,חבר חיים יעקב העלפאַנד" (אַזױ איז געווען זיין אמתער נאָמען) 
קיין מינסק צו גרינדן דאָרטן אַן אָפּטײלונג פון דער ,קולטור-ליגע?? 

האָט טאַקע די מאָסקװער טשעקא, לאָזט זיך אויס, נישט געכאַפּט 

זיך, אַז דער ,חבר חיים יעקב העלפאַנד" איז דער זעלבער א. ליטװאַק, 
אויף וועמען מען דאַרף האַלטן אַן אויג און מען האָט אים אױיטאָמאַטיש 
אַרױסגעגעבן אַן אָרדער אויף אַ באַןדבילעט אין אַ אוייכן װאַגאָן" 
(צווייטער קלאַס) ביז סאַמע מינסק. 

ערשט אין עטלעכע חדשים אַרום האָב איך זיך דערואוסט פון 
דער יידיש-פּולישער פּרעסע, אַז ליטװאַק איז שוין אין װאַרשע, 

ער האָט גוט געטאָן, װאָס ער איז באַצײטנס אַװעק פון מאָסקװע. 
ער װאָלט פון מיין עפּל-קאָמפּאָט סיי וי נישט געקענט שין מער 
געניסן. באַלד נאָך ליטװאַקס פאַרשווינדן האָט זיך ביי מיר אַװעקגע- 
זעצט אויף קעסט אַ נייער פּאַסאַזשיר מיט אַ גאַנץ גדויסער פאַרגאַג- 
גענהייט און ער האָט אין געציילטע עטלעכע טעג געמאַכט אַ תל פון 
דעם זאַק געטריקנטע עפּל און בכלל --- פון אַלע מיינע ,זאַפּאַסן" +.. 

דאָס איז געווען קאָליע טעפּער. 

מיינע סענטימענטן צו קאָליע טעפּערן זיינען פון קינדוייז אָן 
געווען גענוג שטאַרק. נאָך אין יאָר 1905 איז ער געזעסן אינאיינעם 
מיט װלאַדעקן אין דער מינסקער טורמע און שוין דענסטמאָל זיינען 
וועגן קאָליע טעפּערן אַרומגעגאַנגען אין מינסק פאַרשיידענע לעגענדעס. 

פאַר דעם קאַרגן יאָרצענדליק, װאָס קאָליע טעפּער האָט פאַר- 
בראַכט אין ניו-יאָרק -- האָט ער זיך ענג פאַרבונדן מיט די איונגע" 
יידישע דיכטער אין אַמעריקע, װי זישע לאַנדױ, משה װאַרשע און -- 
זיי צִו לענגערע יאָר --- ה. לייוויק, ב. לאפּין און אַנדערע. ער איז אויך 
געװאָדן אין ניו-יאָרק דער , הערצאָג ד'אברוצי" פון דער ,פרייע אַר" 
בעטער שטימע" און פון דעם ,גרויסן קונדס", וואו ער פלעגט שפּריצן 
מיט אַפאָריזמען, פּאַראַדאָקסן און איינפאַלן, װאָס נאָר ראַפינירטע 
מענטשן פלעגן זיין אויף זיי גוטע מבינים, 

דאָך אָבער האָט זיך פון טעפּערן נאָך נישט געהאַט אָפּגעטאָן אין 
גאַנצן זיין פריער-געוועזענע אַנאַרכיסטישע איינשטעלונג און, וי נאָר 
ער האָט דערשמעקט ביי מיר דעם זאַק מיטן געטריקנטן עפּל -- פלעגט 
ער זיך אָנשטאָפּן פולע קעשענעס מיט געטריקנטן עפּעל און זיך אַװעק- 
לאָזן איבער מאָסקװע אויסצוברענגען אַלע זיינע נייע אינפאַלן און 
פּאַראַדאָקסן. 

געקומען צו מיר איז ער פון סאַראַטאָוו ווינטער-צייט אין אַ שטרויע- 
נעם קאַפּעליוש און כמעט אַ באָרװעסעד. עפּעס-װאָס האָט געמוזט מיט 
אים אין סאַדאַטאָוו פּאַסידן,. ער איז געװאָרן זייער פאַרביטערט אויף 
זיינע פריינט אין אַמעדיקע. האָט זיך אים פאַדגלוסט אָפּטאָן עפּעס 
אַ שפּיצל זיינע פריינט און חסידים פון ני-יאָרק. ס'האָט אין אים 

געברויזט אַן אויסערגעוויינלעכער אומרו און ער האָט צו מיר איין מאָל 
אַ זאָג געטאָן: 

-- אפשר גאָר שמדען זיך ? 

די דאָזיקע אומגעלומפּערטע פראַגע זיינע האָב איך דענסטמאָל 
אויפגענומען, װי איינעם פון קאָליע טעפּערס פאַרנאַכטיקע ,בליצן", נאָך 
וועלכע עס דונערט נישט. 

מער נישט, איין מאָל האָט ער מיר אָפּגעטאָן אַ שפּיצל אַזא, װאָס 
מיין דינסט (כ'האָב נאָך דעמאָלט געהאַט אַ דינסט אין מאָסקװע )) האָט 
שוין נישט געקענט מער פאַרטראָגן. ער האָט דערשמעקט, נעמלעך, 
דעם פונט גלעזערנע צוקערקעס, װאָס דער יידישער קאָמיסאַריאַט האָט 
מיר אַרױסגעגעבן אָנשטאָט צוקער -- האָט קאָליע טעפּער אַרײנגע- 
שאָטן די אַלע צוקערקעס צו זיך אין די קעשענעס און, ווען די דינסט 
איז געקומען גרייטן אונדז דעם, אומשטיינס געזאָגט, ,,מיטאָג? --- איז ער 
אַריײין צו איר אין דער פינצטערער קיך, האָט זיך געגעבן אַ שטעל 
אַװעק פאַר איר אויף די קני, װי אַ פרומער קריסט פאַר דעם בילד 
פון דער הייליקער מוטער און באַשיטנדיק זי מיט די גלעזערנע צוקער- 
קעס -- האָט ער צו איר אָנגעהויבן טענהן אַז ס'איז אַ חרפּה פאַר 
דער ,באַלעבאָסטע פון גאַנץ רוסלאַנד? צו שטיין אין אַ פינצטערער און 
קאַלטער קיך און עסקן זיך מיט איבערגעפרוירענע קאַרטאָפּל און אויס- 
געדאַרטע טאַראַנעס. דערביי האָט נאָך קאָליע טעפּער ציטירט דער 
דינסט אַ פּסוק פון לענינען אַז יעטװידע קעכין אין סאָװעט-רוסלאַנד 
דאַרף קענען אָנפירן מיט אַ מלוכה! 

די דאָרפישע פּױערטע האָט, זעט אויס, נישט אינגאַנצן באַנומען די 
גוטע כוונות פון דעם געקניטן ,הערצאָג ד'אַברוצי" און זי איז אַנטלאָפן 
פון קיך, װי עמעצער װאָלט זי דאָרטן װעלן, חלילח, פאַרגװאַלטיקן, 

זיינען מיר שוין פאַרבליבן יענעם טאָג אָן דעם, אומשטיינס גע- 
זאָגט, , מיטאָג?, אָבער די צוקערקעס מיט ועלכע קאָליע טעפּער האָט 
געהאַט באַשאָטן מיין דינסט -- האָט זי דאָך שפּעטער אַ ביסל צונויפ- 
געקליבן פון דער ערד, וייל מיט די דאָזיקע גלעזערנע צוקערקעס, 
ווייס זי, װועלן מיר דאָך אַ גאַנצן חודש דאַרפן טרינקען אונדזער ,טי 

איז מיר שוין דענסטמאָל קלאָר געװאָרן, אַז מען דאַרף אויך קאָליע 
טעפּערן אַװעקשיקן, וי ליטװאַקן קיין מינסק, קיין ווילנע און אפשר 
נאָך ווייטער. 

ביז מינסק און ווילנע איז טאַקע קאָליע טעפּער געווען דענסטמאָל 
דערגאַנגען, אָבער נישט ביז ניו-יאָרק. אין אַ פּאָר יאָר אַרום האָט ער 
זיך אומגעקערט צוריק קיין סאָװעט-רוסלאַנד און ער איז אויף די 

עלטערע יאָרן געװאָרן אַ סטודענט פון דעם יורידישן פאַקולטעט ביי 
דעם פּעטראָגראַדער אוניווערזיטעט : 

לעבט ער נאָך ערגעץ, אָט דער דאָזיקער מערקוירדיקער מענטש 
מיט זיין בונטער און בונטאַרישער פאַרגאַנגענהייט? 

אויב נאָר די דאָזיקע שורות וועלן נאָך דערגיין צו אים --- װיל 
איך אים איבערגעבן, אַז איך האָב אים שוין לאַנג מוחל געוען זיין 
אַנאַרכיסטישע באַציאונג צו מיין עפּליקאָמפּאָט מיט די גלעזערנע צו- 
קערקעס, 


בריון 


אויב איך האָב זיך דערװאָרבן אַ וועלכע נישט אין פּאָזיציע אין 
דער יידישער ליטעראַטור -- איז עס, גלויב איך, פיל מער צוליב מיינע 
בריוו, איידער צוליב מיינע שרייבערישע דערגרייכונגען. 

איך בין מער וי זיכער, אַז דורך מיינע בריוו האָב איך זיך דער- 
װאָרבן פיל מער פריינט און לייענער, וי איך װאָלט זיי געוען דער" 
װאָרבן דורך מיינע לידער און דערציילונגען. 

שוין עטלעכע צענדליק יאָר, וי איך האַלט אין איין שרייבן בריוו 
און כ'װאָלט גערן אויסגעביטן איצטער אַלע מיינע לידער און דער" 
ציילונגען פאַר די טויזנטער און טויזנטער בריוו אין וועלכע כ'האָב, 
ווירקלעך, אַרײנגעלײגט מיין האַרץ און מיין שטיקל שרייבערישן טאַ- 
לאַנט, 
| = איז דען פאַראַן אַן אָנגענעמערע זאַך אין לעבן, וי צו שרייבן און 
צו באַקומען בריוו פון אַלע עקן װעלט? בריו פון וייטע און פון 
נאָענטע, פון באַקאַנטע און אומבאַקאַנטע, פון פאַרליבטע און אַנטױישטע, 
פון ערב-קלאַסיקעו און ערב-שרייבער, 

אין די יאָרן פון בירגער-קריג און מיליטערישן קאָמוניזם בין 
איך אָבער פאַרבליבן אין מאָסקװע לחלוטין אָן בריו, אַלע מיינע 
משפּחה-לייט זיינען געווען אין אַמעריקע אָדער אָקופּירט. אין סאָוועט- 
רוסלאַנד גופא איז נישט געוען דענסטמאָל צו װעמען צו שרייבן און 
צוליב װאָס צו שרייבן. בפרט נאָך, װען ס'האָט דענסטמאָל געהערשט 
די שטרענגע טשעקאַיצענזור און ס'איז געװען אַ סך געזינטער נישט 
צו שרייבן און נישט צו באַקומען קיין בריוו אַפילו אין די גרענעצן פון 
סאָװועט-רוסלאַנד גופא, 

דאָך אָבער איז מיר געלונגען אַפילו אין יענע גרויזאַמע יאָרן 

דורכצוברעכן די בריװו-בלאָקאַדע און שטעלן זיך אין פאַרבינדונג אַפילו 
מיט אַמעריקע, וועלכע האָט דענסטמאָל נאָך נישט געהאַט מיט סאָוועט- 
רוסלאַנד קיין דיפּלאָמאַטישע פאַרבינדונג און קיין שום פּאָסט-קאָנװענץ. 

מיר איז דאָס געלונגען נאָר אַ דאַנק דעם, װאָס דער יידישער 
קאָמיסאַריאַט און די איעווסעקציע" פלעגן אָפט שיקן פּעקלעך מיט 
פּראָפּאָגאַנדע-מאַטעריאַל קיין אױסלאַנד דורך די דיפּלאָמאַטישע קו- 
ריערן פון דער סאָוועט-רעגירונג, 

צו יענער צייט איז שוין די סאָוועט-רעגירונג געװוען געשטאַנען 
אין פריינטלעכע באַציאונגען מיט ליטע, לעטלאַנד, עסטלאַנד און דייטש- 
לאַנד, אין די אַלע לענדער האָט אויך דער יידישער קאָמיסאַריאַט 
געהאַט זיינע פאַרטרעטער (אָדער ,עמיסאַרן") ביי די סאָוועטישע אַמ- 
באַסאַדעס און קאָנסולאַטן, 

איז מיר געווען איינגעפאַלן דער גוטער געדאַנק, אַז דורך די 
זעלבע דיפּלאָמאַטישע קוריערן פון דער סאָוועט-רעגירונג קען מען דאָך, 
אייגנטלעך, אויך איבערשיקן בריוו אַזש ;אַהינצוצו? -- דאָס הייסט, 
אַזש קיין אַמעריקע. 

איז מיר געלונגען דענסטמאָל צו איבערצייגן דעם יידישן קאָמי- 
סאַר -- ש. דימאַנשטײן -- אַז בריוו פון קרובים אין סאָוועט-רוסלאַנד 
צו זייערע נאָענטסטע קרובים אין אַמעריקע װאָלטן, זיכער, געווען אַ סך 
אַ ‏ בעסערער פּראָפּאָגאַנדע-מיטל פאַר סאָוועט-רוסלאַנד, איידער די 
יידיש-סאָוועטישע דרוק-זאַכן, װאָס נאָר די ,פּאָדפּאָלניקעס? אַליין (די 
אונטערערדישע אַרבעטער) לייענען. 

האָבן מיר געמאַכט די ערשטע פּראָבע מיט אַ פּאָר צענדליק בריוו 
קיין אַמעריקע און די דאָזיקע פּראָבע איז אונדז נאָך מער וי געלונגען. 

דער פאַרטרעטער פון דעם יידישן קאָמיסאַריאַט אין בעדלין האָט 
זיך פאַרבונדן מיט דעם דעמאָלסדיקן קאָרעספּאָנדענט פון דעם ניײיאָרק 
,פאָרװוערטס? אין בערלין, מיטן נאָמען שיפרין, וועלכער פלעגט אַלע 
בריוו פון רוסלאַנד איבערשיקן דירעקט צום ,פאָרווערטס" און דער 
,פאָרווערטס? פלעגט שוין אַליין אויסזוכן די אַדרעסאַטן. 

דער פאָרווערטס", אגב, אין נאָך געווען דענסטמאָל פּראָסאָװע- 
טיש. 

דער ,פּאָרווערטס"-קאָרעספּאָנדענט אין בערלין פלעגט אונדז דער" 
פאַר באַזאָרגן מיט אַלע וויכטיקע יידישע צייטונגען און זשודנאַלן פון 
גאָר דער וועלט, 

דער דאָזיקער אָפּמאַך האָט, ווירקלעך, איבערגעריסן די ,,בלאָקאַדץ" 

צװוישן דער יידישער באַפעלקערונג פון סאָװעט-רוסלאַנד מיט דער 
יידישער באַפעלקערונג פון אַמעריקע. 

די באַפולמעכטיקטע פון דעם ידישן קאָמיסאַריאַט זיינען דענסט" 
מאָל אַרומגעפאָרן איבער די פאַרװאָרפנסטע יידישע ישובים פון אוק- 
ראַינע און ווייסרוסלאַנד, וואו זיי פלעגן זאַמלען פאַרשיידענע מינים 
מאַטעריאַלן און מאַכן אױיספאָרשונגען וועגן די פאָרגעקומענע פּאָגראָ- 
מען. אַזױ אַרום האָט מען זיך אין אַלע פאַרװאָרפענע ווינקעלעך באַלד 
דערוואוסט, אַז מען קען שוין אָנהײיבן שרייבן בריוו קיין אַמעריקע. 
צענדליקער טויזנטער יידישע פרויען האָבן שוין יאָרנלאַנג נישט געהאַט 
באַקומען פון זייערע מענער אין אַמעריקע נישט קיין בריוו און נישט 
קיין געלט. צענדליקער טויזנטער יידישע טאַטעס און מאַמעס זיינען 
שוין יאָרנלאַנג געווען אָפּגעריסן פון זייערע קינדער אין אַמעריקע. 

האָט דער יידישער קאָמיסאַריאַט אין מאָסקװע אָנגעהױבן באַקױ 
מען פון זיינע באַפולמעכטיקטע אין אוקראַינע און אין װייסרוסלאַנד 
גאַנצע זעק מיט בריוו פאַר די קרובים אין אַמעריקע. 

האָט מען זיך אין יידישן קאָמיסאַריאַט געכאַפּט אַז מען קען דאָך 
נישט אַריבערשיקן אַזופיל בריוו אָן קיין שום צענזור. אמת, מען פלעגט 
װאָרענען די בריוו-שרייבער, אַז מען זאָל שרייבן נאָר וועגן געזונט 
און אָנגעבן די נייע אַדרעסן, ווייל צענדליקער טויזנטער יידישן מענטשן 
האָבן צוליב דער מלחמה, צוליבן בירגער-קריג און, דער עיקר, צוליב 
די פּאָגראָמען געמוזט עוקר זיין פון זייערע איינגעזעסענע היימען און 
זיי זיינען פאַרװאָגלט געװאָרן אין נייע פּלעצער פון דעם צעװאַלגערטן 
און צעהפקרטן סאָוועט-רוסלאַנד, 

האָט מען אין קאָמיסאַריאַט גופא איינגעפירט אַ שטיקל ,צענזור" 
איבער די בריוו. דער ערשטער בריװויצענזאָר איז געווען דער פאַר- 
שטאָרבענער שרייבער אברהם ועוויארקע. ‏ ער פלעגט מיר פון צייט 
צו צייט ווייזן טשיקאַװע בריוו, װאָס טאָרן נישט איבערגעשיקט וערן 
צוליב זייער נאַרישן אינהאַלט. 

אָט, למשל, האָט איינע אַ פרוי פון דעם שטעטעלע פּלעשטשעניץ 
אין ווייס-רוסלאַנד געשריבן צו איר מאַן אין שיקאַגאַ: 

,מיין טייערער תכשיט! שוין איבער פינף יאָר, װי דו האָסט 
אויפגעהערט שרייבן און שיקן געלט פאַרשטיי איך שוין אַז עפעס 
אַ נקבה האָט דיר דאָרטן גוט פאַרדרייט דעם קאָפּ,. איז האַלט זיך מיט 
איר געזונטערהייט ביז צו דער לויה. דו ביסט דאָך אָבער אַ טאַטע 
צו קינדער -- װי זשע לאָזט מען דאָס איבער אויף הפקר די קינדער, 
װאָס איך האָב אויפגעהאָדעװעט אין דחקות און עלנד מיט די הילע 

צען פינגער. וען איך דערצייל די קינדער, אַז זיי האָבן אַ טאַטן 
אין אַמעריקע -- לאַכן זי פון מיר, אַזאַ טאַטן, זאָגן זיי, דאַרף מען 
שטעלן צום ווענטל, וייל ער איז אַ ,בורזשוק" און אַ קאָנטר-רעװאַי 
לוציאָנער. מיינסט, מיין טייערער תכשיט, אַז די קינדער זיינען נישט 
גערעכט 1 אַזאַ מאַן װי דו, װאָלט איך אַליין ,געשטעלט צום ווענטל" 
און די נקבה דיינע -- אויך! איז אוב דו װעסט מיר נישט צושיקן 
תיכף די געלט פאַר די גאַנצע פינף יאָר -- זאָג איך דיר בפירוש, אַז 
די ,סאָוועטסקע װלאַסט" (די סאָװועט-מאַכט) װעט דיך אויפזוכן אַפילן 
אין שיקאַגאָ און מען װעט דיר אָנמאַכן די גרעסטע בזיונות, װאָס עס קען 
נאָר זיין ! פון מיר דיין עגונה -- הלואי װאָלט איך שױן בעסער גע- 
װאָרן אַן אלמנה --- די און די (אונטערשריפט), 

פאַרשטײט זיך, אַז אַזאַ מין בריוו האָט מען קיין אַמעריקע נישט 
געדאַרפט איבערשיקן, 

און אָט איז אַ צווייטער בריוו, װאָס אַ טאַטע פון שטעטעלע זעמבין 
שרייבט צו זיין זון אין אַמעריקע: 

,מיין טייערער זון! אַזױ װוי מען קען שוין װידער שרייבן בריוו 
קיין אַמעריקע --- לאָז איך דיר קודםיכל ויסןאַז מיר זיינען, ב"ה, 
געזונט, כאָטש די נייע ,װלאַסט? (מאַכט) האָט אונדז גוט צוגעשטיקט, 
דאָך אָבער איז היי-יאָר געווען ביי אונדז, אָן ע"ה, אַ גוטע גערעטעניש 
אויף שוועמלעך און כ'האָב אויסגעטריקנט ביי אַ פּוד ,ליסיטשקעס" 
(שוועמלעך אַזעלכע), מען זאָגט ביי אונדז, אַז אין אַמעריקע זיינען 
געטריקנטע שוועמלעך מיט גאָלד צוגלייך, בעט איך דיך, מיין טייע- 
רער זון, צו דערגיין, װי טייער עס האַלטן ביי אייך איצטער שוועמלעך 
און, צי קען מען זיי אַריבערשיקן אין אַמעריקע 1 פאַר אַ ,לאָקש" (דאָ- 
לאַר) צאָלט מען ביי אונדז איצטער איבער צען טשערװאָנצעס (הונדערט 
רובל), אָבער אַז מען כאַפּט עמעצן האַנדלען מיט ,לאָקשן" -- שיסט 
מען. זאָלסט דעריבער זיין זייער פאָרזיכטיק מיטן אַריבערשיקן אונדז 
דאָס געלט" אאַז"וו, אדיגל. 

פאַרשטייט זיך, אַז אויך דעם דאָזיקן בריוו האָט דער יידישער 
קאָמיסאַריאַט נישט געקענט אַריבערשיקן צום אַדרעסאַט קיין אַמעריקע, 

ס'האָבן זיך אָבער אויך אין אַמעריקע געפונען, צװישן אונדז גע- 
רעדט, אַ סך נאַרישע יידן, װאָס האָבן אין זייערע בריוו צו די משפּחה- 
לייט אין רוסלאַנד אָנגעהױיבן אַדײנלײגן דאָלאַרן, װי אויך נאָך -- קאָ- 
פּיעס פון אַפידײיוויטס, װאָס האָבן דענסטמאָל אין רוסלאַנד נישט געהאַט 
קיין שום באַטײט. 

די אַמעריקאַנער יידן האָבן גאָר אינגאַנצן געהאַט פאַרגעסן אַן 

אין סאָװעט-רוסלאַנד איז נישטאָ קיין שום אַמעריקאַנער קאָנסול, װאָס 
זאָל אויפן גרונט פון די דאָזיקע אַפּידייוויטס קענען געבן וויזעס. דער 
אַמעריקאַנער קאָנסול, װאָס האָט געהאַט צו טאָן מיט דער עמיגראַציע 
פון סאָװועט-רוסלאַנד איז גאָר געזעסן אין ריגע. כדי צו קומען קיין 
ריגע מוז מען האָבן קודם-כל אַן אויסלענדישן פּאַס; כדי צו באַקומען 
אַן אויסלענדישן פּאַס --- מוז מען צו דער געהעריקער אינסטאַנץ אין 
סאָװועט-רוסלאַנד צושטעלן באַווייזן, אַז אין דעם אַמעריקאַנער קאָנסו" 
לאַט פון ריגע געפינען זיך פאַר די באַטרעפנדיקע מענטשן וויזעס פון 
וואַשינגטאָן, ס'איז געווען אַ גאַנץדשװערע און קאָמפּליצירטע פּראָצע- 
דור, װאָס פלעגט נעמען לאַנגע חדשים און אַמאָל אויך -- יאָרן 

אָבער די עלנדע יידישע פרויען אין די פאַרװאָרפענע שטעטלעך 
פון אוקראינע און װײיסרוסלאַנד, באַקומענדיק פון זייערע מענער אין 
אַמעריקע די בלויע דורכגעשנירלטע מיט זיידענע שטריקלעך ;אַפיי 
דייוויטס" מיט אַזויפיל שטעמפּלען און אָדלערס און מיט אַזופיל אָנגע- 
דרוקטע זאַכן אין ענגליש, װאָס קיינער פאַרשטייט נישט -- פלעגן 
גלויבן, אַז דאָס זיינען די אמתע שיפסקאַרטעס קיין אַמעריקע. פלעגן 
זיי אױיספאַרקויפן זייער ביסל האָב-און-גוטס מיט די הייזלעך און בע" 
בעכעס פאַר אַ סך-אַ סך טשערװאָנצעס, װאָס האָבן אין אױסלאַנד גישט 
געהאַט קיין שום ווערט און מען פלעגט אָנפאָרן מיט די קינדער און מיט 
די פּעקלעך אין יידישן קאָמיסאַריאַט אַרײן אין מאָסקװע. זיי זיינען 
שוין געווען זיכער, די אומגליקלעכע פרויען און קינדער, אַז דער קאָ- 
מיסאַריאַט שיקט זיי תיכף אַװעק גלייך קיין אַמעריקע. 

דער יידישער קאָמיסאַריאַט האָט אַפילו נישט געהאַט די מעגלעכ- 
קייט צו געבן זי אַ נאַכטלעגער און זיי אָנצושפּײזן. האָט מען זי אָנ" 
געהויבן איבערשיקן צו דער מאָסקװער יידישער קחילה, װאָס פלעגט 
זיך שוין װי עס איז אַן עצה געבן מיט אָט די ערב-עמיגראַנטקעס, װאָס 
זיינען פאַרפירט געװאָרן דורך די ;אַפידייוויטס?. 

פון דענסטמאָל אָן האָט שוין דער יידישער קאָמיסאַריאַט אָנגעהויבן 
צענזורירן אויך די בריוו, װאָס קומען אָן פון אַמעריקע, מען פלעגט 
פון זיי אַרױסנעמען די פאַרפירערישע בלויע פּאַפּירן מיט די זיידענע 
שנירלעך און מען פלעגט איבערשיקן נאָר די בייגעלייגטע בריוו אַלײן. 

די געפונענע דאַלאַרן פלעגט מען אַרײנטראָגן אין מלוכה-באַנק 
און אױסצאָלן די קרובים לויטן אָפיציעלן קורס אין טשערװאָנצעס. 

ווען די דיפּלאָמאַטישע קוריערן פלעגן ברענגען פון בערלין אַ 
פרישן פּעקל בדיוו פון אַמעריקע מיט פרישע יידישע צייטונגען פון 
גאָר דער וועלט -- פלעגט עס זיין פאַר מיר דער גרעסטער יום"טוב, 

יעדער נומער ,פאָרווערטס" אָדער ,טאָג" פלעגט דאָך זיין פאַר מיר, 
וי אַ פּערזענלעכער בריוו פון מיינע ברידער אין אַמעריקע דורכן 
,פאָרװוערטס? האָב איך זיך, אגב, דערוואוסט, אַז װלאַדעק שטייט אָן 
דער שפּיץ פון דער זאַמל-אַקציע פון העפטן און בליישטיפטן פאַר די 
שול-קינדער אין רוסלאַנד, װעגן דער דאָזיקער זאַמל-אַקציע האָט דער 
בילדונגס-קאָמיסאַר לונאַטשאַרסקי אָנגעשריבן אין דער ,פּראַװדאַ? אַ 
הייסן לײטאַרטיקל, אין װעלכן ער האָט אין נאָמען פון דער סאָװעט- 
רעגירונג אויסגעדריקט אַ הייסן דאַנק צו דער יידישער אַרבעטערשאַפט 
פון אַמעריקע בכלל און צו װלאַדעקן --- בפרט, בין איך געווען שטאָלץ 
מיט אָט דעם גרויסן אויפטו פון מיין ברודער אין אַמעריקע, 

איך האָב זיך פון ,פאָרװערטס? אויך דערוואוסט, אַז ווען ס'קומט 
אָן אַ פרישער פּאַקעט מיט בריוו פון סאָװועט-רוסלאַנד --- װוערט די 
גאַנצע איסט-בראָדויי שװאַרץ פון מענטשן, װאָס קומען דערוויסן זיך, 
צי ס'איז פאַראַן פאַר זיי בריוו פון דער אַלטער היים ? 

האָט זיך מיר דענסטמאָל אָנגעהױבן דוכטן אַז פון אַלע מיינע 
אויפטואונגען אין דעם יידישן קאָמיסאַריאַט -- איז דער איינפאַל מיטן 
בריוודאויסטויש געווען איינער פון מיינע שענסטע און דאַנקבאַרסטע 
איינפאַלן, 

פאַרשטייט זיך, אַז איך האָב דעם חבר סטאַלין, װאָס איז געווען 
אונדזער הױיפּט-באַלעבאָס געמוזט אינפאָרמירן וועגן דער דאָזיקער 
אַרבעט מיינער. ס'האָט דאָך געקענט אַמאָל פּאַסירן, אַז דער אויסערן 
קאָמיסאַר טשיטשערין זאָל אַמאָל אַ פרעג טאָן סטאַלינען, צי ער וייס 
וועגן דער בריװדאַקציע, װאָס מיר פירן דורך די דיפּלאָמאַטישע קוריערן ? 
סטאַלין האָט דאָך געמוזט זיין אין קורס פון אַלע טעטיקייטן, װאָס קומען 
פאָר אין זיין ;נאַרקאָמנאַץ" (פאָלקס-קאָמיסאַריאַט פאַר נאַציאָנאַלע 
ענינים), ווען כ'האָב סטאַלינען אינפאָרמירט וועגן אונדזער אַרבעט -- 
האָט ער מיר קורץ און שאַרף געענטפערט, אַז ער פאַרלאָזט זיך אינ- 
גאַנצן אויף דימאַנשטײנען (דער יידישער קאָמיסאַר דימאַנשטײן איז 
אָפיציעל געווען אויך סטאַלינס פאַרטרעטער. 

ביים סאָרטירן די אַמעריקאַנער בריוו -- פלעג איך קודם-כל 
הנאה האָבן פון די שטייפע קאָנװערטן מיט די האַרטע בויגנס פּאַפּיר, 
אין סאָוועט-רוסלאַנד האָט מען שוין לאַנג נישט געזען אַן אַנשטענדיקן 
שטיקל פּאַפּיר. די װיכטיקסטע מאַנדאַטן אַון פאַראָרדנונגען פלעגן 
געשריבן װערן אויף גרויען צעקראָכענעם צייטונגס-פּאַפּיר. מען פלעגט 
קוים אַרױסזען דעם טעקסט מיט די שטעמפּלען און אונטערשריפטן 
אויך דער טינט אין סאָװועט-רוסלאַנד האָט אויסגעזען, װי סאַזשע פאַ- 

נאַנדערגעפירט מיט װאַסער און מיין פאָנטען-פּען פלעגט דעם װאַסער- 
דיקן, שמוציקן טינט אויסברעכן ביים שרייבן מיט גרינער גאַל, מיר 
פלעגן גאַנץ אָפּט אונטערשרייבן וויכטיקע פּאַפּירן פון יידישן קאָמי 
סאַריאַט מיט פאַרשפּיצטע שוועבעלעך. מיר פלעגן טרימען פון די 
אַמאָליקע גענזענע פעדערס. די שטאָלענע פעדערס פלעגן שפּריצן אויף 
דעם מאָכרעװאַטן פּאַפּיר מיט פאַרשיידענע מינים טינט-פלעקלעך, װאָס 
פלעגן אָפּטמאָל קאַליע מאַכן דעם גאַנצן טעקסט. פלעג איך סאָר- 
טירנדיק די אַמעריקאַנער בריוו גאַנץ אָפּט פאַרבענקען זיך נאָך אַ ריכ- 
טיקן בויגן פּאַפּיר אויף וועלכן כ'װאָלט, דאַכט זיך מיר, אָנגעשריבן 
דאָס שענסטע ליד מיינס. בין איך זיך מודה, אַז איך האָב נישט איין 
מאָל , באַגנבעט" די אַמעריקאַנער בריוו. ס'פלעגן זיין אַ סך בריו 
אַזעלכע, װאָס זיינען געשריבן געװאָרן נאָר אויף איין האַלבן בויגן און 
דער צווייטער איז געווען אינגאַנצן ליידיק (װאָס אַמעריקאַנער יידן קענען 
זיך פאַרגינען !) -- פלעג איך די נישט-פאַרשריבענע זייטלעך פּראָסט- 
פּשוט אַרונטעררײסן פאַר מיין אייגענעם געברויך. 


ווען איך פלעג זיך אַװעקזעצן שרייבן אַ בריוו אויף אָט דעם אַמע- 
ריקאַנער פּאַפּיר -- פלעגט מיין פּען גליטשן זיך אַזױ ווייך און אַנגענעם, 
וי אין אַ גוטן שליטוועגס. אויך די געדאַנקען פלעגן זיין מער יום- 
טובדיקע, מער דערהויבענע. אַזעלכע בריוו אויף אַמעריקאַנער פּאַפּיר 
פלעג איך שיקן צו די ברידער מיינע אין ניו-יאָרק און אַזױ אַרום פלעג 
איך דאָך אומקערן מיין , גנבה" צוריקיי. 


באַזונדערס שטאַרק האָב איך אײינמאָל ,באַגנבעט" אַ רוסישן פּאָפּ 
(גלח) פון ניו-יאָרק, װי עס זעט אויס, האָבן אויך די רוסן פון ניו-יאָרק 
זיך דעדוואוסט, אַז מען קען דורך דעם ,פאָרווערטס" איבערשיקן בריוו 
קיין רוסלאַנד, האָבן מיר אָנגעהױיבן באַקומען בריוו אויך פון אמתע 
קריסטן. צוישן די דאָזיקע ,קריסטלעכע" בריוו איז געווען איינער אַ 
גאַנץ דיקער בריוו, ריכטיקער געזאָגט -- אַ פּאַקעט פון איינעם אַ 
פּראַװאָסלאַװונעם גלח אין ניו-יאָרק צו דעם וועלט-באַרימטן פּאַטריאַרך 
טיכאָן אין מאָסקװע. אין דעם בריוו דערציילט דער ניו-יאָרקער גלח, 
אַז אים איז באַשערט געװען דאָס גרויסע גליק צו דערזען גאָט אין 
ניו-יאָרק. אין איינער אַ נאַכט; שרייבט דער גלח, האָט זיך פאַר אים 
אַנטפּלעקט די הייליקע מוטער אין איר געטלעכער פּראַכט און זי האָט 
אים איבערגעגעבן אַ סך סודות און רמזים ועגן זיין מוטערל-רוסלאַנד 
(,מאַטושקא-ראָסיאַ"), די דאָזיקע אַנטפּלעקונג? האָט ער געלאָזט אָפּי 
דרוקן אין אַ ספּעציעלער בראָשור און די ערשטע פינף עקזעמפּליאַרן 

שיקט ער איבער צו דעם פּאַטריאַרך טיכאָן, װי אַ גוטע בשורה פאַר 
אַלע פּראַװאָסלאַוונע פון גאָר דער וועלט. 

פאַרשטײיט זיך --- שרייבט דער גלח אין זיין באַגלייט-בריוו --- אַז 
אויב נאָר דער הייליקער פּאַטריאַרך װועט װינטשן -- װועט ער אים 
צושיקן נאָך און נאָך פון אָט דער בראָשור, 

ווען איך האָכ פון נייגעריקייט וועגן געגעבן אַ קוק אַרײן אין די 
;סודות און רמזים" פון זיין ;אַנטפּלעקונג? אין ניוייאָרק -- האָב איך 
גלייך באַמערקט, אַז ביי דעם ניו-יאָרקער גלח האָט געקלעקט פאַנטאַזיע 
גישט מער וי פאַר 12 זייטלעך, בעת די איבעריקע פיר זייטלעך פון 
דער בראָשׂור זיינען פאַרבליבן גאָר אינגאַנצן לײידיקע. האָב איך 
פון די אַלע פינף בראָשורקעס פּאַװאָליע אַרונטערגעשניטן די אַלץ ליי- 
דיקע זייטלעך און כ'האָב באַקומען פולע צװאָנציק זייטן אַמעריקאַנער 
פּאַפּיר, װאָס איז געווען דענסטמאָל אַן אוצר, 

דאָס נעמלעכע האָב איך, אייגנטלעך, געקענט אויך טאָן מיט 
טראָצקיס אַ בראָשור, אָבער , באַגנבענען" טראָצקין װאָלט שוין געווען 
פון מיין זייט אַ פאַרברעכן... 

אויך די טראָצקי-בראָשור האָט געשטאַמט פון אַמעריקע. טראָצקי 
האָט זי געהאַט אָנגעשריבן, וען ער איז נאָך געװוען אין אַמעריקע. 
ער האָט זי, זעט אויס, פאַרקויפט אָדער געשענקט צו איינעם אַ פאַר- 
לעגער אין ניוײיאָרק, אָבער דער פאַרלעגער האָט די בראָשור אַרױסגע- 
געבן ערשט אין יאָרן אַרום, ווען טראָצקי איז געװאָרן וועלט-באַרימט 
אַלס קריגס-קאָמיסאַר פון דער באָלשעװיסטישער רעגירונג, 

האָט דער דאָזיקער פאַרלעגער איבערגעשיקט דורכן , פאָרווערטס" 
די בראָשור מיט אַ באַגלײט-בריוו, װאָס איז געווען אַדרעסירט קורץ און 
שאַרף : ,טאָװאַרישטשו טראָצקאָמו, מאָסקװאַ, קרעמל". 

אין דעם באַגלייט-בריוו שרייבט דער פאַרלעגער, אַז אַזזױ װוי די 
דאָזיקע בראָשור האָט איצטער אין אַמעריקע אַ גריסן דערפאָלג -- 
יל ער אים איבערשיקן 200 דאָלאַר האָנאָראַר. בעט ער, דער פאַר- 
לעגער, אַז חבר טראָצקי זאָל אים באַלד געבן צו וויסן, וי אַזױ ער קען 
אים אַמבעסטן איבערשיקן דעם האָנאָראר ? 

אויך די דאָזיקע בראָשור האָט געהאַט אַ פּאָר נישט-פאַרדרוקטע 
זייטן, אָבער מיר איז דענסטמאָל גאָרנישט געווען איינגעפאַלן צו באַ- 
גנבענען, חלילה, דעם װעלט-באַרימטן און באַליבטן פאָלקס-קאָמיסאַר 
טראָצקי, 

ווען סטאַלין װאָלט געווען דענסטמאָל געוואוסט, אַז אין זיין 
,נארקאמנאץ" באַקומען זיך בריוו אויך פאַר טראָצקין -- דעם פאַרבי- 

סענעם שונא זיינעם -- װאָלט ער מיך, זיכער אָפּגעזאָגט פון מיין 
שטעלע אָבער אין יענע יאָרן האָט זיך דעם געוועזענעם סעמינאַריסט 
נאָך נישט געהאַט געחלומט דער גלחישער חלום, אַז אין יאָרן אַרום 
וועט ער אַליין ווערן דער גרויסער פאַרהײיליקטער ,פּאַטריאַרך" איבער 
אַלע 170 מיליאָן , פּראַװאָסלאַװונע* בירגער זיינע. 

אויך מיר האָט זיך דענסטמאָל נאָך נישט געהאַט געחלומט דער 
זיסער חלום, אַז איך װעל זוכה זיין נישט נאָר צו באַנײיען די קאָרעס- 
פּאָנדענץ מיט מיינע ברידער אין אַמעריקע, נאָר אויך נאָך צו טרעפן זיך 
מיט זי פּנים אל פּנים וייט-ווייט הינטער די גרענעצן פון סאָװועט- 
רוסלאַנד, 

אין יענע יאָרן זיינען נאָך סאָוועט-רוסלאַנד און אַמעריקע געווען 
פּאָליטיש אויף אַזױ פיל וייט און דערװייטערט, װי די ביידע לענדער 
װאָלטן זיך געווען געפונען אויף צוויי באַזונדערע פּלאַנעטן. 

צוליב דעם, אפשר, האָט זיך איינער אַ גראַפאָמאַן אין פילאַדעלפיע 
דערלויבט צו באַגנבענען אויך מיך... ער האָט אָנגעהױבן דרוקן אין 
דער פילאַדעלפיער ,אידישע וועלט" מיינע קינדער-לידער אונטער זיין 
איגענעם נאָמען +.. 

ווען כ'האָב די רעדאַקציע פון דער ,אידישער וועלט" געװאָרנט 
קעגן דעם פּלאַגיאַטאָר, װאָס נאַרט זיי אויס מיט מיינע לידער -- איז 
די רעדאַקציע אַרין אין אַזאַ מין התפּעלות, אַז זי האָט אָפּגעדרוקט אין 
צייטונג די פאָטאָגראַפיע פון דעם קאָנװערט און פון מיין מאָסקװער 
בריוו (װוי ס'װאָלט ווירקלעך געווען אַ בריוו פון יענער וועלט). אויסער 
דעם האָט זיך נאָך די רעדאַקציע פאַרענטפערט אין אַ ספּעציעלן לייט- 
אַרטיקל, װאָס זי איז פאַרפירט געװאָרן. 

דער פּלאַגיאַטאָר פון פילאַדעלפיע איז, מסתמא, געווען מער, וי 
זיכער, אַז דניאל טשאַרני איז שוין לאַנג אויף יענער װעלט און אוב 
אוב אַפילו ער לעבט נאָך ערגעץיוואו אין סאָװועט-רוסלאַנד -- איז 
עס דאָך סיי וי סיי ,יענע וועלט?... 


ראשי-חיבותן 


אין דער צייט פון מלחמות און רעװאָלוציעס װוערן אַלע מענטשן 
זייער שטאַרק פאַרנומען און מען האָט נישט קיין צייט צו רעדן אַ סך. 
מעשים װערן וויכטיקער פאַר ווערטער --- הייבט מען אָן די װוערטער 
צו פאַרקירצן אָדער צו באַהעפטן איינע מיט די אַנדערע און אַזױ אַרום 

ווערט געשאַפן אַ נייער מין לשון, אַ מין סטענאָגראַפיע בעל-פּה באַ- 
זונדערס שטאַרק באַנוצט מען זיך מיט דער סיסטעם פון אָנרופן די 
אַלע ניידאויפגעקומענע אָרגאַניזאַציעס און אינסטיטוציעס מיט די ער. 
שטע אותיות פון זייערע נעמען. מען מאַכט, הייסט עס, ראשי-תיבותן. 

ביי אונדז, יידן, איז די סיסטעם פון ראשי-תיבותן אַן אור-אַלטע 
דערשיינונג. די רבנישע ליטעראַטור האָט זיך דערמיט שטאַרק באַ- 
נוצט, אַזױ, למשל, ווען מען זאָל זאָגן, אַז דאָס יינגל לערנט אַ פּרשה 
חומש מיטן פּירוש פון ר' שלמה-יצחק -- װעט מען נישט וויסן -- װאָס 
דאָס איז אַזױנס, אָבער ווען מען זאָגט: דאָס יינגל לערנט שוין אַ פּרשה 
חומש מיט רש"י --- ווייסט מען גלייך, װאָס מען מיינט דערמיט,. ויפל 
יידישע פאָלקסמענטשן ווייסן דען די אמתע נעמען פון רמב"ם, רמב"ץן, 
רש"ל, בעש"ט אָדער דעם באַטײט פון די ראשי-תיבותן, ע"ה, נ"י, זיל, 
איה"ש, אדמו"ר, ק"ק, ב"ה, לפ"ק און נאָך און נאָך, װאָס מיר באַגעגענען 
אין יעטווידן ספר און אין יעטווידן קול-קורא פון די רעליגיעזע יידן 
נאָך עד היום. 

אויך אין אונדזערע ראַדיקאַלע קרייזן וייסן נאָך נישט עד היום 
אַ סך מענטשן דעם אמתן טייטש פון אַזעלכע /זאָגן מיר, פּאָפּולערע 
יידישע פאָלקס-אָרגאַניזאַציעס, וי , דזשאָינט", ,האַיאַס", ,אָרט", ,אָזע", 
יק"א, , ציקאָ" אאַז"וו, אד"גל, 

האָט אויך די אָקטאָבער-רעװאָלוציע זיך תיכף אַ נעם געטאָן פאַר 
דער סיסטעם פון ראשי-תיבותן און ס'איז געװאָרן אַן אמתע פאַרפליי- 
צעניש פון װערטער און וועדטעלעך, װאָס האָבן זיך באַלד איינגעביר- 
גערט אין דער רוסישער שפּראַך, כאָטש נישט אַלע און נישט שטענדיק 
האָט מען געוואוסט דעם ריכטיקן טייטש זייערן. אַזױ, למשל, האָט מען 
די אױיסעראָרדענטלעכע קאָמיסיע צו באַקעמפן ספּעקולאַציע און קאָנטר- 
רעװאָלוציע, װאָס אין רוסיש האָט זי געהייסן: ,טשרעזװיטשאַינאַיאַ 
קאָמיסיאַ פּאָ באָרבע סאָ ספּעקוליאַציעי אי קאָנטר-רעװאָלוציעי? אַ 
נאָמען געגעבן קורץ און שאַרף ,טשעקא". אַרעסטירט װערן דורך אַ 
,קאָמיסיע?, װאָס באַקעמפט ספּעקולאַציע און קאָנטר-רעװאָלוציע איז 
נאָך נישט אזוי שרעקלעך. װיבאַלד דו ביסט נישט קיין ספּעקולאַנט און 
נישט קיין קאָנטר-רעװאָלוציאָנער --- װעט דיך די , קאָמיסיע" באַפרייען 
און דו וועסט זיך אַומקערן בשלום אַהים. אָבער אַרעסטירט וערן 
דורך דעם ,ראָשי-תיבות" פון דער זעלבער ,קאָמיסיע" איז געװוען 
דענסטמאָל איינע פון די שרעקלעכסטע אאַכן. אַרעסטירט ווערן פון 
דער ,טשעקא? האָט קודם-כל באַטײיט --- וערן מיט אַ קאָפּ קירצער. 
דער לאָזונג פון דער ,טשעקא" איז געווען דעמאָלט: ,ראזסטרעליאָט- 

ראַזאָבראַט", ד"ה קודם-כל שיסן דעם אַרעסטירטן און נאָכדעם ערשט 
אויפקלערן זיין שולדיקייט... די פאָלקסמענטשן פלעגן טייטשן דאָס 
װאָרט ,טשעקא" גאַנץ אַנדערש, װי די באָלשעװיקעס האָבן עס גע- 
טייטשט, ,טשעקא" האָט באַטײט ,טשאָרנאַיאַ קאַרעטאַ", ד"ה די שװאַר- 
צע קאַרעטע, װאָס אַז מען פאַלט אין איר אַרין --- גייט מען שוין נישט 
אַרױס פון איר קיין לעבעדיקער. 

אַזױ זיינען אויך געמאַכט געװאָרן ראשי-תיבותן פון הונדערטער 
אַנדערע ניי-אויפגעקומענט מלוכישע,פּאַרטײיאישע און וירטשאַפטלעכע 
אָרגאַניזאַציעס, װאָס זיינען אַװעק איבערבויען די װעלט דער לאַנגער 
נאָמען פונם סאָװעט פון די פאָלקסקאָמיסאַרן פון די אַרבעטער-פּוערים- 
און סאָלדאַטן-דעפּוטאַטן האָט געהייסן ,סאָװנאַרקאָם?, דער סאָוועט 
פון דער פאָלקסװוירטשאַפט -- , סאָװונאַרכאָז", די אינטערנאַציאָנאַלע הילף 
פאַר די אַרעסטירטע רעװאָלוציאָנערן אין די , בורזשואַזע" לענדער האָט 
געהייסן , מאָפּר" און די סאָוועטישע טורמע האָט געהייסן ,דאָפּר", די 
אַלרוסלענדישע אַסאָסיאַציע פון פּראָלעטאַרישע שרייבער האָט מען אַ 
נאָמען געגען ,װאַפּפּ* (;װסיעראָסײיסקאַיאַ אַסאָסיאַציאַ פּראָלעטאַרסקיך 
פּיסאַטעלײ") און די מאָסקװער אַסאָסיאַציע פֿון פּראָלעטאַרישע שרייי 
בער האָט געהייסן , מאַפּפּ", 


ווען דעם פּױער-דיכטער יעסענינען פלעגט זיך שיכורערהייט שטאַרק 
פאַרגלוסטן צו מאַכן אין דער מאַמען אַרײן, װאָס איז דענסטמאָל געווען 
שטרענג פאַרבאָטן -- פלעגט ער שרייען ,ואַפּפּ טװאָיו מאַפּפּ!* און 
טו אים עפּעס! 

אַ חוץ די אַלגעמײינע ראשי-תיבותן האָט נאָך יעטווידער קאָמיסאַר 
און געהילפס-קאָמיסאַר געהאַט זיינע אייגענע ראשי-תיבותן מיט וועלכע 
ער פלעגט זיך אונטערשרייבן, 

אַזױ, למשל, האָט דער יידישער קאָמיסאַר דימאַנשטײן געהאַט עט- 
לעכע טיטולן מיט אַמאָל און ביים אונטערשרייבן אַ פּאַפּיר -- פלעגט 
ער מוזן גוט פאַרטראַכטן זיך מיט וועלכן טיטול ער דאַרף זיך אונטער- 
שרייבן 1 זיינע הױיפּט-טיטולן זיינען געווען: ,יעװקאָמנאץ* און , זאמ- 
נאַרקאָמנאַץ",. װי סטאַלינס אַ פאַרטרעטער (,זאַמעסטיטעל נאַראָדנאָואָ 
קאָמיסאַראַ פּאָ נאַציאָנאַלנים דיעלאם"), אויסער דעם איז דימאַנשטײן 
אַליין געווען אַ פאָלקס-קאָמיסאַר פאַר אַרבעט פון דער ליטוויש-וייס- 
רוסישער רעגירונג -- האָט ער אויך נאָך געהייסן ; , נאַרקאָמטרודליטבעל" 
און נאָך אַ פּאָר אַנדערע לויט דער ליניע פון דער ,יעווסעקציע? 

אַנדערע קאָמיסאַרן און געהילפס-קאָמיסאַרן האָבן געהאַט אַזעלכע 

לאַנגע טיטולן, װאָס פון זיי גופא האָט מען שױין געקענט מאַכן נייע 
ראשי-תיבותן, אָדער פּראַזן גאַנצע. 

אַזױ, למשל, האָט דער פאַרטרעטער פון דעם פאָלקס-קאָמיסאַר 
איבער אַלע סאָוועטישע װאַסערן, ד"ה דער פאַרטרעטער פונם פּלאָט- 
קאָמיסאַר געהייסן , זאַמעסטיטעל קאָמיסאַראַ פּאָ מאָרסקים דיעלאַם? 
װאָס די ראשי-תיבות זיינען געװען ;זאַמקאָם פּאָ מאָרדיע" (;מיט 
אַ שלאָס איבער דער מאָרדע")... 

ס'זיינען אָבער אויך געווען עטלעכע ראשי-תיבותן זייער קורצע 
און גאַנץיאַנגענעמע, באַזונדערס פאַר יידן. אַזױ, למשל, האָבן יידן 
געקליבן נחת פון דעם ראשי-תיבות ,ווציק" (,װסעראָסייסקי צענטראַלני 
איספּאָלניטעלני קאָמיטעט"), וועלכן די יידן האָבן אויסגעטייטשט: ,וואו 
צען יידן קאָמאַנדעװען"... דער זעלבער ,ווציק" מיט לענינען בראש 
האָט דאָך שפּעטער אַ ביסל, ווען דער הונגער האָט שוין גאַנץ סאָוועט- 
רוסלאַנד אָנגעכאַפּט ביים גאָרגל -- געשאַפן צוויי נייע ראשי-תיבותן, 
װאָס זיינען געווען באַזונדערס גוט פאַר יידן ‏ דער ערשטער פון זי 
האָט געהייסן ,נעפּ? (,נייע עקאָנאָמישע פּאָליטיק"), װאָס די יידן האָבן 
געטייטשט . ;נוזשנאַ יעוורייאם פּרנסה" (יידן, הייסט עס, דאַרפן דאָך 
האָבן פּרנסה) און דער צווייטער ראשי-תיבות, װאָס איז געווען אַ רע" 
זולטאַט פון דעם ערשטן -- איז געװאָרן דאָס װאָרט ,טרעסט", וועלכן 
מען האָט געטייטשט : ,טראָצקי ראַזרעשיל יעװורייאַם סװאָבאָדנױו טאָר- 
גאָווליו", ד"ה, אַז טראָצקי האָט שוין דערלויבט יידן פרייען האַנדל.., 

אָבער דער בעסטער ראשי-תיבות פון אַלע אַנדערע ראשייתיבותן 
איז גאָר געקומען פּלוצלונג פון אַמעריקע. ס'האָט זיך פון אים אַ שאָט 
געטאָן מיט מעל און גרױיפּן, מיט טיי און צוקער און ס'האָט גערונען 
פון אים מיט מילך און האָניק. דאָס איז געווען די אַזױגערופענע 
| :אַראַ? (;אַמעריקען רעליף אַדמיניסטרײישאָן), װאָס דער געוועזענער 
פּרעזידענט פון אַמעריקע הואווער האָט געשאַפן פאַר דעם פאַרהוֹני 
גערטן רוסלאַנד, קיינער האָט נישט געקענט קלוג װערן, װאָס אַזױנס 
עס באַטײט דאָס צױבער-װאָרט ;אַראַ. די שולייידן האָבן גלייך באַ- 
שלאָסן, אַז ,אַראַ" הייסט: ,יידן ראַטעװען יידן". ווען אָבער מען האָט 
זיך דערוואוסט אַז בראש פון ;אַראַ"י שטייט דער געוועזענער פּרעזידענט 
הואווער, װאָס איז אַ קריסט -- האָט מען באַשלאָסן, אַז ,אַראַ" הייסט : 
;אַמעריקע ראַטעװעט יידן?. װען מען האָט אָבער דערזען אַז די 
;אַראַי העלפט אויך די קריסטן פון סאָוועט-רוסלאַנד --- האָט מען 
באַשלאָסן, אַז ,אַמעריקע ראַטעװעט אַלעמען". אָבער די יידישע בעז- 
שענצעס און בעזשענקעס, די יידישע פּאָגראָם-יתומים און פּאָגראָם- 

אלמנות, די יידישע , לישענצעס? (דעקלאַסירטע), װאָס צווישן די נישט- 
יידן פון סאָוועט-רוסלאַנד זיינען גאָרניט געווען אַזעלכע קאַטעגאָריעס 
געליטענע און װאָס זיינען געווען, פאַרשטייט זיך, די ערשטע געניסער 
פון דער אַראַ"-הילף --- האָבן די ;אַראַ" אַ נאָמען געגעבן פּראָסט" 
פּשוט ,דער פעטער אַרע* פון אַמעריקע און דער דאָזיקער נאָמען איז 
שוין אויך אַריין אַפילן אין דעם יידיש-סאָװעטישן פאָלקלאָר. 

מיר איז אויסגעקומען אין מינסק צו הערן אַזאַ מין לידעלע: 


,מאַכט אַ װאַרע, מאַכט אַ װאַרע 
פאַר דעם ,פעטער אַרע? -- 

ער קומט אַזש פון אַמעריקע 

צו שפּיזן מינדעריעריקע, 

ער שפּייזט אויך דעם ,לישעניעץ" 
אָן אַ צאָל און אָן אַ גרענעץ, 

ער היילט אויך אַלע קראַנקע -- 
דאַרף מען דאַנקען אים און דאַנקען. 


שפּעטער אַ ביסל האָבן זיך געמאָלדן אין סאָװעטירוסלאַנד נאָך 
צוויי אַנדערע רייכע ,פעטערס" פון אַמעריקע מיט נייע טשיקאַװע צוי 
ראשי-תיבותן, װאָס קיינער האָט זיי נישט געקענט פאַנאַנדערשיפרירן 
-- דאָס זיינען געווען דער , דזשאָינט? און דער , פּיפּלס-רעליף", 

דענסטמאָל ערשט איז פאַר אַ סך יידן קלאָר געװאָרן דער באָל- 
שעוויסטישער לאָזונג, װאָס האָט געהייסן , דעריאָגן און אַריבעראאָגן 
אַמעריקע? (גנאַט אין פּערעגנאַט אַמעריקו'). 

אָבער אַ סך יידן האָבן מסכים געווען נאָר מיט אַ האַלבן לאָזונג, 
זיי פלעגן טענהן, אַז ס'וועט זיין גענוג פון די באָלשעװיקעס, ווען זי 
וועלן ,דעריאָגן" אַמעריקע, צו װאָס נאָך ,איבעריאָגן?" -- װער וייס 
דען, װאָס הינטער אַמעריקע טוט זיך 1 


;אַמעריקע ראַטעװעט ײדױײ 


די דריי אַמעריקאַנער הילפס-אָרגאַניזאַציעס ,אַראַ", ,דזשאָינט" 
און ,פּיפּלס-רעליף? האָבן אין די הונגער-יאָרן 1921--:1922, ווירקלעך, 
אָפּגעראַטעװעט צענדליקער טויזנטער יידישן משפּחות פון פיזישן אומ- 
קום. צוליב די צויי ספּעציעלל-יידישע הילפסיאָרגאַניזאַציעס -- 

,דזשאָינט? און , פּיפּלס-רעליף? האָט די יעווסעקציע" געשאַפן אַ ספּע- 
ציעלן ,, אומפּאַדטײיאישן* געזעלשאַפטלעכן קאָמיטעט, װאָס האָט געהייסן 
,אידגעזקאָם", אין וועלכן ס'זיינען אַריין פאַרטרעטער פון דער יידישער 
פאָלקס-פּאַרטײ מיטן ד"ר מ. קריינין בראָש, פאַרטרעטער פון די לינקע 
פּועלי-ציון און פון ,סעטמאַס? --- ,סאָיוז יעוורייסקיך טרודיאַשטשיב- 
סיאַ מאַס", ד"ה ,פאַרבאַנד פון יידישע האָרעפּאַשניקעס? מיטן הרב 
זשיטניק בראָש. 

דורך אָט דעם ,אידגעזקאָם" האָבן פאַר די ערשטע פּאָר יאָר אַליין 
איבערגעשיקט די יידן פון אַמעריקע צו זייערע משפּחה-לייט אין סאָוועט- 
רוסלאַנד איבער צען מיליאָן רוסישע פונט קליידער, שפּייז און מעדי- 
קאַמענטן, איבער אַ האַלבן מיליאָן אין מזומן געלט און איבער אַ מיליאָן 
בריוו. דער , אידגעזקאָם? אַליין האָט באַקומען פון די אַמעריקאַנער 
יידישע הילפס-אָרגאַניזאַציעס איבער אַ האַלבן מיליאָן דאָלאַר אויף 
זיינע פאַרשיידענע הילפס-טעטיקייטן און די דאָזיקע וואונדערלעכע אַר" 
בעט אין סאָוועט-רוסלאַנד איז נאָך עד-היום נישט אָפּנעשאַצט געװאָרן 
פון אונדזערע היסטאָריקער. 

כדי צו באַקומען כאָטש אַ וועלכע נישט איז פאָרשטעלונג, װאָס 
אַזױנס עס האָט באַטײט דענסטמאָל אַן אַמעריקאַנער דאָלאַר -- איז 
גענוג צו זאָגן, אַז פאַר איין דאָלאַר האָט מען געקענט דענסטמאָל באַ- 
קומען יויי פּוד קאָרן און פאַר דרייסיק פּוד קאָרן פלעגט מען שוין 
אין די שטעטלעך קענען אָפּקויפן אַ הויז, װאָס פאַר דער מלחמה פלעגט 
אַזאַ הויז קאָסטן זעקס-זיבן הונדערט רובל, מיט אַ צע דאָלאַרדיקן 
פּעקל, װאָס מען פלעגט באַקומען דורך ;אַראַ" און שפּעטער -- דורכן 
,דזשאָינט" פלעגט אַ משפּחה פון פיר-פינף פּערזאָן קענען אָפּלעבן אַ 
גאַנצן חודש. מען פלעגט דעם וייסן זעמל-מעל, דעם ריז, די טיי 
מיטן צוקער, די זייף און דעם פעטס קענען אויסבייטן אויפן מאַרק אויף 
ברויט און קאַרטאָפּל, אויף האָלץ און קעראָסין און ס'פלעגט װערן 
װאַרעם און ליכטיק אין הויז. 

אַ גאָר באַזונדערן ווערט האָבן געהאַט די בלעכלעך מיטן קאָנדענ- 
סירטן מילך (, עװאַפּײראַטעט?). אַזאַ קעסטעלע מילך פלעגט טאַקע זיין 
מיט גאָלד צוגלייך נישט נאָר צוליב דעם מילך, נאָר צוליבן בלעכעלע, 
װאָס מען פלעגט קענען אָנהענגען אויף יענעם פּלאַץ פון די טרויבן, וואו 
ס'רינען אַרונטער די פּעך-שװאַרצע סאַזשע-טראָפנס. אין מיין פיר- 
צימערדיקער דירה האָב איך נייטיק געהאַט צװאָנציק אַזעלכע בלעכעלעך, 
ווייל די טרויבן האָבן אין צװאָנציק ערטער גענעצט,. לױט דער צאָל 
;עװאַפּײיראַטעט*-בלעכלעך אונטער די טרויבן האָט מען שוין געקענט 

אורטיילן וועגן דער ,רייכקייט? פון דער פאַמיליע. פאַרשטייט זיך, 
אַז מען פלעגט אויף אָט די אַלע הענגיבלעכעלעך מוזן גוט אױפפּאַסן 
-- זיי זאָלן זיך, חלילה, נישט איבערגיסן מיט זייער פּעך-שװאַרצן 
,קאָנדענסירטן" אינהאַלט. בפרט נאָך -- אין אַזאַ מין ,בורזשואַזער" 
דירה, וי מיינע, װאָס האָט פאַרמאָגט וייכן מעבל און טעפּיכער. די 
פאַרטרעטער פון , דזשאָינט?* און פון ,פּיפּלס-רעליף", װאָס פלעגן מיך 
באַזוכן -- פלעגן זאָגן, אַז איך וואוין אין אַ בעסערער דירה, װי מיינע 
ברידער אין ניו-דיאָרק, דאָך אָבער האָט יעדער איינער פון זיי גאַנץ גוט 
געוואוסט, אַז איך װאָלט זייער גערן אױסגעביטן מיין ,בורזשואַזץ" 
דירה אין מאָסקװע אויף אַ ,פּראָלעטאַרישעד" דירהלע אין ברוקלין, צי 
אויף דער איסט-סייד פון ני-יאָרק... יעדער איינער פון זיי פלעגט 
מיר װעלן טאָן גוטס, ווייל יעדער פאַרטרעטער פון אַמעריקע האָט, גע- 
וויינלעך, געהאַט צו מיר אַ בריוועלע פון װלאַדעקן און יעדן איינעם פון 
זיי פלעגט שטאַרק פאַרדריסן, װאָס ,װלאַדעקס ברודער" מוטשעט זיך 
אין דער קאלטער און הונגעריקער מאָסקװע, ווען ער קען לעבן, װי אַ 
פּרינץ ערגעץיוואו אין אייראָפּע! 

מאַקס פּיין, ע"ה, װאָס איז געווען איינער פון די ערשטע דעלע- 
גאַטן אין מאָסקװע --- האָט זיך אָנגעזעצט אויף מיר -- איך זאָל ביי 
אים נעמען הונדערט דאָלאַר אין מזומן, 

-- כ'וועל זיך נישט קענען וויזן װלאַדעקן איף די אויגן, ווען 
כ'לאָז אייך נישט איבער כאָטש אַ הונדערטער -- האָט צו מיר גע- 
טענהט מאַקס פּין. 

--- ווייסט איר, פריינט פּיין, אַז די , טשעקא" שיסט פאַר דאָלאַרן 1 
-- האָב איך פּרובירט אַרױסדרײען זיך פון דעם , געשעפט". 

-- עט, נאַרישקײט --- האָט מיך פריינט פיין באַרואיקט -- אָט 
האָבן נעכטן צוויי גאַנץ אָנגעזעענע גיעווסעקן" אַליין געבעטן ביי מיר 
צו פופציקערס, וועלכע זיי װעלן, זאָגן זיי, ,אױיסצאָלן" מיט קאָרעס- 
פּאָנדענצן אין ,פאָרװוערטס? (דענסטמאָל, אגב, אין נאָך דער ;פאָר- 
ווערטס" אין סאָוועט-רוסלאַנד נישט געווען טריף),. די נעמען פון די 
דאָזיקע צוויי ;יעווסעקן? װעל איך דאָ, פאַרשטײט זיך, נישט אָנרופן, 
אָבער ווען זיי װעלן לייענען די דאָזיקע שורות --- װעלן זיי זיך, זיכער, 
דערמאָנען, אַז טאַקע אין זייער אָנװעזנהייט האָט מיר פריינט מאַקס 
פּיין געגעבן אַ הונדערט-דאָלאַר-שטיק און דערביי געבעטן די צוויי אָנֵי 
געזעענע יידישע קאָמוניסטטן, אַז אויב, חלילה, מיט מיר וועט עפּעס- 
װאָס פּאַסירן צוליב אָט דעם געלט -- זאָלן זיי זיך דענסטמאָל אײן- 
שטעלן פאַר מיר.., 

די ביידע קאָמוניסטן האָבן באַרואיקט מאַקס פּיינען, אַז מיט מיר 
קען גאָרנישט פּאַסירן, ווייל די , טשעקא" ווייס גאַנץ גוט, װוער איך בין 
און אַז כ'װועל מיט די דאָלאַרן נישט ספּעקולירן, 

אַזױ אַרום בין איך פּלוצלונג געװאָרן אַ ;קאַפּיטאַליסט?, נישט 
וויסנדיק אַליין צוליב װאָס איך האָט דעמאָלט נויטיק געהאַט אַזאַ מין 
קאַפּיטאַל ? איך האָב עס געמאַכט נאָר צוליב װלאַדעקן, ווייל ער װעט, 
ווירקלעך, זיין אַ סך רואיקער, װוען ער װעט ויסן, אַז איך האָב ביי זיך 
אַ גאַנצן הונדערטער , אויף מאַלע-:װאָס עס מאַכט זיך?... 

איך האָב אָבער מורא געהאַט צו האַלטן אַזאַ מין ,אוצר" ביי זיך 
אין הױז און כ'האָב זיך שטאַרק דערפדייט, ווען כ'האָב די דאָזיקע 
הונדערטער געקענט שפּעטער אַ ביסל איבעדגעבן דעם ד"ר באָנען, װאָס 
איז געווען דער ערשטער אָפיציעלער דירעקטאָר פון , דזשאָינט?" אין 
מאָסקװע. 

ד"ר באָנען, ע"ה, האָט געקענט ביי זיך האַלטן דאָלאַרן, וויפל ער 
וויל און כ'בין געװאָרן אַ סך רואיקער, ווען כ'האָב געוואוסט, אַז דער 
, דזשאָינט? פאַרמאָגט אויף מיין קאָנטאָ אַ גאַנצן הונדערטער. 

מיטן אָנקום פון ד"ר באָגען קיין מאָסקװע -- האָט זיך געהויבן 
די שטימונג ביי אַלע יידן פון סאָװועט-רוסלאַנד. ד"ד באָגען האָט זיך 
באַלד פאַרבונדן נישט נאָר מיט די אָפיציעלע קרייזן פון ,אידגעזקאָם", 
וועלכער איז געשטאַנען אונטער דער השגחה פון דעד ;יעווסעקציע", 
נאָר ער האָט זיך אויך פאַדבונדן מיט די קרייזן פון דער מאָסקװער 
יידישער קהילה און מיט די אַלע אַנדעדע ,דעקלאַסידטע" יידן, װאָס 
האָבן זיך מער, וי אַלע אַנדעדע גענייטיקט אין הילף. ד"ד באָגען 
האָט געבראַכט צו די יידן אין סאָוועט-רוסלאַנד נישט נאָר מאַטעריעלע 
הילף, נאָר אויך -- גייסטיקע און מאָראַלישע, די אױיסגעװאָרצלטע 
דעקלאַסירטע יידן, באַזונדערס --- די אינטעליגענץ האָבן פּלוצלונג דער- 
שפּידט, אַז זיי זיינען נישט אַלין אין דער וועלט, אַז דאָס אַמעדיקאַנישע 
יידנטום זאָדגט זיך ועגן זיי און שיקט צו זיי שלוחים -- אין טאַקע 
ד"ר באָגען באַטראַכט געװאָרן פון אונדז אַלעמען, װי דער ;אַמבאַסאַ- 
דאָר" פונם אַמעריקאַנישן יידנטום, פאַר װעמען מען קען זיך אינגאַנצן 
פאַרטרויען און ער פלעגט פאַר יעדן איינעם געפינען אַ גוט-װאָרט 
און, דעד עיקר -- אַ ,מתן בסתר"-מתנה... 


ד"ר באָגען האָט געהאַט אַ ריין-פילאַנטדאָפּישן צוגאַנג אין דעד 
הילפס-אַקציע פון ‏ דזשאָינט", אָבער אין סאָװועט-דוסלאַנד האָט זיך 
דענסטמאָל געפאָדערט אַ מער-קאָנסטרוקטיווע הילפס-אַקציע. אויף דער 

יידישער גאַס זיינען געווען צענדליקער טויזנטער ,דעקלאַסירטע* יידישע 
משפּחות, װאָס האָבן זיך געמוזט אומשיכטן אין ,האָרעפּאַשניקעס? 

די דעקלאַסירטע עלעמענטן זיינען געווען לחלוטין רעכטלאָז. די 
קינדער פון די דעקלאַסירטע, ד"ה פון די געוועזענע קרעמער, הענדלער, 
פאַרמיטלער, װער רעדט נאָך -- די קינדער פון די כלי-קודש, װי 
רבנים, שוחטים,. שמשים אאַז"וו האָבן נישט געהאַט דאָס רעכט צו 
באַזוכן פריי די סאָוועטישע לערן-אַנשטאַלטן, האָבן נישט געקענט וערן 
קיין רויט-אַרמײער און האָבן נישט געקענט באַקומען װעלכע נישט 
איז פאַראַנטװאָרטלעכע שטעלעס. האָט מען געמזט אָנהייבן עפּעס 
טאָן פאַר אָט די דעקלאַסירטע עלעמענטן און דענסטמאָל איז געקומען 
קיין מאָסקװע אַ צווייטער ,אַמבאַסאַדאָר" פון ,דזשאָינט? --- דער ד"ר 
יאָסיף באָריסאָװיטש ראָזען. 

ד"ר ראָזען איז שוין געקומען מיט געוויסע קאָנסרוקטיווע פּלענער, 
כאָטש אויך ער האָט געהאַט אין זיין רשות געוויסע סומען אויף עמתן- 
בסתר"-הילף. 

צו יענער צייט איז שוין דימאַנשטײן נישט געװוען מער דער 
יידישער קאָמיסאַר. זיין פּלאַץ האָט פאַרנומען טערעזשין -- אַ געווע- 
זענער לערעד פון די יידישע שולן אין אָדעס. אָפיציעל האָט נאָך דער 
יידישער קאָמיסאַריאַט פונקציאָנירט, אָבער די גאַנצע אָנפירונג איז שוין 
געלעגן אין די הענט פון דער גיעווסעקציע? מיט ליטװאַקאָוון בראָש. 

ווען ד"ר יוסף ראָזען איז געווען אָנגעקומען קיין מאָסקװע -- האָט 
ער מיר געבראַכט אַ בריוו פון װלאַדעקן. װלאַדעק האָט מיר געשריבן, 
אַז ד"ר ראָזען איז זיין פּערזענלעכער פריינט און איך זאָל אים אַרױס- 
העלפן מיט עצות, ווייל איך שטיי דאָך אין סאַמע צענטער פון דער 
יידישער אַדבעט. האָב איך דעם ד"ר ראָזען פאָרגעשטעלט אין יידישן ' 
קאָמיסאַריאַט, וואו מערעזשינס פאַרטדעטער -- דער חבר { מינדלין האָט 
אים זייער װאַרעם און גוט אויפגענומען. 

ד"ר ראָזען איז אַװעק פון דעם יידישן קאָמיסאַריאַט אַ צופרידע- 
נער און ער האָט מיך געבעטן אַרײנצוקומען צו אֹים מאָרגן אין ,אָפיס" 
אַ שמועס צו טאָן וועגן אַנדערע וויכטיקע ענינים. איך בין אָבער אויף 
מאָרגן צו אים שוין נישט געגאַנגען, ווייל אין ,עמעס" האָט זיך באַ- 
וויזן אַ מיאוסער העץ-אַרטיקל קעגן דעם אדזשאָינט" בכלל און קעגן 
דעם ד"ר ראָזען -- פּריװאַט. דער ד"ר ראָזען איז, זעט אויס, געפאַלן 
אַ קרבן פון דער שטילער רייסעריי, װאָס איז געווען פאָרגעקומען צװישן 
דעם יידישן קאָמיסאַריאַט מיט דער יעווסעקציע. 

דער יידישער קאָמיסאַריאַט, װאָס איז לכתחילה באַשטימט געװאָרן 

פון אויבן, דורך לענינען, האָט געהאַט, דער עיקר, אַדמיניסטראַטיוע 
פונקציעס, בעת די יעווסעקציע האָט געהאַט נישט מער, וי די ריי" 
פּאַרטיי- פּאָליטישע פונקציעס. די אױיפגאַבע פון דער ידישער סעק- 
ציע ביי דער רוסלענדישער קאָמוניסטישער פּאַרטײ איז געווען צו פאַר" 
שפּרייטן די אידייען פון קאָמוניזם אױף דער יידישער גאַס, אָבער די 
פריער-געוועזענע בונדיסטן און עסעסאָווצעס מיט ליטװאַקאָװן און 
טשעמערינקין בראש האָבן שטאַרק געװאָלט אויך איבערנעמען די אַד- 
מיניסטראַטיווע פונקציעס, ד"ה קענען שרייבן דעקרעטן און פאַר- 
אָרדנונגען נישט נאָר בנוגע די רייךן"-פּאָליטישע אַנגעלעגנהייטן האָט 
ליטואַקאָוון שטאַרק פאַרדראָסן, װאָס דעו פאַרטרעטער פון , דזשאָינט" 
ד"ר ראָזען איז אַװעק נאָך אינפאָרמאַציעס צום יידישן קאָמיסאַריאָט 
און נישט -- צו דער יעווסעקציע. האָט ליטװאַקאָו תיכף אָנגעשריבן 
אַ בייזן העצערישן אַרטיקל קעגן דער יידישער פּלוטאָקראַטיע פון אַמע- 
ריקע, װאָס וויל דורך זיינע שלוחים אונטערקויפן די יידישע באַפעלקערונג 
פון סאָװעט-רוסלאַנד מיט די בלעכעלעך קאָנדענסירטע מילך און מיט 
דעם ווייסן זעמל-מעל און אַזױ אַרום שטערן די באָלשעװויסטישע אי" 
בערבוי-פּראָצעסן אויף דער יידישער גאַס, 

פון דעם דאָזיקן העץ-אַרטיקל קעגן דעם ,דזשאָינט? און קעגן 
דעם ד"ר ראָזען האָבן זיך באַלד דערוואוסט דער בילדונגס-קאָמיסאַר 
לונאַטשאַרסקי און דער געזונטהייטס-קאָמיסאַר סעמאַשקאָ, מיט וועלכע 
ד"ר ראָזען איז שוין געווען גוט באַפרײינדעט און די ,יעווסעקציע? האָט 
באַלד באַקומען אַ פאַראָרדנונג פון דעם צענטואַליקאָמיטעט פון דער 
רוסלענדישער קאָמוניסטישער פּאַרטײ -- זי זאָל זיך תיכף אַנטשולדיקן 
פאַר דעם ד"ר ראָזען און אים דערקלערן אַז דער גאַנצער אַרטיקל 
איז געווען אַ ,דרוקפעלער?... 

פאַרשטייט זיך, אַז די ,יעווסעקציע" האָט באַלד אַװעקגעשיקט צום 
ד"ר ראָזען אַ גאַנצע דעלעגאַציע, וועלכע האָט זיך פאַר אים אַנטשול- 
דיקט און דורך דעם איז דער מיאוסער אינצידענט באַזייטיקט געװאָרן, 

ערשט דענסמטאָל בין איך אַװעק צום ד"ו ראָזען און אים אויפגע- 
קלערט פאַרװאָס איך האָב זיך צו אים נישט געמאָלדן, װי ס'איז געווען 
אָפּגערעדט. כ'האָב זיך פּראָסט-פּשוט געשעמט צו קוקן אים גלייך אין 
די אויגן אַריין, ס'איז דאָך אויסגעקומען, אַז כ'האָב אים פאַרפירט 
אין אַ בלאָטע... 

ד"ר ראָזען, לאָזט זיך אויס, האָט בכלל נישט גענומען ערנסט דעם 
גאַנצן העץ-אַרטיקל, ער האָט מיר מיט זיין פילאָסאָפישן שמייכעלע 
דערקלערט, אַז ער איז געקומען אַהער טאָן קאָנסטרוקטיווע אַרבעט און 

נישט פאַרנעמען זיך מיט נאַרישע פּאָלעמיקס, װאָס האָבן נישט קיין 
שום װערט. די סאָוועט-רעגירונג האָט פאַר אים ברייט געעפנט אַלע 
טירן און דורך דער סאָוועט-רעגירונג װעט ער קענען אױפטאָן פאַר דער 
יידישער באַפעלקערונג אַ סך מער, איידער דורך דער יעווסעקציע יי. 
װואָס איז נוגע מיך פּערזענלעך -- האָט ער צו מיר די בעסטע 

באַציאונג און כדי צו קאָמפּענסירן מיך פאַר מיין גרויסן פאַרדרוס, װאָס 
איך האָב געהאַט צוליב אים --- האָט ער תיכף אָפּגעגעבן אַ פאַראָרדנונג 
צום , דזשאָינט"-אָפּיס, אַז אַלע יידישע שרייבער און קינסטלער, װאָס 
וועלן קומען צום , דזשאָינט" מיט מיינעם אַ צעטעלע -- וועלן באַקומען 
בחינם די צען-דאָלאַרדיקע שפּיזיפּעקלעך. ד"ר ראָזען האָט געוואוסט, 
אַז איך בין דער פאָרזיצער פון דעם מאָסקװער ,קרייז פון יידישע שריי" 
בער און קינסטלער" און אַז די נויט צװישן די יידישע שרייבער און 
קינסטלער איז געווען דענסטמאָל באַזונדערס גרויס. 

דאָס איז געווען פאַר מיר אַ גאָר גרויסע דערהױיבונג און פון 
דענסטמאָל אָן בין איך געקרוינט געװאָרן אין מאָסקװע מיטן טיטול 
;דער אַמבאַסאַדאָר פון דער יידישער ליטעראַטור", װעלכן איך האָב 
מיט שטאָלץ און ווירדע געטראָגן צװאָנציק יאָר נאָכאַנאַנד ביז כ'האָב 
פאַרלאָזט אײראָפּע אין געקומען קיין אַמעריקע, 

יאָ, צװאָנציק יאָר נאָכאַנאַנד האָב איך מיט מיינע ,צעטעלעך" צום 
,דזשאָינט" און צום , האַיאַס" אין מאָסקװע, אין בערלין, איז פּאַריז און 
אין מאַרסײ אַרױסגעהאָלפן הונדערטער יידישע שרייבער און קינסטלער 
און מיר דוכט זיך אָפּטמאָל, אַז מיט אָט די ,צעטעלעך" האָב איך פאַר 
דער יידישער ליטעראַטור אויפגעטאָן אַ סך מער, וי מיט מיינע אַנדערע 
שרייבערייען ... 

ווילט זיך מיר ביי דער דאָזיקער געלעגנהייט אָפּדאַנקען דעם ליבן 
האַרציקן ד"ר יוסף ראָזען פאַר זיין גרויסן צוטרוי צו מיר און פאַר זיין 
גוט האַרץ צו אַלע יידישע אינטעלעקטועלע, וועלכע האָבן פאַר די לעצטע 
צװאָנציק יאָר געליטן און ליידנדיק געשאַפן מער, װי אַלע אַנדערע. 


משה אָלגין ווערט אַ קאָמוניסט 


אַ חוץ די פאַרטרעטער פון ,דזשאָינט" און פון ,פּיפּלס-רעליף" 
האָבן זיך אָנגעהויבן מעלדן קיין מאָסקװע וויכטיקע פאַרטרעטער פון 
דער יידישער אַרבעטער-באַװעגונג אין אַמעריקע. דריי פון זיי זיינען 
געווען מיינע פּערזענלעכע געסט, וייל יעדער איינער פון זיי האָט דאָך 

געמוזט ברענגען װלאַדעקן פּערזענלעכע גרוסן פון מיר. דאָס זיינען 
געווען די פאַרשטאָרבענע בענדזשעמין שלעזינגער, משה אֶלגין און -- 
אים צו לענגערע יאָר -- סידני הילמאַן. בענדזשעמין שלעזינגער האָט 
מיטגעבראַכט פון קאָװונע אַ לאַבן יידישן קאָרן-ברױט, וייל ער האָט 
געמוזט האַלטן דיעט, אַזאַ מין געשמאַקן און גוט-שמעקעװודיקן קאָרן- 
ברויט האָט מען שוין נישט געזען אין מאָסקװע יאָרן-לאַנג ווען שלע- 
זינגער האָט מיך מכבד געווען מיט אַ לוסטע קאָװונער ברויט -- האָט 
זיך מיר געדאַכט, אַז איך עס לעקאַך. אויך שמואל אַגורסקי, וועלכער 
האָט צוגעזאָגט שלעזינגערן אױסצופּועלן פאַר אים אַן ,אַפּאָינטמענט" 
מיט לענינען האָט זיך שטאַרק פּאָסמאַקעװעט מיטן שטיקל קאָװונער 
ברויט, האָט שלעזינגער געזאָגט צו אַגורסקין : וי נאָר איך זע זיך מיט 
לענינען --- פאָר איך אַװעק צוריק און כ'לאָז איבער דעם ברויט, װאָס 
װעט איבערבלייבן... האָט שוין אַגורסקי איינגעאָרדנט אַזױ, אַז לענין 
האָט נאָך דיזעלבע נאַכט אויפגענומען שלעזינגערן. דער יאַפּאינט- 
מענט? איז באַשטימט געװאָרן אויף צוויי ביינאַכט.. אויף מאָרגן אין 
שוין טאַקע שלעזינגער אַװעקגעפאָרן צוריק קיין קאָװונע און ס'איז פאַר- 
בליבן פאַר אַגורסקין אַ גאַנץ פיינער ,אקרייטשיק" ברויט פון װעלבן 
ער האָט אויך מיך מכבד געווען. 

אויך סידני הילמאַן איז נישט צו לאַנג פאַרבליבן אין מאָסקװע. 
ער איז געקומען קיין מאָסקװע מיט אַ קופּע דייטשע ,אָסט-מאַרקן?, װאָס 
ער האָט באַקומען אין קאַװונע פאַר זיינע דאָלאַרן, אָבער אין מאָסקװע 
האָט מען מיט די דייטשע ;אָסט-מאַרקן" פון דער אֶָקופּאַציע-צײט וינ" 
ציק-װאָס געקענט אױפּטאָן און אין די האָטעלן פאַר די חשובע אויס- 
לענדישע געסט פלעגט מען אויך באַקומען ,מכות מיט ראַקעס?... 

נאָר איין משה אֶלגין אין געווען פאַרבליבן אין מאָסקװע א לענ- 
גערע צייט, ווייל ער האָט געהאַט-די אויפגאַבע פון ,פאָרװערטס? צו 
באַשרײיבן גאַנץ גענוי דעם נייעם לעבנס-שטייגער אין סאָװועטירוסלאַנד 
און ככלל -- די גאַנצע פּאָליטיק פון דער סאָוועט-רעגירונג, 

אָלגינען האָב איך צום ערשטן מאָל געטראָפן אין דער רעדאַקציע 
פון ,עמעס", האָט ער מיר פאַרטרויט אַ סוד, אַז ער האָט פאַר מיר אַ 
מזומנעם הונדערטער פון װלאַדעקן, באַלד נאָכדעם איז ער פאַרשוואונדן 
געװאָרן אין דעם פינצטערן קלאָזעט פון דער רעדאַקציע. ער איז דאָרט 
פאַרבליבן אַ גאַנץ לאַנגע צייט און כ'בין געװאָרן פאַר אים שטאַרק 
אומרואיק. כ'בין געווען נאָך מער, װוי זיכער אַז ער האָט פון די מאָסק- 
װער ,מאכלים" זיך פאַרדאָרבן דעם מאָגן. וען ער איז פון דאָרטן 
ענדלעך, געווען אַרױסגעקומען -- האָט ער מיר דערציילט, אַז ער האָט 

װלאַדעקס הונדערטער אַרײנגענייט אין זיין לעדערנעם גורט און ס'האָט 
געמוזט נעמען צייט ביז ער האָט אין דער פינצטער אויפגעטרענט דעם 
גורט און אַרױסגעצױיגן די הונדערטער. 


אויסער דעם הונדערטער האָט מיר פריינט אָלגין איבערגעגעבן אַ 
גאַנץ גענויעם גרוס פון װלאַדעקן מיט דער גאַנצער משפּחה מיינער -- 
בין איך דערפון געװאָרן אַזױ שטאַרק גערירט, אַז כ'האָב אים תיכף 
געמאַכט אַ באַנקעט ביי מיר אין הויז. צום אָלגין-באַנקעט זיינען געווען 
געקומען אַלע פיינע לייט פון דער יידישער ליטעראַטור און פון דער 
,יעווסעקציע", אַ חוץ ד"ר מאַקס גאָלדפאַרב-ליפּעץ, וועלכער האָט שוין 
געהייסן אין מאָסקװע פּעטראָווסקי, ווייל טראָצקי האָט אים געמאַכט 
פאַר דעם נאַטשאַלניק פון דעם אַזױגערופענעם , גואוואוז", ד"ה פון אַלע 
העכערע שולן, װאָס פּראָדוצירן פאַר דער רױטער אַרמײ אָפיצערן 
פּעטראָווסקי האָט גראָד יענעם אָװנט געהאַט אַ וויכטיקע באַגעגעניש 
מיטן גענעראַל בריוסילאָוו --- דער איינציקער צאַרישער גענעראַל, װאָס 
איז באַלד אַריבער צו די באָלשעװיקעס. פאַרשטייט זיך, אַז ליפּעץי 
פּעטראָווסקי איז געווען אויך בריוסילאָווס נאַטשאַלניק. האָט זיך פּעט- 
ראָווסקי אַנטשולדיקט, װאָס ער קען נישט קומען צו דעם אָלגין-באַנקעט, 
דערפאַר אָבער לאַדט ער אונדז איין צום פּאַראַד אויף דעם רויטן פּלאַץ 
(,קראַסנאַיאַ פּלאָשטשאַד*), וואו ער װעט אינספּעקטירן די רויטע אָפי- 
צערן. 


אָלגין און איך זיינען, פאַרשטײט זיך, געקומען צום פּאַראַד און 
ערשט דאָרטן האָבן מיר דערזען, װאָס פאַר אַ הויכן פּאָסטן עס פאַר- 
נעמט אונדזער פריער-געוועזענער ד"ר מאַקס גאָלדפאַרב-ליפּעץ. 

צום דאָזיקן פּאַראַד איז געקומען צו רייטן אויף אַ שניי-ווייסן פערד 
דער באַרימטער גענעראַל בריוסילאָוו, אָבער וי נאָר בריוסילאָוו האָט 
געהאַט דערזען, אַז דער ,טאָװאַרישטש* פּעטראָווסקי נעמט אויף דעם 
פּאַראַד שטייענדיק אויף די פיס, איז ער תיכף אַרונטעדגעשפּרונגען פון 
זיין פערד און אָפּגעגעבן פּעטראָווסקין דעם געהעריקן מיליטערישן כבוד, 

ווען איך האָב נאָך דעם פּאַראַד אַ פרעג געטאָן דעם חבר פּעט- 
ראָווסקי-גאָלדפאַרב, פאַרװאָס איז דער גענעראַל בריוסילאָוו אַזױ האַסטיק 
אַרונטערגעשפּדונגען פון פעדד, ווען ער האָט אים דערזען אויפן רויטן 
פּלאַץ, האָט מיר גאָלדפאַרב דערקלערט, אַז לוט דער מיליטערישער 
עטיק טאָר נישט אַ נידעריקערער ראַנג (,טשין") פאַרבלייבן אויף דעם 
פערד, ווען דער העכערער ראַנג שטייט אויף די פיס. 

--- בריוסילאָוו האָט מיר תיכף פאָרגעלייגט זיין פערד -- דאַרף 

מען דאָך אָבער קענען רייטן! -- האָט פּעטראָוסקי איראָניש אַ שמייכל 
געטאָן. 

אויף מיר פּערזענלעך האָט דער פּעטראָװסקי-פּאַראַד געמאַכט דעם 
איינדרוק פון אַ פיין:דורכגעפירטן פּורים-שפּיל. איך האָב זיך דערמאָנט 
די סצענע, וי המן פירט מרדכין רייטנדיק אויף אַ ווייסן פערד און שרייט 
דערביי ,ככה יעשה לאיש שהמלך חפץ ביקרו"! 

אויף אָלגינען אָבער האָט דער דאָזיקער פּעטראָװסקי-פּאַראַד גע- 
מאַכט אַ גאַנץ שטאַרקן איינדרוק און ס'איז מעגלעך, אַז די גדולה פון 
זיין פריינט און חבר מאַקס גאָלדפאַרב האָט ביי אָלגינען אויפגעװועקט 
דעם יצר הרע צום באָלשעװיזם. ס'איז דאָך גאַנץ אַנגענעם צו ;זיין 
אויפן פערד", אַפילו ווען מען קען נישט רייטן... 

ווען כ'האָב אין עטלעכע טעג אַרום דערזען פריינט אָלגינען אין 
אַ פּרעכטיקער מאַשין, װאָס ליפּעץ-פּעטראָוסקי האָט געשטעלט אין זיין 
רשות --- איז מיר דענסטמאָל קלאָר געװאָרן, אַז אָלגין לערנט זיך שוין 
;רייטן?. 

האָב איך זיך --- איך ווייס אַליין נישט פאַרװאָס --- פאָרגעשטעלט 
דאָס בילד, וי אָלגין נייט אַרײן אין דעם זעלבן פּלאַץ פון זיין לעדערנעם 
גורט, וואו ער האָט געהאַט אַרײנגענײיט װלאַדעקס הונדערטער, דעם 
מאַנדאַט פון ,,קאָמאינטערן" פאַר אַמעריקע, 


די סאָציאַלע קאַמפן אין דער יידישער ליטעראַטור 


אין די יאָרן 1918---1922 איז מאָסקװוע -- די באָלשעוויסטיש-גע- 
װאָרענע מאָסקװע -- געװאָרן די הױפּט-שטאָט איך נאָך פאַר דער 
יידיש-סאָוועטישער ליטעראַטוד. ס'איז נישט געווען קיין איין יידישער 
שרייבער פון דעם אַמאָל-געװעזענעם רוסלאַנד, װאָס זאָל נישט דורכגיין 
מאָסקװע, ווי מען גייט דורך אַ קאַראַנטין, ווען ס'בושעװװעט אַ מנפה. 
אייניקע יידישע שרייבער זיינען געקומען צו דעם מאָסקװער ,קאַדאַנטין", 
כדי צוֹ קענען שטילינקערהייט זיך אַרױסראַטעװען פון סאָוועט-רוסלאַנד 
קיין קאָװונע, װאַרשע, בעדלין, ניו-יאָרק און נאָך ווייטער, אַנדערע יידי- 
שע שרייבער זיינען געקומען קיין מאָסקװע זיך אָנצושעפּן מיטן אימפּעט 
פון דער אָקטאָבער-רעװאָלוציע און זיך איינבירגערן אין דער ניי-אויפ- 
קומענדיקער פּראָלעטאַרישער ליטעראַטור געשריבן אין יידיש. 

די קאָמוניסטיש-געשטימטע יידישע שרייבער פלעגן אָנקומענדיק 
קיין מאָסקװע זיך מעלדן קודם כל צו דער איעווסעקציע? און נאָכדעם 

קומען אויף קליין-דמיטראָווקע, נומער 29, וואוינונג 2, וואו ס'איז געווען 
די קאַנצעלאַריע פון דעם עמאָסקװער קרייז פון יידישע שרייבער און 
קינסטלער" און די שרייבער-עמיגראַנטן אָדער ערב-עמיגראַנטן פלעגן 
קודם כל זיך מעלדן צום פאָרזיצער פון דעם מאָסקװער ליטעראַטן-קרײז 
און נאָכדעם ערשט -- גיין צו דער ,יעווסעקציע? .. 

אַזױ װי דער פאָרזיצער פון דעם ;,מאָסקװער קרייז פון יידישן 
שרייבער און קינסטלער" איז אין משך פון די יאָרן 1918--1922 געווען 
דער שרייבער פון אָט די שורות -- איז דורך מיין דירה אויף קליין- 
דמיטראָװוקע דורכגעגאַנגען בוכשטעבלעך די גאַנצע יידישע ליטעראַטור, 
אָנהײיבנדיק פון די ,סטאַרס? ביז די יינגסטע אָנפאַנגער. 


אָט האָט איר זיי כמעט אַלעמען, לוט דעם אלף בית: 


נ. אויסלענדער, מ. אָלגין, ז. י. אָנכי, ז. אַקסעלראָד, ב. אָרשאַנסקי, 
י, בלייכער, ד בערגעלסאָן, מ. בראָדערזאָן, שלום גאָרדאָן, נח גאָרעליק, ' 
ש, גאָדינער, חיים גילדין, י. דאָברושין, מ, דאַניעל (ד. מײיעראָוויטש), 
ד, האָפּשטײן, פאַלק האַלפּערין, מנשה האַלפּערין, ש. האַלקין, דוד האָכ- 
בערג, צבי הירשקאַן, אַ. װעװיאָרקע, ז. װענדראָף, י. י. זינגער, טאַלמי, 
מ. טייטש, קאָליע טעפּער, יודל יאַפע, יודיקא, איזי כאַריק, מ. כאַשטשע- 
װאַצקי, מרים כענקינאַ. א. ליטװאַק, מ, ליטװאַקאָו, א. לײזעראָװיטש, 
ליפּמאַן לעווין, ידידה מאַרגאָליס, פּרץ מאַרקיש, ש. ניגער, נסתר, שי 
פּערסאָוו, ד"ר קאַפּעל (מוקדוני), א. קושניראָוו, מ, קיטאַי, א. ראָדי. 
ש. ראָסין, ל. רעזניק, מ. שוחט, נ. שטיף א"אַנד. אַ חוץ די אויבנדער- 
מאָנטע שרייבער --- האָבן נאָך צום , מאָסקװער קרייז יידישע שרייבער 
און קינסטלער" געהערט די קינסטלער ברוך אַראָנסאָן, יוסף טשיקאָו, 
יששכר-בער ריבאַק און מאַרק שאַגאַל. 

איך האָב דאָ דורכגעלאָזט עטלעכע אָנגעזעענע נעמען פון דער 
יידישער ליטעראַטור, װאָס האָבן געהאַט דורכגעמאַכט דעם מאָסקװער 
,קאַראַנטין" אינקאָגניטאָ, ווייל זיי פלעגן דורכפאָרן מאָסקװע, וי אייג" 
פאַכע רעפּאַטריאַנטן, װאָס קערן זיך אום מיט די עשעלאָנען צו זייערע 
אַלטע היימען און ס'איז געווען פאַר זיי געזינטער, ווען די "טשעקא" 
ווייס נישט פון זיי... 

וועגן יעדן איינעם פון די אַלע דערמאָנטע יידישע שרייבער און 
קינסטלער װאָלט איך געקענט אָנשרײבן אַ ספּעציעלן קאַפּיטל מעמואַרן, 
ווייל יעדער איינער פון זיי האָט מיטגעבראַכט קיין מאָסקװע אַלע שרעקן 
פון די פּאָגראָם-יאָרן אין אוקראַינע און אין ווייסרוסלאַנד, אַלע שווערע 
-איבערלעבונגען פון דעם בירגערקריג, פון דעם הונגער און פון דעם 

גרויסן עלנט, װאָס נאָר די הױפּטשטאָט פון דער ,װעלטירעװאָלוציט" 
-- מאָסקװע --- קען זיי, אפשר, פון דעם אַלעמען באַפרײען. 

יעדנפאַלס, זיינען זיי אַלע געווען גענוג אויסגעהונגערט און אָפּי 
געריסן און מען האָט קודם כל געמוזט באַזאָרגן די יידישע שרייבער 
מיט קליידער און שיך און מיט אַ געהעריקן ,פּאַיאָק", 

די ,,יעווסעקציע? האָט זיך געהאַט באַנוגנט דערמיט, װאָס זי פלעגט 
געבן די שרייבער אַן אומזיסטיקן מיטיק אין דער פּאַרטײי", סטאָלאָװוקע? 
(גאָרקיך) און איין מאָל אין חודש -- דעם אָרעמען ,פּאַיאָק", װאָס 
פלעגט קלעקן נישט מער, וי אויף עטלעכע טעג. 

דאָך אָבער האָט די ,יעװוסעקציע? נישט אויפגעהערט צו מאָנען 
ביי די יידישע שרייבער ,אױסגאָב פון אַ קנעפּל" און משה ליטװאַקאָו 
האָט אין ,עמעס" פון 12טן יאַנואַר, 1922 פּובליקירט אַ העצערישן 
אַרטיקל קעגן דער גאַנצער שרייבער-משפּחה פון וועלכער ער אַלין איז 
אין קיעוו געווען דער הויפּט-פירער. | 

ס'איז כדאי ביי דער דאָזיקער געלעגנהייט צו ברענגען אַ פּאָר 
אויסצוגן פון אָט דעם אַרטיקל, װאָס האָט געהאַט דענסטמאָל אַרױסגע- 
רופן אַ סך בייז בלוט אַפּילו ביי יענע יידישע שרייבער, װאָס האָבן גאַנץ 
אויפריכטיק געזוכט די וועגן צו אַ פּראָלעטאַריש-יידישער ליטעראַטור 
אין סאָוועט-רוסלאַנד, 

,דרייען זיך אַרום אין מאָסקװע ליטעראַטן, װאָס ,פילן מיט דעם 
קאָמוניזם? און זיי זוכן קולטורעל-עסטעטישע חיונה אָדער אין שוים- 
דערשיינונגען פון בכיוונדיקע פּאָזעס פון בורזשואַזיליטעראַדישע פאַצעטן, 
אָדער אין די שטילע מקלטים פון פאַרצווייפלטע טרױימער פון דער 
אָפּגעלעבטער בורזשואַזער קולטור?. 

, ... ווען נאָך אַ לאַנגער און שווערער הפסקה איז דאָך געשאַפן 
געװאָרן אַ פּאָליטיש-ליטעראַרישער צענטער -- דער ,עמעס" -- דער" 
קלערט מען זיך אָפּט אין ליבע, אָבער מען באַשאַפט אַרום אים אַן 
אַטמאָספער פון פּוסטקייט?.., 

און צום סוף פון דעם אַרטיקל קומט אַ בייזע װאָרנונג, 

,די אַלע חברים"-פּובליציסטן און מיטפילנדיקע ליטעראַטן, װאָס 
העלפן אונדז נישט איצט אין דעם שוװועדן געבורטס-פּעריאָד מיט זייער 
שאַפונג --- זאָלן זיי וויסן: וען דער ,עמעס" װעט זיך פאַרפעסטיקן 
און קריגן מער צייט אויף דערמאָנען אַלטע חשבונות -- װעט ער עס 
טאָן מיט דער ליידנשאַפט, אויף וועלכער ער איז נאָר פעאיק !* 

משה ליטװאַקאָוו האָט טאַקע געהאַלטן װאָרט. ער האָט מיט זיין 

,עמעס"-בייטש געשמיסן אַזױ ווייט און אַזױ לאַנג ביז ער אַלין איז 
געפאַלן אַ קרבן פון זיין אייגענעם ,עמעס". 

משה ליטװאַקאָוו האָט געהאַט זייער אַ טראַגישן סוף. ער איז גע- 
שטאָרבן אין אַ מאָסקװער תפיסה, וי אַ ,קאָנטר-רעװאָלוציאָנער? און 
,פאָלקספיינט", אָבער זיין רעדאַקטאָרישער לעבן פאַר די לעצטע צװאָנציק 
יאָר איז געווען נישט װינציקער טראַגיש. ער איז געווען תמיד אַרומ- 
גערינגלט מיט שרייבער און ערב-שרייבער, װאָס האָבן געהאַט אַ פיל- 
גדעסערן קאָמוניסטישן יחוס איידער ער --- ליטװאַקאָוו --- און ער האָט 
מיט זיי קיינמאָל נישט געקענט פאַרטיק װוערף 

שמואל אגורסקי (,,שמואל אלף'), װאָס איז דערהויבן געװאָרן צו 
אַ יידישן קאָמיסאַר פון וויטעבסק, וואו ער פלעגט אַליין דעדאַקטירן 
צייטונגען און זשורנאַלן, איז געווען מלא דציחה, װאָס די ,יעווסעקציע" 
האָט אים באַזײטיקט פון דעם גאַנצן דרוק-אַפּאַראַט און ער האָט נישט 
אויפגעהערט צו העצן קעגן ליטװאַקאָון. 

חיים גילדין, װאָס איז נאָך אין פּרציעס צייטן געווען אין װאַרשע 
אַ פּראָלעטאַרישער דיכטער האָט מיט זיין עדשטלינגיבוך ,האַמער- 
קלאַנגען" נישט אויפגעהערט צו האַמערן ליטװאַקאָון, אַז ער -- ליט- 
װאַקאָוו --- פירט אין מאָסקװע די זעלבע ,קיעווער" פּאָליטיק, ד"ה, 
אַז ער פּראָטעזשירט האָפשטינען, מאַרקישן, נסתרן און נישט אים -- 
דעם ערשטן פּראָלעטאַרישן דיכטער אין יידיש. 

בערל אָרשאַנסקי, װאָס האָט שוין געהאַט אַ ליטעראַרישן סטאַזש 
און אַ קאָמוניסטישן סטאַזש, וי אַן אונטערערדישער טוער אין די 
אָקופּירטע געביטן, האָט נישט געקענט מוחל זיין ליטװאַקאָון, פאַרװאָס 
ער האָט אים געהאַט איינמאָל געעצהט אין ,עמעס" -- ער זאָל בעסער 
אָנהײבן שרייבן זכרונות, װי יחזקאל קאָטיק, איידער דראַמען וועגן דער 
אָקטאָבער-רעװאָלוציע, אין וועלכע ס'איז נישטאָ קיין דראַמע און ס'איז 
נישטאָ קיין רעװאָלוציע... 

אַ. װעװיאָרקע, װאָס איז געווען אַריבעדגעקומען קיין מאָסקװע פון 
לאָנדאָן, וואו ער פלעגט שרייבן חסידישע מעשהלעך אַ לאַ פּרץ -- האָט 
פּדעטענדידט צו ווערן, לכל הפּחות, דער מיטרעדאַקטאָר פון ;עמעס"י 

משה טייטש, װאָס איז פון אַ פאָלקיסט געװאָרן פּלוצים אַ קאָמוניסט, 

האָט אויך געהאַט פולע קעשענעס מיט ,פּראָלעטאַרישע" לידער און 
דערציילונגען, װאָס זיינען געשריבן געװאָרן ספּעציעל פאַר דעם ,עמעס", 
אָבער ליטװאַקאָוו פלעגט זיי אַפּילו נישט װעלן לייענען. פלעגט משה 
טייטש קלאָגן זיך פאַר דעם צענטראַל-קאָמיטעט פון דער קאָמוניסטיי 
שער פּאַרטײ, אַז משה ליטװאַקאָוו -- דער געוועזענער אַזאַ און אַזאַי.. 

-- אונטערדריקט די קאָמוניסטישע יידישע דיכטער, װאָס שטאַמען די" 
רעקט פון דעם יידישן דלות... 

ליטװאַקאָוו האָט זיך פאַר מיר נישט איין מאָל געהאַט באַקלאָגט, 
אַז ער קען שוין נישט אויסהאַלטן פון דער , מיאוסער ירושה", װאָס דער 
יידישעד קאָמיסאַריאַט האָט אים איבערגעלאָזט... אין אָט די דאָזיקע 
רייד זיינע איז שוין אָבער אויך געלעגן אַ שטיקל פאָרוואורף צו מיר, 
װאָס האָט מיטגעמאַכט די ערשטע פיר יאָר פון דער דימאַנשטײן- 
תקופה, 

מיט מיר אָבער האָט ליטװאַקאָוו מורא געהאַט איינצורייסן, וייל 
ער האָט געוואוסט, אַז אַלע יידישע שרייבער אין מאָסקװע שטייען פאַר 
מיר שטאָל און אייזן זיי זיינען געשטאַנען פאַר מיר ,שטאָל און אייזן" 
-- די אויסגעהונגערטע און איבערגעשראָקענע יידישע שרייבער פון 
מאָסקװע, ווייל זיי האָבן גוט געוואוסט, אַז דורך מיר קען מען זיך אַמ" 
בעסטן דערקלייבן צום , דזשאָינט?... 

צוליב דעם טאַקע האָב איך אין משך פון די אַלע יאָרן, װאָס איך 
בין געווען אין מאָסקװע געמוזט שטענדיק פאַרבלייבן דער פּרעזידענט 
פון דעם ,מאָסקװער קרייז פון יידישע שרייבער און קינסטלער", וועלכן 
איך אַליין האָב, אגב, געהאַט געגרינדעט אין 1918טן יאָר, ווען די גאַנצע 
יידישע שרייבער-משפּחה פון מאָסקװע איז געװען באַשטאַנען סך-הכל 
פון משה בראָדערזאָן, ז. װענדראָף, מנשה האַלפּערין און איך, 

אַרום אָט די דאָזיקע , דזשאָינט?-פּעקלעך האָבן זיך געהאַט דענסט- 
מאָל אָפּגעשפּילט אַלע גרויסע , סאָציאַלע? קאַמפן פאַר דער נייער יידיש- 
סאָוועטישער ליטעראַטור, 

צוליב אַ הערינג מער אָדער אַ הערינג וינציקער האָט מען זיך 
געקענט איבעראָריענטירן פון איין גרופּע אין אַ צווייטער, אָבער אַלע 
,הערינג"-גרופּעס אינאיינעם זיינען געווען אין דער שטאַרקסטער אָפֹּאָ- 
זיציע צו דער אָקאָרשט-אויפגעקומענער גיעווסעקציע", װאָס אין ,פאַר- 
כאַפּט* געװאָרן, לויט דער מיינונג פון די יידיש-סאָוועטישע , קלאַסיקעך" 
װי משה טייטש, חיים גילדין און בערל אָרשאַנסקי דורך די אָקאָרשט-: 
געװאָרענע קאָמוניסטן משה ליטװאַקאָוו און טשעמערינסקי. 

באַזונדערס שטאַרק איז מען געװאָרן אָנגעשטױסן אויף טשעמע- 
רינסקין, וועלכער זאָל זיך האָבן געהאַט אױיסגעדריקט, אַז די אָנגע- 
לאָפענע ליטעראַטן האָבן נישט װאָס אַרומצודדײען זיך אין דער גיעוו- 
סעקציע". ‏ . 

,איך נאַדאָ איספּאָלזאָװאַט אי באָלשע ניטשעװאָ!" -- מען דאַרף 
זיי, הייסט עס, אויסניצן, די ,ליטעראַטן", און זיי לאָזן לויפן! 

די דאָזיקע באַלײדיקנדיקע פראַזע פון טשעמערינסקין, וועלכער 
האָט נאָך ליב געהאַט צו רעדן דווקא רוסיש, האָט זיך באַלד צעטראָגן 
איבער דער גאַנצער שרייבער-קאָלאָניע פון מאָסקװע און ס'איז באַשלאָסן 
געװאָרן צו מאַכן אין דער גיעווסעקציע" אַ הונגער-שטרייק. יידישע 
שרייבער זיינען דאָך נישט קיין גאַסנפרױען! -- האָט זיך צבי הירשקאַן 
געקאָכט מער פון אַלעמען און דערביי האָט ער יעדן איינעם דערצילט 
אויפן אויער אַ סוד, אַז ער געדענקט נאָך גאַנץ גוט פון מינסק, װי 
טשעמערינסקי איז געוען אַ , זובאַטאָװעץ". 

נישט אַלע יידישע שרייבער פון דעם יינגערן דור האָבן געהאַט 
געוואוסט, װאָס איז אַזױנס אַ ,זובאַטאָװעץ", אָבער אַלעמען איז געװאָרן 
קלאָר, אַז טשעמערינסקי האָט עפּעס אַ מיאוסע פאַרגאַנגענהייט און 
מען דאַרף שטרייקן. 

אַזױ װי די גאָרקיך (,סטאָלאָווקע") פון דעם צענטראַל-קאָמיטעט 
פון דער קאָמוניסטישער פּאַרטײ איז געווען דענטסמאָל אין דער זעלבער 
געביידע, וואו די ,יעווסעקציע" -- האָט דער הונגער-שטרייק נישט לאַנג 
געדויערט. 

עס װאָלט געווען זייער פּיינלעך פאַר דער איעווסעקציע", װען 
עמיצער פון די נישט-יידישע קאָמוניסטן, װאָס פלעגן קומען עסן זייער 
מיטיק אין דער ,צעקאַסטאָלאָווקע?", צװישן זיי לונאַטשאַרסקי מיט זיין 
יידישן געהילף זרח גרינבערג --יזאָלן זיך, חלילה, דערוויסן וועגן דעם 
,הונגער-שטרייק" פון דער יידישער ליטעראַטור... 

איז טשעמערינסקי טאַקע באַלד אַרױס מיט אַן עפנטלעכער דער" 
קלערונג פאַר אַלע פאַרזאַמלטע שרייבער, אַז מיטן װאָרט ,ליטעראַטײ 
האָט ער געמיינט אַזעלכע יידישע שרייבער, וי ז. װענדראָף, ליפּמאַן 
לעווין און חיים דוב הורוויץ (;אַ סוחר"), װאָס פּרעטענדירן אויך אויף 
דעם ,אַקאַדעמישן פּאַיאָק"-.. 

דערמיט האָט זיך דער הונגער-שטרייק געענדיקט און מען אין 
אַװעקגעלאָפן אין קיך אַרײן צו געניסן פון דעם מיטיק, װאָס איז יעדן 
טאָג באַשטאַנען כמעט פון איין און דעם זעלביקן ,מעניו": אַ װאָבלע 
(אַ טאַראַן, הייסט עס) און אַ הירזשענע קאַשע מיט עפּעס אַ פאַרדעב- 
טיקן פעטס און מיט נאָך מער פאַרדעכטיקטע שװאַרצע ,גרײפּעלעך", 
װאָס קיינער האָט קיין מוט נישט געהאַט פעסטצושטעלן זייער אָפּשטאַם 
(ס'איז דענסטמאָל געווען, אגב, אין מאָסקװע אַ פאַרפלייצעניש פון 
מייז.. .). 

נאָך אַזאַ מין מיטיק פלעגט מען נאָך שטאַרקער אָנהייבן טרוימען 
פון דעם ,אַקאַדעמישן פּאַיאָק", װאָס זרח גרינבערג -- לונאַטשאַרסקיס 

צווייטע האַנט -- פלעגט שטילערהייט צװזאָגן יעדן שרייבער באַזונדער, 
אֵבי נאָר מען זאָל זיך אָפּשאָקלען פון דער גיעווסעקציע", וועלכע זרח 
גרינבערג האָט שטאַרק פיינט געהאַט, 

דערביי פלעגט אונדז זרח גרינבערג אָנגעבן אין נדן, אַז די גרופּע 
יידישע שרייבער אין פּעטראָגראַד מיט בעל מחשבותן בראש ;מאַכן אַ 
לעבן" פון פאַרשיידענע איבערזעצונגען און אַנדערע ליטעראַרישע אַר- 
בעטן, ניִשט זייענדיק דירעקט פאַרבונדן מיט דער גיעווסעקציע? 

אין מאָסקװע אָבער איז געווען אוממעגלעך פאַר אַ יידישן שרייבער 
נישט צו זיין פאַרבונדן מיט דער איעווסעקציע", וייל אָן אַ צעטעלע 
פון דער ,יעווסעקציע" פלעגט נישט זיין מעגלעך צו באַקומען ערגעץ 
אַ ווינקל צום שלאָפן און אַ בחינמדיקן מיטיק. דער קאָמיסאַריאַט פאַר 
פאָלקסבילדונג מיט לונאַטשאַרסקין בראש פלעגט עס נישט קענען געבף 

דערפאַר אָבער זיינען די יידישע שרייבער אין מאָסקװע געווען 
אַ סך פּריװילעגירטער פאַר די נישט-יידישע. די יידישע האָבן געהאַט 
אַ ,דזשאָינט" הינטער זיך... 

דער , דזשאָינט?" פלעגט אַרױסגעבן נישט נאָר שפּיז-פּעקלעך און 
קליידער, נאָר אָפּטמאָל -- עטלעכע מזומנע טשערװאָנצעס אויך, 

פון דער דאָזיקער פּריװילעגיע אונדזערער האָבן זיך דערוואוסט 
אַ פּאָר יידיש-רוסישע שרייבער, וי אַנדרעי סאָבאָל (אַ שװאָגער פון דעם 
יידישן דיכטער אלישא ראָדין) און דער ליטעראַטור-קריטיקער יורי 
אײיכענװאַלד. איך האָב זיי אויך געהאַט אַרויפגענומען אויפן צעטל 
פון די יידישע שרייבער און קינסטלער, װאָס קענען און דאַרפן געניסן 
פון , דזשאָינט? 

ווען ס'פלעגט האַלטן ערב אַ ,דזשאָינט"-פּאַיאָק -- פלעגן אפילו 
די מיטאַרבעטער פון ,עמעס" קומען צו מיר אויסגיסן זייער ביטער האַרץ 
אויף די ,װאָכלעס? פון דער ,יעווסעקציע?... 

מיטן װאָרט ,װאָבלע? האָבן די נישט-קאָמוניסטישע מיטאַרבעטער 
פון , עמעס" געהאַט געמיינט משה ליטװאַקאָוון, װאָס איז פּונקט אַזױ 
האַרט און טרוקן, װי אַ טאַראַן און איז אויך אַזױ געזאַלצן... 

אָבער אויך אַפילו אַרום דעם ,דושאָינט"-פּאַיאָק פלעגן אָפּטמאָל 
פאָרקומען גרויסע ,סאָציאַלע קאַמפן" אין נאָמען, פאַרשטײט זיך, פון 
דער אָקטאָכער-רעװאָלוציע. 

אַזױ, למשל, האָט פּאַסירט אינמאָל אַ געשיבטע, אַז ,דזשאָינט" 
האָט אַרױסגעגעבן פאַר דעם , קרייז פון מאָסקװער שרייבער און קינסט- 
לער" אַ גאַנצע פאַס הערינג, 

זיינען פאָרגעקומען ביי מיר אין הויז צוויי שטורמישע זיצונגען 
פון דער פאַרװאַלטונג, וי אַזױ די הערינג זאָלן פאַרטיילט ווערן. 
צי זאָל מען אָננעמען דעם פּרינציפּ פון פּשוטער נױטבאַדערפטי- 
קייט און יעדער איינער זאָל באַקומען די הערינג לױט דער צאֶל 
! משפּחה-מיטגלידער (משה טייטש האָט גראָד פאַרטיידיקט דעם דאָזיקן 
פּרינציפּ, ער איז יעווען ,אַ געזינד זאַלבעאַכט?), אָבער חיים גילדין 
װאָס איז געווען אָן משפּחה האָט זיך געהאַט איינגעשטעלט פאַר ליטע- 
ראַרישן און קאָמוניסטישן סטאַזש. אַזאַ מין שרייבער וי דוד בערגעל- 
סאָן, אָדער אַזאַ מין קינסטלער װי מאַרק שאַגאַל, דאַרף, לוט גילדינען, 
באַקומען מיט אַ הערינג מער, איידער ש. גאָדינער אָדער יששכר בער 
ריבאַק, אויך חיים גילדין דאַרף באַקומען מיט אַ הערינג מער איידער 
משה טייטש, ווייל גילדין איז געװאָרן אַ קאָמוניסט מיט אַ פּאָר יאָר 
פריער וי משה טייטש. 
סוף כל סוף האָבן מיר אָנגענומען דעם משפּחה"פּרינציפּ, אָבער וי 
קען מען וויסן אין פאָראויס וויפל יעדער איינער זאָל באַקומען הערינג, 
ווען מען ווייס נישט גענוי די צאָל זײיערע! אַ פעסל הערינג איז דאָך 
אַ בלינדע זאַך! 
האָבן זיך געפונען צוויי מיטגלידער פון דעם מאָסקװער שרייבער" 
פאַראיין און נעמלעך : דער פּעדאַגאָג דוד האָכבערג און מנשה האַלפּערין, 
װאָס זיינען גרייט געווען אויסצוציילן אין פאָראויס אַלע הערינג און זי 
פאַרטיילן לויט דער אױסגעאַרבעטער סכעמע. די דאָזיקע שװערע 
אַרבעט האָט געדאַדפט געמאַכט ווערן בינאַכט אין דעם נישט-געהייצטן 
לאָקאַל פון דער ,קולטור-ליגע?" אויף ,קוזנעצקי מאָסט" ביי אַ פראָסט 
פון איבער צװאַנציק גראַד נול (לויט צעלזיוס). 
דוד האָכבערג האָט געפאָדערט פאַר דער דאָזיקער אַרבעט די פאַס, 
ווייל אין אַ הערינג-פאַס, האָט ער אונדז דערקלערט, איז זייער גוט צו 
;שטעלן קרויט". מנשה האַלפּערין האָט געװאָלט האָבן נישט מער וװױ 
דעם אליאָק" (הערינג-יויך), ווייל די ווייב זיינע האָט נאָך דענסטמאָל 
געהאַט אַ פּריװאַטע גאָרקיך, פון וועלכער נישט איין יידישער שרייבער 
פלעגט, אגב, געניסן. 
די פאַרטײילונג פון דעם פעסל ,שמאַלץיהערינג", װאָס ;דזשאָינט" 
האָט אונדז געשענקט, איז געווען איינער פון די דערהייבנסטע מאָמענטן 
אין דעד געשיכטע פון דעם מאָסקװער שרייבערקרייז. נישט די איעוו- 
סעקציע" און נישט דער ,אַקאַדעמישער פּאַיאָק" האָבן ווען עס איז געהאַט 
אַזאַ מין שמאַלץ-הערינג ‏ 
אָבער עדשט נאָך דעד יושרדיקער פאַרטיילונג פון די הערינג האָט 

זיך ריכטיק צעפלאַקערט דער קאַמף פאַר דער בכורה אין דער ידיש- 
סאָוועטישער ליטעראַטרר אויפגעהויבן דעם דאָזיקן קאַמף האָט זי 
װענדראָף, װעמען מען האָט געהאַט אױסגעשלאָסן פון דער הערינג- 
פאַרטיילונג, װייל ער פלעגט שיקן אַ סברא, קאָרעספּאָנדענצן צום 
;פאָרווערטס" און מען פלעגט אים רופן אין מאָסקװע דער ,דאָלקאָךף" 
(דאָלער-קאָרעספּאָנדענט), איז װענדראָף אַרױס מיט אַ שריפטלעכן 
פּראָטעסט צו דער פאַרװאַלטונג פון דעם שרייבער-פאַראיין, און ס'איז 
כדאי ביי דער דאָזיקער געלעגנהייט צו ברענגען אַ פּאָר אויסצוגן פון 
אָט דעם פּראָטעסט-בריוו, װאָס איז שוין געװאָרן אַ שטיק איינגעזאַל- 
צענע געשיבטע. 

,;צו מיר זיינען דערגאַנגען ידיעות --- האָט װענדראָף געשריבן, -- 
אַז אויף אַ זיצונג פון ,ליטעראַרישן קרייז" איז אויפגעהויבן געװאָרן די 
פראַגע, צי איז װענדראָף ראוי צו זיצן בפּמליא של ליטעראַטן אָדער 
נישט? און עס האָבן זיך געפונען ליטעראַטן, װאָס האָבן געװאָלט האָבן, 
אַז אַזאַ איינער װי איך איז פּשוט דער פלעק פון דער משפּחה און טאָר 
דעריבער בשום אופן נישט צוגעלאָזן װערן אין ליטעראַרישן קריז, 
מחמת ראשית איז אַ סברא, אַז איך בין נאָך קיין ליטעראַט נישט, 
והשנית בין איך נאָך, נישט פאַר יידן געדאַכט, געכאַפּט אין דער מעשה: 
אַ מוראדיקער קאָנטר-רעװאָלוציאָנער, װאָס האָט אַ שייכות אוב נישט 
צו װראַנגלען און מאַכנאָ -- איז לכל הפּחות -- צו דער קהילה און צו 
דער ,הבימה"... װאָלט זיך געהאַנדלט בלויז וועגן אַמעריקאַנער , פּאַיאָק" 
-- װאָלט איך זיך אַפילו נישט געגעבן די טרחה אָפּצולײיקענען די פּוסטע 
ווייבערישע פּליאָטקעס, נאָר אַזױ װי אַ חוץ ,פּאַיאָק" דאַרף אַ מענטש 
האָבן נאָך אַ ריינעם נאָמען אויך -- מוז איך פאַרלירן אַ האַלבע שעה 
צו ענטפערן על ראשון -- ראשון ועל אחרון -- אחרו?". 

נאָך דעם דאָזיקן פאָרװאָרט, האָט װענדראָף אויף עטלעכע געדיכט" 
פאַרשריבענע בויגעלעך פּאַפּיר אויסגערעכנט זיין גאַנצן ליטעראַרישן 
יחוס, אָנהייבנדיק פון די לאָנדאָנער ;אַרבעטער פריינט" און ,זשער- 
מינאַל" און ואַרשעװער ,היינט? ביז זיינע גוט-באַקאַנטע ביכער ,פּראַ- 
װאָזשיטעלסטװאָ" און ,, משומדים", װאָס זיינען געווען ,אַ בייסיקע סאַטירע 
קעגן דער צאַרישער זעלבסטהערשונג און איר אָרדנונג", 

װוענדראָפס פּראָטעסט-בריוו האָט אַרױסגערופן אַ גאַנץ הייסע און 
פאַרביטערטע דיסקוסיע וועגן , פּראָלעטאַרישער" און נישט-פּראָלעטאַ- 
רישער ליטעראַטור. דאָס אין געװען די ערשטע שלאַכט, װאָס איז 
פאָרגעקומען אין ,קרייז פון מאָסקװער שרייבער און קינסטלער" מצד 
די ניי-געבאַקענע קאָמוניסטן קעגן די ,רעאַקציאָנער-בורזשואַזעץ שריי" 

בער", אָבער משה טייטש, אברהם װעװיאָרקע און חיים גילדין האָבן די 
דאָזיקע ,הערינג"-שלאַכט פאַרלאָרן און מיר האָבן װענדראָפן װידער 
אַרײנגענומען פאַר אַ מיטגליד פון אונדזער שרייבער-פאַמיליע. 

. אמת, די , דזשאָינט?-הערינג האָט שוין װענדראָף, ליידער, פאַר- 
שפּעטיקט, אָבער שפּעטער אַ ביסל, ווען ,דזשאָינט" האָט אונדז אַרױס- 
געגעבן עטלעכע צענדליק אַמעריקאַנישע סאָלדאַטן-שינעלן, װאָס 
,דזשאָינט? האָט נאָך דער מלחמה געהאַט, זעט אויס, ביליק געקויפט -- 
האָט אויך ז. װענדראָף באַקומען איינעם אַזאַ געלן שינעל מיט מעשענע 
קנעפּ און מיט אַ באַשליק פון הינטן און אַזױ אַרום זיינען כמעט אַלע 
יידישע שרייבער און קינסטלער פון מאָסקװװע אוניפאָרמירט געװאָרן 
דורבן , דזשאָינט?. 

עס איז אַזױ באַשערט געווען, אַז די יידישע שרייבער און קינסט- 
לער פון רוסלאַנד זאָלן ערשט נאָך דער מלחמה אַרײינקריכן אין סאָלדאַטן- 
שינעלן פון דער אַמעריקאַנער אַרמײ. 

אָבער אין צװאַנציק יאָר אַרום, ווען ס'איז אױיסגעבראָכן די צווייטע 
וועלט-מלחמה אויך אין סאָוועט-רוסלאַנד --- זיינען די ,רעאַקציאָנער- 
בורזשואַזע שרייבער" ז. װענדראָף און ליפּמאַן לעווין געװען פון די 
ערשטע, װאָס זיינען אַװעק זיך א אַלס פרייוויליקע אין דער 
רויטער אַרמײ, 

די װערק פון אָט די צװיי עלטערע יידישע שריבער האָט מען 
שוין פון לאַנג אָנגעהױיבן דרוקן אין די יידיש-סאָוועטישע זשורנאַלן 
און ערשט איצטער זעט מען, װי לעכערלעך-קליין און קליינלעך עס 
זיינען געווען דענסטמאָל די אַלע ,פּראָלעקולטישע? קאַמפן אין דער 
יידיש-סאָוועטישער ליטעראַטור, 

מען האָט אומזיסט-אומנישט פאַרגאָסן אַזױ פיל בלוט און טינט, 
מען האָט אומזיסט-אומנישט אויסגעמעקט פון דער יידיש-סאָװועטישער 
ליטעראַטור אַזעלכע צוויי באַגאַבטע דיכטער, וי איזי כאַריק און משה 
קולבאק, אָבער כאַריקס ,,מינסקער בלאָטעס? און קולבאַקס , זעלמעניאנעףר" 
וועלן פאַרבלייבן אין דער יידישער וועלט-ליטעראַטור, וי צוויי קינסט- 
לערישע דאָקומענטן פון דעם גרויסן עקאָנאָמישן און פּסיכישן איבערבוי 
ביי דער יידישער באַפעלקערונג אין סאָוועט-רוסלאַנד, 


געזעלשאַפטלעכע מוסטער"פּראָצעסן 


אין די ערשטע יאָרן פון נאָך דער אָקטאָבער-רעװאָלוציע פלעגן 
אין מאָסקװע גאַנץ אָפט פאָרקומען עפנטלעכע דעמאַנסטריר-פּראָצעסן 

( פּאָקאַזאַטעלניע פּראָצעסי), װאָס פלעגן דינען וי אַ פּראָפּאָגאַנדע- 
מיטל פאַרן באָלשעוויזזם, 


צו די דאָזיקע פּראָצעסן פלעגט מען בכיוון איינלאַדן די מער אַנט- 
וויקלטע רויטע אַרמײער, די מער באַוואוסטזיניקע אַרבעטער פון די 
מאָסקװער פאַבריקן און זאַװאָדן, װי אויך די אַזױגערופענע אַרבקאָרן" 
(אַרבעטער-קאָרעספּאַנדענטן) פון די פּראָװוינץ-צייטונגען, 


פון די אַלע פאָרגעקומענע פּראָפּאָגאַנדע-פּראָצעסן אין מאָסקװע 
האָבן זיך צום שטאַרקסטן אָפּגעשטעמפּלט אין מיין זכרון דריי פּראָ- 
צעסן, װאָס האָבן געהאַט געפונען אַ שטאַרקן אָפּקלאַנג ווייט-ווייט הינ- 
טער די גרענעצן פון סאָװועט-רוסלאַנד, 


דאָס זיינען געווען: דער פּראָצעס קעגן די רעכטע סאָציאַליסטן- 
רעװאָלוציאָנערן (,עסעראָווצעס?), דער פּראָצעס וועגן אַ בלוט-בלבול 
אין מאָסקװע און דער משפּט איבער דעם דיכטער סערגעי יעסענין 


פון דעם פּראָצעס קעגן די ;עסעראָווצעס" האָבן זיך צום שטאַרקסטן 
פאַרשניטן אין מיין זכרון די ליכטיקע מאַרטירער-געשטאַלטן פון די 
עסערישע װעטעראַנען, װאָס האָבן צענדליקער יאָרן געהאַט אָפּגעשמאַכט 
אין דער שליסעלבורגער פעסטונג, אויף די פאַרשיידענע קאַטאָרגעס, 
אויף דער באַשולדיקונגס-באַנק זיינען געזעסן מענטשן, װאָס האָבן זיך 
בוכשטעבלעך מקריב געווען פאַר דער סאָציאַלער רעװאָלוציע אין רוס- 
לאַנד, מענטשן מיט בערד פון אַ ווילנער גאון, צי אַ ר' יצחק אַלחנן 
מענטשן, װאָס זייער אויסזען אַליין האָט שוין אַרוסגערופן גענוג דרך- 
ארץ און צוטרוי צו זיי. עס האָט זיך קוים געגלייבט, אַז אָט די מאַר- 
טירער-געשטאַלטן קענען װוערן ,שונאים פון פאָלק", ,שונאים פון דער 
רעװאָלוציע? אין רוסלאַנד, 


צוישן די ריכטער און פּראָקוראָרן זיינען אויף ווייכע שטולן גע" 
זעסן, געמיטלעך און צופרידן, די זיגערישע באָלשעװיקעס, װאָס מערערע 
פון זיי (צווישן זיי אויך דער פאָלקס-קאָמיסאַר פאַר בילדונג --- לונאַ- 
טשאַרסקי) האָבן די שװערסטע יאָרן פון דער צאַרישער רעאַקציע 
פֿאַרבראַכט אין די פאַרשיידענע אױיסלאַנדן (דער עיקר -- אין זשענעווע 
און אין פּאַריז), 


די האַרבע און האַרטע רעדעס פון די באָלשעװיסטישע ,באַשול- 
דיקער" קעגן די עסערישע , באַשולדיקטע" האָבן אויף מיר דענסטמאָל 
געמאַכט דעם איינדרוק, אַז די באָלשעװיקעס וילן װאָס גיכער פּטור 
ווערן פון די אַלטע רעװאָלוציאָנערן, כדי זיי זאָלן נישט האָבן פאַר 


04 7 דניאל טשאַרני 


וועמען צו שעמען זיך ביים איינפירן די דיקטאַטור פון דער באָלשע- 
וויסטישער פּאַרטײ 

מען האָט דאָך באַשײנפּערלעך געקענט זען אויף דעם פּראָצעס, 
אַז די אמתע טאַטעס און מאַמעס פון דער רעװאָלוציע אין רוסלאַנד 
זיינען געווען נישט די פּאָליטישע עמיגראַנטן לענין און טראָצקי, לונאַ- 
טשאַרסקי און סטעקלאָוו, נאָר טאַקע זיי --- די מינאָרס און די גאָצס, 
די ברעשקאָ-ברעשקאָװסקאַיאַס און די ספּירידאָנאָואַס, 

דער סאַמע דראָמאַטישער מאָמענט איף דעם עסערישן פּראָצעס 
איז געווען די סצענע, ווען קעגן דער באַשולדיקטער עסעראָווקע זשעניע 
ראַטנער איז געווען אויפגעטראָטן איר לייבלעכער ברודער גרישע. ער 
האָט פייערלעך געמאָלדן, אַז די קאָנטר-רעװאָלוציאָנערין זשעניע ראַט" 
נער איז נישט מער זיין שוועסטער און אַז ער געפינט נישט פאַר איר 
קיינע שום ,זכות אָבותן"... 

מען האָט זיי אַלעמען פאַרמשפּט צום טױיט-שטראָף און נאָכדעם 
,;באַגנעדיקט", כדי צו קענען זיי האַלטן, וי , משכנות" (,זאַלאָזשניקעס?)... 

נישט קיין קלענערע איבערלעבונג האָב איך געהאַט אױף דעם 
צווייטן פּראָצעט -- דעם פּראָצעס וועגן ,עלילת-דם" אין מאָסקװע. 

איינער פון די מאָסקװער חברה קדישא-לייט, דער 75-יעריקער 
זקן מאיר גינדין האט געהאַט די מיאוסע טבע צו ,טראַנספּאָרטירן" . 
געשטאָרבענע יידישע עופהלעך צום בית-עלמין נישט אויף אַ פורל, וי 
געוויינלעך, נאָר אין אַ זאַק אויפן פּלייצע --- צופוס אָדער מיטן טראַמװאַי, 
דאָס פלעגט דער אַלטער קברות-מאַן װעלן אינשפּאָרן די עטלעכע 
רובל פאַר דעם ,איזװאָשטשיק", װאָס ער פלעגט באַקומען פון דער 
מאָסקװער קהילה אָדער פון דעם געשטאָרבענעם קינדס עלטערן. 

האָט אײינמאָל פּאַסירט, אַז ביי דעם אַלטן גינדינען איז אַרונטער- 
געפאַלן דער זאַק מיט אַ טויטן עופהלע גראָד דאַן, ווען ער האָט זיך 
געהאָט געשטופּט אין טראַמװאַי אַריין אויף איינעם פון די צענטראַלע 
פּלעצער אין מאָסקװע (אויף ,לוביאַנקע". האָט איינע אַ טראַמװאַ- 
אַרבעטערקע באַמערקט אַ טוט קינד אין דעם אָפּענעם זאַק. איז תיכף 
געװאָרן אַ מהומה. עס איז אַרױס אַ קלאַנג, אַז דער ייד האָט געשאָכטן 
אַ קריסטלעך קינד אויף פּסח (ס'איז גראָד געווען ערב-פּסח). דאָס טויטע 
קינד איז שוין געווען, אגב, צעביסן פון די מייז אין קעלער, וואו ס'איז 
געלעגן אַ פּאָר טעג ביז דער קברות-מאַן איז געקומען עס צונעמען. האָט 
שוין דער אויפגערעגטער קריסטלעכער המון געהאַט גענוג ,פאַקטישע 
באַװייזן" אַז דער ייד האָט אָפּגעצאַפּט דאָס בלוט פון אַ קריסטלעך 
קינד. דער צעטומלטער און צעשלאָגענער זקן װאָלט זיכער געלינטשט 

געװאָרן אויפן אָרט, ווען דאָס זאָל נישט האָבן פּאַסירט גראָד אויף דעם 
לוביאַנקע פּלאַץ, ואו ס'געפינט זיך די הוױפּט:געביידע פון דער 
טשעקאַ. די מיליציאָנערן האָבן אַרױסגעראַטעװעט דעם אַלטן גינדינען 
מיט זיין טויטן"זאַק פון דעם צעװוילדעוועטן המון און זיי האָבן אויך נאָך 
באַװיזן צו אַרעסטירן עטלעכע פינצטערע פּאַרשױנען פון די העצערס. 

וועגן דעם דאָזיקן בלוט-בלבול אױיף לוביאַנקע האָט זיך באַלד 
דערוואוסט גאַנץ מאָסקװע. די קריסטלעכע באַפעלקערונג פון מאָסקװע 
האָט זיך גראָד געפונען אין אַ שרעקלעך-אויפגערעגטן צושטאַנד נאָך 
פאַר דעם בלוט-בלבול. גראָד אין יענעם פרילינג האָט מען דורכגע- 
פירט די רעקוויזיציע פון אַלע רייכטימער אין די מאָסקװער קלויסטערס, 
אין דער דאָזיקער ,חייליקער" אַרבעט האָבן זיך באַטײליקט אויך יידישע 
קאָמוניסטן,. האָבן די גלחים פון די מאָסקװער קלויסטערס פאַרשפּרײיט 
קלאַנגען, אַז דאָס האָבן די ,זשידעס" באַראַבעװעט און געשענדט די 
קריסטלעכע היליקטימער. אין אַזאַ מין אַטמאָספערע װאָלט גענוג 
געווען איין פונק, עס זאָל אויסברעכן אַ פּאָגראָס אויף יידן און במילא 
שוין אויך אויף די באָלשעװויקעס. 

האָט זיך גראָד אונטערגערוקט דער בלוט-בלבול, װאָס די אַנטי- 
סעמיטן און די אַנטי-באָלשעװיקעס האָבן שוין געװאָלט פאַנאַנדערבלאָזן 
אין אַ פלאַם-פייער, 

האָט די מאָסקװער רעגירונג באַשלאָסן תיכף ומיד דורכצופירן דעם 
עפנטלעכן פּראָצעס קעגן אַלע אָנגעקלאָגטע, ד"ה, פון איין זייט קעגן 
די פּאָגראָסיהעצערס און בלבול-מאַכערס און פון דער צווייטער זייט -- 
קעגן דעם 75-יעריקן קברות-מאַן גינדין און קעגן דעם פּרעזידענט פון 
דער מאָסקװער יידישער קהילה אַלבערט לװאָװויטש פוקס, װאָס איז 
אויך געווען דער פאַרװואַלטער פון דעם יידישן בית-עולם, 

גלייך אויף מאָרגן נאָך דעם אינצידענט אויף לוביאַנקע איז אין 
איינעם פון די גרעסטע זאַלן אין מאָסקװע (אין פּאָליטעכנישן מויי) 
דורכגעפירט געװאָרן דער עלילתידם פּראָצעס. פאַר ריכטער זיינען 
בכיוון באַשטימט געװאָרן דריי קריסטן. דער פּראָקוראָר און די פאַר- 
טיידיקער פון ביידע צדדים זיינען אויך געווען קריסטן. מען האָט אויף 
דעם פּראָצעס עפנטלעך פעסטגעשטעלט, אַז דאָס קינד איז געוען 
געמלט, אַ מעדיצינישע עקספּערטיזע האָט באַװיזן, אַז די וואונדן אויפן 
קינדס קערפּער שטאַמען פון די מייז, װאָס האָבן דאָס קינד צעביסן, ווען 
ס'איז שוין געווען טויט, 

פאַרשטייט זיך, אַז אַלע אָנגעקלאָגטע האָבן באַקומען גאַנץ האַרבע 
שטראָפּן, אַ חוץ דעם הױפּט ,שולדיקן" -- דעם זקן גינדין. זיין 

,שטראָף" איז געווען -- ער זאָל ווערן אויס קברות-מאַן און באַקומען 
אַ פּענסיע, װי ס'פּאַסט זיך פאַר עלטערע לייט. די באַשולדיקונג קעגן 
די פאַראַנטװאָרטלעכע מענטשן פון דער ידישער קהילה און דעם 
יידישן בית-עולם איז באַשטאַנען אין דעם, װאָס מען האָט דערלױיבט 
דעם אַלטן גינדינען ברענגען צו דער קבורה יידישע קינדער אָן אַן אָרון 
און אין אַ זאַק... אמת, דער פּראָקוראָד און די ריכטער האָבן גאַנץ 
גוט געוואוסט, אַז באַקומען אין יענע צייטן עטלעכע ברעטלעך אױף 
אַן אָרון און אַ פּאָר אַרשין לייוונט אויף תכריכים --- איז געווען נאָך 
שווערער וי שטאַרבן, 

איך דערמאָן זיך, װי דער מאָסקװער הױפּט-ראַבינער -- הרב יעקב 
מזאה ז"ל --- װאָס האָט געשפּילט אַזאַ וויכטיקע ראָליע אין דעם בייליס- 
פּראָצעס, איז געווען איינמאָל געקומען צום יידישן קאָמיסאַר ש. דימאַנ- 
שטיין מיט דער בקשה, ער זאָל דערלויבן די חברה קדישא פון מאָסקװע 
צו באַקומען אַ געוויסן סכום לייוונט אויף תכריכים. ראַבינער מזאה 
האָט פּרובירט ווירקן אויף די יידישע סענטימענטן דימאַנשטײנס, ווייל 
דער יידישער קאָמיסאַר דימאַנשטײן איז אַלין געװען יאָרגלאַנג אַ 
ישיבה-בחור און ער האָט געהאַט פאַרמאָגט סמיכות אויף רבנות פון 
די גרעסטע רבנים, האָט דימאַנשטײן, געדענק איך, גאַנץ רואיק אויס" 
געהערט די טענות פון דעם ראַבינער מזאה און אים אַזױ געענטפערט: 

-- גוט, איך װעל זען באַזאָרגן די יידישע מתים מיט תכריכים, 
אָבער דערפאַר זאָל די מאָסקװער קהילה באַזאָרגן די רויטע אַרמײ מיט 
וועש און שינעלן... 

איז דעם ראַבינער מזאה קלאָר געװאָרן, אַז מען װועט אויך אויף 
להבא שוין מוזן מקבר זיין די יידישע מתים אָן תכריכים. 

אָבער אויך די נישט-יידישע מתים פלעגט מען מקבר זיין אָט אַזױ, 
ווי זיי , שטייען און גייען", ד"ה מוטער-נאַקעט אָדער אין צייטונגען.י. 

איך װעל קיינמאָל נישט פאַרגעסן דאָס בילד פון איינער אַ קריסט- 
לעכער ; לוויה" אין דעם הונגער-ווינטער פון 1921--1922, פאַרביי מיין 
הויז איז דורכגעפאָרן אַ פּוױערישער שליטן, אין וועלכן ס'איז געווען 
אײינגעשפּאַנט אַ בידנע פאַרהונגערטע קליאַטשע, װאָס האָט קוים-קוים 
געשלעפּט די משא הינטער זיך. דער פּױער אַליין איז געגאַנגען צופוס 
מיט דער בייטש אין דער לינקער און מיט די לייצעס אין דער רעכטער 
האַנט אויפן שליטן איז געלעגן אַ נאַקעטע פרוי איבערגעדעקט איף 
דער העלפט מיט אַ זאַק. פון ביידע זייטן זיינען געזעסן צוויי קליינע 
קינדער -- אַ יינגעלע מיט אַ מיידעלע אָנגעטאָן אין שמאַטעס. די אי" 
בערגעפרוירענע קינדעדלעך האָבן, זעט אויס, נישט געהאַט נאָך באַנומעף 

אַז די מוטער זייערע איז טויט -- האָבן זיי נישט אויפגעהערט צו מאָנען 
ביי איר } 

,מאַמאָטשקאַ, דאַי קוסאָטשעק כליעבאַ,. מאַמאָטשקאַ, דאֵי !* 
(,מאַמעלע, גיב אונדז אַ שטיקעלע ברויט, גיב, מאַמעלע?. 

די טויטע מאַמעלע האָט זיי גאָרנישט געענטפערט, אָבער אויך 
דער לעבעדיקער טאַטע זייערער האָט זיי גאָרנישט געקענט ענטפערף 
ער האָט קלויסטערדיק-פרום, וי אַ דאָרפישער פּאָפּ, מאַרשירט הינטער 
דער קליאַטשע זיינער און מען האָט געקענט מיינען אַז ער האַלט אין 
ביידע איבערגעפרוירענע הענט זיינע נישט קיין בייטש מִיט לייצעס, 
נאָר הייליקע קלויסטער-בילדער, װי סע פּאַסט זיך צו אַ לוויה, 

האָבן אויך די קריסטלעכע ריכטער פון דעם ערשטן און לעצטן 
עלילת-דם-פּראָצעס אין מאָסקװע גאַנץ גוט געוואוסט, אַז מען קען נישט 
און מען טאָר אויך נישט פאַרברויכן לייוונט אויף מקבר צו זיין מתים 
-- דאָך אָבער האָבן זיי געהאַט פאַראורטיילט בתנאי די פאַרװאַלטערס 
פון דעם יידישן בית-עולם, װאָס זיי דערלאָזן מקבר צו זיין יידישע 
קינדער אין זעק. 

ס'איז געווען, װוי געזאָגט, אַ מוסטער-פּראָצעס, ד"ה, אַן אָנלערנונג 
פאַר אַלע פינצטערע כוחות פון לאַנד, און דעם דאָזיקן ציל האָבן די 
באָלשעװיסטישע ריכטער דערגרייכט. ס'איז שטיל געװאָרן אין מאָסקװע 
מיט דעם עלילת-דם, און די מאָסקװער יידישע קהילה האָט רואיק וויי- 
טער געקענט באַקן מצות פאַר אירע מיטגלידער, װאָס פלעגן נאָך 
פּינקטלעך צאָלן זייער געמיינדע"שטייער. צװישן אונדז גערעדט -- 
פלעג איך אויך באַקומען יעדן פּסח צוגעשיקט פון דער מאָסקװער קהילה 
אַ האַלבן פּוד מצה און נישט איין יידישער ,בעזבאָזשניק? פון דער 
,יעווסעקציע" פלעגט זיך אַרײנכאַפּן צו מיר אין דער פּסחדיקער װאָך, 
זיך ,אָפּצופאַסטן? פון דעם יעווסעקישן ,חמץ"... 

אַ דריטן פּראָצעס, אַ ליטעראַרישן, האָבן מיר דורכגעמאַכט אין 
;יענע יאָרן" אין מאָסקװע אין פאַרבינדונג מיט דעם פּויערישן פּאָעט 
סערגעי יעסענין, 

די יידישע דיכטער פון מאָסקװע -- באַזונדערס ד. האָפשטײן, א. 
קושניראָוו און איך -- האָבן שטאַרק געהאַלטן פון יעסענינען. מיר 
פלעגן אָפּט צוזאַמען מיט אים אויפטרעטן אויף געמישטע רוסיש-יידישע 
ליטעראַרישע אָוונטן. מיר פלעגן איינע די אַנדערע איבערזעצן. אויך 
יעסענין האָט שטאַרק געהאַלטן פון די מאָדערנע יידישע דיכטער און 
גאָר אַ באַזונדער שװאַכקײט פלעגט ער אַרױסװײזן צוֹ די יידישע טעכ- 
טער, װאָס האָבן ליב געהאַט פּאָעטן בכלל און ניט-יידישע פּאָטן --- בפרט, 

איזאַדאָראַ דונקאַן, װאָס האָט אויף די עלטערע יאָרן געהאַט פאַר- 
פירט אַ משוגענע ליבע מיט דעם גאָלד-האָריקן פּױערל, װאָס פלעגט 
מער שיכורן וי דיכטן, פלעגט זייער אָפּט װוערן אייפערזיכטיק אויף די 
שװאַרץ-האָריקע יידישע טעכטער, נאָך וועלכע איר סעריאָזשע פלעגט 
נאָכלויפן, | 

פלעגן מיר מוחל זיין יעסענינען אַלע זיינע משוגעתן -- אויך אַפילו 
זיין ;אַנטיסעמיטיזם",. ער פלעגט שיכורערהייט זידלען און שעלטן נישט 
נאָר די ,זשידעס", נאָר אויך -- די באָלשעװיקעס און די אינטימע 
פריינט זיינע. 

ער פלעגט זיך אָפּט שוין צופיל דערלױבן. ער האָט געװאוסט, 
אַז טראָצקי האַלט פון אים שטאַרק, כאָטש טראָצקי אַליין איז דאָך אויך 
געווען אַ ;זשיד". 

יעסענין האָט אָבער געהאַט שונאים, װאָס זיינען אויך געווען נאָענט 
צום קרעמל, דאָס זיינען געווען דער ,הויף-דיכטער" דיעמיאַן ביעדני 
און װלאַדימיר מאַיאַקאָווסקי. זיי ביידע האָבן נישט געקענט פאַרטראָגן 
דעם גרויסן דערפאָלג יעסינינס און זיי האָבן געזוכט אַ געלעגנהייט, 
וי אים צו ,ליקווידירן" אויף אַ ליטעראַרישן אופן. 

האָט פּאַסירט אײינמאָל אַ געשיכטע, אַז איינער אַ יידישער טשעקיסט 
ראָטקין האָט אונטערגעהערט אַ שמועס צװישן יעסענינען מיט נאָך 
עטלעכע יונגע פויערישע דיכטער װעגן אַ געפּלאַנטן זשורנאַל גראָס- 
יאַנין", װאָס זאָל קאָנצענטרירן אַרום זיך אַלע ניי-אויפגעקומענע דיכטער 
פון פּויערים-קלאַס, 

דערביי זאָל יעסענין האָבן געהאַט געזאָגט, אַז די יידן האָבן פאַר- 
כאַפּט די רוסישע ליטעראַטור און אַז יידן אָדער טאָטערן קענען בכלל 
נישט אויסדריקן קינסטלעריש דעם עכט-רוסישן גייסט. 

האָט דער טשעקיסט ראָטקין, װאָס האָט אונטערגעהערט דעם 
דאָזיקן שמועס צווישן יעסענינען מיט זיין כאַליאַסטרע, תיכף איבער- 
געגעבן וואו מען דאַרף, אַז אין אין איינעם אַ שענק ווערט אָפן געפּרײ- 
דיקט אַנטיסעמיטיזם און קאָנטר-רעװאָלוציע, און מען האָט די שיכורע 
חברותא פאַרנומען אין טשעקאַ אַרײן. 

האָט עס אונטערגעכאַפּט דיעמיאַן ביעדני און די אַנדערע אַנט- 
יעסעניניסטן און מען האָט פאַנאַנדערגעבלאָזן איבער גאַנץ סאָוועט- 
רוסלאַנד אַ ,געזעלשאַפטלעכן פּראָצעס" קעגן יעסענינען מיט זיינע 
חברימלעך. 

צו דעם דאָזיקן פּראָצעס אין מאָסקװער ,פּרעסע-הויז" איז געוען 
געקומען די גאַנצע רוסישע און יידישע אינטעליגענץ. דאָס מערקוויר- 

דיקסטע ביי דעם דאָזיקן יעסענין-פּראָצעס איז געווען דער אומגעריכטער 
פאַקט, װאָס אויף יעסענינס זייט זיינען אױפּגעטראָטן, װי פאַרטיידיקער 
אויך יידישע שרייבער און קינסטלער. צװישן זיי -- דער יידיש-רוסי- 
שער שרייבער אַנדרעי סאָבאָל, װאָס האָט שפּעטער אַ ביסל, אַזזױ וי 
יעסענין אַלין, זיך אָנגעטאָן אַ מיתה, דער יידיש-רוסישער קונסט-קרי- 
טיקער אברהם מאַרקאָװיטש עפּראָס, די יידישע דיכטער האָפּשטיין, 
קושניראָוו און איך, 

די פּראָקוראָרן זיינען געווען דיעמיאַן ביעדני און דער גוט-באַ- 
קאַנטער לײיטאַרטיקלער פון , איזוועסטיאַ"י סטעקלאָוו (נאַכאַמקעס), 

ווען דיעמיאַן ביעדני --- אַ געזונטער בריײט-פּלײציקער, רויט- 
האַלדזיקער פּאַרשױן, װאָס זעט אויס צו זיין דער היפוך פון זיין 
;אָרעמען? פּסעװדאָנים -- האָט זיך געהאַט פאַנאַנדערגעפלאַמט מיט 
רציחה קעגן יעסענינס כוליגאַניזם אין דער סאָוועטישער ליטעראַטור -- 
האָט דער בלאַסער פאַרשיכורטער יעסענין געגעבן פּלוצים פון זיין 
באַשולדיקונגס-באַנק אַ װאָרף אַרױף זיינעם אַ שטיוול אויפן טיש, ואו 
דיעמיאַן ביעדני איז געשטאַנען, און מיט אַ באַפעלערישער שטים האָט 
ער געגעבן אַ געשריי אויס צו זיין פּראָקוראָר : 

-- דיעמיאַשאַ. טיעבע מאָאי סאַפּאָגי טשיסטיט!" (דיעמיאַשאַ, דו 
דאַרפסט פּוצן מיינע שטיוול !7), 

דער דאָזיקער שיכורער איינפאַל יעסענינס האָט גאָר אינגאַנצן 
צעטומלט יעסענינס פאַרטיידיקער און אָנקלאָגערס. מען האָט באַשײנ- 
פּערלעך דערזען, אַז מ'האָט דאָ צו טאָן מיט אַ קראַנקען דיכטער, מיט 
אַ מענטשן, װאָס קאָן זיך נישט באַהערשן אפילו אין די פאַראַנטװאָרט- 
לעכסטע מינוטן פון זיין לעבן אָבער דאָך איז כמעט דער גאַנצער 
זאָל געווען אין האַרצן אויף יעסענינס צד, וייל כמעט דער גאַנצער 
זאַל האָט נישט געהאַט קיין שום באַזונדערן רעספּעקט אָדער סענטימענט 
נישט צו דיעמיאַן ביעדני און נישט צו סטעקלאָון. אגב, סטעקלאָו, 
דערזעענדיק אַז מצד יעסענינס פאַרטיידיקונג טרעטן אויף אויך יידישע 
דיכטער און קינסטלער --- האָט ער צו אונדז אַ געשריי געטאָן : 

-- ,זאַ עטאָ װאַם פּליויוט ו'ליצאָ? (דערפאַר, הייסט עס, שפּייט 
מען אייך, יידן, אין פּנים אַרײן)... 

מיר האָבן אָבער געוואוסט, אַז דעם גרעסטן שפּײי אין פּנים דעם 
יידישן פאָלק האָט געגעבן טאַקע ער אַליין -- סטעקלאָוו, װאָס האָט זיך 
אין זיינע ,אומלעגאַלע? יאָרן געשמדט.,. 

איז מיר טאַקע נאָך עד היום טייערער דער אָנדענק פון דעם גרויסן, 
גאָר גרויסן רוסישן דיכטער סערגעי יעסענין, איידער דער אָנדענק 

פון די פאַרשיידענע סטעקלאָווס און ביעדניס, װאָס קיין דענקמעלער 
נאָך זיי וועט מען, גלייב איך, נישט שטעלן, אפילו אין סאָװועט-רוסלאַנד, 


אויך דער נאָמען פון װלאַדימיר מאַיאַקאָוסקי, װאָס איז אויך 
באַגאַנגען זעלבסטמאָרד אין מאָסקװע, װעט אָפּגעבליאַקעװעט װערן אין 
דער ניי-רוסישער ליטעראַטור, כאָטש ער האָט געהאַט געגליבט, אַז 
אויף טװוערסקאָי בולװאַר, וואו סע שטייט דער מאַיעסטעטישער דענקמאָל 
פאַר פּושקינען -- װעט מען אַװעקשטעלן אַ מאָנומענט נאָך אים -- 
מאַיאַקאָווסקין. . . 

-- ,נידער מיט דעם טשוגוגענעם גולם!* -- האָט מאַיאַקאָװסקי 
געהאַט געדונערט קעגן פּושקינען גראָד דענסטמאָל, ווען אַלע רוסישע 
דיכטער מיט אַלעקסאַנדער בלאָקן בראש זיינען געווען אַװעק מיט בלו- 
מענקרענץ צו פּושקינס דענקמאָל אָפּריכטן אַ יאָרצײט נאָך אים. יעסענין, 
געדענקט איך, האָט פּלוצלונג געגעבן אַ כאַפּ אַרום פּושקינס אַ פוס פון 
דעם הויכן פּעדעסטאַל און קושנדיק די טשוגונענע פוס פּושקינס -- 
האָט ער מיט באַנומענע קולות צו אים אַרויפגעשריען אין דער הויך, 

--- ,טי ביל פּאָװויעסאָי, אַ יאַ כוליגאַן !* (דו ביסט געווען אַ שאָלדרע 
און איך בין אַ כוליגאַן 40 

און יעסענין האָט זיך פאַנאַנדערגעװיינט אין אַ מיטן טװערסקאי 
בולװאַר, 

פון דענסטמאָל אָן איז מיר יעסענין געװאָרן איינגעבאַקן אין 
האַרצן, וי פּושקינס אַ גאָלד-האָריקער ברודעדל... 


די ערשטע פּאַרטײ-,, טשיסטקעײ 


אין די הונגער-יאָרן 1921--1922 איז מאָסקװע פאַרפלייצט געװאָרן 
פון מייז. ס'איז נישט געווען פון זיי קיין שום באַהעלטעניש, זיי 
פלעגן דורכגריזשען ווענט און דערקלײיבן זיך צו די באַהאַלטענע 
,זאַפּאַסן". פאַר די מיין איז אַלץ געװען אַ סחורה. אוב נישט קין 
מעל און גרויפּן -- איז אַ שטיקעלע זייף --- אויך אַ גוטער מאַכל. ביי 
איינער אַ קרובה מיינער האָבן טאַקע די מייז אויפגעפרעסן דעם שטיקל 
זייף, װאָס זי האָט באַקומען פון איר טאָכטער אין אַמעריקע. פון דעם 
שטיקל זייף האָט געשמעקט אַ פיינער ריח -- האָט אים די קרובה באַי 
האַלטן טיף-טיף אין אירע באַהעלטערלעך און ווען זי פלעגט זיך 
שטאַרק פאַרבענקען נאָך איר טאָכטער אין אַמעריקע -- פלעגט זי באַ- 

שמעקן פון אַלע זייטן דעם שטיקל זייף, װוי אַ פרומער ייד באַשמעקט 
נאָך הבדלה די בשמים-פּושקעלע. 

-- פון דעם שטיקעלע זייף שמעקט דאָך מיט טאָכטער! --- פלעגט 
זיך מיין קרובה באַרימען. אָבער די מיין האָבן זיך דערקליבן צו 
דעם פיין שמעקעוודיקן אוצר פון אַמעריקע און זיי האָבן אויפגעפרעסן 
דעם שטיקל זייף אינאיינעם מיטן פיינעם פּאַפּירל, אין װעלכן ער איז 
געווען איינגעוויקלט, האָט די אומגליקלעכע פרוי נישט אויפגעהערט 
צו טרויערן, װי ס'װאָלט איר, חלילה, די טאָכטער אין אַמעריקע געווען 
געשטאָרבן. כ'האָב פּרובירט טרייסטן מיין פאַראָבלטע קרובה מיט שטי- 
קעלעך זייף פון ,אידגעזקאָם" און פון ,דזשאָינט?, אָבער מיין טרחה 
איז געווען אומזיסט. די מייז האָבן ביי איר אויפגעפרעסן די , טאָכטער" 
פון אַמעריקע. 

די הונגעריקע מייז פלעגן אויך פרעסן ביכער, צייטונגען און מאַ- 
נוסקריפּטן. ביי די יידישע שרייבער אין מאָסקװע זיינען דאָך קיין 
אַנדערע ;זאַפּאַסן", װי מאַנוסקריפּטן נישט געוען. האָבן זיי ביי אײי- 
נעם אויפגעפרעסן אַ פּאָעמע, ביי אַ צוייטן אַ ראָמאַן און משה טייטש, 
ע"ה, װאָס האָט געהאַט שטענדיק אַ גרויסן מאַנוסקריפּטן-זאַפּאַס פלעגט 
טענהן, אַז די יידישע שרייבער פון מאָסקװע פּראָדוצירן שפּייז פאַר 
מייז.., 

ווען משה ליטװאַקאָוו האָט דערהערט, אַז די מייז האָבן זיך אָנגע- 
פרעסן מיט די מאַנוסקװיפּטן פון די יידישע שרייבער אין מאָסקװע -- 
האָט ער פריילעך אַ זאָג געטאָן. 

 --‏ איצטער װועט מען שוין, ענדלעך, פּטור װערן פון די מיין. 
קיין בעסערן סם פאַר זיי דאַרף מען נישט,., 

דעם אמת געזאָגט, אין שוין ליטװאַקאָו אַליײן געװוען אַ ביסל 
,פאַרסמט" פון די מאַנוסקריפּטן, װאָס מען פלעגט אים ברענגען פאַר 
דעם ,עמעס". אַלע יידישע שרייבער אין מאָסקװע האָבן, פּאַרשטײיט 
זיך, געװאָלט דרוקן זיך דווקא אין ,עמעס", אָבער ליטװאַקאָוו איז געווען 
אַ גרויסער פיינשמעקער. ער פלעגט כמעט אַלץ אױסבראַקירן אַ 
באַזונדער אַנטיפּאַטיע האָט ליטװאַקאָװ געהאַט צו משה טייטשן, וועלכן 
ער האָט בכלל נישט געװאָלט דרוקן אויף די שפּאַלטן פון דעם הײיליקן 
;עמעס". האָט זיך משה טייטש נוקם געוען אָן ליטװאַקאָוון און ערב 
דער גדויסער ,טשיסטקע? (זויבערונג) אין דער קאָמוניסטישער פּאַרטײ 
-- האָט משה טייטש, װאָס איז אַליין אויך געװאָרן אַ קאָמוניסט, אַרײנ- 
געשיקט אין דעם צענטראַל-קאָמיטעט פון דער קאָמוניסטישער פּאַרטײ, 
וואו ליטװאַקאָװו האָט געדאַרפט ,גערייניקט" װערן -- אַ פּאַפּיר אַזאַ, 


212 דניאל טשאַרני 


אין וועלכער משה טייטש האָט אויסגערעכנט אַלע שוערע חטאים פון 
ליטװאַקאָווס ,,מיאוסער" פאַרגאַנגענהייט. צװישן די הופּט-חטאים 
ליטװואַקאָווס זיינען געווען די פאָלגנדיקע צוויי: ערשטנס, זאָל ליטװאַ- 
קאָוו האָבן געהאַט געהאָלפן די שרייבער פון דער אַזױיגערופענער 
,קיעווער גרופּע" (בערגעלסאָנען, נסתרן, קװיטקאָן און די אַנד) צו 
;אַנטלויפן פון סאָװועט-רוסלאַנד און, צווייטנס, אונטערדריקט ליטװאַי 
קאָוו די באמת-פּראָלעטאַרישע יידישע דיכטער, װאָס זיינען פאַרבליבן 
אין סאָוועט-רוסלאַנד, 


ווען מען האָט ליטװאַקאָוון אַ פרעג געטאָן ביי דער ,טשיסטקע" 
פאַרװאָס ער איז אַזױ שפּעט אַריין אין דער קאָמוניסטישער פּאַרטײ -- 
האָט ער געענטפערט, אַז ער איז נישט קיין ,סקאָראָכאָד" (קיין גיך- 
גייער, הייסט עס) -- דאָך אָבער האָט זיין קלוגער ענטפער נישט באַ- 
פרידיקט די ,רייניקער" און ליטװאַקאָוו איז אַ פּאָר חדשים געווען כמעט, 
װי אױסגעשלאָסן פון דער קאָמוניסטישער פּאַרטײ. נאָר אַ דאַנק די 
אַפּעליאַציעס מצד דער ,יעווסעקציע" אין די גאָר הויכע פענצטער -- 
האָט מען ליטװאַקאָוון געכשרט, אָבער דערפאַר האָט מען תיכף אויס- 
געשלאָסן פון דער פּאַרטײ משה טייטשן... 


פאַר משה טייטשן איז דאָס אויסשליסן אים פון דער פּאַרטײ גע- 
ווען אַ שרעקלעכע טראַגעדיע, אָבער דער גורל האָט אַזױ געװאָלט, אַז 
דער אױסגעשלאָסענער משה טייטש זאָל שטאַרבן, װי אַ בכבודיקער 
פּענסיאָנער פון דער סאָוועט-רעגירונג און דער הױפּט-יעװסעק, משה 
ליטװאַקאָוו --- זאָל אומקומען. װי אַ אקאָנטר-רעװאָלוציאָנער" און 
, פאָלקס-פיינט? אין אַ סאָוועטישער טורמע... 


יאָ, די ערשטע ,טשיסטקע" פון דער קאָמוניסטישער פּאַרטײ האָט 
אַרױסגערופן אַ סך טראַגעדיעס און זעלבסטמאָרדן. ס'איז געװען 
לענינס אַ גוטער איינפאַל צו אויסרייניקן די פּאַרטײ פון די צווייפיסיקע 
מייז און שטשורעס, װאָס האָבן זיך אין איר אַרײנגעכאַפּט און זי גע- 
פרעסן אינעװייניק, לענין האָט געהאַט דענסטמאָל אַפּעלירט צו אַלע 
אומפּאַרטייאישע אָנגעשטעלטע אין די סאָוועטישע אַנשטאַלטן אַז זי 
זאָלן העלפן אַרױסשמײסן פון דער פּאַרטײ די ביוראָקראַטן, די פּאַראַי 
זיטן און די קאָנטר-רעװאָלוציאָנערן. דורך אָט דער ,טשיסטקע" האָט 
לענין געכאַפּט צוויי האָזן מיט אַמאָל. ‏ ערשטנס, איז טאַקע געלונגעל 
דענסטמאָל אַרױסצושמײסן פון דער קאָמוניסטישער פּאַרטײ אַ סך פאַר- 
מאַסקירטע קאָנטר-רעװאָלוציאָנערן און ביוראָקראַטן, צוייטנס, האָט ' 
די פּאַרטײ געוואונען דענסטמאָל די סימפּאַטיעס פון די אומפּאַרטײאי- 

שע מאַסן, וועמען מען האָט אָנפאַרטרױט אַזאַ מין וויכטיקע פונקציע, 
װי מבער חמץ צו זיין די הערשנדיקע פּאַרטײי 

אויך אין סטאַלינס , נאַרקאָמנאַץ" (פאָלקס-קאָמיסאַריאַט פאַר נאַציאָ- 
נאַלע ענינים) האָט די קאָמוניסטישע קעמערל מאָביליזירט אַלע אומ- 
פּאַרטייאישע אָנגעשטעלטע פון די פאַרשיידענע מינים נאַציאָנאַלע אֶפּי 
טיילונגען און סּעקציעס צו רייניקן דעם אַפּאַראַט. צוישן זיי איז אויך 
געווען דער יידישער קאָמיסאַריאַט. האָבן זיך צוזאַמענגענומען די אַלע 
0 אָנגעשטעלטע פון די, אַן ערך, 20 נאַציאָנאַלע סעקציעס --- פּאָליאַקן, 
ליטווינער, לעטן, דייטשן, יידן, טאָטערן, גרוזינער, באשקירן אאַז"וו 
און מען האָט ,גערייניקט" די קאַרגע 50 קאָמוניסטן, װאָס האָבן געהאַט 
אָנגעפירט מיט די אַלע סעקציעס. די פּראָצעדור פון דער ,טשיסטקף" 
איז געווען פאָלגנדיקע : דער מאַן, װאָס פלעגט געשיקט וערן פון דעם 
צענטראַליקאָמיטעט פון דער קאָמוניסטישער פּאַרטײ דורכצופירן די 
רייניקונג --- פלעגט אַרוסרופן, לױיטן אלף-בית דעם קאָמוניסט אָדער 
די קאָמוניסטקע, װאָס דאַרף בפרהסיה גערייניקט וערן. דער אַרוסגע- 
רופענער פּאַרטייימיטגליד פלעגט מוזן פאָרלייענען עפנטלעך זיין גאַנצע 
ביאָגראַפיע, נישט באַהאַלטנדיק קיין שום ויכטיקן מאָמענט פון זיין 
לעבן, אויך נישט אַפילו דעם יחוס פון זיינע עלטערן און אורעלטערן 
נאָכדעם וי דער עולם פלעגט זײיער נייגעריק אויסהערן די אױטאָביאָ- 
גראַפיע פון דעם קאָמוניסט אָדער קאָמוניסטקע --- פלעגט מען די באַ- 
טרעפנדיקע פּערזאָן אַרױיסשיקן אין אַ צוייטן צימער און דענסטמאָל 
פלעגט דער שליח פון דער צענטראַל-קאָמיטעט אַפּעלירן צו די אומ- 
פּאַרטײאישע --- זיי זאָלן זיך אָפן אַרױסזאָגן וועגן דעם אַרױסגעגאַנגע- 
נעם פּאַרטײי-מיטגליד, אויב דער עולם פלעגט שוייגן -- איז געוען 
גוט;פלעגט דער גערייניקטער פאַרבלייבן אין דער פּאַרטײי,. אוב אָבער 
עמעצער פון עולם פלעגט אויסגעפינען, אַז דער גערײניקטער האָט 
עפּעס-װאָס פאַרשוויגן אין זיין אױיטאָביאָגראַפיע אָדער, אַז ער באַציט 
זיך צו די אָנגעשטעלטע איף אַ ביוראָקראַטישן אופן -- פלעגט שוױן 
זיין גורל זיין אַ געחתמעטער. מען פלעגט אים פון דער פּאַרטײ אַרױס- 
וואַרפן, װי אַ ,צוגעשמירטן עלעמענט? (פּרימאַזאַוושיסיא עלעמענט", 

ערגער פלעגט זיין, ווען דער שליח פון צענטראַל-קאָמיטעט אַלין 
פלעגט אָנהייבן שטעלן פּראַגן דעם פּאַרטײי:מיטגליד, װאָס װערט גע- 
רייניקט. אַזעלכע צוויי שװערע פאַלן האָבן מיר געהאַט אין אונדזער 
,נאַרקאָמנאַץ". ‏ דער ערשטער פאַל איז געווען מיט דער קאָמוניסטקע 
אַלילױעװאַ -- אַ יינגע שיינע גדוזינערין, װאָס האָט געמוזט, נעבעך, 
עפטנלעך מעלדן, אַז זי איז שוין אין די דדייסיקער, כאָטש אויסגעזען 

האָט זי נישט מער, וי אַ יאָר צװאַנציק. װען זי האָט פאָרגעלייענט 
איר אױטאָביאָגראַפיע --- האָט דער שליח פון צענטראַל-קאָמיטעט נישט 
אויפגעהערט צו שטודירן איר פּאַרטיײ-בילעט און ווען די אַלילױעװאַ 
איז שוין פאַרטיק געװאָרן מיטן לייענען -- האָט ער זי תיכף אַ פרעג 
געטאָן: 

--- פאַרװאָס האָט איר גאַנצע צוויי יאָר נישט געצאָלט קיין מיט- 
גלידס-אָפּצאָל אין דער פּאַרטײ? 

--- כ'בין הי לעצטע צוויי יאָר געווען שטענדיק אַרומגעפאָרן מיט 
מיין מאַן . . . איז געווען איר ענטפער. 

-- האָט איר דאָך געקאָנט צאָלן אייער מיטגלידס-אָפּצאָל דאָרטן, 
וואו איר זייט געווען אַרומגעפאָרן, פּאַרטיייקעמערלעך זיינען דאָך פאַ- 
ראַן אומעטום! -- איז געוען דער צוייטער פאָרוואורף פון דעם 
,רייניקער". 

-- װיבאַלד איך בין געווען אַרומגעפאָרן מיטן מאַן -- האָב איך 
דאָך אַליין נישט געקענט פאַרדינען! -- האָט די פאַרלאָרענע אַלילױעװאַ 
פּרובירט זיך צו פאַרטײדיקן. 

--- פאַר וועמענס געלט האָט איר זיך געקויפט שיך און קליידער? 
-- איז געווען די דריטע פראַגע. 

-- דאָס פלעגט מיר דער מאַן קויפן -- איז אַלילױעװאַ ריט 
געװאָרן, וי מען װאָלט זי פּלוצלונג אױיסגעטאָן מוטער-נאַקעט, 

-- איר קענט אַרױסגײן! -- אין געווען דער באַפעל פון דעם 
רייניקער. 

ווען די אומגליקלעכע אַלילױעװאַ איז שוין געווען אַרױסגעגאַנגען 
פון זאַל --- האָט דער שליח פון צענטראַל-קאָמיטעט אונדז אַלעמען 
אַ פרעג געטאָן: 

-- ווער איז דערפאַר, אַז די חברטע אַלילױיעװאַ, װאָס האָט שוין 
צוויי יאָר נישט געצאָלט קיין מיטגלידס-אָפּצאָל זאָל פאַרבלייבן אין דער 
פּאַרטײ? 

קיינער פון אונדז האָט, פאַרשטײט זיך, נישט געהויבן די הענט, 
כאָטש מיר אַלע האָבן זי שטאַרק מיטגעפילט. ערשט שפּעטער האָבן 
מיר זיך דערוואוסט, אַז די דאָזיקע אַלילױיעװאַ איז סטאַלינס פרוי, אָבער 
דער שליח פון צענטראַל-קאָמיטעט האָט שוין, זעט אויס, געוואוסט פון 
פריער, אַז איר מאַן, וועלכן זי האָט נישט אָנגערופן ביים נאָמען אין 
סטאַלין אַלײין און דערפאַר טאַקע האָט איר געקומט נאָך אַ גרעסערע 
שטראָף. .. מען האָט זי אוױיסגעשלאָסן נאָר דערפאַר, װאָס זי האָט נישט 
געצאָלט קיין מיטגלידס-אָפּצאָל, 

דער צווייטער טראַגישער פאַל איז פאָרגעקומען מיט אונדזערן אַ 
מיטאַרבעטער פונם יידישן קאָמיסאַריאַט. פאַר דער אָקטאָבער-רעװאָ- 
לוציע איז ער געװען אַן אָנגעזעענער מיטגליד פון דער אַזױגערופענער 
גוופּע , סיימיסטן? אָדער "װאָזדראָזשדענצעס", װאָס די פאַרשטאָרבענע 
בן-אדיר, משה זילבערפאַרב, נחום שטיף און מאַרק באָריסאָװויטש ראטנער 
האָבן געשאַפן, אין די פּאַרטײי-קרייזן פלעגט מען אים רופן ,דער איי- 
זערנער קאַנצלער", ווייל ער איז געווען אַ מאַן מיט אַ שטאַרקן באַ- 
ראַקטער איז ער אינמאָל אַרעסטירט געװאָרן און מען האָט אים 
אַרױסגעשיקט אויף דריי יאָר קיין אױיסלאַנד. ווען ער האָט זיך אומ- 
געקערט פון זיין פאַרשיקונג צוריק קיין רוסלאַנד -- איז ער אין ווילנע 
געװאָרן אַ ,װאָלנאָאָפּרעדיעליאַיושטשיסיאַ?, דאָס הייסט, אַז ער איז 
אַװעק דינען אין דער צאַרישער אַרמײ נאָר אויף איין יאָר, ווייל ער 
האָט געהאַט העכערע בילדונג. דאָס אַלץ האָט דער געריניקטער 
געמוזט, פאַרשטײט זיך, דערציילן אין זיין אױטאָביאָגראַפיע. 

ווען דער , אייזערנער קאַנצלער* איז פאַרטיק געװאָרן מיטן פאָר- 
לייענען זיין ביאָגואַפיע --- האָט אים דער שליח פון צענטראַל-קאָמיטעט 
אַ פרעג געטאָן : 

-- פּאַסט זיך דען פאַר אַ רעװאָלוציאָנער, װאָס קערט זיך אום 
פון זיין פאַרשיקונג צו גיין פרייוויליק דינען דער צאַרישער אַרמײ, 
אָנשטאָט אויפצוזוכן די אַלטע אומלעגאַלע פּאַרטײיפאַרבינדונג ? 

דער , אייזערנער קאַנצלער? האָט זיך אַזױ שטאַרק פאַרלאָרן פון 
אָט דער אומגעריכטער פראַגע, אַז ער האָט נישט געפונען װאָס צו ענט- 
פערן אויף איר, 

ווען ער איז געווען אַרױס אַ בלאַסער און צעטומלטער אין צוייטן 
צימער -- האָט דער רייניקער אַ פרעג געטאָן, װער איז דערפאַר, אַז 
דער , אייזערנער קאַנצלער" זאָל פאַרבלייבן אין דער פּאַרטײ! 

קיינער האָט פאַר אים נישט געהויבן די הענט. אויך נישט אַפילו 
זיינע אייגענע חברים פונם יידישן קאָמיסאַריאַט, וואו ער איז געוען 
אַ מיטאַרבעטער. 

אױיסגעשלאָסן װערן פון דער פּאַרטײ האָט דענסטמאָל באַטײט 
פאַרלירן אויך די שטעלע, װאָס מען פאַרנעמט. שין נישט גערעדט 
פון דעם גרויסן האַרצװײטאָק, װאָס מען האָט דערביי נישט אַלע קענען 
דאָס אויסהאַלטן. דערפאַר טאַקע זיינען דענסטמאָל נאָך דער רייינקונג 
פאָרגעקומען אַ סך זעלבסטמאָרדן צװישן די אױסגעשלאָסענע. 

אָבער די קאָמוניסטישע פּאַרטײ האָט דורך יענער ,טשיסטקף" 
געוואונען אַ ‏ סך סימפּאַטיקער צװוישן די אומפּאַרטייאישע סאָוועטישע 

מיטאַרבעטער, װאָס נישט איינער פון זיי איז שפּעטער אַריין אין דער 
פּאַרטײ, 

לענין האָט זיינס אויסגעפירט. ער האָט פאַרטריבן די מייז פון 
דער פּאַרטײ און ער האָט איינגעפירט ,קעץ" (קאָמוניסטן-צדיקים...). 


איך קלייב זיך קיין אױסלאַנד 


אין די ערשטע פיר יאָר פון דעם אַזױגערופענעם מיליטערישן 
קאָמוניזם האָבן די באָלשעװיקעס, ווירקלעך, באַװויזן וואונדער. זיי 
האָבן, קען מען זאָגן, מיט הוילע הענט באַזיגט די פּעטליורעס מיט די 
דעניקינס, די קאָלטשאַקס מיט די װראַנגעלס, די גריגאָריעװס מיט 
די מאַכנאָס אויך בלאַק-באַלאַכאָװיטש מיט סאַװינקאָװון אין וייס- 
רוסלאַנד האָבן געכאַפּט אַ מיאוסן סוף. די באָלשעװיקעס האָבן אויך 
געבראָכן דעם סאַבאָטאַזש פון דער אינטעליגענץ אויף די אינעװייניקסטע 
פּראָנטן,. מען האָט װי עס איז אויפגעשטעלט דעם טראַנספּאָרט. מען 
האָט, װי עס איז איינגעשטעלט דיפּלאָמאַטישע פאַרבינדונגען מיט די 
שכנותדיקע ראַנדילענדער און אין די מאָסקװער צייטונגס-קיאָסקן 
פלעגט מען שוין קענען באַקומען אַ ,בערלינער טאַגעבלאַט" און אַ 
,פראַנקפורטער צייטונג", כאָטש די סאָוועטישע בירגער פלעגן אַרעסטירט 
װוערן פאַר לייענען די דייטשע צייטונגען. מער נישט, קעגן איין 
פּלאָג זיינען די באָלשעװיקעס געווען אין יענע יאָרן לחלוטין הילפלאָז. 
דאָס איז געווען די פּלאָג פון די אַזױגערופענע ,בעזפּריזאָרניקעס?. אַ 
היישעריק פון פאַרװאָדלאָזטע קינדער איז זיך אָנגעלאָפן קיין מאָסקװע 
פון די הונגער"גובערניעס אין צענטראל-רוסלאַנד. די ,בעזפּריזאָר- 
ניקעס" פלעגן זיך אַרומשלעפּן גרופּעסװייז איבער די צענטראַלע פּלע- 
צער און גאַסן פון מאָסקװע, זיי פלעגן מאָנען נדבות, זיי פלעגן שלעפּן 
פאַר די פּאָלעס און אָפטמאָל אויך איינבייסן זיך, וי הינט אין די פיס 
פון די פאַרבייגייער. קיין שום מאַכט אין מאָסקװע, אַפּילו די ,טשעקאַ" 
האָט נישט געקענט ליקוידידן די ,בעזפּריזאָרניקעס". ס'פלעגט 
נישט העלפן דאָס אײנשפּאַרן זיי אין די ,אויסבעסערונגס-חייזער". זי 
| פלעגן, װי קעץ אַריבערקלעטערן די העכסטע וענט אָדער, װי פוקסן 
אונטערגראָבן זיך אונטער די פּאַרקאַנעס און צוימען. די ,בעזפּריזאָר" 
ניקעס? האָבן זיך בוכשטעבלעך פאַרװאַנדלט אין צוייפיסיקע חיות. 
קיינער האָט נישט געואוסט, וואו און װוי זיי לעבן וואו און וי זיי 
שטאַרבן 1 נישט איין אויסלענדער פלעגט קוקן מיט שרעק א פאַר" 

וואונדערונג אויף אָט די צווייפיסיקע חיות אין סאַמע צענטר פון מאָסקװע, 
אין סאַמע צענטר פון דער ,װעלט-רעװאָלוציע". 

ס'איז נאָך פאַר מיר עד היום אַ גרויסע רעטעניש פאַרװאָס די 
סאָוועט-רעגירונג האָט נישט געקענט (אָדער נישט געװאָלט) ריין מאַכן 
די מאָסקװער גאַסן פון אָט דער שרעקלעכער פּלאַג? 

צוקוקנדיק זיך צו די מחנות פאַרװאָרלאָזטע קינדער -- פלעג איך 
אַליין דערשפּירן זיך אָפּטמאָל, װי אַ ‏ בעזפּריזאָרניק?, וי אַ פאַרװאָר- 
לאָזט קינד פונם יידישן פאָלק... 

נישט געקוקט אויף אַלע מיינע גדולות אין מאָסקװע -- פלעג איך 
זיך דאָך שפּירן זייער עלנד צװישן די ענגע 4 װענט מיינע. כ'האָב 
געוואוסט, אַז מיין פאַרציגיינערטער לעבן געהערט פיל מער צו אַמע- 
ריקע, וואו ס'געפינען זיך אַלע מיינע ברידער און מיין געשטראָפטער 
גוף געהערט פיל מער צו די קליניקעס פון בערן אָדער פון בערלין... 

די מאָסקװער אפּטייקן האָבן נאָך אַלץ נישט געקענט מאַכן פאַר מיר 
די ריכטיקע זאַלבן און אין די מאָסקװער קליניקס האָבן נאָך אַלץ 
נישט פונקציאָנירט יענע כישוף-לאָמפּן מיט קאָנדענסירטעד זון, װאָס 
האָבן געקענט באַשטראַלן און היילן מיין גאַנצן לייב-און-לעבן. 

מיין איינציקע היילונג פלעגט זיין די יידישע פּרעסע פון אַמעריקע. 
יעדער , פּאָרווערטס" פלעגט מיר ברענגען גרוסן פון װלאַדעקן, יעדער 
,טאָג פלעגט מיר ברענגען גרוסן פון ניגערן און יעדער נייער נומער 
,די צייט? פלעגט מיר ברענגען גרוסן פון דער גאַנצער יידישער קול- 
טור-וועלט,, ,די צייט", װאָס די פּועלי-ציון אין אַמעריקע האָבן אַרױיס- 
געגעבן אין די יאָרן 1920--1922 פלעגט אַפילו אויסערלעך מאַכן אַ 
בעסערן איינדרוק, וי דער ,פאָרװערטס" און דער ,טאָג?, דאָס פּאַפּיר 
איז געווען ליכטיקער, דער שריפט בולטער און אין דער ;צייט" פלעג 
איך שטענדיק געפינען אַ סך מער ליטעראַרישן מאַטעריאַל, וי אין די 
אַנדערע יידישע צייטונגען פון ניוייאָרק. ס'איז געװען געוויס דערפאַר, 
װאָס דער רעדאַקטאָר פון דער ,צייט" איז געווען אונדזער באַרימטער 
דוד פּינסקי, װאָס האָט, פאַרשטייט זיך, נישט געזשאַלעװעט קיין פּלאַץ 
פאַר דער יידישער ליטעראַטור. דוד פּינסקי אַליין, אגב, האָט אין דער 
צייט? אָנגעהויבן צו פּובליקירן אַ טשיקאַװן ראָמאַן /שלמה המלכ'ס 
טויזנט ווייבער", וואו יעדער קאַפּיטל באַזונדער איז געווען אַן אָפּגע- 
שלאָסענער ליבע-עפּיזאָד, וועלכן דוד פּינסקי פלעגט ענדיקן מיט א 
געוויסן אַפּאָריזם וועגן פרויען און ליבע. האָב איך אַלץ געטראַכט, וואו 
אַן ערך װעט עס דוד פּינסקי אָנקלייבן גאַנצע טויזנט אַפאָריזמען צוּ 
שלמה המלכ'ס טױיזנט ליבע-עפּיזאָדן 1 אַפילו שלמה המלך אַלין האָט 

דאָך וועגן פרויען און ליבע נישט מער, וי געציילטע אַפּאָריזמען. איז 
מיר דענסטמאָל איינגעפאַלן אַ געדאַנק אַרויסצוהעלפן דוד פּינסקין אין 
זיין גרויסער דיכטערישער אונטערנעמונג און איך האָב אויך אָנגעהויבן 
צו שרייבן אַפּאָריזמען וועגן פרויען און ליבע,. אמת, מיינע אַפאָריזמען 
זיינען געווען נאָך ערגערע, װי שלמה המלכ'ס, כאָטש איך האָב, פאַר- 
שטייט זיך, נישט געהאַט אַזויפיל דערפאַרונגען מיט פרויען, װי שלמה 
המלך. איךְ בין דענסטמאָל בכלל געװען שטאַרק אָנגעשטױסן אויף 
דעם עצם מין פרוי, ווייל ערשטנס האָב איך זיי נישט געקענט מוחל 
זיין, װאָס מיין פרוי אין געשטאָרבן און די אַנדערע לעבן נאָך (ביז 
הונדערט מיט צװאַנציק)! צווייטנס, האָט מיך שטאַרק פאַרדראָסן, װאָס 
כמעט אַלע פרויען פון מיין קרייז האָבן אָנגעהױבן רויכערן ביי דעם 
דעמאָלטדיקן פּאַפּיראָסן-מאַנגל -- איז עס געװען פון זייער זייט אַ 
פּשוטער פאַרברעכן ! (אין בוכאַרינס ,אלף בית פון קאָמוניזם" איז נישט 
געזאָגט געװאָרן, אַז די באַפרײיטע פרוי אין סאָװעט-רוסלאַנד מוז אויך 
נאָך אָנהייבן רויכערן.... 


האָב איך זיך דערפאַר אָפּגערעכנט מיט די פרויען אין מיינע אַפאָ- 
ריזמען, וועלכע זיינען גילטיק פאַר מיר נאָך עד היום, כאָטש איצטער 
האָב איך שוין פּאַפּיראָסן וויפל איך וויל, 


אָבער אויך אַפילו מיינע אַפאָריזמען וועגן פרויען און ליבע האָבן 
נישט געקענט דענסטמאָל שטילן מיינע פיזישע װײטאָקן און מיינע 
בענקשאַפטן נאָך דער גרויסער פרייער װעלט. די געסט פון אַמע- 
ריקע, װאָס פלעגן קומען קיין מאָסקװע און אַװעקפאָרן האָבן נאָך מער 
צערייצט מיין בענקשאַפט נאָך דער גרויסער יידישער וועלט. בפרט 
נאָך, ווען די אַלע אַמעריקאַנער, װאָס פלעגן מיך אויפזוכן אין מאָסקװע 
-- פלעגן שטענדיק איבערגעבן װלאַדעקן זייער טרויעריקע גריסן פון 
מיין אויסערלעכן אויסזען און װלאַדעק האָט מיך אָנגעהױיבן שטאַרק צו 
אַגיטירן --- כ'זאָל אַרױספאָרן קיין אױיסלאַנד... 


אַרױספאָרן לעגאַל קיין אױיסלאַנד איז פאַר אַ מיטלויפער פון דער 
אָקטאָבער-רעװאָלוציע געוװוען דעמאָלט אַ גאַנץ שווערער ענין. ערשטנס 
האָבן צוויי אָנגעזעענע קאָמוניסטן געמוזט פאַר מיר גאַראַנטירן, אַז איך 
װעל פאַרבלייבן אין אויסלאַנד לאָיאַל צו דער סאָוועט-רעירונג. צווייטנס, 
האָבן דריי געשװאָרענע דאָקטױירים געמוזט פעסטשטעלן אַז איך קען 
זיך היילן נאָר אין אױיסלאַנד, ווייל אין מאָסקװע פעלן נאָך די נויטיקע 
הייל-מכשירים... דריטנס, האָט מען געדאַרפט פּועלן ביים דייטשן 
קאָנסול אין מאָסקװע אַן אַריינפאָר-װיזע. . 

און פערטנס . . . יאָ, פערטנס האָט דעם לעצטן װאָרט געהאַט 
שטענדיק די ,טשעקאַ?... 


דאָך אָבער האָב איך אָן גרויסע שװועריקייטן באַקומען אַלע נויטיקע 
| גאַראַנטיעס און באַשטעטיקונגען. ליתר בטחון האָב איך נאָך איך 
צוגעשטעלט אַ פּאַפּיר פון דעם דעמאָלטדיקן פאָלקס-קאָמיסאַר פאַר 
געזונטהייטס-ענינים -- ד"ר סעמאַשקאָ, וועלכער האָט אויך פעסטגע- 
שטעלט, אַז איך מוז דרינגענד פאָרן קיין אױיסלאַנד היילן זיך, 

: בין איך שוין געווען נאָך מער, װי זיכער, אַז מצד דער ,טשעקאַ" 
װעל איך נישט האָבן קיינע מניעות ביים באַקומען דעם אויסלענדישן 
פּאַס, 


כ'האָב, פאַרשטייט זיך, פון מיין געפּלאַנטער רייזע קיין בערלין 
נישט געמאַכט קיין סוד, אַלע האָבן געוואוסט, אַז איך פאָר, ווירקלעך, 
היילן זיך, 

דערווייל אָבער האָט שוין משה ליטװאַקאָו, זאָל ער מיר מוחל 
זיין, מיר אָפּגעטאָן אַ שפּיצל. . ער האָט געװאָלט אין פאָרויס פאַר- 
סמען מיינע באַגעגענישן מיט די שרייבער-פּליטים פון סאָװועט-רוסלאַנד, 

כיפלעג יעדע װאָך געבען אין ,עמעס" אַ פּרעסע-איבערזיכט פון 
די יידישע צייטונגען אין אױיסלאַנד. דאָס איז שױן געװען מיינע אַן 
אַלטע חזקה פון די פריערדיקע צייטן, וען איך בין נאָך געווען אין 
יידישן קאָמיסאַריאַט דער איינציקער באַלעבאָס איבער דער יידישער 
פּרעסע פון אױסלאַנד, אין מיינע פּרעסע-איבערזיכטן פלעג איך געבן 
נישט נאָר די נעגאַטיוע זייטן פונם יידישן לעבן אין די ,בורזשואַזי 
דעמאָקראַטישע? לענדער. איך פלעג אויך אויסזוכן די פּאָזיטיווע זייטן 
פון דער יידישער קולטור-בויאונג אין די ניי-אויפגעקומענע מלוכות, 
וי פּױלן, ליטע און לעטלאַנד. האָב איך אין איינער אַ פּרעסע-איבער" 
זיכט ציטירט די אַרטיקלען פון עטלעכע יידישע שרייבער און קולטור- 
. טוער, װאָס זיינען ;אַנטלאָפן" פון סאָוועט-רוסלאַנד. אין די דאָזיקע 
אַרטיקלען האָבן די אַנטלאָפענע, װאָס זיינען נאָך געווען גענוג אָנגע- 
שטעקט מיט דער בונטאַרישער דינאַמיק פון דער אָקטאָבער-רעװאָלוציע, 
געמאָנט ביי דער יידישער געזעלשאַפּטלעכקײט פון פּוילן און ליטע מער 
שוואונג און אימפּעט אין דער יידישער קולטור-בויאונג. האָט זיך אָבער 
ליטװואַקאָוו אָנגעשטויסן אין מיין פּרעסע-איבערזיכט אויף די עטלעכע 
גוט-באַקאַנטע יידישע שרייבער און קולטור-טוער פון קיעוו, וועמענס 
אַרטיקלען איך האָב ציטירט און מיט װועמען ליטװאַקאָוו האָט נאָך גע- 
פירט זיינע אַלטע פּאָליטישע און געזעלשאַפטלעכע חשבונות. האָט ער 

זיך מיט זיי גאַנץ גוט אָפּגערעכנט הינטער מיין פּלײצע... (די פּרעסע- 
איבערזיכטן פלעג איך אונטערשרייבן מיט מיינע איניציאַלן ד. טש., 

אַזױ, למשל, האָט ער ועגן דער קיעווער ,קולטור-ליגע", װאָס 
האָט זיך איבערגעפּעקלט קיין װאַרשע צוגעשריבן, אַז ,ביים אַנטלױפן 
האָבן זיי ,עקספּראָפּריאירט* (ד"ה, געגנבעט) כתב-ידן און מאַטעריאַלן 
וועגן נחום שטיפן האָט ער צוגעשריבן, אַז ,ביי אונדז אין רוסלאַנד 
איז ער געווען אַ סטיליזירטער ;אַנאַכראָניזם", וועגן נחמן מייזלען האָט 
ער צוגעשריבן, אַז ,אין קיעוו האָט מען אים דערלױיבט צו װערן אַ 
קריטיקער און אין װאַרשע איז ער שוין געװאָרן אַ פּובליציסט" אאַזײו 
אד"גל, : 1 

ווען כ'האָב ליטװאַקאָוון אויסגערעדט, װאָס ער האָט אַריינגעשריבן 
אין מיין אַרטיקל אַזעלכע זאַכן, װאָס זיינען מיר לחלוטין אומבאַקאנט, 
ווייל איך בין דאָך נישט קיין ,קיעווער" -- האָט מיר ליטװאַקאָוו מיט 
זיין גאליקן שמייכעלע אַן ענטפער געטאָן: 

-- װאָס נעמט איר זיך אַזױ צום האַרצן, חבר טשאַרני, איר באַ- 
קומט דאָך האָנאָראַר פאַר די צוגעשריבענע שורות אויך... 

פון דענסטמאָל אָן האָב איך אויפגעהערט מיטצואַרבעטן אין ,עמעס" 
און כ'האָב נאָך מיט גרעסערן אומגעדולד אָנגעהױיבן װאַרטן אויף מיין 
אויסלענדישן פּאַס... 


אליהו הנביא אִין דער רויטער אַרײ 


אַנשטאָט צו װאַרטן מיט אומגעדולד אין מאָסקװע אויף מיין אויס- 
לענדישן פּאַס -- בין איך אַװעקגעפאָרן אויף פּסח צו מיין איינציקער 
שוועסטער אין בערעזין (מינסקער גוב.) 

די רייזע מאָסקװע-בערעזין איז געוען, לאָזט זיך אױס, אַ סך 
שווערער און ראַזיקאַלישער, װי די רייזע מאָסקװע-בערלין. דִי גאַנץ 
לאַנגע שטדעקע מאָסקווע-מינסק האָט מען שוין געקאָנט דודכמאַכן מיט 
דער באַן פאַר אַ קאַרגן מעת לעת, אָבער די 18 רוסישע מייל צװישן 
מינסק און בעדעזין האָבן גענומען ביי 2 מעת-לעת. מען האָט געמוזט 
! פאָרן מיט באַלעגאָלעס דורך די בלאָטיקע ערב-פּסחדיקע שליאַכן און 
מען פלעגט פאָרן נאָר בײיטאָג. אין די אָװנטן און אין די נעכט איז 
נאָך געווען אַ סכנה צו פאָרן, ווייל פון די געדיכטע ווייסרוסישע וועלדער 
פלעגן אָפּט אַרױסשפּרינגען װאַלד-גזלנים אָדער גוט אָרגאַניזירטע 

פּוילישע באַנדיטן, װאָס פלעגן ראַבעװען און מאָרדעװען די פאַרביי 
פּאָרנדיקע יידן, 

אין די אַלטע גוטע צייטן -- פלעגן די באַלעגאָלעס פאָרן פון 
קרעטשמע צו קרעטשמע און די ריזע מינסק-בערעזין פלעגט נעמען 
קאַרגע 2 מעת-לעת. 

איצטער אָבער, נאָך דער מלחמה מיט די פּאָליאַקן, זיינען כמעט 
אַלע יידישע קרעטשמעס אָפּגעברענט געװאָרן, אָדער שטיין געבליבן 
גאָר אינגאַנצן פּוסטע. די יידן פון די קרעטשמעס און דערפער זיינען 
זיך צעלאָפן, אָדער זיי זיינען אויסגעהרגעט געװאָרן מער נישט, אין 
איינער אַ קרעטשמע צװישן הומען און בערעזין האָב איך געטראָפן 
אַן איינזאַמע יידישע פרוי, װאָס האָט אַרומגעפּאַדעט צווישן די נאַקעטע 
פיר װוענט, װי אַ בית-אלמן-פרוי, װאָס האָט צו טאָן אַ לעבן-לאַנג נאָר 
מיט מתים, 

די זעלבע פרוי האָט אויסגעזען, װי אַ בינטל הוט און ביינער 
מיט צוויי אויסגעלאָשענע אויגן, װאָס האָבן, דאַכט זיך, קיין זאַך נישט 
געזען מער. 

ס'איז מיר געװאָרן קלאָר, אַז איך מוז קודם כל דער קרעטשמערקע 
געבן עפּעס:װאָס צום עסן. דער הונגער האָט אַרױסגעשריען פון אַלע 
אירע קנאָכיקע ביינער און פון די איבערגעשראָקענע אויגן אירע, 

דענסטמאָל ערשט האָט מיר די אומגליקלעכע פרוי אָנגעהײבן צו 
דערציילן איר געשיכטע. די געשיכטע אירע איז געװען זייער קורץ 
און זייער טראַגיש און, ליידער-ליידער, -- זייער שאַבלאָן: דעם מאַן 
אירן האָבן די פּױלישע באַנדיטן דערהרגעט, די איינציקע טאָכטער פון 
8 יאָר האָבן דיזעלביקע באַנדיטן פאַרשלעפּט אין װאַלד אַרין און 
זי ווייס נישט עד היום וואו איר געביין איז אַהינגעקומען און די צויי 
בחורימלעך אירע זיינען אַװעק אין דער רויטער אַרמײ נקמה נעמען 
פאַר דעם טאַטן מיט דער שוועסטער, 

--- איז װאָס זשע טוט איר דאָ איינינקע אַליין? -- בין איך געװאָרן 
נייגעריק אַ פרעג צו טאָן די איינזאַמע קרעטשמערקע. 

-- איך װאַרט מען זאָל שוין אויך מיך דערהרגענען און אַ סוף 
זאָל עס נעמען! -- האָט זי מיר קורץ און שאַרף געענטפערט, 

--- ווייסט איר, אַז אין עטלעכע טעג אַרום האָבן מיר פּסח 1 קומט 
מיט אונדז אין בערעזין און מיר װעלן זיך שוין אַן עצה געבן -- האָב 
איך געפּוואװוט טרייסטן אן אויפמונטערן די פאַרצווייפלטע פרוי. 

--- ניין, איך װעל זיך פון אָרט נישט רירן! -- האָט מיר די פרוי 

אַנטשלאָסן געענטפערט. . אויב נאָר ס'איז נאָך פאַראַן אַ גאָט אויף דער 
וועלט, ווייס ער מיין אַדרעס. איז אָדער, ער װעט מיך נעמען צו מיין 
מאַן מיט מיין טאָכטער אָדער ער װעט מיר אומקערן די בחורימלעך 
מיינע, װאָס באַשערט --- איז באַשערט! 

האָב איך דער איינזאַמער קרעטשמערקע איבערגעלאָזט אַ ביסל 
טיי מיט צוקער פון מיין מאָסקװער ,אוצר" און אויך נאָך -- עטלעכע 
מצות מיט אַ בלעכל קאָנדענסירטן מילך, װאָס איך האָב געפירט פאַר 
מיין שוועסטער אַ מתנה און מיר זיינען אַװעקגעפאָרן ווייטער. 

די באַלעגאָלעס האָבן שוין געוואוסט, אַז די דאָזיקע פרוי אין אַ 
גרויסע עקשנטע. אמת, זי האָט דאָ אין קרעטשמע איבערגעלעבט אַ סך 
שרעקלעכע זאַכן, אָבער טאַקע דערפאַר האָט זי געדאַרפט אַנטלױפן פון 
איר פּוסטער קרעטשמע! אַזױ האָבן געמיינט די באַלעגאָלעס. 

-- אַ נס, װאָס די אַרומיקע גויים האַלטן זי אונטער מיט אַ פּאָר 
קאַרטאָפל, מיט אַ קוועדטעלע מילך און מיט אַ שטיקל ברויט -- אַניט 
װאָלט זי פּראָסט-פּשוט געשטאָדבן פון הונגער. 

-- ס'זיינען נאָך פאַראַן, הייסט עס, גוטע גױים אויף דער װעלט! 
-- האָט איינער פון די באַלעגאָלעס מיט צופרידנקייט אַ זאָג געטאָן. 

ווען מיר זיינען אָנגעקומען בשלום קיין בערעזין, האָב איך זיך 
תיכף געווענדט צו דעם בערעזינער סאָװעט --- מען זאָל זען אַרױסראַ- 
טעווען די אומגליקלעכע פרוי פון איר פּוסטער קרעטשמע. אָבער דער 
בערעזינער ,סאָוועט? אַלין (אגב, דורכאויס יידישע בחורימלעך) האָט 
נאָך דענסטמאָל שטאַרק געהונגערט און מען האָט נאָך געלעבט אין 
שטענדיקער שרעק פאַר אַ נייעם אָנפאַל פון די פּוילישע באַנדיטן. 

איז דער דאָזיקער פּסח אין בערעזין געווען איינער פון די טרויע- 
ריקסטע פּסח'ס אין מיין לעבן, מען האָט זיך געזעצט צו די עסדרים", 
װוי מען װאָלט זיך געווען אַװעקגעזעצט אויף אַ גאַנצער װאָך זיצן שבעה. 
פון דער הגדה איז געװאָרן אַ קינה. אַנשטאָט צו דערציילן די נסים 
פון יציאת-מצרים, האָט מען זיך דערציילט די אַלע שרעק און אומגליקן 
פון דער מלחמה, פון דער דייטשער אָקופּאַציע און פון די פּױלישע 
דציחות. 

-- הלואי כאָטש זאָלן שוין די באָלשעװיקעס בלייבן ביי דער 
מאַכט ! --- פלעגן די בערעזינעד יידן בעטן זיך ביים רבונו של עולם, 

-- װאָס-װאָס, נאָר יידן טשעפּן זיי נישט, די באָלשעװיקעס! -- 
פלעגן זיך טרייסטן די בערעזינער יידן. 

בין איך געווען גליקלעך, ווען די פּסח-װאָך איז איז שוין געווען 
פאַרביי און כ'האָב זיך געקאָנט אומקערן צוריק קיין מאָסקװע. 

דעם וועג פון בערעזין קיין מינסק האָב איך װידעראַמאָל געמוזט 
דורכמאַכן מיט דיזעלבע באַלעגאָלעס. 

האָבן מיר װידעראַמאָל זיך געהאַט אָפּגעשטעלט ביי יענער קרעטש- 
מע, וואו איך האָב ערב פסח איבערגעלאָזט די וויסטע אלמנה צוישן 
אירע פּוסטע פיר קרעטשמע-ווענט, 

די פרוי איז אונדז אַרױס אַנטקעגן און כ'האָב זי לחלוטין נישט 
דערקענט. זי איז פאַר דער פּסחדיקער װאָך אינגער געװאָרן אויף 
גאַנצע צװאַנציק-דרייסיק יאָר, 

זי האָט באַלד געדעקט דעם טיש און . . . וואונדער איבער וואונדער 
אויפן טיש האָט זיך באַװיזן אַ שטיקל פּוטער, אַ פרישער ווייסער קעז 
און מילך צום טיי! 

-- װאָס האָט דאָ פּאַסירט פאַר דער פּסחדיקער װאָך 1 -- בין איך 
געװאָרן שטאַרק נייגעריק. האָט אונדז די קרעטשמערקע אָנגעהױיבן 
צו דערציילן } 

-- וי עס זעט אויס, איז נאָך טאַקע פאַראַן אַ גאָט אויף דער וועלט} 
ס'ווערט נאָך געפירט אַ חשבון ! -- האָט די יונג-געװאָרענע אַלטעטשקע 
אונדז אָנגעהױבן מיט התפּעלות צו דערציילן. -- אָט וי נאָר איך האָב 
זיך געהאַט אַװעקגעזעצט אין דער פינצטער פּראַװון דעם ערשטן סדר, 
אומשטיינס געזאָגט -- ערשט עס עפנט זיך די טיר און ס'קומט אַרײן 
אַ רױיט-אַרמײער. איך האָב גראָד געהאַלטן דענסטמאָל ביים זאָגן 
אויף אױיסװײיניק ,מה נשתנה", אויף וויפל איך געדענק עס נאָך --- טוט 
ער צו מיר אַ זאָג, דער רויט-אַרמײער: 

-- אַזױ פּראַװעט מען נישט קיין סדר אין אַ יידישער קרעטשמע, 
ס'מוז װוערן ליכטיק! האָט ער באַלד אַרױסגעשלעפּט פון זיין רענצל 
צוויי דיקע סטעאַרינעװע ליכט און זיי אָנגעשמאָלצן אויף אַ ליימענעם 
טעפל, 

--- און איצטער, מאַמעלע, גיב עפּעס אַ טישטוך אויף צו פאַרדעקן 
דעם טיש. מען פּראַװעט דאָך נישט קיין סדר אויף אַ הױלן טיש! 

-- האָב איך אים דערציילט, דעם רויט-אַרמײער, אַז די באַנדיטן 
האָבן צעשלעפּט אַלע מיינע טישטעכער. סאיז נאָר פאַרבליבן דעם 
מאַנ'ס טלית און תפילין, װאָס די באַנדיטן האָבן מורא געהאַט צו נעמען. 

--אַ טלית איז אויך גוט! -- האָט דער רויט-אַרמײער באַלד אַ 
קאָמאַנדעווע געטאָן און מיר האָבן אױסגעשפּרײיט דעם מאַנ'ס טלית 
אויפן טיש. איר קאָנט זיך שוין פאָרשטעלן, וי מיר איז געװאָרן אויפן 
האַרצן, ווען כ'האָב דערזען דעם מאַנ'יס טלית אויפן טיש. עס האָט 
זיך מיר געדאַכט, אַז מיין פאַרפּייניקטער מאַן האָט זיך אױסגעשפּרײט 


324 דניאל טשאַרני 


אויפן טיש און ער װאַרט מען זאָל אים מטהר זיין! 

-- באַלד נאָכדעם האָט דער רויט-אַרמײער אָנגעהױבן שלעפּן פון 
זיין רענצל אַלע פּסחדיקע מאכלים, װאָס מען קאָן זיך נאָר פאָרשטעלן : 
געפילטע פיש, אַ געקאָכטע הון מיט כרעמזלעך פון אמתן מצה"-מעל, 
אַ מערן-צימעס, אַ פלוימען-קאָמפּאָט, אַ פלאַש ויין און אַפילו חרוסת, 
אַחוץ מרור, 

--- דעם שמרור" -- האָט דער רויט-אַרמײער אַ זאָג געטאָן מיט 
אַ שמייכעלע --- װעלן מיר איבערלאָזן פאַר די פּוילישע באַנדיטן... 

ווען דער טיש איז שוין געווען אינגאַנצן געדעקט, האָט ער אָנשטאָט 
צו זאָגן די הגדה מיר אָנגעהױיבן צו דערציילן אָט װאָס ; 

--- דיינע ביידע זין, מאַמעלע, זיינען געװאָרן קאָמאַנדירן אין דער 
רויטער אַרמײ, איינער פון זיי איזן אין וויטעבסק און דער צוייטער 
--- אין סמאָלענסק. 

--- ס'איז פון זיי אָנגעקומען אַ באַפעל : מיר זאָלן דיך אויפזוכן 
און איבערגעבן אַ גרוס פון זיי. זיי ווילן, די זין דיינע, זאָלסט אַרײיג- 
נעמען פאַר אַ שותף צו דער קרעטשמע דעם אַלטן מילנער, װאָס זיין 
מיל האָט אָפּגעברענט און װאָס פלעגט שטענדיק זיין זײיער גוט צו 
דעם מאַן דיינעם, ע"ה. 

-- זיי האָבן אויך אָנגעזאָגט, די זין דיינע, אַז מיר זאָלן דיר 
צושטעלן אַ בהמה, װייל אַ קרעטשמע אָהן אַ בהמה איז גאָר קין 
קרעטשמע ניט! 

-- שפּעטער, ווען די זין דיינע עלן פאַרטיק װערן מיט אַלע 
שונאים פון דער סאָװועטן-מאַכט, װעלן זיי דיך איבערנעמען אַהין, וואו 
זיי וועלן זיך אָפּזעצן אויף שטענדיק, 

-- האָסטו פאַרשטאַנען, מאַמעלע, װאָס מען רעדט צו דיר! -- 
האָט מיך דער רויט-אַרמײער איבערגעפרעגט און באַלד נאָכדעם האָט 
ער באַפױילן מיר זאָלן זיך נעמען צו דער אכילה, 

---ס'איז אַלץ פּסחדיק ! --- האָט מיך דער רױט-אַרמײער געהאַלטן 
אין איין באַרואיקן, דאָס האָט מיר מיין אייגענע מאַמע אַלץ מיטגעגעבן, 
ווייל זי האָט געוואוסט, אַז די רויטע אַרמײ שיקט מיך צו דיר פּראַװן 
דעם סדר, 

-- דעם אמת געזאָגט, האָב איך טאַקע נישט אַלץ פאַרשטאַנען, װאָס 
ער האָט גערעדט צו מיר, דער רויט-אַרמײער, איך בין געווען שרעק". 
לעך צעטומלט, נאָך מער צעטומלט בין איך געװאָרן, ווען ס'האָט זיך 
פּלוצים באַװויזן אין טיר דער אַלטער מילנער, װעלכער איז געװען 
פאַרשטעקט אין דאָרף ביי איינעם אַ גוטן פּױער. 

-- כ'האָב באַמערקט -- האָט דער מילנער אָנגעהױבן שטאַמלען 
-- אַז אין קרעטשמע איז געװאָרן פּלוצים ליכטיק, האָב איך זיך דער" 
מאָנט, אַז היינט איז דאָך פּטח -- בין איך געקומען אַ קוק טאָן... 

-- האָט דער רויט-אַרמײער תיכף אַװעקגעזעצט דעם אַלטן ביים 
טיש און ער האָט צו אים אָנגעהויבן טענהן, אַז נישט אַנדערש וי אליהו 
הנביא אַלײן האָט אים אַרינגעשיקט! 

-- בין איך געזעסן אַ פּריטשמעליעטע ביים סדר און כ'האָב אַליין 
נישט געוואוסט, צי ס'איז אַ חלום, צי ס'איז, אפשר, גאָר אַ שפּיצל פון 
די ,נישט-גוטע", חלילה ? 

-- װי עס זעט אויס, בין איך ביים טיש געװען אינגעשלאָפן, 
דער וויין איז געווען פאַר מיר צו שטאַרק, וען כ'האָב זיך אויפגע- 
כאַפּט, האָב איך דערהעדט, װי עס מוקעט אַ בהמה אויפן הויף. בין 
איך אַרױס אויפן הויף און כ'האָב דערזען, וי דער אַלטער מילנער 
פאַרטדייבט די בהמה אין שטאַל אַרײן,. פרעג איך אים, דעם מילנער, 
וואו איז דער רויט-אַרמײעד ? ענטפערט עד מיר, דער אַלטער, אַז דער 
רויט-אַרמײער האָט אַ האַלבע שעה פאַרטאָג אַװעקגעריטן ערגעץ-וואו 
- צו די זייניקע, װאָס היטן דאָ אָפּ דעם ועג און אַז אָקאָרשט האָט אַ 
צווייטער רויט-אַרמײער געבראַכט אַהער צוטרייבן די בהמה און אַ זאָג 
געטאָן צו מיר : ,פאַדניצט זי געזונטעדהייט" און ער איז אויך פאַר- 
שוואונדן, 

-- און די בהמה, אָן עין הרע, גיט מילך, וי זי װאָלט זיך אָקאָרשט 
אָפּגעקעלבט! -- האָט די קרעטשמערקע אַ זאָג געטאָן מיט גדויס נחת, 

-- ס'איז אַלץ פון איד, װאָס עס שטייט אויפן טיש, עסט געזונטער- 
הייט !ּ 

-- און וואו אין דעד מילנער? -- בין איך געװאָרן שטאַרק 
נייגעדיק, 

-- דער מילנער איז שוין טאַקע פאַדבליבן דאָ אין קרעטשמע! -- 
האָט די פריילעך-געװאָרענע קרעטשמערקע געענטפערט -- מען דאַרף, 
זאָגט עד, פאַרזייען דעם גאָרטן -- איז ער אַװעק צו די פּויערעם זוכן 
;נאַסעניע? (זוימען. 

האָבן די באַלעגאָלעס באַשלאָסן, אַז דער דויט-אַדמײער איז געווען 
ניט קיין אַנדעדער, וי ;ער אַליין" -- אַליהו הנביא ! 

זיינען זי נישט פויל געווען, די באַלעגאָלעס צו גיין אין שטאַל 
אַדיין אָנקוקן די בהמה. בין איך מיטגעגאַנגען. די בהמה האָט אונדז 
אָנגעקוקט מיט אירע שטילע תמ'עװואַטע אויגן און נחת-דוחדיק גע'מעלה 
גירה'ט, 

-- ס'איז די ריכטיקע פּריצישע בהמה, װאָס נאָר אין די גרויסע 
,הויפן" זעט מען אַזעלכע פיינע בהמות! -- האָט איינער פון די באַ- 
לעגאָלעס באַלד פעסטגעשטעלט. 

האָבן די באַלעגאָלעס זיך אָנגעהױבן בעטן ביי דער קרעטשמערקע, 
זי זאָל זיי געבן אויסטרינקען צו גלאָז מילך פון אָט דער בהמה. 

-- אַז מען װועט טרינקען די מילך פון אליהו הנביא'ס בהמה, װעט 
עס זיין מזלדיק --- האָט איינער פון זיי פעסט באַשלאָסן. 

האָב איך שוין אויך אויסגעטרונקען אַ גלאָז װאַרעמע מילך פון 
דער ,פּסחדיקער" בהמה און ס'איז טאַקע געווען מזלדיק! 

-- והא ראיה -- איר זעט דאָך! די גלאָז מילך אליהו הנביא'ס 
האָט: מיך דערפירט אַזש קיין אַמעדיקע! 


מיינע ערשטע באַנלעטן 


ווען איך האָב זיך אומגעקערט פון בערעזין קיין מאָסקװע ‏ -- האָב 
איך געפונען אַ מעלדונג פון דער פּאַס-אָפּטײלונג ביים פאָלקס-קאָמיסאַי 
ריאַט פאַר אינעדלעכע ענינים, אַז מען װעט מיר קין אויסלענדישן 
פּאַס נישט געבן. דער אָפּזאָג איז אָנגעקומען נאָך איידער איך האָם 
געהאַט אויסגעטרונקען ,אליהו הנביא'ס? גלאָז מילך אין דער פּוסטער 
קדעטשמע צװוישן הומען און בערעזין. דער דאָזיקער אָפּזאָג איז געווען 
אַ גרויסער קלאַפּ נישט נאָר פאַר מיר פּערזענלעך, נאָר אויך פאַר די 
צוויי אָנגעזעענע באָלשעװיקעס, װאָס האָבן פאַר מיר גאַראַנטירט, אַז 
איך װעל פאַרבלייבן אין אױסלאַנד לאָיאַל צו סאָװעט-רוסלאַנד, 

איינער פון זיי האָט מיך אַװעקגעשיקט צום הױפּט-באַלעבאָס 
אונדזעדן -- צום חבר סטאַלין -- כ'זאָל אים דערציילן די גאַנצע גע- 
שיכטע, דער חבר סטאַלין מוז זיך דאָך איינשטעלן פאַר אַ מיטאַר" 
בעטער, װאָס האָט פיר יאָר נאָכאַנאַנד אָפּגעאַרבעט אין זיין ,נאַרקאָמ- 
נאַץ" (,פאָלקס-קאָמיסאַריאַט פאַר נאַציאָנאַלע ענינים"). כ'האָב אָבער 
אומזיסט אויסגעלייגט אויף דעם חבר סטאַלינס שרייבטיש אַלע מיינע 
מעדיצינישע דאָקומענטן פון די דריי געשװאָרענע דאָקטױרים און פון 
דעם געזונטהייטס-קאָמיסאַר סעמאַשקאָ, װי אויך --- די צוויי גאַראַנטיעס 
פון די יידישע קאָמוניסטן, װאָס חבר סטאַלין האָט זיי גוט געקענט, 
אָבער סטאַלין האָט מיר געענטפערט קורץ און שאַרף: 

--- ,אין די ענינים פון דער ,טשװקאַ* טאָר איך זיך נישט אַרײינ" 


אַ "אָרצענדליק אַזאַ 27 


מישְן !* (ס'איז געווען דעמאָלט אַ צייט אַזאַ, ווען די ,טשעקאַ* איז געווען 
נאָך העכער פון סטאַלינען). 

איז דער צווייטער גאַראַנט מיינער אַװעק צו אים אַלײן -- צו 
יאַגאָדאַן --- אין וועמענס הענט ס'איז געלעגן מיין ווייטערדיקער גורל 
און יאַגאָדאַ האָט דערקלערט דעם פריינט מיינעם, אַז אין דער ,, טשעקאַי 
הערשט דער פּרינציפּ נישט אַרױסצולאָזן קיין אױסלאַנד קיינע שום 
אומפּאַרטייאישע מענטשן, װאָס פאַרנעמען פאַראַנטװאָרטלעכע שטעלעס. 
נאָר אוב . , . יע, אויב נאָר איך בין, ווירקלעך, אַזאַ לייטישער מענטש, 
װי דער פריינט מיינער האָט מיך פאַר אים געשילדערט -- װעל איך 
דעמאָלט באַקומען פון אים אַן אויסלענדישן פּאַס, אָבער ער װעט זיין 
אויסגעשטעלט מיט אַ װאָך פריער... 

איך האָב, הייסט עס, נישט געטאָרט ויסן, אַז דורך גוט-ברודער- 
שאַפט קען מען נאָך עפּעס פּועלן אַפילו אין דער ,טשעקאַ?... 

אין עטלעכע טעג אַרום האָב איך באַקומען אַ טעלעפאָנאָגראַמע 
פונם פאָלקס-קאָמיסאַריאַט פאַר אינערלעכע ענינים -- כזאָל זיך תיכף 
מעלדן אין דער פּאַס-אָפּטײלונג. דער פאַדװאַלטער פון דער פּאַס-אָפ- 
טיילונג האָט זיך פאַר מיר שטאַרק אַנטשולדיקט, װאָס ער האָט מיר 
געשיקט ,על פּי טעות" אַן אָפּזאָג, בעת מיין פּאַס ליגט שוין ביי אים אַ 
פאַרטיקער איבער אַ װאָך. .. 

אין פּאַס איז געווען אָנגעשריבן, אַז איך בין אַ שרייבער. דאָס 
איז געווען די ערשטע אָפיציעלע באַשטעטיקונג, אַז איך געהער צו דער 
שרייבערישער װעלט.,. 

באַלד נאָכדעם האָב איך באַקומען ,סמיכה" אויף שרייבעריי אויך 
נישט אָפיציעל אויף דעם צווייטן באַנקעט פון מיין 25-יאָריקן לעבן. 

דעם ערשטן באַנקעט האָט מען מיר געמאַכט אויפן אַכטן טאָג פון 
מיין לעבן. ער איז פאָרגעקומען אין סוכה. ס'זיינען צו אים געקומען 
אַלע שענסטע באַלעבאַטים פון מיין שטעטעלע דוקאָר. פון די אַלע 
דרשות, װאָס מען האָט געהאַלטן אויף מיין ערשטן באַנקעט -- זיינען 
די שענסטע ווערטער געווען : ,בדמיך חיי, בדמיך חיי וי 

שפּעטער האָט מיר די מאַמע דערציילט, אַז כ'האָב זיך אין סוכה 
פאַרקילט און עד היום טראָג איך זיך אַרום מיט די פאָלגן פון יענער 
פאַרקילונג, 

כ'בין אָבער דענסטמאָל, אויף דעם ערשטן באַנקעט מיינעם, געװאָרן 
אַ ייד! 

אין 35 יאָר אַרום האָט מען מיר געמאַכט דעם צוייטן באַנקעט, 
אויף וועלכן כ'בין געװאָרן אַ שרייבער. ער איז פאָרגעקומען אין 

מאָסקװע אויפן פינפטן יאָר פון דער אָקטאָבער-רעװאָלוציע. אויך צו 
דעם דאָזיקן באַנקעט זיינען געווען געקומען די שענסטע ,באַלעבאַטים" 
פון דעם יידישן עפגטלעכן לעבן אין מאָסקװע. פון די אַלע דרשות, 
װאָס זיינען געהאַלטן געװאָרן אויף מיין צווייטן באַנקעט -- האָבן זיך 
אין מיר ווידער אַמאָל פאַרשניטן די װוערטער: ;בדמיך חי בדמיך 
חיי !*, , . (זאָל לעבן, הייסט, די ,װעלט-רעװאָלוציע !י) וָּ 

דאָס איז געװען דער באַנקעט, װאָס דער ,מאָסקװער קרייז פון 
יידישע שרייבער און קינסטלער" האָט געמאַכט פאַר מיר,. ‏ איך האָב דעם 
דאָזיקן , קרייז" געגרינדעט אין מאָסקװע אין 1918טן יאָר, ווען מיר 
זיינען געווען, סך הכל, ,זאַלבעפערט" : משה בראָדערזאָן, גרשן ברױדאָ, 
מנשה האַלפּערין און איך (פון אָט די פיר איז אויך דערשינען אין 1918טן 
יאָר אַ לידער-זאַמלונג ,זאַלבעפערט"), אָבער יאין 1922טן יאָר האָט 
שוין דער ,, מאָסקװער קרייז" געציילט איבער פערציק יידישע שרייבער 
און קינסטלער פון אַלע ריכטונגען און שאַטירונגען. מער נישט, אין 
ליטװאַקאָוו האָט נישט געהערט צו דעם דאָזיקן שרייבער-קרייז, ווייל 
ער װאָלט געהאַט דאָרטן קעגן זיך די שטענדיקע אָפּאָזיציע סיי פון 
רעכטס און סיי פון לינקס. אָבער צו מיין באַנקעט איז ער דאָך גע- 
קומען. 

-- ס'איז דער ערשטער יידישער שרייבער, װאָס פאָרט אַרױס פון 
סאָװועט-רוסלאַנד לעגאַל מיט אַן אויסלענדישן פּאַס און מיטן תנאי זיך 
אומצוקערן. שוין דערפאַר אַליין פאַרדינט ער אַ באַנקעט! -- האָט 
ליטװאַקאָוו, וי פאַרענטפערט זיך פאַר זיין קומען זעגענען זיך מיט מיר, 

איך האָב אָבער גאַנץ גוט געוואוסט, אַז מען מאַכט מיר דעם באַנ- 
קעט נישט אַזױ צוליב מיין שרייבן, װי צוליב מיין אונטערשרייבן זיך +.. 
אַלע יידישע שרייבער פון מאָסקװע און פון מינסק, פון כאַרקאָװ און 
פון קיעוו האָבן שוין געואוסט, אַז מיט מיינעם אַ צעטעלע אין 
,דזשאָינט? באַקומט מען דאָרטן בחינם דעם צעך-דאָלערדיקן קאַראַ?- 
'פּעקל און אַ קאָסטיום מיט אַ פּאָר שיך -- אויך, אין װלאַדעקס זכות 
האָבן אַלע דירעקטאָרן פון ,דזשאָינט" און פון ,פּיפּלס-רעליף? מיר 
איבערגעגעבן די גרויסע שליחות צו באַזאָרגן די יידישע שרייבער און 
קינסטלער מיט דער אַמעריקאַנער הילף,. בין איך נאָך עד היום שטאָלץ 
אויף אָט דער שליחות, וועלכע מען האָט מיר מיטגעגעבן אַפילו קיין 
בערלין. מען האָט מיך אויפן באַנקעט געקרוינט פאַר דער ;אַמבאַ- 
סאַדאָר" פון דער יידישער ליטעראַטור אין סאָװעט-רוסלאַנד און מען 
האָט מיר געגעבן די אויפגאַבע אָפּצולײיקענען די באַהױפּטונג פון איינעם 
אַן אַנטלאָפענעם יידישן שרייבער, אַז אין סאָװעט-רוסלאַנד זיינען שוין 

נישטאָ מער קיין יידישע שרייבער, װאָס האָבן אַ וועלכן נישט איז ווערט 
פאַר דער יידישער ליטעראַטור .. באַזונדערס האָט געדאַרפט פון דעם 
וויסן בעל-מחשבות, ע"ה, וועמען דער י. ל. פּרץ שרייבער-פאַראיין אין 
ניודיאָרק האָט געהאַט איבערגעגעבן די גאַנצע הילפס-אַקציע פאַר די 
נויט-ליידנדיקע יידישע שרייבער אין אײראָפּע. איך האָב מיטגענומען 
קיין בערלין אַ רשימה פון עטלעכע און זעכציק יידישע שרייבער, אָנ" 
הייבנדיק פון די פאָלקס-שרייבער יכנה"ז אין מינסק און בערל שאפיר 
אין אָדעס ביז די גאָר יונגע אָקטאָבער-דיכטער איזי כאַריק און . 
אַקסלראָד, 

איך האָב אויך מיטגענומען קיין בערלין די צויי ויכטיקסטע 
לידער, װאָס איך האָב אָנגעשריבן אין מאָסקװע. איינם איז געװען 
;דער צעשאָסענער ציפערבלאַט? וועגן דער אָקטאָבער-רעװאָלוציע און 
דאָס צווייטע איז געווען אַן ,אלמן-ליד" וועגן מיין אייגענעם צעשאָ- 
סענעם משפּחה-לעבן אין מאָסקװע. 

דאָס איז געווען מיין גאַנצער ליטעראַרישער ‏ באַגאַזש?... 


,משפּחה- כראָניקײ 


אין דעם ,ראָמאַנישן קאַפע" פון דעם אַמאָל-געװעזענעם בערלין, 
האָב איך ווידער אַמאָל באַגעגנט מיינע אַלטע גוטע פריינט און קאָלעגן 
װאָס האָבן פאַרנומען די מזרח-װאַנט פון דעם אַזױגערופענעם ,רחמנות- 
קאַפּע", בערגעלסאָן און נאָמבערג, הירשקאַן און אָנכי, נסתר און קװיטקאָ, 
לאצקי-בערטאָלדי און לעשצינסקי, און נאָך און נאָך --- בין איך פּשוט 
שיכור געװאָרן פאַר פרייד, װאָס איך בין פּלוצלינג אַרױס ,מעבדות 
לחירות?, װאָס איך קאָן זיך תיכף שטעלן אין דירעקטער פאַרבינדונג 
מיט מיינע ברידער אין אַמעריקע און היילן זיך ביי די בעסטע פּראָפּעסאָרן 
פון דייטשלאַנד, 

אין ,ראָמאַנישן קאַפע* האָב איך זיך דערואוסט, אַז די אַנטלאָ- 
פענע יידישע שרייבער און קולטור-טוער קלייבן זיך צו פאַרואַנדלען 
דעם נייעם יידישן ;קיבוץ-גליות" פון בערלין אין אַ צווייטער ,יבנה". 
מען האָט שוין אָרגאַניזירט אַ ,כלל-פאַרלאַג" און אַ פאַרלאַג ,װאָסטאָק* 
(;מזרח"), עס דערשיינט שוין אַ פּרעכטיק-אילוסטרירטער זשורנאַל 
,מילגרוים" אין יידיש און ,רימון" אין העברעאיש. 

נחום שטיף טראָגט זיך שוין אַרום מיט דער אידייע פון אַ יידישן 

גלות-אוניווערזיטעט אין בערלין און פון אַ יידישן װיסנשאַפטלעכן אינ- 
סטיטוט אין ווילנע, 

אַמעריקע װעט געבן געלט, בערלין וועט געבן איניציאַטיווע און -- 
,עם ישראל חי וי 

אויך מיך האָט מען געװאָלט תיכף אַרײנציען אין די אַלע גרויסע 
אונטערנעמונגען און פאַרמעסטונגען, ווייל מען האָט געװאָלט דורך מיר 
געווינען מיינע ברידער -- ניגערן און װלאָדעקן.. . 

אָבער די בערלינער פּראָפּעסאָרן האָבן מיך באַלד אַװעקגעשיקט 
אין דעם פּרעכטיק-שיינעם שװאַרצװאַלד, װאָס ליגט צופוסנס דער שווייץ 
און ערשט אין שװאַרצװאַלד האָב איך דערשפּירט, װוי שטאַרק אויסגע- 
שעפּט איך בין געװאָרן אין רוסלאַנד, סיי פיזיש און סיי גייסטיק. 

ערשט אין שװאַרצװאַלד, צופוסנס די אײביק-פאַרשנײיטע אַלפּן 
האָב איך װידעראַמאָל דערזען, װי אייביק עס איז די נאַטור מיט אַלע 
אירע סורפּריזן און קאַפּריזן און װי נישט-אײיביק עס איז דער מענטש 
מיט אַלע זיינע ציוויליזאַציעס און רעװאָלוציעס, - 

ערשט אין שװאַרצװאַלד האָב איך ווידער אַמאָל געפונען די שפּורן 
פון די אומפאַרגעסלעכע שלום עליכמען און טשעכאָוון, װאָס האָבן זיך 
אויך דאָרטן אַמאָל קורירט און כ'האָב דערשפּירט, אַז סע הייבט זיך דאָ 
אָן אַ נייע תקופה אין מיין לעבן. 

דווקא אין אָנגעזיכט פון אָט דער טויטער איביקייט --- האָט זיך 
מיר ווידער אַמאָל פאַרגלוסט צו לעבן און צו איבערלעבן! 

האָט אָבער דער קאַפּריזנער גורל מיינער געװאָלט, אַז אין אַ יאָר 
אָרום זאָל איך זיך אומקערן צוריק קיין מאָסקװע, כדי זי ווידער אַמאָל 
צו פאַרלאָזן, אָבער שוין אויף שטענדיק. און ערשט דעמאָלט, אין 
124טן יאָר, האָב איך שוין אַרױסגעפירט פון מאָסקװע אַ גרעסערן 
מאַנוסקריפּט, װאָס האָט געהייסן ,משפּחה-כראָניק", 

כ'האָב די , משפּחה-כראָניק? אָנגעהויבן שרייבן אין דעם קאַלטן 
און עלנדן ווינטער פון די יאָרן 1923--1924, ווען מיר האָט זיך גע- 
דאַכט, אַז מיין לעבן איז שוין אַ פאַרענדיקטער און אַז איך דאַרף אי- 
בערלאָזן אַ משפּחה-דאָקומענט פאַר מיינע ברידער אין אַמעריקע, אָבער 
אין מאַי 1924 האָב איך זיך שוין ווידער אַרײינגעזעצט אין דעם אינטער- 
נאַציאָנאַלן לוקסוס-צוג, װאָס פירט פון מאָסקװע קיין בערלין און אין 
דעם זעלבן חודש מאַי האָט זיך װלאַדעק אַרויפגעזעצט אויף אַ שיף אין 
גיװוײיאָרק, װאָס פירט דירעקט קיין דייטשלאַנד, 

ס'איז פאָרגעקומען אין בערלין אַ באַגעגעניש צװוישן צוויי ברידער, 

װאָס האָבן זיך נישט געזען גאַנצע אַכצן יאָר. כ'האָב װלאַדעקן אונטער" 
געטראָגן אַ מתנה מיין ,משפּחה-כראָניק", װאָס איז שפּעטער געװאָרן אַ 
,מתנה" נישט נאָר פאַר אים אַליין... 

מיין ,משפּחה-כראָניק" האָט זיך אָנגעהױבן מיט דעם פאָלגנדיקן 
זאַץ: 

,דער טויט האָט אַ פאָך געטאָן מיט זיין שװאַרצן פליגל, ווען איך 
בין נאָך אין וויג געלעג. דעם טאַטנס גסיסה-זיפצן האָבן זיך איינגע" 
ביסן אין די חבלי-לידה פון מיין מאַמען און מיין שטים איז עד היום 
אַן אָפּקלאַנג פון אָט די ביידע ווייגעשרייען". 

אָבער אויך אין די יאָרן 1914--1924 האָבן די ,גסיסה זיפצן" 
פון אַן אונטערגייענדיקער װעלט זיך איינגעביסן אין די ,חבליילידה" 
פון אַ נייער וועלט, װאָס דאַרף נאָך ערשט געבוירן ווערן און אויך דאָס 
צווייטע בוך פון מיין לעבן איז נישט מער, וי אַ ווייטער אָפּקלאַנג פון 
אָט די ביידע ,ווייגעשרייען"... 

א. קושניראָוו --- 204, 207, 809 
מ. קיטאי -- 204 

ב. א. קלעצקין -- 44, 948 

אלישא ראָדין -- 904 

דר. יוסף ראָוען -- 988 

ש. ראָסין -- 904 

מ. ב. ראַטנער --- 98, 816 
מישע ראַסקין -- 98 

יו. ב. ריבאק -- 800 

זלמן ריווען -- 941 

ליפּע רעזניק --- 904 

מאַרק שאַגאַל --- 994, 800 
משת שאַליט -- 89 

מ. שוחט -- 904 

נחום שטיף -- 10, 82, 198, 815, 890 
יולי שומעליעוויטש -- 918 
בענדושעמין שלעוינגער -- 991 
שלום עלוכם -- 880 

שרה בת טובים -- 08 

,לייכטע פערזן* (לידער) 

פֿאַרלאַג ,קולטור", ריגע, 1096 
,משפּחה-כראָניק?" (מעמואַרן) 

פֿאַרלאַג ב. *א. קלעצקין, ווילנע, 1997 
;אונטערוועגס" (לידער) 

כערלין, 1929 
,באַרג-אַרױף* (מעמואַרן) 

פֿאַרלאָג , לוטעראַרישע בלעטער", װאַרשע, 1988 
,דניאל טשאַרני בוך" (יוביליי-אויסגאַבע) 

פֿאַרלאַג א. ב. צעראַטא, פּאַריז, 1080 


פאַר קינדער : 


עדי פאַרכשופטע קרעטשמע" 

פֿאַרלאַג ,גרינינקע בוימעלעך", ווילגע, 1015 
,דער קאָטער אין שטיוול" 

פֿאַרלאָג ב. א. קלעצקין, ווילנע, 1018 
,דער גאָלד-דורשטיקער קיטר" 

פֿאַרלאַג ,, חבר", מאָסקװע, 1018 
,וי אזוי איך קום אויף דער לבנה" 

פֿאַרלאַג , גרוניגקע בוומעלעך", ווילנע, 1919 


נייע ביכער דערשינען אין {ציקאָ"פאַרלאַג : 


י, אָפּאַטאָשו 
,ווען פּוילן איז געפאַלן" -- דערציילוגגען -- (220 זייטן) 
אָסיףּ דימאָוו 
,װאָס איך געדענק" -- זכרונות, באַנד 1 -- (250 זייטן) 


ש. גינזבורג 
,אַמאָליקע פּעטערבורג" --- היסטאָרישע שריפטן --- (320 זייטן) 


דניאל טשאַרני 
,;אַ יאָרצענדליק אַזאַ" --- מעמואַרן -- (336 זייטן) 


עם געפינט זיך אין דרוק און װעט דערשיינען אין גיכן : 
י י. טרונק 
,טביה און מנחם מענדל אין יידישן וועלט גורל" 
וועגן שלום עלוכמס 2 חנופּט װערק -- (890 זווטן) 
ז. שניאור 
,דער קיסר און רבי" -- גרויסער היסטאָרישער דאָמאַן אין 5 טיילן 
באַנר 1 --- אדער נהה" -- (880 זויטן) 
אָסיט דימאָוו 
;װאָס איך געדענק" -- זכרונות, באַנד 2 -- (350 זייטן) 
מאַני לייב 
געזאַמלטע וערק -- לידער און באַלאַדן 
(טאָפּלטעו באַנד -- 800 זייטן) 


דער פּרייז פון יעדן בוך אין איינצל פאַרקױף איז -- 92,50 


מיט באַשטעלונגען און נאָך אינפאָרמאַציע זיך ווענדן צום : 


220.המצוסזם **ססצס"י 
1,ׂ 1:010/61160 425 
.צ זז .3011 שסּא 


